

سانگھڙ

(ناول)

پاڪستان رائٽرز گلڊ ڪان
انعام حاصل ڪيل ناول

محمد عثمان ڏيپلائي

ڪمپوزنگ: شاهنواز سومرو

نيو فيلڊس پبليڪيشن
ٽنڊو ولي محمد حيدرآباد سنڌ
1998ع

وائيس آف سنڌ اي بڪ پبلشر

www.voiceofsindh.net

voiceofsindh12@yahoo.com

Contact: 0332-3895458

سوري جنين سيڇ، مرڻ تن مشاهدو!

سوريءَ مٿي سيڻ، ڪهڙي ليکي سٺا؟
جیلھ لڳا نيڻ، سوريائي سيڇ ٿي!

*

سوري آھ سينگار، اصل عاشقن جو،
مُڙڻ، موٽڻ، ميهڙو، ٿيا نظاري نروار،
ڪسڻ جو قرار، اصل عاشقن جو!

*

سوري سينگاري، اصل عاشقن کي،
لڏيا ڪين لطيف چئي، ٿيا نيزي نظاري،
ڪوٺيو ڪناري، آڻيو ڇاڙهي ان کي!

*

سُوريءَ چڙهن، سيڇ پَسڻ، اي ڪم عاشقن،
پاهون ڪين پَسڻ، سائو هلن سامهان!

*

پُري پتنگ آڻيا، سري وٽ ساھي،
اچي پيا آڳ ۾، ڪڏي سڀ ڪاھي،
لاڳاپا لاهي، ڪاٺا ڪوري وڃ ۾!

*

پتنگن پھُ ڪيو، مڙيا مٿي مڇ،
پسي لھس نہ لڇيا، سڙيا اتي سڇ،
سندا ڳچين ڳچ، ويچارن وڃاڻيا!

*

ڇاڙهيو چڪاسين ڇاءِ، آڳ ۾ ٻرندي آڻيا،
وهسن واڙيءَ قل جئن، محنتي مڇ لاءِ،
آڻي پاڻ اڙاءِ، ڪڍي ڪوري وڃ ۾!

*

پڇ پتنگن کي، سنڊيون ڪامڻ خبرون،
آڻيو وجهن آڳ ۾، جيءُ پنهنجو جي،
جيرن جنين جي، لڳا نيزا نينهن جا!

*

محبت جي ميدان ۾، اچي پير پيان،
سر ويڻ، ڌڙ ڌار ڌڙ، اي سنگار سندان،
ڏيندا مون ڏٺان، مٿا محبوبن لاءِ!

*

”ڀڳو“ آءُ نه وسهان، ”ماريو“ تان مڃيان،
 ڪانڌ ”منهن“ ۾ ڏکڙا، سيڪيندي سوئهان،
 ته پڻ لڄ مران، جي هونس پڻ ۾!
 *

تن نيٽن ڪي نيران، جن ساجهر سيٺ سانپيتيا،
 جيءَ جسي ۽ جان، ڪر حضوري حج ڪيو!
 *

ڪاري ڪڪر هيٺ، مون جهيڙيندي ڇڏيا،
 ڪارا ڪُنڊ هٿن ۾، اڙل وڃيرا هيٺ،
 ٿي تنين سين ڏيٺ، موٽڻ جن ميهڙو!
 *

گهرن ۽ گهٽڪن، وٿيون پين وه گاديون،
 بده ساقي برخيز، پيار ڪي پرين،
 پڪين نه پرچن، مٽ تڪيائون منجهيان!
 *

لدوڻيا لوڏي ٿئا، وتن منجهه وصال،
 اڄ آرتو اکين، ڪاڪ پيتائون ڪال،
 جانب جي جمال، رڱي پس! ريتو ڪيا!
 *

(شاھ عبداللطيف ڀٽائي)

من ميربحر

جي نالي

جيئن ئي اسان جي لاري سنڌڙيءَ واريءَ موريءَ تي پهتي، ته پري کان رستو درياءَ وانگر چوليون ماريندو ڏسڻ ۾ آيو؛ معلوم ٿيو، ته ننڍن ڪامورن رستي ۾ پاڻي پيڇائي ڇڏيو آهي، هن لاءِ، ته وڏو صاحب سرزمين چڪاس ڪري نه سگهي.

دراڻيور هڪ زبردست گار ڏيئي، لاريءَ کي ٽنڊي منا خان طرف موڙيو، ڇاڪاڻ ته کيس هاڻي ڪپري پهچڻ لاءِ وڏو چڪر ڏيڻو هو.

دستور جي خلاف جو لاري اچي ٽنڊي منا خان ٻيئي، ته تماشين اچي مڙيا. پئسينجر لهي هوا کائڻ لڳا، انهن سان گڏ آءُ به لهي پيس. اوچتو ڪنهن رڙ ڪئي، ”قاضي! تون هتي ڪئن؟“ مون به رڙ ڪندڙ ڏانهن نهاري چيو، ”ڏنا، تون؟“ هڪ ٻئي کي کڻي پاڪر پاتاسون، ۽ لڳاسون خير عافيت ڪرڻ.

ڏني ميربحر سان منهنجي دوستي مرحوم عبدالله خان پلنگي واري وٽ ڪچهري ڪندي ٿي هئي ۽ اسين اڄ ويهن سالن بعد مليا هئاسون. عام طرح زميندارن جي منشين کي ”قاضي“ ڪري سڏبو آهي، ان ڪري ڏني به مون کي ”قاضي“ سان مخاطب ڪيو.

حال احوال پڇندي جڏهين مون کائس پنهنجي دوست ”من“ بابت پڇيو، تڏهين هن ڏکويل آواز ۾ چيو، ”قاضي! من ويڃاري کي انگريچ قاسيءَ چاڙهي ڇڏيو!“

”اڙي!“ منهنجي بي اختيار رڙ نڪري ويئي ۽ اکين ۾ پاڻي اچي ويو، هو هڪ سباجهڙو، فهميدو، قدآور نوجوان هو؛ مجلس جو مور، ڪچهريءَ جو ڪوڏيو ۽ مهل تي سرقربان ڪرڻ وارو سنگتي هو.

”ڇو پلا؟“ مون ڏني کان پڇيو: ”من ته پير صاحب پاڳاري جو مريد ڪونه هو، پوءِ کيس ڪئن قاسي ملي؟“

”هي ٻيا جيڪي هزارين شهيد ڪيا ويا، سي ڪي سڀ پير صاحب جا مريد هئا ڇا؟“ ڏني جواب ۾ چيو، ”من ته خير ڪٿي انگريزي قانون موجب ڏوهاري به هو، پر هتي ته سوين بي ڏوها به سوريءَ تي تنگيا ويا آهن. بس نڪو داد نڪو فرياد نڪا پڇا نڪا ڳاچا؛ ڪنهن سرڪاري ڪتي چغلي هنئي ناهي، ته مڙس ڏڙيو رکيو آهي. توکي معلوم ناهي، ته سنتر جيل ۾ مشهور برقي پوش چغل خور هڪڙي اهڙي قيديءَ تي به وڃي هٿ رکيو هو، جو ٻيءَ خر هلچل کان اڳ جو قيد ڪيل هو؟“

”ها، اها ته عالم آشڪار ڳالهه آهي....“ مون پڇيو، ”پر من ڪئن ڏوهاري بڻيو؟ هو پهلو ان ته هو، پر اها پهلو اني ڪڏهن رهنديءَ ۾ به ڪم آڻيندو هو، اهڙو گمان منجهس اسان کي ته ڪونه هو.“ مون پڇيو:

”رهندي ته هن به ڪانه ڪئي هئي.“ ڏني شوڪارو پريندي چيو، ”هن جي دل واريءَ کي سيٺ پئسي جي زور تي ڪٿي وڃي سریت بڻايو هو. هو هيڏي وڏي سيٺ سان پڄي ته نٿي سگهيو، پر سندس اندر انتقام لاءِ اڏما کائي رهيو هو؛ اتفاق سان هيئنر انهيءَ سيٺ ظاهر ۾ حرن جي حمايت ٿي ڪئي، پر سرڪار وٽ وري نهايت سخت مخالفت ٿي ڪيائين ۽ اهي ئي صلاحون ٿي ڏنائين، ته حر جماعت کي نابود ڪيو وڃي. سرڪاري لڏي ۾ به حرن جا گهڻائي جاسوس آهن، تن سندس تازن ڪارنامن جي خبر حرن کي ڏني ۽ حرن به سندس سر جا وارنٽ ڪڍيا. من کي بخارن ڪيڏ جو موقعو ملي ويو؛ مردود کي مارڻ ۾ ته ٻيا به گهڻا شامل هئا، پر پهريون واڃت من ئي ڪرايو هوس....!“

اهڙن ٻين هزارن گهڻن شهيدن سان گڏ غيرتمند ”من“ جي قبر جو به پتو ڪونه هو؛ پر سينٽرل جيل جي پهرين سفر وقت مون انهيءَ قاسيءَ کي ضرور سلام ڪيو، جنهن کي اهڙن مٿيرن جي ملاقات جو شرف حاصل ٿيو هو!

سنڌ جي مجاهدن جي تذڪري جو هي ناول به آءُ ڪنهن وڏي ماڻهوءَ جي نالي تي ڪرڻ بدران ”من“ پاران اهڙن غريب غيرتمندن جي نالي تي معنون ڪريان ٿو، جي ”هڪ ڏينهن“ جي ”شينهن جي زندگيءَ“ کي ”سو ورهين“ جي گدڙ جي حياتيءَ کان ”هزار دفع“ بهتر سمجهن ٿا!

ڏيپلائي

گذارش

”سانگهڙ“ جو چوٽون ايڊيشن پيش خدمت آهي.

”سانگهڙ“ جو پهريون ايڊيشن 1963ع ۾ ڇپيو. ايوب آفريٽ جي انهيءَ دؤر ۾ ”سنڌ“ جو نالو وٺڻ، شيخ اياز جي چواڻي، ڄڻ ته ڪاريهر تي پير رکڻ هو. سنڌ ۽ سنڌين جي ڳالهه ڪندڙ ڪيترائي ڪتاب ۽ رسالا ضبط ڪيا ويا. ڏيپلائي صاحب جا ٽي ڪتاب ”1957ع جي آزاديءَ جي جنگ“، ”غازي انور پاشا“ ۽ ”جاپاني گڏي“ ضبط ٿيا؛ سنڌي زبان جي بي مثال هفتيوار رسالي ”انسان“ تي بندش وڌي ويئي. خود ڏيپلائي صاحب کي به ٻه دفعا جيل ياترا ڪرائي، سندس ڪاروبار تباه ڪيو ويو.

اهڙي ڏاڍ ۽ جبر واري دؤر ۾ ”سانگهڙ“ ذريعي ون يونٽ توڙ ته تحريڪ جاري رکڻ جي سعي ڪندي سنڌ ۽ سنڌين جي ڳالهه ڪئي ويئي. هڪ طرف احساس ڪمٽيءَ جي ماريل ۽ هيسيل سنڌين کي سندن شاندار ماضيءَ کان آگاه ڪيو ويو، ته ٻئي طرف ’اٽلانتڪ چارٽر‘ ذريعي مليل قومي حقن جو وستار ڪري، کين سندن بنيادي حقن جو احساس ڏياريو ويو. حُر تحريڪن جي حوالي سان کين احساس ڏياريو ويو ته حق شناسي، سرفروشيءَ ۽ جانثاريءَ ۾ سنڌي ٻين کان اڳرا آهن. سندن بزرگن جي ڪارنامن جو وستار ڪري انهن کي محدود گروهه دائري مان ڪڍي، ملڪ گير وسعت ڏيڻ، سندن ڪارنامن کي ايندڙ نسلن لاءِ محفوظ ڪرڻ. اهي تمام وڏا ڪم هئا، جن جو بنياد ”سانگهڙ“ ذريعي رکيو ويو. ’سيٽ سڳني مل‘ جي ڪردار ذريعي ٻڌايو ويو ته تحريڪ ڪنهن فرقي، جماعت يا مذهب تائين محدود نه هئي.

سنڌ جي هڪ نهايت اهم سياسي ۽ ادبي شخصيت کي جڏهن ڏيپلائي صاحب ”سانگهڙ“ پيش ڪيو، تڏهن سرورق تي شهيد بادشاهه جي شبيهه ڏسندي، هن صاحب بي اختيار چيو: ”واھ- ڪهڙو نه شينهن مرد هو!“ ڏيپلائي صاحب پنهنجي مخصوص لهجي ۾ زير لب مسڪرائيندي چيو: ”پر سائين جن ته شايد هن شير مرد کي ڦاسي ڏيارڻ ۾ پيش پيش هئا؟“ هن صاحب نهايت سنجيدگيءَ سان ورائيو: ”ڏيپلائي صاحب! شينهن شڪار ٿيڻ کان پوءِ به شينهن ئي رهندو آهي- مئل شينهن جي به ويجهو وڃڻ لاءِ به دل ڪپي!“ شهيد بادشاهه جي عظمت بابت، سندس خلاف سازشون ڪندڙ جا اهي لفظ گهڻو ڪجهه ٻڌائين ٿا.

مذهب دنيا ۾ آزاديءَ جي مجاهدن کي جماعتي، گروهه ۽ لساني اختلافن جي باوجود، مڃتا ۽ مان ڏيڻ قومي فرض سمجهيو وڃي ٿو. ڪانگريس، گانڌي ۽ نهروءَ جي ڪٽر مخالف سياست چنڊر بوس کي سرڪاري طرح ’نيتاجي‘ سڏيو ويندو آهي- سندس تصويرون سرڪاري آفيسن ۾ گانڌيءَ ۽ نهروءَ جي تصويرون سان گڏ لڳايون وڃن ٿيون- سندس ڪارنامن تي فلمون ٺاهيون وڃن ٿيون. ٽي ويءَ تي پروگرام اچن ٿا. سندس ٺاهيل ”آزاد هند فوج“ جا سپاهي قومي هيرو سڏجن ٿا. ڪاش! اسان جا حڪمران ۽ دانشور به شخصي، لساني ۽ جماعتي مفادن جي تنگ دائرن کان مٿيرو ٿي سوچين.

هن دور ۾ مهانگائيءَ ۽ ٽي ويءَ، ڪتابن جي خريداري ۽ پڙهڻ لاءِ وقت ڪيڏا البت مشڪل ڪري ڇڏيا آهن. دنيا ۾ ضخيم ڪتابن جي تخليص يا (Abridgment) انهن مسئلن جو هڪ ڪارگر حل سمجهيو وڃي ٿو. خود ڏيپلائي صاحب به ترجمي جي حد تائين انهيءَ ٽيڪنڪ کي ڪاميابيءَ سان استعمال ڪيو. سندس ٻه ترجما ”جاپاني گڏي“ ۽ ”سسي نيزي پاند“ انهيءَ ٽيڪنڪ جا ڪامياب مثال آهن. ”سانگهڙ“ جي موجوده ايڊيشن ۾ ناول جي هڪ حصي کي مختصر ڪري، ضخامت ۾ ڪي قدر ڪمي ڪئي ويئي آهي. اهو عمل نهايت احتياط ۽ ذميداريءَ سان ڪيو ويو آهي، جيئن ناول جي تسلسل، اهم واقعن، ڪردارن ۽ مقامن تي ڪوبه اثر نه پوي. اميد ته پڙهندڙ هن ڪوشش کي ستائش جي نظر سان ڏسندا.

محمد علي ڏيپلائي

تعارف

ويڙهاڪ ۽ بيباڪ محمد عثمان ڏيپلائي هڪ سڄي سنڌي جي علامت آهي. محنت سندس ڏاج هئي ۽ محبت سندس ميراث. پري ڪاغذن جي بوچڙ ۾ ٻڌي، پيرسن پيادل، گرميءَ ۽ سرديءَ کان بي نياز، سنڌي ادب جو هي دادلو ۽ انوکو قلم کار، پنهنجي پٺيان عقيدت مند جو هيڏو سارو هجوم ۽ بي بها ادبي سرمايو ڇڏي ويندو، سا ڄاڻ شايد پوريءَ طرح کيس به ڪانه هئي. پورهيت هو. نوان رستا، نيون راهون، نيون روايتون جوڙيندو هو. وٽ آهر رت و لوڙي، جهڙي پر ٿي سگهيس، سنڌي سماج کي سجاڳ ڪرڻ جا جتن ڪيائين. ڪنهن تي ڪونه پاڙيائين، ۽ نه وري آسائشي حياتيءَ کي ترجيح ڏنائين. مزدور به پاڻ ته مالڪ به پاڻ. پاڻ لکيائين، پاڻ ڇپيائين، پاڻ ئي وڪيائين. ليکڪ، پرتتر، پبلشر توڙي هائڪر، مطلب ته هن جاکوڙيءَ کان جيڪي پڄي سگهيو سو اڪيلي سر نروار ٿي پاڻ ئي ڪيائين. سنڌي ادب ۾ خاص طور ۽ سنڌي معاشري ۾ عام طور اهڙو مثال ڪو ورلي ملندو، جنهن ۾ هڪ سادي سودي ۽ بي سروسامان انسان ايتري جدوجهد ۾ هٿن ۽ هنيانءَ جي ڏي تي ڪئي هجي. اڄ جيڪڏهن هو (Legend) آهي ۽ بلند مقام والاريو بيٺو آهي ۽ هند ۽ سنڌ سندس محنتن جي معترف آهي، سو به ان ڪري جو هن اڏول ۽ اٽل انسان هڪ نڪ مقصد خاطر نه ڏينهن ڏنو نه رات، نه واءُ نه مينهن، نه گرمي نه سردي، هڪ سوداءُ کي ساڀيان بنائڻ خاطر پنهنجو پاڻ وساري ڪل جي ڀلي لاءِ سرگرم ٿي ويو. نه انگريز جي پرواهه، نه ڪتر مذهبن جو فڪر ۽ نه وري پير پرستن، وسوسن وڪوڙيلن، جاهلن جو خوف. سماجي سڌارڪ اهڙائي ٿيندا آهن. مضبوط ۽ بهادر قومون ائين ئي جڙنديون آهن. انقلاب جا اڻانگا رستا ائين ئي هموار ٿيندا آهن. سنڌ ۾ ايل موجوده سجاڳيءَ جي لهر جي پيڙهه ڏيپلائيءَ رکي. ون يونٽ کان ويندي ڪالا باغ جي چٽي مخالفت جي پويان ڀلي بيا به ڪيترائي ذهن چونه هجن، ڏيپلائي کي نظرانداز هرگز نٿو ڪري سگهجي.

”سانگهڙ“ صرف ناول ئي نه، سنڌي تهذيب، تمدن ۽ تواريخ جو هڪ اهم باب پڻ آهي. وقت سان گڏوگڏ ان جي اهميت وڌيڪ اجاگر ٿيندي وڃي. ڪهڙو ادبي محقق يا مبصر هن ناول کي سنڌي ڪلاسيڪ جو درجو ڏيڻ کان ڪيڏائيندو؟ ڪير ڪندو انڪار ”سانگهڙ“ جي اهميت ۽ افاديت کان؟ سچ پچ ته ”زينت“ کان پوءِ ”سانگهڙ“ ئي سنڌي ناول جي سڃاڻ آهي. گذريل ٽن پيڙهين کان هن ناول کي وري وري پڙهيو ويو، ساراهيو ويو ۽ ساه سان سانڍيو ويو. سندس اهميت ان مان به ظاهر ٿئي ٿي ته هن ادبي ڪارنامي، بعد ۾ ايندڙ قلمڪارن کي اُتساهيو. نسيم حجازيءَ جي شيدائين کي پنهنجي ٻوليءَ ڏانهن راغب ڪرڻ ۽ سندن علمي اڄ اُجهائڻ صرف ڏيپلائيءَ جو ڪمال آهي. ادبي جادوگر هو. ڪمپيوٽر جو قلم هوس. ڊراما، ناول، افسانا، مضمون ۽ ڪالم سندس آڱرين جي پورن مان آبشارن جيئن وهي هلندا هئا. پڙهندڙ حيران هوندا هئا هن ادبي پالوت تي. مٿان وري سادگيءَ جي انتها اها ته ڪڏهن به پنهنجي واتان نه پنهنجي واکاڻ ڪيائين ۽ نه وري ڪڏهن احسان جٽيائين. علمي ادبي خلقن ۾ مان ۽ مرتبو ملندو هو ته ڏيڪاري اهڙي ڏيندو هو جڏهن اهو سڀ ڪجهه ڪنهن ٽئين ماڻهوءَ لاءِ چيو پيو وڃي.

اهڙي گڻائي انسان جي لکتن کي سانڍڻ ۽ سانڍڻ جي ذميداري ته اسان سڀني جي هئڻ گهرجي. انهن ادارن جي، جيڪي سنڌي عوام جي پئسي تي پلجن ٿا ۽ صرف ان قسم جي ڪارڪردگيءَ لاءِ جوڙيا ويا آهن، جن جي ٻلي سنڌي ادب کي سهيڙڻ ۽ محفوظ ڪرڻ جا اختيار آهن. اهم ۽ احترام جوڳين شخصيتن کي خراج پيش ڪرڻ ۽ سندن زندگيءَ جي مختلف پهلوئن کي اجاگر ڪرڻ لاءِ، مٿن تحقيق ڪرائڻ، سيمينار ۽ ورڪشاپ ڪوٺائڻ جو ڪم پڻ انهن ادارن جي ذمي آهي. واقعات ٻڌائڻ ٿا ته مذڪوره ادارا پنهنجين ذميدارين تي پورا نه لٿا آهن. هر عهديدار پنهنجو ۽ پنهنجي عزيزن قريبن جو قد وڌائڻ لاءِ قومي پئسو خوب لٽايو آهي پر حقدارن کي حق پلئه نه وڌو آهي.

بهرحال، جسُ آهي ڏيپلائي صاحب جي لائق فرزند محمد علي ڏيپلائيءَ کي، جنهن پنهنجي والد محترم جي لکڻين کي وقت بوقت ٻيهر ڇپائي ۽ ورسيون ملهائي، سندس ياد تازي پئي رکي آهي. ”سانگهڙ“ جو هي ايڊيشن پڻ سندس ئي ڪاوشن جو نتيجو آهي.

هن ڇاپي ۾ ناول کي ٻيهر ايڊٽ ڪري، منجهانئس اڻ لاڳاپيل يا طويل حصا ڪڍي، مختصر ۽ جامع صورت ۾ ڇپايو پيو وڃي، جيڪا سنڌي ادب ۾ هڪ نئين پر تعريف جهڙي روايت جي شروعات چئبي. هن هٿان ۽ پڇ پڇان جي هن وايو منڊل ۾، جتي ماڻهن کي مٿي ڪنهن جي به فرصت ڪانهي، اتي تفصيلي ادبي تخليقن کي وقت ڏئي واندڪائيءَ سان پڙهڻ ڏاڍو ڏکيو ٿي پيو آهي. بي انتها شوق جي باوجود مان جڳ مشهور ناول War and peace جي مڪمل متن کي اڄ تائين پڙهي نه سگهيو آهيان. ساڳيو حال دنيا جي ٻين اهم شاهڪارن جو پڻ آهي. ان لاءِ مغربي دنيا گهڻو اڳ سهڻي ۽ سببتي اختصار جي راه ڳولي ڪڍي هئي. اهو طريقو ايترو ته مقبول ٿيو جو اڄ اوهان کي تقريباً هر شاهڪار Abridged صورت ۾ ملي ويندو، جنهن ۾ لکت جو روح برقرار رکيو ويندو آهي ۽ اهي حصا جي قدرتي غير واسطيدار يا وڌيڪ تفصيلي هوندا آهن، سي الڳ ڪيا ويندا آهن. مون کي محمد علي صاحب جي اها ترڪيب ڏاڍي وڻي آهي ۽ اميد ته عام پڙهندڙ پڻ هن عظيم ناول جي Abridged ڇپائيءَ کي پسند ڪندا.

قمر شهباز

پيش لفظ

”دنيا جي بهترين ادب جو وڏو حصو جيل ۾ ۽ خاص ڪري سختيءَ واريءَ سزا جي ماحول ۾، تيار ٿئي ٿو.“ انهيءَ مشهور مقولي موجب هيءُ ناول بهترين آهي يا نه، سو فيصلو ته پڙهندڙ ڪندا؛ مگر هيءُ منهنجو پهريون اوريجنل ناول آهي، جو سنڌ جي عوامي حالات تي مشتمل آهي ۽ انهن چاليهن ڏينهن ۾ لکيل آهي، جي مون حيدرآباد سينٽر جيل جي سي ڪلاس ۾ گذاريا؛ ڇاڪاڻ ته ٻه سال اڳ ڪن تعصبن جي ڪوشش سان مون کي هڪ اهڙي مضمون ۾ مارشل لا ۾ اڙايو ويو، جو مارشل لا لڳڻ کان ڏيڍ سال اڳ ڇپيو ويو هو.

چورن، ڌاڙيلن، رهزنن، بلٽڪين، سمگلرن ۽ رشوتين کي ته ضامن تي ڇڏيو پئي ويو؛ پر انهن تعصبي حاڪمن کي هڪ غريب عيالدار اديب لاءِ ضامن به منظور ڪونه هو. ساڳئي وقت خونين کي ته اي ڪلاس ڏنل هو، پر هڪ سوا سؤ ڪتابن جي مصنف، متعدد پرچن جي 55 ساله ايڊيٽر کي هنن بي ڪلاس ڏيڻ کان به انڪار ڪيو؛ ڇاڪاڻ ته سندن چوڻ موجب ڏيپلائي کي ”مزو چڪاڻڻو“ هئڻ؛ مگر ڏيپلائيءَ لاءِ انهيءَ ”آگ“ ۾ به آهي ”گل“ کڙيا، جن جي زينت ۽ هٻڪار سندس دل کي هميشه تازگي بخشيندا رهندا.

جيل ۾ اچڻ کان ٻه مهينا اڳ، منهنجي طرفان اعلان ٿيل هو، ته آزاديءَ جي ڏينهن تي ’انسان‘ جو ”حریت نمبر“ ڪڍيو ويندو، جنهن ۾ سنڌ جي ٻيءَ حُر هلچل جي اهڙن حالتن تان پردو ڪيو ويندو، جي انگريزي پروپيگنڊا سبب اسان جي موجوده نسل جي اڪثريت کان به مستور آهن ۽ آئينده نسل ته اهي ڪتاب پڙهي پڙهي، کين رڳو خونخوار رهزن ٿي پيو سمجهندو هوندو. جيئن مشهور آهي، ته انهيءَ هلچل ۾ قيد ٿيل ”هڙن“ (حرن) کي ڏسڻ لاءِ حيدرآباد جون ڪي نازڪ دل ۽ نازڪ طبع ڪڪيون ويون سينٽرل جيل تي؛ هنن ته سمجهيو هو ته اتي ڪي آفريڪي گوريلا سيخن پٺيان بند هوندا، پر کين ڏسڻ ۽ ڳالهائڻ بعد حيرانيءَ مان چوڻ لڳيون ”هي ته جيڙا (جهڙا) ماڻهن (ماڻهو)!“ تيئن اها به تعجب جهڙي ڳالهه هئي، جو اسان جي امن ۽ ترقيءَ جي علمبردارن مون کي اهو (حریت نمبر) ڪڍڻ کان روڪڻ خاطر جتي ڪٿي موڪليو، اتي گهڻي پاڳي آهي ”حر“ ٿي بند هئا، ۽ هنن وٽ ”حریت“ جا ڪئين مذڪور مستور هئا.

انساني فطرت موجب مون کي بلڪل ظلم سان ”سي ڪلاس“ ۾ اچڻ ڏاڍو ڏکيو پئي لڳو؛ پر اتي مون لاءِ جيڪو ”ڪم“ نڪري پيو، تنهن جي مدنظر آءٌ ته ائين ئي چونڊس ته:

سڪرسي ئي ڏينهن، جي ڪاتيم سي ڪلاس ۾!

۽ پٺيان پيو، ته انهي مصنف جو مطالعو مڪمل ٿي ناهي، جنهن ڪو وقت سي ڪلاس ۾ نه گذاريو هجي؛ چوڻ ته پنهنجا خواه پراوا احوال، قيدي هڪ ٻئي کي ڪليءَ دل سان جيترو جيل ۾ ٿا ٻڌائين، اوترو شايد ٻئي هنڌ مشڪل سان ٻڌائيندا هوندا. منهنجا انهيءَ جيل جي قيدين کان ٻڌي لکيل ڪي افسانا رسالي مهراڻ وغيره ۾ ڇپيل آهن، جي پڙهڻ بعد پڙهندڙن کي به محسوس ٿيو آهي، ته جيل جو ادب ڇا آهي. سرڪاري وقايع نگار حُرَن کي ”رهزن ۽ ڌاڙيل“ ٿا سمجهن، ۽ هر مصنف کين صرف ”مرشد لاءِ سر ڏيندڙ“ تصور ٿا ڪن، پر مون کي جيڪي مخفي مامون انهيءَ چاليهن ڏينهن جي چلي ۾ ڪن خاص الخاص حُرَن کان معلوم ٿيون، تن مان اهوئي اندازو لڳايم ته:

پر درد دل هي وه داستانِ مضطرب، جسڪوم

ڪهين موتي، ڪهين شبنم، ڪهين آنسو پي ڪهتي هين!

انسان آزاد پيدا ٿيو آهي ۽ هو خدائي دسترخوان تان آزاد گرھ ڪٿي، قدرتي گلستان مان آزاديءَ سان گل ۽ ميوا پيو چنندو رهندو آهي، ته اوچتو ڪي قابيلي قوتون سندس ”بنیادي پيدائشي حقن“ تي ڌاڙو هڻنديون آهن، ۽ کيس پنهنجي هوس ڪارين جي زنجيرن ۾ جڪڙي ڇڏينديون آهن. پوءِ هو انهن زنجيرن کي توڙڻ لاءِ هر طرح جي جدوجهد ڪندو رهي ٿو؛ ڪڙڪندڙ لڪ ۾ جنهن به ديوار جو ساڳو هٿ اچيس ٿو، اتي گهڙي گذاري ٿو، پر اڻ ڄاڻ پائين پيا ته اها ديوار ٺهي ئي کين ساڄي بخشڻ لاءِ هئي!

رُجن ۾ رڙ ٿي، ڪر سارنگيءَ ساز،

اي عشق جا آواز، ماڻهو پائين مُنڌ کان!

دنيا جا سڀ اڳواڻ، جيڪي انسان کي سندس ”بنیادي انساني حقن“ ڏيارڻ جو آواز بلند ڪندا آهن، انهن جي اردگرد سڀ کان اول وڏي ۾ وڏو حصو انهن غريبن ۽ مظلومن جو گڏ ٿيندو آهي، جي يا ته ”بنیادي انساني حقن“ کان محروم هوندا آهن، يا ٻين انسانن جي محروميءَ تي ڪڙهندا رهندا آهن. صرف انهيءَ هڪڙي ”بنیادي

حقيقت تي به جيڪو شخص غور ڪندو، ان کي ائين محسوس ٿيندو، ته ظاهر ۾ ڪٿي ڪيئن به سمجهيو وڃي؛ پر درحقيقت اهي شخص، انهيءَ اڳواڻ جي چوگرد، رڳو انهيءَ لاءِ ٿا اچي مڙن، ته هن جي هٿان ڪين سندن عزيزن، دوستن ۽ آئينده نسل کي اهي ”بنيادي انساني حق“ پلٽ پون، جن تي غاصب ۽ جابر قبضو ڪري وينا آهن. سنڌ جا اهي باشنداءُ جن کي ”حُر“ سڏيو وڃي ٿو، ۽ جن کي ”حُر“ ٺهرايو ويو، سي ڪي رڳو پير صاحب جي پيدائش ناهن؛ اهي پير صاحب جي سنڌ ۾ اچڻ کان اڳ به هئا، ۽ پير صاحب جي مريديءَ کان ٻاهر به موجود آهن؛ پير صاحب مان ڪن جيڪڏهن ڪين منظم ڪيو، ته ڪن وري پنهنجي جان بچائڻ خاطر ڪين ٻوهي ۾ به ڏنو هو؛ سخت ضرورت آهي، ته هن تحريڪ جو غير جانبداران ۽ پر غور نظرن سان جائزو ورتو وڃي؛ ۽ نه فقط آئنده نسل لاءِ؛ بلڪ موجوده نسل جي پوري ڄاڻ نه رکندڙن لاءِ هڪ صحيح نقشو مهيا ڪيو وڃي.

”ولايت جي ڪُپر..... سنڌ ۾ مٿن“ انهيءَ پهاڪي مطابق، اسان سنڌي عوام کي دنيا جي ٻين ملڪن جي بانڪن ۽ بهادرن، مجاهدن ۽ سروڇن جا احوال ته معلوم آهن؛ پر ڪين اهو پتو ٿئي ناهي، ته سندن پنهنجو وطن به اهڙين جدوجهدن ۾ ڪنهن به ٻئي ملڪ يا قوم کان پوئتي ته پيل ناهي؛ بلڪ هن ۾ به اهڙا سروڇ مجاهد موجود آهن، جن بار بار اهڙا ئي ڪارناما ڪري ڏيکاريا آهن. صرف انهن کي صحيح نظر سان ملاحظي ڪرڻ جي ضرورت آهي.

هزارن سالن جي هٿ پير هٿن بعد آخرڪار مدبر انسانن طرفان ”بنيادي انساني حقن“ جو اهو ”منشور“ منظم طرح پاس ٿيو آهي، جو سندن تمنائن جو ڄڻ ته نچوڙ آهي؛ پر افسوس اهو آهي، ته انهيءَ تي صحيح عمل نه ڪنهن به ملڪ ۾ ڪونه ٿو ڏسجي؛ مگر اڪثر انسانيت جي دشمن هٿان انهن ”بنيادي انساني حقن“ جي مٽي ناهي ناهي پليت ڪئي پيئي ويندي آهي ۽ وري انسان ذات کي انهن حقن مهيا ڪرڻ لاءِ ڪابه ”پرامن تحريڪ انسانيت“ نظر ڪانه ٿي اچي؛ جنهن ڪري ويچارا انساني حقن جا فداڪار پتڪندا رهن ٿا ۽ تاريخ رهن ۾ اهڙيءَ طرح تباه پيا ٿيندا رهندا آهن، جو شاعرن جي قولن وانگر:

سوختيم، و سوزش ما برڪسي ظاهر نه شد،

چون چراغان شب مهتاب بي جا سوختيم!

(سڙياسون، مگر اسان جو سڙڻ ڪنهن تي به ظاهر ڪونه ٿيو، چاندوڪيءَ رات جي ڏيڻن وانگر اجايا پئي

سڙياسون.)

لڪڙي جل ڪوئل پئي، ڪوئل جل پئي راکه،

هم اياگي ايسي جلي، نه ڪوئل پئي نه راکه!

مگر بمصداق:

خاک ما خيزد، ڪ سازد آسماني ديگري!

نيٺ ضرور ڪي صحيح لائنن تي سوچڻ وارا به پيدا ٿيندا؛ جي اقوام متحده جي پاس ڪيل ”بنيادي انساني حقن“ کي سندس ئي بنايل پرامن طريقن سان حاصل ڪري، انهن ڪونڊرن جي قربانين کي رائيگان وڃڻ کان بچائيندا. افسوس آهي، جو مسلسل انگريزي غليظ پروپيگنڊه جي سبب اسان جو نئون نسل ته ائين ئي پيو سمجهندو آهي، ته ”حُر“ نالي ڪي بدڪار ڌاڙيل هئا، جن سنڌ جي هڪ حصي ۾ رڻ ٻاري ڏنو هو؛ پر انگريزي فوج منجهانئن چند ماري، چند ڦٽيا، ۽ چند جون ملڪيتون ڪسيون، ته هو سڌا ٿي ويا، ۽ بس!

تن صرافن جي سمجهه تي سو دفعا افسوس ڪر،

موتين کي ڪوڏين جو مٿ بڻائن بيقدر!

ڪين انهي جو ذرو به پتو ناهي، ته اسان جي ملڪ سنڌ کي ناحق ۽ ظلم سان غلام بڻائيندڙ ظالم انگريزن کي پنهنجي پياري وطن، پنهنجيءَ سرسبز سنڌ، مان لوڏڻ لاءِ حقيقي معنيٰ ۾ صرف هڪڙي ئي جانباز جماعت وڃي بچي هئي، جنهن کي مجاهد هند سيد احمد شهيد منظم ڪيو هو. هنن مان ڪن بالاڪوٽ وڃي انگريزن ۽ سندن چاڙتن ظالم سکن سان خوب چڪريون کاڌيون هيون، ڪي 1843ع واري وحشيانه معرڪي ۾ به پوريءَ جانبازيءَ سان لڙيا هئا ۽ پوءِ به لڙندا رهيا. ۽ جڏهن اوڻهين صديءَ جي پڇاڙيءَ ۾ ”سوڊان“ جي ڪن هٿن خالي دلير حریت پسندن، مجاهد محمد احمد سوڊانيءَ جي سرڪردگيءَ ۾، صرف ڏنڊن، ڪهاڙين ۽ ڪٽ کاڌل تلوارن جي وسيلي انهي انگريزي فوج ظفر موج سان چڪريون کاڌيون ۽ اڌ دنيا تي حڪمراني ڪندڙ انگريزن

کي پنهنجي مُلڪ مان ماري ڀڄائي ڪڍيو هو؛ تڏهن اسان جي جانباز سنڌين به، سندن دلير رهنما ”بچو بادشاهه“ جي سرڪردگيءَ هيٺ ظالم انگريزن جا ڏند ڪٽا ڪري ڇڏيا هئا.

۽ پوءِ وري اهائي جماعت هئي، جا انگريزن جي آزادي ڏيڻ وارن ڌڻن تي لڳي، جرمنن واري جنگ ۾ شامل ٿيڻ ويئي هئي؛ مگر هنن ڪنهن به قيمت، ڪنهن به لالچ تي، ڪنهن به انگريزن سان وڙهندڙ مسلمان تي هٿ نه ڪيو هو ۽ نڪي فجر جون نمازون پڙهي وڃي ڪعبه الله تي گوليون وسايون هيون. مگر پوءِ جڏهن اها جنگ بند ٿي، ۽ انگريزن هن ملڪ کي آزادي ڏيڻ بدران رولٽ ايڪٽ جهڙا وحشيانه بل پاس ڪري جليانواله ۽ ٻين هنڌن تي حيواني قتل عام ڪيا، ۽ ان جي جواب ۾ قطع تعلقات جي هلچل شروع ٿي، تڏهن به سنڌ ۾ انهي جماعت جي ئي تمام گهڻن فردن بهرو ورتو هو.

وري جڏهن مهاتما گانڌيءَ جي رهنمائيءَ ۾ لوڻ جي نالي ۾ سول نافرمانِي شروع ٿي، تڏهن به اگرچہ انگريزن هن جماعت جي اڳواڻ کي سڄا ڪوڙا بهانا ڏيئي سنڌ کان دور دراز علائقن ۾ وڃي قيد ڪيو، مگر انفرادي طرح اهي جانباز مجاهد آزاديءَ جي هلچل ۾ بهرو وٺڻ ۾ به ٻين کان پوئتي نه پوندا هئا.

۽ جڏهن 1942ع ۾ ساري ملڪ مان انگريزن کي ”ڪئپٽ انڊيا“ (هندوستان خالي

ڪريو) جا پرزور چئلينج پئي مليا. تڏهن به سنڌ جا اهي سونهارا شير ئي هئا، جن انگريزن خلاف هڪ منظم باهتيار گوريلا جهاد شروع ڪيو هو، ۽ هڪ نه، ٻه نه، سؤ نه، نڪي هزار؛ بلڪ سڄا سارا ويهه هزار مجاهد شهيد ڪرايا؛ هزارن کي جيلن ۾ وجهايو، ڪروڙن جون ملڪيتون تباھ ڪرايون، پنهنجي جانبازين سبب سڄي هندوستان ۾ سڀ کان اول سنڌ ۾ مارشل لا لڳرائي. سندن محبوب اڳواڻ حضرت پير صبغة الله شاه شهيد، جنهن کي سنڌ جي صحيح ليڊر جناب جي-ايم- سيد طرفان سندس ڪتاب ۾ ”مجاهد اعظم“ ۽ ”رئيس الاحرار“ سڏيل آهي، سو عين 35 ورهين جي قوه جوانيءَ ۾ ڪلندو مُرڪندو وڃي ڦاسيءَ چڙهيو.

سوري جنين سڀڄ، مرڻ تن مشاهدو!

۽ ايڏيءَ تباھيءَ بعد به انهي جماعت جا فرد خاموش نه رهيا، بلڪ انگريزن سان تيسين چڪريون ڪائيندا رهيا، جيستائين اهي ظالم ۽ غاصب اسان جو وطن خالي نه ڪري ويا.

اسان جي نئين نسل جي ذهنن سان اهو ڪيڏو نه ظلم چئبو، جو اهڙا مجاهد، جن جا اڪثر فرد ڀروزي، نماز، زڪوة، حج ۽ جهاد جا پورا پائيند هجن، تن کي ته ڏوهاري، رهنن ۽ ڌاڙيل بڻائي ڏيکاريو وڃي ۽ اهي- جي ڌارين وٽ وطن ۽ قوم جو تين وار ڪرڻ تي مڃيون مروڙيندا هجن، تن کي وڏي طمطراق سان رهبر سڏيو وڃي!

خرو ڪانام جتون رکڻ، اور جتون ڪا خرد،

جو چاهي آپ ڪا حسن ڪرشمه ساز ڪري!

نئين نسل جي دماغ ۽ ذهن سان انهي ٿيندڙ ظلم خلاف مون 1961ع ۾ هن ناول جو مسودو رٿيو، ۽ ”انسان“ جي ”حریت نمبر“ جو اعلان ڪيو؛ مگر انهي نمبر کي روڪڻ خاطر تعصبي ظالمن نه فقط منهنجي اخبار بند ڪئي، بلڪ مون کي به پنهنجي زعم موجب تڪليف ده ماحول واري سي ڪلاس ۾ وڃي بند ڪيو. پر اها قادر جي عجيب قدرت چئبي، جو اتي ڪافي اهڙا جانباز مجاهد حر مختلف بهانن سان بند ڪيل ڪيل هئا، جن کي هن تحريڪ جي رازن جي پوري پوري اندروني واقفيت هئي؛ وٽن بي شمار اهڙا داستان لڪل هئا، جي ڪڏهن به اشاعت پذير نه ٿيا آهن. پوءِ جيئن اڳيان درويش نفس سرڪش کي مطيع ڪري روحاني مرادون حاصل ڪرڻ لاءِ چاليها ڪيندا هئا، تيئن مون کي وري تعصبي آفيسرن اهو سي ڪلاس جو زوريءَ چاليهو ڪڍايو، جنهن کي سڃايو ڪرڻ لاءِ مون انهي موزون ماحول ۾ هيءُ ناول تيار ڪيو.

ناول جي دستور موجب هن ۾ سنڌي هارين جا حالات به ڏنل آهن، مگر اهي به وڌاءُ وارا نه آهن؛ بلڪ منهنجي زندگيءَ جا اهي پنجويهه سال، جي مختلف زمينداري ملازمتن ۾ گذريا هئا، تن ۾ غريب هارين جي وچ ۾ ويهي، چٽين اکين سان ڏنل آهن. البت اها حقيقت آهي، ته هن ناول جا ڪافي ڪردار جيئن ته زندهه آهن، ان ڪري نالن ۾ ڦير ڦار ضرور ڪيل آهي، پر واقعن ۾ ڪوبه وڌاءُ ڪونهي؛ ۽ ڪنهن به دوست کي انهن جا صحيح نالا پتا گهرجن، ته اهي به روبرو معلوم ڪري سگهجن ٿا.

مون کي اميد آهي، ته اسان جي وطن جي بهادرن بابت نئين نسل ۾ جا زهر افشاني ڪيل آهي، تنهن جا اثرات هيءُ ناول ته دفع ڪندو؛ پر اڃا هن قسم جا منهنجا ٻيا طبعزاد ناول ”سپاڳي“، ”نڌڻڪي“، ”دودو“ ۽ ٻيا به وقت به وقت شايع ٿيندا رهندا.

دستور جي خلاف منهنجو هيءُ پهريون ناول آهي، جو آءٌ پاڻ شايع نٿو ڪريان، پر پاڪستان جي عظيم تاجران ڪتب جي فرم ”ميشرس شيخ غلام علي اينڊ سنز“ جي فراخدلانه تعاون سان شايع ٿئي ٿو. گويا نئون موڙ- ۽ نئون انتظام- چوٽه تعصبي ظالمن جي مسلسل وارن سبب منهنجو اشاعتي ڪاروبار نهايت درهم برهم ٿي چڪو آهي، ان ڪري جيئن هن فرم جي تعاون سان منهنجو مرتب ڪيل بينظير سائز وارو شاه جو رسالو شايع ٿي، سنڌ جي عوام کان خراج تحسین حاصل ڪري چڪو آهي؛ تيئن اميد ته هيءُ ناول به شاه صاحب جي هن قول جو مصداق بڻبو ته:

وجهج واٽهڙن تي، ميخانه جي ماڪ،
پرھ جا پياڪ، جُ سي اڱڻ آيا!

خاڪپاءِ شهيدان وطن
ڏيپلائي

يومِ حریت
(23- مارچ 1963 ع)

سوريءَ مٿي چڙهن ٿا،
سوريه سر ڏين ٿا،
سرتان سانگو لاهين ٿا،
ايهو رواج عاشقن جو.....
هندو گنگا ۽ جمنا،
حاجي مڪي وڃن ٿا،
(پر) ملڪوت واري منزل،
هنگلاج عاشقن جو.....
(امام بخش)

يا الاهي ڪر عطا، منهنجي قلم کي سؤ ڪمال، زور جنهن جي سان ٿين، ظالم سمورا پائمال.

ڊسمبر جو مهينو هو، پاري جون لهرون، جيئن پاڻيءَ کي ڄمائي رهيون هيون، تيئن وڻن جا پن به ساڙي ٿي ڇڏيائون؛ اهڙي ڪڙاڪيدار سيءَ ۾ زميندار ته پنهنجن محلن ۾ ستن سؤڙين هيٺ سٽل هئا، پر سندن انهن هارين لاءِ سُڪ ڪونه هو، جن جو اهڙين راتين ۾ پاڻيءَ جو وارو هوندو آهي. گامون انهن بي شمار هارين مان هڪ هو، جنهن جو اڄ عين عيد جي رات پاڻيءَ جو وارو هو، ۽ ساريءَ رات جي اهڙي جان سوز محنت جو انعام کيس اهو مليو، جو اسر مهل سندس سؤٽ ڊڪندو آيو؛ ڇي ”ادا گامون، پاڻيءَ کي هاڻي آءُ ٿو ورايان، تون پڇ سيٺ ڏي؛ تنهنجي گهر واريءَ کي اوچتو ستين مهيني ۾ وڃي جا سُر ٿي پيا آهن. گهر ۾ پاڻي به ڪانهي؛ سيٺ کان پئسا وٺي شهر مان ڪا ڦڪي پڪي ۽ ٻيون ضروري شيون آڻ، ته ڪو ٻلو ٿئي.“

گامون بدحواس ٿي گهر ڏي پڳو. سندس نو ورنه بل ڪائي رهي هئي؛ سندس ماسي ۽ ٻيون مايون کيس آت ڏيئي رهيون هيون. گامونءَ کي ڏسندي هنن گهربل ڇيڙن جا نالا ٻڌايا، ۽ هو سندس ڪنوار تي هڪ حسرت جي نظر وجهي تڪڙو شهر ڏي وڃڻ لڳو.

چئو صبح ٿي ويو هو، جو هو اچي شهر ۾ پهتو. هو سڌو سيٺ جي دروازي تي آيو، ۽ سهڪندي سهڪندي دربان کي چيائين، ”ادا، سيٺ صاحب کي ڄاڻ ڪر، ته سندس سرڙيو هاري گامون آيو آهي، هن کي ساڻس ضروري ملڻو آهي.“

دربان هڪ حقارت جي نظر وجهي چيس، ”چريو ٿيو آهين ڇا، هن مهل سيٺ صاحب توسان ڪيئن ملندو؟“

گامونءَ چيس، ”پاڻو! منهنجي زال سخت بيمار آهي، مون کي ان لاءِ ضروري ڦڪيون پڪيون وٺڻيون آهن؛ ان ڪري هن کي ڄاڻ ڪندين، ته ضرور ٻاهر نڪرندو.“

دربان هاڻي نفرت سان چيس، ”هن مهل ڪير سيٺ کي ڄاڻ ڪندو؟ توکي خبر ڪانهي، ته پاڻ جيئن پليءَ ولايت مان موٽي آيل آهي، تيئن هميشه فجر نماز بعد اول وظيفو پڙهندو آهي، پوءِ قرآن پاڪ جو دؤر ڪندو آهي، پوءِ اشراق جي نماز پڙهي، ناشتو ڪندو آهي؛ ۽ ان کان پوءِ ئي ٻاهر ايندو آهي.“

”مگر پاڻو“ گامون هاڻي نيزاريءَ سان چيو، ”ايتري ۾ منهنجي زال جو ته ناشتو بڻجي ويندو، تون کيس چوائي ته موڪل!“

”ير! اوهان ڇتن سان ته مٿو ڪپائڻو آهي.“ دربان هاڻي تڪو ٿي چيو، ”چيومانءَ نه، ته هيئنر حاجي صاحب سان ڪوبه ڳالهائي نه سگهندو؛ ان ڪري بڪ بڪ ڦٽي ڪري وڃي اوطاق ۾ ويه، حاجي صاحب پاڻيهي اتي ايندو.“

گامون هي ٻڌي وسامجي ويو، مٿي کي ڄڻ ته چڪر اچي ويس، هو اتي ئي ويهي رهيو. ٿوري دير بعد ٻانهي اندران نڪتي، دربان هن سان ڪجهه ڳالهائڻ ٿي چاهيو، ته گامونءَ تي نظر پيس، هن ڪاوڙجي چيو، ”تون اڃا اتي ڇو وينو آهين، اوطاق ڏي نٿو وڃين.“

گامونءَ ڊڪ ڀريل آواز ۾ مائيءَ کي مخاطب ٿي چيو، ”امان! منهنجي زال کي اوچتو ستين مهيني ۾ وڃي جا سور ٿي پيا آهن ۽ نهايت بي حال آهي. هن لاءِ ڦڪيون پڪيون ۽ ٻيو ضروري سامان وٺڻو آهي. اسان وٽ پئسو بلڪل بنهه ڪونهي، تون سيٺ صاحب کي منهنجو احوال وڃي ٻڌاء.“

ٻانهي هڪ عورت هئي، عورت کي عورت جو قدر هوندو آهي، ان ڪري هوءَ دربان وانگر تيز ته ڪونه ٿي، پر کيس نمائڻيءَ مان چوڻ لڳي، ”ابا، حاجي صاحب جيستائين اشراق نه پڙهي وٺندو آهي، تيستائين سندس ڪمرو ئي بند هوندو آهي؛ پوءِ ڪيئن ڳالهائي سگهيو.“

پر ادي.....“ گامونءَ اکين ۾ پاڻي آڻي ڪجهه چوڻ ٿي گهريو، ته دربان ڪڙڪو ڪري چيس، ”ميان! هاڻي جي عزت کي ڪڙهين، ته وڃي اوطاق ۾ ويه؛ نه ته ڪندوسانءَ عيد جي سڳوري ڏينهن بچڙو!“

گامون پلا ڇا ڪڇي، ماڻ ئي ماڻ ۾ وڃي اوطاق ۾ پهتو. عيد جو ڏينهن هو تنهنڪري هرڪو نوڪر انهي جي تياريءَ ۾ محو هو؛ گامونءَ ڏانهن نه ڪنهن نهاريو، نه وري هن ئي ڪنهن سان ڳالهائڻ، ماڻ ئي ماڻ ۾ مٿي کي هٿ ڏيئي وڃي ويهي رهيو.

سج اُپريو، ته هن جي به خاموشي ٿئي؛ کيس آسرو ٿيو، ته هاڻي حاجي صاحب ’اشراق‘ پڙهندو ۽ جلد ئي اوطاق ڏي ايندو، پر سج مٿي چڙهندو ويو، ۽ حاجي صاحب جو ڪو پتو ڪونه ٿي پيو. انهي تي هن ڏاڍي اوسيتڙي مان هڪ نوڪر کان پڇيو، ”ادا! سيٺ صاحب جي اچڻ ۾ اڃا گهڻي دير آهي؟“

نوڪر پنهنجي ڪم ڪندي وڃان جواب ڏنو، ”ادا! آڃا ته ناشتي مان به واندو ڪونه ٿيو هوندو.“

شوڪارو پري گامونءَ کڻي ماڻ ڪئي؛ اڃا ٿوري دير نه گذري، ته اوطاق وارن لاءِ ناشتو ڪڇي آيو؛ جيڪي خاص مهمان هئا، تن لاءِ ڍاڪئون ڍڪجي آيا هئا، پر عيد سبب خيرات طور هارين ۽ نوڪرن جي مانيءَ تي به ڪجهه سڀون پيل هيون، شايد هن لاءِ به ته ٻين معززن کي سويون کائيندو ڏسي نظر نه هڻن!

ٻيا کائڻ لڳا، ته گامونءَ کي به صلاح ڪيائون، مگر گامونءَ کي گرھ ڪيهڻ ڏاڍو ڏکيو پئي لڳو، جڏهن سندس اکين اڳيان زال جي ٻل کائيندي تصوير ٿي آئي، تڏهن ڇهه ٽي ڇڄي ٿي ويس. هڪ به گرھ زهر مار ڪري هو گرڙي ڪري اٿيو، ۽ ٻاهر نڪري سيٺ صاحب جي اچڻ جي وات نهارڻ لڳو.

تان جو جڏهن نوڪر ناشتي جا خالي تانوَ کڻڻ لاءِ آيو، تڏهن هن نمائڻيءَ مان چيو، ”ادا سيٺ صاحب اڃا ٻاهر ڪونه آيو آهي؟“

نوڪر هلندي جواب ڏنو، ”پاڻو، هونئن ته هن مهل اچي ويندو آهي، پر اڄ عيد جو ڏينهن آهي، ان ڪري شايد نه به اچي.“

”نه به اچي؟“ گامون هڪ رڙ ڪري چيو، ”سو ڀلا ڇو؟“ نوڪر سنجيدگيءَ مان جواب ڏنو، ”ادا اڄ ضرور نياڻيون سياڻيون عيد مبارڪ لاءِ جاءِ تي آيون هونديون، ٻارڙا ڪپڙا ڪندا هوندا؛ هونئن به عيد جي ڏينهن ته حاجي صاحب ڪنهن سان ڪونه ملندو آهي.“

”پوءِ منهنجو ڇا ٿيندو؟“ گامونءَ نوڪر کي نيزاري ڪندي چيو، ”ادا! منهنجي زال کي اوچتو ستين مهيني ۾ وڃي سور ٿي پيا آهن، ڏاڍي بري حالت اٿس، آءُ ڦڪيءَ ٻڪيءَ لاءِ ڪي پئسا گهرڻ آيو آهيان، پر هاڻي ڪيئن ڪريان!“

”ادا! اڄ سيٺ جو ملڻ ته مشڪل آهي، عيدگاهه واري وات جهلي بيهه، شايد سندس نماز ڏانهن وڃڻ وقت توسان ڳالهائي.“

گامون هڪ شوڪارو پري عيد نماز واريءَ وات تي وڃي بيهي رهيو، سندس اکيون دروازي طرف هيون.....

ڪجهه دير گذري، ته سيٺ جي دروازي تي گوڙ متو. ”حاجي صاحب عيد مبارڪ!“ ”حاجي صاحب عيد مبارڪ!“ ”سيٺ وڏا عيد مبارڪ!“ جا آواز بلند ٿيا. سيٺ صاحب اڃا در کان ٻاهر نڪتو ئي مس هو، ته فقيرن ۽ ٻارن جو غلغلو مڃي ويو. سندس ٿورائي صورت، سهڻي ڪٽريل ڏاڙهي، اکين ۾ سرمو، سفيد بوسڪيءَ جا ڪپڙا، انهن تي مديني شريف مان آندل ڀرت ڀريل جبو، ڪلهن ۾ به پليءَ ولايت جو ٺهيل ڀرت ڀريل رومال هو. هڪ هٿ ۾ تسبي ۽ ٻيو هٿ انهيءَ ريزي سان ڀرپور ڳوٺريءَ ۾ هو، جا ساڻس گڏ خاص نوڪر کنيو پئي آيو. پاڻ ڪنهن کي پئسو ڪنهن کي ٽڪو، ڪنهن کي آڻو ڪنهن کي بياني، ڏيڻ لڳو. هجور وڌندو ويو ۽ گوڙ به جيئن پوءِ ٿيڻ گهڻو ٿي ٿيو. تان جو گامونءَ جي ويجهو اچڻ تائين ته قصو اهڙيءَ منزل تي اچي پهتو، جو حاجي صاحب کي چوڌاري نوڪر ڦري ويا، ته هجور ماڳهين کيس نه ڪيرائي وجهي. نوڪر اول وڏي آواز سان ”هتو“ ”هتو“ ”پري ٿيو“ چوڻ لڳا ۽ پوءِ ته هت به هلائڻ لڳا، ته حاجي صاحب مشڪندي چيو، ”نه بابا نه، هنن کي نه چئو. اڙي بابا، پليءَ ولايت جو مقولو آهي، ته ”والله المعطي وانا القاسم“ اصلي ڏيندڙ ته اهو مولا پاڪ آهي، اسان جهڙا ڪنهنڪار بنڊا ته رڳو وراهيندڙ آهن.“ ۽ پوءِ وقار سان مُرڪندو هر ڪنهن جي قسمت ۾ جيڪي ٿي آيو، سو کيس ڏيندو ٿي ويو، ۽ ماڻهو کيس دعائون ڪندا پئي ويا.

مگر فقيرن مان ڪن کي هڪ دفعو ٿي مليو، ته ٻيو ڀيرو وٺڻ جي به ڪوشش ٿي ڪيائون؛ حاجي صاحب جي کي سڃاتو ٿي، تن کي مشڪندي ائين پئي چيائين، ”نه بابا نه، طمع ڇڏي ناهي. جيڪي مولا پاڪ ڏياري، ان تي قناعت ڪجي. هن جا خزانو ڀرپور آهن، پر هو پنهنجي حڪمت سان ئي انهن کي ورهائي ٿو.“

”صدق صدق!“ ”حاجي صاحب صدق!“ ڪهڙو نه اصحابي شخص آهي.“ ”ادا ڏاتار ڏئي ته ڀل ههڙن کي ڏئي.“ ”واه مڙد واه!“ اهي سڀ نعرا انهي عوام مان بلند ٿي رهيا هئا، جو به هاڻي حاجي صاحب جو هر جلوس اچي ٿيو هو.

هيءَ حالت ڏسي گامونءَ جو ته هوش ئي گم ٿيڻ لڳو. ڀلا هينئر هو ڪيئن وٽس پهچي ۽ ڪيئن کيس عرض ڪري؛ اول ته هجور وات ڪيئن ڏئي، پوءِ وري حاجي صاحب ٻڌي ڪيئن، گامونءَ کي سماءُ ئي نه پئي پيو، ته عرض ڪيئن ڪري. لاچار ٿي هو انهيءَ اميد تي هجور سان گڏ هلڻ لڳو ته من ڪو موقعو ملي. پر

عیدگاه تائين جلوس مورگو گهڻو وڌي ويو ۽ گامون ڏڪجي بنهه پوئتي وڃي پيو. تان جو حاجي صاحب وڃي عید گاهه ۾ داخل ٿيو. سندس چوڙ گرد ڪافي نمازي هئا، فقراءَ ٻاهر رهجي ويئي ۽ گامون انهن کان به پوئتي..... جماعت شايد حاجي صاحب جي ئي انتظار ۾ هئي، جيئن پاڻ اندر داخل ٿيو، هڪدم خطبو شروع ٿي ويو. لائوڊ اسپيڪر لڳل هو، ان ڪري خطبي جو آواز عید گاهه کان ٻاهر به صاف پئي آيو. گامون پنهنجي ڳوٺ ۾ اهڙو خطبو ڪڏهن ڪونه ٻڌو هو، چوٽه اتي ته ڳوٺاڻو امام ڪٿي جي بندي ڪئي بيهندو هو ۽ اول ڪجهه عربي اکر چئي پوءِ نهايت سُريلي آواز ۾ پڙهندو هو:

هڪ رات ۾ حضرت خليل،

ننڊ ۾ ڏٺو ههڙو دليل،

قربان ڪر تون اسماعيل،

پنهنجو پيارو پٽ پسر!

پر هتي جو عالم سڳورو عربيءَ جا ٿورا لفظ چوڻ بعد صاف سنڌيءَ ۾ وعظ ڪري رهيو هو، جنهن ۾ سڀ کان اول ساڳي حضرت ابراهيم ۽ حضرت اسماعيل جي آکاڻي بيان ڪيائين. گامون ان تي ته گهڻو توجهه ڪونه ڏنو، چوٽه اها اڳي چڱيءَ طرح ٻڌل هيس، پر هن جا ڪن اوچتو کڙا ٿي ويا، جڏهن ڪن تي ”هاري“ ۽ ”زميندار“ جا اکر پيس، مولوي صاحب چئي رهيو هو:

”اڄ ڪلهه اسان جي ملڪ ۾ ڪي بدبخت ملحد اهڙا به ساماڻا آهن، جي چون ٿا ته زمينون زميندارن کان ڪسي هارين کي ڏيو. ڀلا ڪو ڪمبختن کان پڇي، ته زمين جو مالڪ ڪير آهي؟ اڙي زمين ته ساري الله پاڪ جي آهي، هو پاڻ ئي قرآن ۾ فرمائي ٿو، ته ان الارض الله يرثها من يشاء من عبادي الصالحون يعني: سموري زمين الله پاڪ جي آهي، اهوئي پنهنجن صالح ٻانهن مان جن کي وٺيس، تن کي ان جو وارث بڻائي ٿو. ۽ اهي اسان جا هاري، جن کي هي ملحد انهن زمينن جا وارث بڻائڻ ٿا چاهين، انهن جاهلن ۽ بوزانن جا حال ڪهڙا آهن، سي ڪنهن کان لکيل آهي!“

”پوءِ ڀلا اهڙن بدبخت بدڪارن کي بڻائيندو الله پاڪ پنهنجي زمين جو وارث؟“

”اڙي زمين ڏئي ته ڀلي اسان جي حاجي صاحب جهڙن نيڪ انسانن کي ڏئي، جن جو هر لمحو ذڪر خدا کان خالي نٿو گذري! اوهان کي خبر آهي حاجي صاحب جي حالت جي؟ ميان! کيس سندس والد يتيم ڇڏي ويو، ۽ سندس والده صاحبہ جنڊ پيهي کيس پاليو هو؛ پر الله پاڪ جي دائر يادگيريءَ سبب اڄ پاڻ لکن ڪروڙن جو مالڪ آهي، شل الله تعاليٰ اڃا به برڪت ڏئيس، سوين مسڪين ڪانئس پرن ٿا، ڪيترن رنڙين، يتيمن ۽ مسڪينن جو اجهو آهي؛ ڀلا جيڪڏهن اهڙن مردن مجاهدن کان سرڪار بيهي ملڪيتون ڪسيندي، ته پوءِ اهي سوين سائل ڪيڏانهن ويندا؟ ڪير کين زڪواتون ۽ خيراتون ڏيندو؟ اهو مقدس فرض ڪيئن ادا ٿيندو؟ ان ڪري ته اسان جي وڏي ۾ وڏي عالم حضرت مولانا مودودي مدظلہ جو به فرمان آهي ته:

”جيڪڏهن سرڪار پورا پئسا ڏئي زميندارن کان زمينون ڪسيندي، ته به اهو ناجائز آهي.“

هاڻي مولوي صاحب پنهنجو رخ ڦيرائي ڪليڪٽر صاحب ڏي ڪيو، جو اڄ حاجي صاحب جي خاص دعوت تي هيڊ ڪوارٽر ڇڏي عید هتي ڪرڻ آيو هو ۽ پهرينءَ صف ۾ هڪ ڀليءَ ولايت مان آندل مصلي تي ويٺل هو؛ مولوي صاحب کيس مخاطب ٿي چيو:

”اٺ اسان جي حاڪمن کان خاص طرح مطالبو ٿو ڪريان، ته اسان جي ملڪ مان هنن ملحدن جا پير ڪڍي ڇڏيو، جي هارين کي ڪاري زميندارن کان باغي ٿا بڻائين. اصل اهڙن مردودن کي ته ڪاري پاڻيءَ اماڻي ڇڏيو، ته وري نه موٽن....“

ڪليڪٽر صاحب مُشڪي رهيو هو، حاجي صاحب مُشڪڻ سان گڏ الحمد للہ، الحمد للہ به چئي رهيو هو. مختيارڪار توپيءَ کي هيٺ مٿي ڪري ڪنگهي رهيو هو، صوبيدار شهپر کي بار بار وٽي رهيو هو، ۽ گامو...؟ گامو هيءُ سڀ حرف ٻڌي وسميءَ ۾ پئجي رهيو هو.... حاجي صاحب کي زمين انهي ڪري ملي آهي، جو هو نيڪوڪار آهي.... هاري کي بقول هڪ حاجي صاحب ان ڪري نٿي ملي، جو هو بدڪار آهن، سوئر آهن، شوم آهن، شيطان جا ڀائر آهن، هتي ته سڄي حياتي جنين لاءِ جيئندا پر قيامت ۾ به سڌا دوزخ ڏي ويندا.....

اوچتو هن جي سوچن جو سلسلو ٽٽي پيو، جو پري کان سندس سوٽ سُرهو سهڪندو اچي رهيو هو.....

”مصيبت پويئي، تون هتي بيٺو عيدون ڪرين، ۽ هوڏانهن پوئتي جي ڪا اون ئي ڪانه اٿيئي؟....“

گامونءَ سُرهي ڏانهن نهاريو.... هن جي اکين ۾ ڳوڙها تري آيا.... هن ڪڇڻ جي ڪوشش ڪئي، پر زبان مان اکرئي نٿي نڪتس....

”ميان! نيائي ته خير سان ڄمي پيئي آهي، پر ماءُ- ڌيءُ ٻنهي جي حالت تمام بُري آهي، ٻئي ڦٽڪي رهيو آهي، هتان هتان پني سني ڳوناڻيون ڦڪيون ستيون ته ڪيون اٿئون، پر.....“ لڙڪن جون ڌارون گامونءَ جي اکين مان وهي سندس ننڍڙيءَ ڏاڙهيءَ تي اچي پهتيون، جتان هي نيسارا وهي هليا هئا، اتان چاهي تان ڌوڙ به صاف ٿي ويئي هئي.

”اوھ! مون سمجهيو..... اڄ عيد سبب حاجي صاحب توسان اڃا تائين ملي نه سگهيو آهي، ائين نه؟..... پر عيد نماز تي ويندي ويندي ته عرض ڪرين ها نه؟“ سرهي سهڪندي چيو. گامونءَ جا لڙڪ ساڳيءَ طرح وهي رها هئا، ۽ هاڻي ته انهن جا ڦڙا ڏاڙهيءَ مان به ڪرڻ لڳا هئا..... هن جو آواز نٿي اُڪليو، هن فقيرن ڏانهن اشارو ڪيو.....

”هان، تڏهين توکي انهن فقيرن وجهه نٿي ڏنو؟ پر ههڙين مهلن ۾ به ڪو وجهه جو انتظار ڪيو آهي؟ ائين جي اسين سرڙيا هاري صبر سان بيهون، ته پوءِ اسان جو اوهي نڪو واهي..... ميان آءُ توکي ڇا ٻڌايان، ته پوئتي ڪهڙي حالت آهي..... انهن لڙڪن لوڙن مان ڪجهه به نه ورنڊو، مون سان هٿ هٿ ۾ ڏيئي بيهه. حاجي صاحب اجهو ٿو نڪري..... تون اڃا الڙ آهين، ڏس ته آءُ توکي ڪيئن ٿو هن کان گهرڻ سيکاريان!“

خطبو پورو ٿيو، ته سڀ مسلمان پاڻ ۾ ڳلي ملڻ لڳا، مگر جيئن ٻين شاهوڪارن طرف توجهه گهڻي هئي، تيئن حاجي صاحب ۽ ڪليڪٽر صاحب تي ته ماڻهو ٿئي پيا، سمجهڻ ۾ ائين ئي پئي آيو، ته نڪي انهن جهڙو ڪو ديندار ملڪ ۾ آهي، نڪي هنن سان عيد مبارڪ نه ڪبي، ته ڪا عيد ئي سڃاڻي ٿيندي.

هيءُ هجور عيدگاه اندر ته ايڏو هو، جو حاجي صاحب ۽ ڪليڪٽر صاحب جو ٻاهر نڪرڻ ئي محال هو؛ ان ڪري لاچار صوبيدار صاحب کي پنهنجي فرض اڏائي ڪرڻي پيئي، ۽ هن کي ٻاهر آڻڻ ۾ نيٺ ڪامياب ٿي ويو. هاڻي سرهي کي اميد ٿي، ته جيئن ئي حاجي صاحب در کان ٻاهر نڪرندو، آءُ يڪدم ڪيس عرض ڪندس. ان ڪري گامونءَ کي ٻانهن کان وٺي در وٽ بيهي رهيو.

پر اڃا حاجي صاحب در وٽ آيو ئي مس، ته فقيرن جي اهڙي رش ٿي، جو سرهو ۽ گامون ته الائي ڪيڏانهن ڌڪجي ويا، هنن ابوجهن نه ڪڏهين شهر جي عيد ڏني هئي ۽ نه فقيرن جو هجور، هنن پانيو ته بس در وٽ ئي ڪيس عرض ڪنداسون ته حاجي صاحب بيهي رهندو.

مگر فقيرن جو هجور ڪو بي معنيٰ ڪونه هو، حاجي صاحب هڪ وڏي ريزي ۽ پئسن جي ڳوٺري ڪليڪٽر صاحب اڳيان جهلي ۽ ڪليڪٽر صاحب به پرايو مال ڏسي فقيرن ۾ ائين پئي اچليندو ويو، جو ڄڻ ته برسات پئي وسي. ڏن لٽيو کٽيو وڃي، پر حاجي صاحب کي هن صورت حال جي خبر هئي، سو پوري هزار رپين جو ريزو ۽ پئسا کڻائي آيو هو. اڃا هڪ ڳوٺري پوري ئي مس ٿي، ته ڪمدار صاحب ڪڏي ڪليڪٽر صاحب اڳيان بي جهلي. ڪليڪٽر صاحب به مشڪندو ورهائيندو رهيو ۽ حاجي صاحب به تماشي تي مُرڪندو سبحان الله سبحان الله چونڊو پئي آيو. موٽرون ته ٻنهي جون ٻاهر بينل هيون، پر پئسا کڻن، ته هو به واندا ٿي چڙهن. تان جو صورتحال اها بيٺي، جو ٻئي ڄڻا بمعه هجور جي پيادا ئي پيادا اچي صاحب جي اوطاق تي پهتا.

سرهي ۽ گامونءَ گهڻي ڪوشش ڪئي، ته ڪيس ويجهو ٿيون؛ پر سواءِ لٽن ۽ مُڪن ۽ پوليس جي هنٽرن جي ٻيو ڪجهه به حاصل نه ٿين.

آخر جڏهن حاجي صاحب ۽ ڪليڪٽر صاحب اندر گهڙيا، تڏهن پوليس هجور کي هٽايو ۽ انهي سان گڏ هو به ڌڪجي ويا.

هاڻي ته قصو هو ’چاري چوگانن ۾، واهيت ڪن وزير‘ ڪليڪٽر صاحب اندر هجي، ته ٻاهران ڪير وڃي سگهي؛ ڇاڪاڻ ته ڪليڪٽر صاحب جي پهچ کان اڳ دسترخوان وڇائجي چڪو هو، ڀلا اهڙيءَ مهل ڪنهن بڪايل کي اندر ڇڏي مهمانن ۽ ميزبانن کي نظر ته ڪانه لڳائڻي هئي.

هو ٻئي هڪٻئي ڏي ڏسندا شوڪارا پريندا رهيا، تان جو جڏهن دعوت عيد کان واندڪائي ٿي، بچيل طعام نوڪر چاڪر جي کائڻ لاءِ ورندي جي هڪ ڪنڊ ۾ پهتو، تڏهن ڪنهن نوڪر گامونءَ کي سڃاڻي چيو، ”ادا اچو، ماني کائو.“

وراندِي ۾ پهچي سرهي نڪا ڪئي هر، نڪا تم، گامونءَ جي ٻانهن وٺي بيٺڙڪ وڏي ڪمري ۾ گهڙي ويو ۽ چيائين، ”او حاجي صاحب، خدا جي واسطي ٻن جانين کي مرڻ کان بچايو!“

ڪليڪٽر صاحب هيءُ اوچتو رڙ ٻڌي حيران ٿيڻ لڳو ۽ حاجي صاحب ته پريشان ٿي پيو؛ ڪهڙو نه سهڻو موقعو هو، ڪليڪٽر صاحب سان ڳالهه ٻوله ڪري، وٽائين ڪن ڪمن ڪيڏ جو: آخر سندس دعوت تي جيڪي

هزارين روپيه خرچ ٿي چڪا هئا، تن جي ڦل وٺڻ جو ته وقت ئي اهوئي هو، جو ڏاها به چوندا آهن، ته ”جن جي ماني تن جي ڪاني!“
 ”توبه، توبه!! ماڻهو به ڪهڙا نه جهنگلي آهن! نه ڏسن مهل نه ٽڪ ٿاڻو.... چاهي ڙي، ڇا جو گوڙ ڪڍي مچايو اٿو؟“ حاجي صاحب تيز ٿي چيو.

”حاجي صاحب!“ سرهي عرض ڪيو، ”هيءُ تنهنجو سرڙيو هاري ڳامون آهي، هن جي زال کي اوچتو ستين مهيني ۾ سور ٿي پيا ۽ هي اُسر کان وٺي تو وٽ ڦڪيءَ ٻڪيءَ جي خرچ لاءِ آيل آهي، پر تون ملي نه سگهين....“

”هون، سو اسان اوهان جي هر خرچ جو ٺيڪو ڪندو آهي نه! اول شاديءَ جو خرچ ڏيون، پوءِ کاڌو پيئو، ڪپڙو لٽو ڏيون، پوءِ وري اهي روزمره جا ٿاڻي ڪٽائي رينگت به سهون؟“

”پر حاجي صاحب! ڀلا غريب سرڙيو هاري توکان نه گهرندو، ته پوءِ ٻئي ڪنهن کان گهرندو؟“
 حاجي صاحب ايترو ٻڌي خفي ٿي چڪو هو، هاڻي کيس صبر اچي نه سگهيو، ۽ تيز ٿي چيائين، ”پوءِ طاقت نه هجيو ته، شادي ڇو ٿا ڪريو؟“

خدا ڄاڻي، ڳامونءَ ۾ ڪٿان طاقت اچي ويئي، جو پڙڪو ڪاڻي چوڻ لڳو، ”۽ اها ڪا هيڪڙ پيڪڙ ڪناري ٿي ڪنهن کي قسمت سان هٿ اچي، سا به رئيسن ۽ هن جي ڪمدارن لاءِ ڇڏي ڏيون؟“

هي لفظ نه هئا، ڄڻ ڪو بم گولو هو، معلوم ٿئي ٿو ته تير ڪو ٻنهن نشاني تي وڃي پهتو هو، چوٽه حاجي صاحب به پيريءَ ۾ هڪ خانداني هاريءَ تي قياس اٿي سندس نوخير نينگرءَ سان شادي ڪري ورتي هئي. ماڻهن پئي چيو ته سندس ولي عهد جي به ڪنهن ڪناريءَ تي اک آهي، ۽ ڪمدار صاحب وٽ ته هڪ به سريٽون هجڻ لازمي هو، سو حاجي صاحب جهڙو نهايت رحم طبيعت ماڻهو به باهه ٿي چوڻ لڳو، ”ڇپ ڪر ڪميٽا، حرام خور! ڳالهائين ڪٿان ٿو؟“

”حرام خور آهي آهن، جي ٿڌين ڇانورن ۽ سوڙين هيٺ سمهي، انهن جي ڪمائي ٿا کائين، جي پاري ۾ ٿا جهڳين ۽ ۽ لڪن ۾ لنڊيون ٿا لتاڙين!“ ڳامونءَ طيش مان چيو.

حاجي صاحب هاڻي وڌيڪ سهي نه سگهيو ۽ ڪليڪٽر جي روبرو ئي هڪ ڀرپور چمات وڄائي ڪيڊائينس. هن گوڙ تي صوبيدار، پوليس وارا ۽ ڪمدار به اندر اچي ويا، هو يڪدم ڳامونءَ کي ڇنڊن مان جهلي گهلي ٻاهر ويا. سرهو جهاندیده هو، هن کي معلوم هو ته، ”ڪڇڻ پيڻي نه ڪا بلڪل، بزرگن سربلندن سان.“ تنهن بي اختيار پٽڪو لاهي صاحب جي پير تي رکي چيو، ”حاجي صاحب رحم!!“

”رحم ڪريان؟ ههڙي بدمعاش تي؟ نالائق تي....“
 ”سائين!“ هٿ ٻڌي سرهي چيو، ”اوهان کي حالتن جي خبر نه آهي، هيستائين سندس زال ۽ ڪڪي مري به چڪيون هونديون، هاڻي ته دوائن لاءِ نه، پر ڪفن لاءِ پئسن جي ضرورت هوندي. خدا جي واسطي پنهنجي پاڻ کي ڏسو.“

”مري ويون هونديون ته وڌيڪ چڱو، ڄت جا ٻار، جيئن ٿورا تيسن چڱا، اهڙن گستاخن، نمڪ حرامن ۽ احسان فراموشن لاءِ اسان وٽ پائي به ڪانهي. هيءُ ڪا فضيلت آهي....“ حاجي صاحب کي هاڻي سهڪو اٿي ويو، هو بُت ۾ تمام ٿلهو هو، ان ڪري کيس بلڊ پريشر جي بيماري شروع ٿي ويئي هئي. کيس ڊاڪٽر گهڻو منع ڪندا هئا، ته سڻپ نه ڪا، ڇانور نه ڪا، مگر هي چوي ته پوءِ جي ڇا ڪبو؟ ڀلا الله تعاليٰ هيتري جيڪا ملڪيت ڏني آهي، انهي جو اهو شڪرانو به ادا نه ڪريون جو سندس نعمتون خوب کائون؟

۽ پوءِ اهو انهن نعمتن جو ئي تاثير هو، جو اڄ جڏهن غصو تيزيءَ تي اچي ويو، تڏهين سهڪو شروع ٿي ويو ۽ هو دل کي هٿ ڏيئي پلنگ تي ڪري پيو. ٻئي طرف وري پنج اٺ پوليس وارا اندر اچي ويا، جي سرهي کي ٻاهر گهلي ويا.

اهو چڱو ٿيو، جو سرهو ٻاهر نڪتو، ۽ ڊوڙي وڃي عزرائيل جي ايجنٽن کان ڳامونءَ کي ڇڏايائين، نه ته هو هن نڌڪي جوان جي اهڙي مرمت ڪري رهيا هئا، جو پنجن ستن منتن ۾ پورو ٿي وڃي ها، ۽ ”عيد جي ڏينهن گهڻو ڪاڻي ڦاٽي مرڻ“ جي رپورٽ تيار ٿي وڃي ها. پر سرهي اهڙا ته واسطا وڌا، زاريون گيسيون ڪيون، جو پوليس وارا به ٿڌا ٿي واپس بنگلي ڏي هليا ويا.

سرهو وڏي ڳامونءَ وٽ پهتو، ڳامون کي بيهوش ڏسي هو وڏي بنگلي مان پاڻي ڪڍي آيو ۽ اچي مٿس ڇٽڪاريائين؛ هن اکيون کوليون، سندس سنڌ سنڌ سور ڪري رهيو هو، پر تعجب اهو، جو اکين ۾ هڪ لڙڪ به ڪونه هئس.

سرهو کيس ٽيڪ ڏيئي اٿارڻ لڳو، سامت ۾ اچڻ تي هو اتي بيٺو ۽ سرهي جي ڪلهي تي هٿ ڏيئي هلڻ به لڳو. ڪجهه اڳيڙو وڌيا، ته حاجي صاحب جو ڪمدار اچي رسين، هن جي هٿن ۾ ڏهن ڏهن جا ٻه نوٽ هئا، گامونءَ ڏي هٿ وڌائي چيائين، ”وٺ ڙي، هڪڙي اڻ هوند پيا افعال بيڙا، وري به آفرين آهي حاجي صاحب کي، جنهن کي قياس اچي ويو.“

نوٽ وٺي گامون آهي مروڙي ڪٿي منهن ۾ هنيو ۽ جهڙو آواز نڪري سگهيس، اهڙو ڪڍي چوڻ لڳو، ”اهي واپس وڃي تنهنجي قياس مند حاجي صاحب جي منهن تي هڻ؛ اسان سان جيڪي ٿيڻو هوندو، سو ٿي چڪو هوندو؛ پر خدائِ قهار ڪندو، ته ڪنهن ڏينهن اسين به اهي ڪسرون ساري ڪينداسون.“

”هونءِ، مڙس جي ٿيڙهي ته ڏسو“ ڪمدار نوٽ کڻندي چيو، ”هڙ سڪڻي، آڪڙ گهڻي، اڃا شايد دل تي جوتا ڪين مليا اٿس.“

ٽپ ڏيئي گامونءَ ڪٿي ڳچيءَ مان ورتس ۽ سرهي جا هٿ نه پونس ها، ته شايد گامونءَ جي گهوگهي سان ڪمدار جي به عيد ٿي وڃي ها. ڪمدار جي هٿ مان نوٽ ڪٿي هن هٿ ٻڌي چيو، ”ڪمدار وڏا، خدا جي واسطي معاف ڪر، هيءُ اڄ هوش کان خطا آهي.“

”ته داخل ڪريوس نه پاڳل خاني ۾، ڪالهه ئي ڪوٺڙي خالي ٿي آهي.“ ڪمدار ڪپڙا چنڊيندو ڌڙا هڻندو هليو ويو ۽ سرهو ڪنهن به ڪپڙن بنا گامونءَ کي ڳراڙي پائي شهر ڏي وٺي هليو، پر اڃا بازار جي منهن تي مس پهتا، ته سامهون هڪ هاري تڪڙو تڪڙو اچي رهيو هو، اوچنگار ڏيئي هن گامونءَ کي چيو، ”واه جو ڦڪي ٻڪي وٺي آيو آهين، تون عيد جي طعامن تي وهي رهين ۽ هو ويڇاريون ٻئي ڦٽڪي ڦٽڪي پوريون ٿي ويون.“

سرهي جي اکين ۾ لڙڪ اچي ويا، پر گامونءَ جي اکين مان ٽانڊا وسڻ لڳا؛ هو گجگوڙ ڪري چوڻ لڳو، ”مون کي قسم آهي انهيءَ ذوالجلال جو، جو نمروڊن کي مڇرن کان ماري ٿو؛ ته انهيءَ حاجي صاحب کي سندس ڊگهي ڏاڙهيءَ مان وٺي، گهلي اچي انهن نڌڻڪيون ٿي مرنڌڙن جي قبرن تي ڏيڇ ڪندس؛ هنن کي ڪڏهن ڪو مڙس ته گڏيو ئي ڪونهي.“

هو کانئن پاڻ ڇڏائي جهنگ منهن ڪرڻ لڳو، ۽ سرهو ويچارو پريل دل سان ڪنديءَ کي چوڻ لڳو: ”ادا، هيءُ ته وڃي ڪو ’بچو بادشاه‘ بڻبو؛ پر پاڻ ته هلي ڪا جوڙي پوتي جي ڪريون.“

عيد جي ڏينهن، دڪان سڀ بند، ڀلا اڄ سڳوري ڏينهن دڪان ڪير کولي؛ ڪنٽرول جو زمانو، ڪپڙو ته ڪٿي ملڻ جو هونئن ئي پتو ڪونه هو، پر انگريز سرڪار رحم فرمائي هر ڪنهن وڏي شهر ۾ ڪفن جي ڪپڙي جا خاص دڪان کوليا هئا، ان ڪري هنن به ڪفن جي دڪان واري سيٺ جي پڇا ڪئي. ڏس ملين ته، ”جنهن سيٺ کي ڪفن جي ڪپڙي جو ليسن مليل آهي، اهو به هڪ حاجي صاحب آهي ۽ ڏاڍو ڀلو ماڻهو آهي؛ سندس گهران وڃي سڌ ڪندا ته مانيءَ تان به اٿي ايندو.“

۽ سچ پچ ٿيو به ائين، اهو حاجي وليڏنو خان اڃا مانيءَ تي مس ويٺو هو، ته ٻاهران سرهي اچي سڌ ڪيس، ”آيو ڀائو آيو“ چئي هو ٽپ ڏيئي آيو؛ سندس ننڍي پٽ چيو، ”بابا، ماني ڇڏي ڪيئن ٿا ٻاهر وڃو؟“ ته وڏي وقار سان جواب ڏنائين، ”نه بابا نه، پهرين خلق خدا جيءَ جو ڪم، پوءِ ماني؛ ضرور ڪو ويچارو اڙيات هوندو.“

حاجي صاحب هلڻ لڳو ۽ سينيائي جي چپن تي هڪ معنيٰ خيز مُسڪراھٽ اچي ويئي؛ پٽ کي آهستي آهستي چوڻ لڳي، ”پٽ! بابيهين اڄ هيستائين ڪابه خلق خدا جي خدمت ڪانه ڪئي آهي، هن کي ماني تڏهين ئي وٺندي، جڏهن اهو ثواب کڻي ايندو!“

ٻاهر نڪري هن سرهي کي مخاطب ٿي چيو، ”ادا عيد مبارڪ! ڪريو خبر، هن مهل ڪيئن اچڻ ٿيو.“

”سائين عيد جون مبارڪون آهن اوهان شهرين لاءِ، اسين بهراڙيءَ جا ماڻهو ته سدائين سور مبارڪ ۾ پورا هوندا آهيون.“ سرهي نهايت ڏکويل لهجي ۾ جواب ڏنو.

”ادا، شهري ويچارا به سڀ سورن سان ڀريا پيا آهن، ڏسڻ جا وڏا، اندر جا جڏا.“ حاجي صاحب رقت آميز آواز ۾ چيو، ”شال ڏئي پاڪ پنهنجي حبيب جي صدقي سيني انسانن کي سورن کان نجات ڏياري.“ (سنجيدگي ڏيکاري) مانيءَ تان اٿي آيو آهيان.“

روڻهاري ڪي آواز ۾ سرهي چيو، ”سائين، ڪفن جو ڪپڙو گهرجي.“

حاجي صاحب هڪ بناوٽي اوچنگار ڏيئي چيو، ”انا لله و انا اليه راجعون، شال الله تعاليٰ عيد جي ڏينهن ماتم کان پناهه ڏئي؛ پر ڀائو، هنن ڪامورن جا ڪم ته ڏسو، حڪم ڪڍيو اٿن، ته موڪل جي ڏينهن دڪان اصل نه کوليو وڃي. ڀلا پڇو ته هنن کان، ته پاڻ ته موڪلون ڪن ٿا، مگر حضرت عزرائيل عليه السلام ته انهن موڪلن

لاءِ ٻڌل ڪونه آهي، پر..... هو به ڇا ڪن، جي دڪان ڪولڻ جي موڪل ٿا ڏين، ته کين به ٿيون آفيسون ڪولڻيون پون، آخر پرمٽون ته پاڻ ئي ڪيندا آهن نه؟“

”سو پرمٽ ڪانسواءِ ڪفن به ڪونه ملندو ڇا؟“ ڪنڊي نماڻو منهن ڪري پڇيو. حاجي صاحب چيو، ”ادا، انگريز سرڪار جي انهي سختيءَ ته هيڪاري اسان کي آزار ۾ وجهي ڇڏيو آهي، ڀلا ڪو ڪانئن پڇي ته پرمٽ ملڻ ۾ جيڪا دير مدار ٿئي ٿي، ان جو به ڪو بلو ڪريو ٿا! (شوڪارو پري) ادا سرڪار به ڇا ڪري، ماڻهن جا قلب اهڙا ڪارا ٿي ويا آهن، جو چون ٿا ته سکر ضلعي ۾ هڪڙي تعلقي جي آدمشماري آهي اسي هزار ۽ ڪفن جو ڪپڙو هليو آهي بياسي هزار ماڻهن جو؛ اسان جي واپارين جا اهي افعال آهن، تڏهن ته سرڪار به پرمٽ سسٽم ڪوليو آهي. ڪردني خويش، آمدني پيش!“

”پوءِ ڀلا سائين اسان جو ڪهڙو بلو ٿيندو؟“ سرهي چيو- ”ادا!“ ڏاڍي سباجهي آواز سان حاجي صاحب چيو، ”آءٌ ته اڄ جي ڏينهن دڪان ڪولڻ کان لاچار آهيان، جو خود ڪنجي به انسپيڪٽر صاحب وٽ رهندي آهي. پر جي دڪان کليل هجي به ڪٿي، ته به پرمٽ کان سواءِ ڪپڙو ڪيئن ڏيئي سگهيو!“

سرهو ڳڻتيءَ ۾ پئجي ويو، پر اوچتو ڪنڊي پڙڪو ڪاڌو. ”حاجي صاحب، مون کي خبر آهي ته اوهين هميشه خلق خدا جيءَ جو ڀلو ڪندا آهيو؛ اسان وٽ فقط هي ويهه روپيه آهن، ٻيو پئسو به ڪونهي؛ مهرباني ڪري ڪنهن به هنڌان، انهن جو ڪپڙو، ڪيترو به هٿ اچي، ته اسان کي آڻي ڏي؛ اهو خدا ڪارڻ جو ڪم هينئر ڪرڻو اٿئي، مائي ويم ۾ گذاري ويئي آهي، ۽ پاڻ ۽ ٻارڙو دير اصل سهي نٿا سگهن.“

”گهوريس خدا جي نالي تان.“ چئي حاجي صاحب پئسا هٿ ۾ وٺي هنن کي اتي بيهڻ جو اشارو ڏيئي پاڻ وڌيڪ ائين چونڊو هلڻ لڳو، ”وڃي ٿو ڪا جهوت ڏيان؛ خدا مالڪ آهي، ڪونه ڪو ڀلو ٿي پوندو.“

اڌ ڪلاڪ بعد حاجي صاحب پگهرجي موٽيو؛ هو به ٿلهو هو، ان ڪري هلڻ سبب سهڪي رهيو هو. ”ونو ادا، ڏاڍن مشڪلن سان هيترو هٿ ڪري سگهيو آهيان، ڪپڙو سنهو آهي، پر انشاءِ الله تعاليٰ پورو ٿي ايندو؛ هاڻي خدا حافظ، ڀلي ڪم ۾ دير نه ڪرڻ گهرجي.“

ائين چئي تمام تڪڙ مان ڪپڙو هنن جي هٿن ۾ ڏيئي اندر وڃي در بيڪڙيائين. سرهي ۽ ڪنڊيءَ ڪپڙي ڏانهن نهاريو، هي اهوئي بافتو هو، جو بنهه غريب ماڻهو مهارين لاءِ ڪم آڻيندا آهن، ۽ زور سان اگر هڻجي ته اندر هلي وڃي پر ان وقت انهي کي به غنيمت سمجهي هو هلڻ لڳا.

ٻئي ڏينهن صبح جو حيدرآباد جي هڪ اخبار جي مٿان ٽي مٿان وڏن اکرن سان هڪ خبر هئي:

ٽنڊي آدم ۾ حُرَن جو فساد،

ڪليڪٽر صاحب جي دخل سبب خوشگوار نتيجا،

صورت حال تي وڌيڪ ڪنٽرول ڪرڻ جي ضرورت.

ٽنڊو آدم 23- (اسان جي خاص نمائندي وٽان) اڄ عيد جي ڏينهن هتي هڪ عجيب واقعو ٿيو، شهر جي مخير ۽ نيڪ دل سيٺ حاجي محمد عارب هن عيد ۽ ناتال جي گڏيل موقعي تي ڪليڪٽر صاحب کي خاص دعوت ڏني هئي، ۽ پاڻ ٻئي عيد نماز تي گڏجي آيل هئا. آس پاس جي حُرَن هڪ وڏي سازش بڻائي، ڪن مٿي ڦريل فسادين کي موڪليو، جن عين عيدگاه جي در تي فساد جو منصوبو بڻايو؛ پر اتي ماڻهن جي سخت هجور ۽ شهر جي لائق صوبيدار شهيد خان جي زبردست انتظام سبب ڪو داءُ لڳي نه سگهين؛ انهيءَ هوندي به انهن فسادي حُرَن مان ٻه حاجي صاحب جي هارين جي روپ ۾ عين انهي وقت اوطاق اندر داخل ٿي ويا، جڏهن ڪليڪٽر صاحب ۽ حاجي صاحب ماني کائي رهيا هئا.

هنن فسادين ڪليڪٽر صاحب جي روبرو حاجي صاحب کي گهٽ وڌ ڳالهايو ۽ ان کان پوءِ سندس ڪمدار تي به خوني حملو ڪيو، مگر صوبيدار صاحب جي سٺي انتظام سبب هنن جو منصوبو ناڪامياب ٿيو ۽ اگرچہ هنن ته مٿن سخت ڪارروائي ٿي ڪرائي، پر حاجي صاحب جي درياهه ڏلي ۽ غريب پروريءَ سبب کين ڇڏي ڏنو ويو.

واضح رهي، ته هيءُ سمورو علائقو حُرَن جو آهي ۽ هو هميشه کان فسادي، جهڳڙالو ۽ سازشي آهن. هو سدائين برتس سرڪار ۽ سندس خير خواهن سان پيا جهڳڙندا آهن. چيو وڃي ٿو، ته سندس موجوده پير ته خاص طرح انگريز سرڪار جو وڏو دشمن آهي ۽ سندس اهڙين ڪارواين ڪري اڳ به سرڪار مٿس باقائده ڪيس هلايو هو؛ انهي ڪيس ۾ ميان جناح صاحب ڏاڍا هٿ پير هنيو، پر سرڪار نامدار سندس هڪ به نه ٻڌي ۽ پوري عدالتي ڪارروائيءَ سان ڪيس ڏه سال جيل ڏنو. چوڻ ۾ اچي ٿو ته پير صاحب جون جيل ۾ ئي ڪن انقلابي ليڊرن سان ملاقاتون ٿيون هيون ۽ اتان ئي انگريزن خلاف ڪن انقلابي ڪارواين جا سبق وٺي آيو آهي. هو پنهنجن پوئلڳن

وسيلي اهڙيون خطرناڪ ڪاروايون ڪري رهيو آهي، جنهن مان برتس سرڪار جو انتظام ڪمزور ٿئي ۽ هن جا مريد خاص طرح هندو سڀني کي ڦري سگهن.

ڄاڻو حلقن جو خيال آهي، ته اهڙين ڪارواين جي اها اڃا ابتدا آهي. هن جنگ جي زماني ۾ ڪليڪٽر صاحب جو لحاظ رکي انهن فسادين کي هرگز ڇڏڻ نه گهريو هو، جڏهن ته سندس ئي روبرو اهو فساد ٿيو هو. ان طرح هنن کي ڇڏڻ سبب هنن جا من وڌي ويندا ۽ نتيجا نهايت خراب نڪرندا. نيڪ ٽين ڏينهن وري ڪراچيءَ جي هڪ اخبار ۾ هن طرح خبر آئي:

”ٽنڊي آدم جي هندن جون نيون شرارتون،
مسلمانن خلاف سرڪار کي پڙڪائڻ،
سرڪار ۽ هندو پائرن کي نيڪ صلاح.“

ٽنڊو آدم 25- (اسان جي اسپيشل عيوضي وٽان) معلوم ٿيو آهي ته حرن واريءَ ايراضيءَ جي رهاڪو هندن خاص طرح اتي جي غريب ۽ ابوجه مسلمانن کي برباد ڪرڻ لاءِ پنهنجي غليظ پروپيگنڊا جو آغاز ڪيو آهي.

واقعات هن طرح چيا وڃن ٿا، ته عيد جي ڏينهن ٽنڊي آدم جي هڪ زميندار سيٺ حاجي محمد عارب جي هڪ سرڙئي هاريءَ جي زال کي ستين مهيني ۾ اوچتو ويم جا سور ٿيا ۽ هو حاجي صاحب کان پئسا گهرڻ آيو. عيد سبب حاجي صاحب سان ملاقات ٿي نه سگهين، نازڪ حالات سبب پوئتان وري پيو هاري به آيو، هنن کي پيو موقعو نه ملڻ سبب هو لاچار ڪليڪٽر صاحب جي روبرو وڃي حاجي صاحب وٽ پهتا؛ ڏکويل هاري جوش ۾ حاجي صاحب کي به ڪجهه چئي ويٺو، مگر حاجي صاحب پنهنجي وسيع القلبيءَ ۽ حسن اخلاقيءَ سبب اهو سڀ ڪجهه برداشت به ڪيو ۽ کيس ويهه روپيا به ڏنا.

پر هندن طرفان اخبارن ۾ هن معمولي واقعي کي اهڙو ته مروڙي مروڙي هائو ڪئي بڻايو ويو آهي، جو ڄڻ ته ڪو وڏو آپ ڦاٽي پيو آهي؛ ۽ هو سانتيڪا هاري، جيڪي ڪنهن به صورت ۾ پير صاحب پاڳاري جا نه مريد آهن نه معتقد، تن کي هرو ڀرو حُر هلائي، ڪئي سمورن حرن خواه پير صاحب پاڳاري خلاف سرڪار کي پڙڪايو آهي.

انهي ۾ شڪ ڪونهي، ته موجوده پير صاحب پاڳارو سيد حاجي صبغة الله صاحب هڪ انقلابي ۽ اصلاحي دل و دماغ رکندڙ آهي. هن جو مطالع ايتو ته وسيع آهي، جو صرف ٻارهن ورهين جي عمر ۾ پاڻ پنجن لکن مُريدن جي اڳواڻيءَ جي تخت تي ويٺو آهي، مگر سڀ کان پهريون اهڙي ڪم ڪيائين، جو بنگلي مان انگريزن جا آفرين ناما غلاميءَ جون نشانيون سمجهي لهرائي ڇڏيا، ۽ کيس به سرڪار طرفان لقبن جي آڇ ٿي ته هن جواب ڏنو ته اسان کي پنهنجو لقب ”پير پاڳارو“ ئي ڪافي آهي.

۽ اها به حقيقت آهي ته پوءِ انگريزن طرفان خاص سندس طاقت کي ڪمزور ڪرڻ خاطر ڪوڙا سڄا الزام لڳائي، کيس سزا ڏيئي، دور دراز جيلن ۾ رکيو ويو ۽ اتي ڪافي ورهيه سندس ملاقاتون سياسي قيدين سان رهيون، ان ڪري پاڻ دنيا جي سياسي حالتن مان خوب واقف آهي.

مگر انهي جي معنيٰ اها ڪانهي، ته پاڻ ڪو ملڪ ۾ وڳوڙ وجهڻ گهري ٿو؛ پر ان جي بر خلاف پير صاحب جو ته اهڙي عقيدو آهي، ته جيڪڏهن قلم يعني ووت وسيلي اقتدار حاصل ڪري سگهجي ٿو، ته پوءِ وڳوڙي ڪاروايون ڪرڻ بلڪل غلط آهي، ۽ پنهنجي ملڪ ۾ پاڻ خواه جماعت جو اقتدار حاصل ڪرڻ جون ڪوششون ڪي گناه به ڪين آهن، آخر پير صاحب خواه مسلم- هندو اڳواڻ به ائين ئي ڪن ٿا.

جنهن صورت ۾ نواب شاھ جو ڪليڪٽر صاحب پاڻ سرزمين تي موجود هو، انهي حالت ۾ هن جيئن مناسب سمجهيو، تيئن ڪيو؛ پوءِ آخر هندو پائرن کي چو اچي گهوڙ وٺو پيو آهي، جڏهن ته هنن جو هن ڳالهه ۾ نڪو واسطو نڪو مطلب.

اسين جيئن سرڪار کي توجهه ٿا ڏياريون ته اهڙين شرارتي ڪارواين کي پنهنجو ڏئي؛ تيئن هندو پائرن کي به آگاهه ٿا ڪريون ته هو خواه خواه مسلمانن کي پنهنجو دشمن بڻائڻ جون ڪوششون نه ڪن؛ هي جنگ جو نهايت نازڪ زمانو آهي، سنڌ ۾ هندو مسلمان پائرن وانگر رهن ٿا، حرن جا لاڳاپا به هندو زميندارن، سڀني ۽ عوام سان اهڙا ئي آهن، جهڙا مسلمانن سان؛ بلڪ حر جماعت ۾ خود هندو به شامل آهن ۽ پير صاحب جا باقائده مريد آهن؛ پوءِ هروڀرو ڳالهه کي ڳالهوڙو بنائي، هنن شرارتن اٿارڻ جو آخر ڪهڙو ضرور پيو آهي ۽ انهن مان هندو پائرن کي ڪهڙو فائدو پهچندو.

سند جي ساه، درياءَ شاھ يعني سنڌو درياءَ دنيا جي ٻين دريائن وانگر جڏهن پنهنجي آخري آرام گاه سنڌ ۾ پهچي ٿو، تڏهن خوب پالوتيون ڪري ٿو ۽ اڪثر زمين کان مٿي ٿو وهي. سندس اهي پالوتيون هڪ طرف ته ڪڇي جي زرخيز زمين آباد ٿيون ڪن، ته ٻئي طرف بدن اندر نهايت زبردست ٻيلا تيار ٿيون ڪن. انهن ٻيلن ۾ طرحين طرحين جا وڻ ۽ گاه ٿين ٿا، جنهنڪري جيئن اهي مالدار ماڻهن جي آسائش گاه آهن، تيئن چورن، ڌاڙيلن ۽ مظلومن جي پناه گاه آهن؛ ڇاڪاڻ ته هنن ۾ ڪي ڪي هنڌ اهڙا هوندا آهن، جو ڏينهن ڏني جو به اڪ نه ڏسي ڳوڏي ڪي، ۽ وري اهڙن اونداهن هنڌن جي وچ ۾ ڪتي ڪتي ته نهايت ننڍڙا ۽ بهاريءَ ڀريل شاداب ٽڪرا به هوندا آهن. البت انهن ٻيلن جا اڪثر پيچرا اهڙا ته اڻانگا هوندا آهن، جو اڻ واقف هيڪر انهن ۾ ڦاٿو، ته يا ته نڪري نه سگهندو ۽ اتي ئي ٻيلي ۾ رهندڙ ڪنهن شينهن، چيتي، سوئر، بگهڙ، ارڙ بلا جو بک ٿي ويندو يا ڪنهن ڌڻ ۾ گججي ڪنهن واڳونءَ جي ور چڙهي ويندو، يا ته سو وڪن جو پنڌ ڏهن ميلن ۾ بدلجي ويندو، يا وري ڪنهن سباجهي ڀاڳي جو وڃي مهمان ٿيندو.

اهڙي ئي ڪنهن اونداهي علائقي جي عين وچ ۾ هڪ شاداب ٽڪري ۾ نهيل لانيءَ ۾ هڪ تنومند، قدآور، پهلوآن جوان، سندس شهرن کي وٽ ڏيئي رهيو هو، ته هڪ ساٿيءَ سلام ڪري چيس: ”سردار، ٻيلي جي ٻاهرئين طرف هڪ نوجوان فريادي بيٺو آهي ۽ عرض ڪرڻ جو اميدوار آهي.“

”رڻڻو آهي يا بهادر؟“

”سندس مهاندي ۾ روڻ جو ته ڪو آثار ڪونهي، التو اکين ۾ جڻ ته باه پئي ٻريس.“

”تڏهن بيشڪ اچي، ٻيلي ٻيلي ڪري اچي؛ هي آستانو اهڙن شيرن لاءِ سدائين کليل آهي، جن جي اکين مان چڻنگون نڪرنديون آهن. باقي روئيندڙن لاءِ شهرن جا سينيون ۽ ڳوٺن جا وڏيرا ڪافي آهن!“

اڌ ڪلاڪ بعد عرضدار حاضر ٿيو، سردار تيز نظرن سان سندس جائزو ورتو، پنج منٽ نهارڻ بعد پڇيائين، ”ابا، ڪتي وٺو آهين؟“

”ڪتي به ڪونه“ جوان ڳنڀيرتا سان جواب ڏنو.

”ڪو ته مائٽائو نڪاڻو هوند؟“

”مائٽ جنهن ڳوٺ ۾ رهندا هئا، سو هاڻي ’ڄامن وساڻ‘ بدران ’سيٺ حاجي محمد عارب‘ جي اوطاق سڏبو آهي.“

”هون، تون حاجي صاحب جو هاري آهين؟“

”آهيان نه، پر هئس.“

”ڇو پلا، هارپ ڇو ڇڏي؟“

”جيڪا هارپ ڪنهن نوورنيءَ ۽ سندس ٻچڙي کي به بچائي نه سگهي، اها ڪرڻ جو آخر ڪهڙو ضرور؟“

”ها، اسان سمجهيو، پوءِ حاجي صاحب کان ڪڻڪ جي ونڊي وٺي ڏيڻ لاءِ آيو آهين؟“

”ونڊي وٺڻ لاءِ نه، پر ان کي جلائڻ لاءِ مدد گهرڻ آيو آهيان.“

”شهرن ۾ شايد تازو اهو رڪارڊ ٻڌو هوند، ته:

جس ڪيت سي دهقان ڪو ميسر نا هو روزي،

اُس ڪيت کي هر گوشءَ گندم ڪو جلاڏو.“

سردار تهڪ ڏيئي چيو.

”رڪات ٻڪات ته مون ڪونه ٻڌو آهي، باقي آءٌ انهي کان به اڳتي وڃڻ جو ارادو ڪري آيو آهيان.“

”اهو ڪهڙو؟“ سردار وري تهڪ ڏيئي چيو، ”سڄو ملڪ جلائيندين ڇا؟“

”سڄي ملڪ سان منهنجو واسطو ڪونهي.“ جوان ڪجهه جوش مان چيو، ”آءٌ ته فقط انهيءَ حاجيءَ کي ڏاڙهيءَ مان جهلي منهنجي نڌڪي زال ۽ بيڪس ٻچڙيءَ جي قبرن تي وڃي ذبح ڪرڻ گهران ٿو، جو انهن جي خون جو جوابدار آهي!“

”نيڪ آهي.“ سردار تهڪ ڏيئي چيو، ”کانگن جي ڪٽنب مان شايد ڪوبه نه بچيو آهي، جو لولو حج ويندو.“ ڳنڀيرتا سان سردار چيو، ”ٻڌ نوجوان، حاجي صاحب پاڻ زميندار نه بڻيو آهي، پر هن کي انگريز سرڪار ئي ايڏو زميندار بڻايو آهي. هن سندس بچاءُ خاطر جيڪي پوليس ۽ ملٽريءَ جا ۽ الاتجي ٻيا ڪهڙا ڪوٽ ڪڙا ڪري ڇڏيا آهن، سي توکي ڏسڻ ۾ ئي ڪونه ٿا اچن؟“

”اچن ٿا، تڏهن ته اوهان وٽ آيو آهيان.“

”اسين تنهنجي مرحبا ڪريون ٿا. پر نوجوان! ننگر شهر نڪي هڪ ڏينهن ۾ نهيو هو، نڪي هڪ ڏينهن ۾ ڦٽو هو. هيڏي اڌ دنيا تي راڄ ڪندڙ فيل مست انگريز جا پير هتان ڪيڏن ڪو چپتي وڃائڻ جو ڪم ته ڪونهي.“

”آءُ به چپتي وڃائڻ ڪونه آيو آهيان، پر سڄي حياتي ڏيڻ آيو آهيان.“

”سردار صاحب! جڏهن منهنجي ڦٽڪندڙ نورنيءَ ۽ اڻ ڏنل ابهر جو تصور ٿو اکين اڳيان اچي، ته ڪليجو منهن ۾ ٿو اچي. پر مون کان رنن وانگر لڙڪ لوڙهيا نه ٿيندا، بلڪ آءُ مڙسن وانگر بدلو وٺندس، ۽ ڳائي وڃائي وٺندس؛ چاهي مون کي ڪيترا ورهيه چونه لڳي وڃن.“

”ڏاڍو سٺو، بلڪل صحيح رستو رٿيو آهي تو؛ مگر تو ڪڏهن اها ڳالهه به ٻڌي آهي، ته ڪنهن زماني ۾ ڪوھ قاف جبلن منجهه ڪنهن شخص هڪڙو اهڙو هٿرادو بهشت به ٺهرايو هو، جنهن ۾ حورون رهنديون هيون؟“

”شدداد ڪافر جو ايرم وارو بهشت ته مون به ٻڌو آهي، پر ڪوھ قاف جو اوهان کان ٿو ٻڌان.“

”ته دل لائي ٻڌ؛ تنهنجي ڪم جهڙو داستان آهي. انهيءَ شخص جا ڇاڙتا ڪنهن دل ڦينڪ جوان کي ڪنهن طرح اتي وٺي اچي ڪنهن حور جو ديدار ڪرائيندا هئا ۽ پوءِ پنگ کي جام ڪوثر بڻائي کيس پياري، انهيءَ حور کان وڇوڙيندا هئا، ۽ چوندا هئا ته هاڻي اها تڏهين ملندءِ، جڏهن هيترا امتحان ڏيئي ايندين. سو توکي به تنهنجي مقصد جي محبوب سان ملڻ لاءِ ڪافي امتحان ڏيڻا پوندا، جن مان پهريون هلڪڙو امتحان آهي جيل ۽ آخري امتحان آهي قاسي؛ تون ڳيرو جوان آهين. اُهي امتحان ڏيئي سگهندين؟“

”امتحان ڏيڻ لاءِ ته آيو آهيان، ٻيو هتي ڪا وسرام ڪرڻ لاءِ ٿڌي چانو اچي لڌي اٿم ڇا؟ جڏهن انصاف جي مالڪ، ضلع جي حاڪم، ڪليڪٽر صاحب جي روبرو ئي حاجي صاحب مون کي بي گناه گاريون ڏنيون ۽ چماٽ وڃائي ڪڍي؛ تڏهين انهن ٿڌين چانورن وارن وٽان مون کي ڪو انصاف پلڻ پوندو ڪيئن؟ بس، آءُ ته اهوئي سمجهي هتي آيو آهيان ته:

’ڪاتي جن ڳري، مان لنئون لڳي تن سين!‘

”ته بيدڙڪ هتي آباد ٿي، هيءُ تنين جو ڏيهه، ور ور ڏيو وڍين جي هتي توکي سهڻي شاه لطيف جا بيت جهونگارڻا نه آهن، بلڪ مٿن عمل ڪري ڏيکارڻو آهي. نوجوان! تون ياد رکج، ته جڏهن به ڪنهن قسيءَ طبيعت واري انسان تي ڪو ظلم جو حملو ٿيندو آهي، تڏهين هن جو سمورو رتُ به ڦري پاڻي ٿي پوندو آهي، ۽ پوءِ اهو لڙڪ، پگهر ۽ پيشاب رستي پيو نڪرندو آهي. پر جڏهن ڪنهن دلير انسان تي اهڙو وار ٿيندو آهي، تڏهين هن جو پاڻي به ڦري رت ٿي پوندو آهي، ۽ تيسٽائين سُڪ نه سمهندو آهي، جيستائين يا ته پنهنجو رت ڪڍائي يا ظالم جو هاري. مرد سڄي زندگيءَ ۾ هڪ دفعو مرنندو آهي، ۽ بزدل کي ڏينهن ۾ ڏه دفعو مرنڻو پوندو آهي. حضرت سلطان تپيو رحمت الله عليه جو قول آهي ته:

”هڪڙي ڏينهن جي شينهن جي زندگي سؤ سالن

جي گدڙ جي زندگيءَ کان هزار دفعا بهتر آهي.“

”هيءُ اسان جا ٻيلا اهڙن ئي شينهن جي آماجگاهه آهن، هتي جيڪو اچي، سو ٻيلائي شينهن بڻجي اچي؛ جيڪو جيئي ته به شينهن بڻجي جيئي، ۽ مري ته به شينهن وانگر مري. هتي کيس نڪو پگهار ملندو، نڪا ونڊي، کيس بلڪل شينهن وانگر پنهنجو ڦوٽ پاڻ ئي هٿ ڪرڻو آهي، ۽ پنهنجو نڪاڻو پاڻ ٺاهڻو آهي. بچڻ کي گڙنگن جي رهبريءَ جي بيشڪ ضرورت آهي، پر اسين پنجولن (پچولو هڪ اهڙو سنهي ٿڙ وارو وڻ آهي، جو ڪنهن ٻئي وڻ جي آڌار کان سواءِ ٻيهر نه سگهندو آهي) کي ڪڏهن به برداشت نه ڪندا آهيون.“

”۽ هان، اهو به ياد رکج، اسين جيئن ٻين جو ظلم برداشت ڪرڻ لاءِ تيار نه آهيون، تيئن پاڻ به ظلم جا حامي نه آهيون. اسين ڪڏهن به ناحق نه ڪندا آهيون. اسين ڪڏهن لجن ۽ هيٺن تي هٿ نه ڪڍندا آهيون. ۽ پيو ته نهيو، پر جڏهن اسان کي ڪٿي به قانوني رستي سان انصاف ملڻ جي ڪا صورت ڏسڻ ۾ ايندي آهي، تڏهن قانون کي به هرگز پنهنجي هٿ ۾ نه کڻندا آهيون. اسين ڪڏهن به اها ڪوشش نه ڪندا آهيون ته آبادين کي اجاڙيو وڃي، ۽ نرين ٿڌن هارين کي باغي بڻائي زمينون ڇڏائجن. قرآن پاڪ اسان جو بهترين رهبر آهي؛ اسين اهو هميشه مطالع ڪندا رهندا آهيون، ته اسان جا ساٿي ان کي طوطي وانگر نه پڙهن، پر معنيٰ ۽ مطلب سمجهن. اسين انهيءَ جي حقيقي اصولن جي انحراف ڪرڻ واري تي قهر ڪرڻ جي پڪ سمجهندا آهيون، ۽ انهن جي صحيح پوئواري ڪندڙ لاءِ ڪاميابيءَ جي پڪ رکندا آهيون، ۽ اسين سمجهندا آهيون ته دنيا جي چڱن ماڻهن کي اُهي اصول منظور آهن، باقي ننڍڙن ننڍڙن مسئلن کي ملڻ لاءِ ڇڏيندا آهيون.

پٽائي گهوٽ فرمائي ٿو ته:

سُٺا سي سونهن، نڊ عبادت جن جي،

يا

روڙا ۽ نمازون. ايءَ پڻ چڱو ڪم.

پر سو ڪو ٻيو فهم، جنهن سان پسجي پرينءَ کي.

تولاءِ اڃا ايتري هدايت ڪافي آهي. هاڻي وڃي بيلو گهر ۽ ڦر-جڏهن مناسب سمجهبو تڏهن توکي پهرئين امتحان تي موڪليو ويندو.

اڃان ڪليڪٽر صاحب چانهه جو ڍڪ مس ڀريو، ته پتيوالي هڪ لفافو اچي اڳيان رکيس، لفافو سادو هٿ جو ٺهيل هو، مگر سندس چڻي ڪنڊن تي ڳاڙها نشان ٿيل هئا، ان ڪري هن جو ڌيان انهيءَ ڏي ڇڪجي ويو ۽ هن ڪوٺ ساسر ۾ رکي لفافو کوليو. لفافي ۾ پينسل جي جڏن ڦڏن اکرن ۾ ڪو ڪاغذ پيل هو، جو پڙهندي ئي هن آواز ڏنو، ”سنٽري!“

دڙو هڻي، بوٽ کي نڪ ڪرائي سنٽريءَ اچي سلام ڪيو.

”وه ٻاهر جو ڊاڪو ڪڙا هي، اس ڪو هٿڪڙي لڳا ڪر صوبيدار ڪو پنهنجاڏو، اور ڪهنا، ڪه ڪل صبح ڪو هم سي مل جائي.“ ڪليڪٽر صاحب اهو حڪم ڏيئي، بيپرواهيءَ مان ويهي چانهه پيئڻ لڳو، ۽ سنٽري ساڳي طرح سلام ڪري هلڻ لڳو. ٿوري دير بعد هو واپس آيو ۽ ساڳيءَ طرح سلام ڪرڻ بعد چوڻ لڳو. ”حضور ٻاهر ڪوئي ڊاڪو نهي!“

”اڃا، تو مردود پاڳ ڳيا!“ ائين چئي گهٽتي وڃايائين ته ساڳيو پتيوالو اچي ويو. کيس چيائين، ”هي خط آڻڻ وارو ڪهڙي طرف پڄي ويو!“

”ڪيڏانهن به نه حضور، هو ته جواب جي انتظار ۾ ٻاهر ئي بيٺو آهي.“ پتيوالي ادب سان جواب ڏنو.

”چڱو، ته وٺي اچينس.“ ۽ ”سنٽري! تون به اتي بيه.“

سنٽري بيٺو رهيو، ٿوريءَ دير ۾ پتيوالو هڪ ويهارو ورهين جي نوجوان کي اندر وٺي آيو، جنهن کي مٿي تي اجرڪ ٻڌل هئي، خاڪي کاڌيءَ جي شلوار قميص پهريل هئس. هو نهايت بي ڊپائيءَ سان سلام ڪري اچي بيٺو. ڪليڪٽر صاحب هن تي نظر وجهڻ کانسواءِ سنٽريءَ کي چيو، ”يه ڪون ڪڙا ٿا.“

”يه؟“ يه تو صاب ايڪ لڙڪا هي، آپ ني ڊاڪو ڪو پڪڙني ڪي لئي حڪم فرمايا ٿا نه؟“

ڪليڪٽر صاحب کلي پيو ۽ چيائين، ”واه ڙي دغا دي روڙا، تم اس ڪو صرف ايڪ چوٽا لڙڪا سمجه رها هي؟ پتہ هي اس ني ڪيا لايو هي؟“

”همڪون ڪيا خبر صاب! اگر آپ حڪم دين، تو اڀي هٿڪڙي لڳا دين!“

ڪليڪٽر وري مُرڪي چوڪري ڏي ڏنو، جو هاڻي به مُرڪي رهيو هو، اوچتو ڪليڪٽر صاحب ڪجهه حيرانيءَ مان چيو، ”تون- تون انهيءَ ڏينهن وارو حاجي صاحب جو هاري آهين؟“

”جي حضور!“ گامونءَ مُرڪندي جواب ڏنو.

”اڃا، تڏهن تون هن منزل تي وڃين پهتين! پر..... سنٽري! تم ٻاهر جاؤ- چڱو پتيوالا، تون به ٻاهر وڃ.“

هو ٻاهر ويا ته ڪليڪٽر مُرڪندي چيو، ”ڇا نالو اٿئي چورا؟“

”گامون، صاحب!“

”چڱو ميان گامڻ خان! توکي خبر آهي ته خط ۾ ڇا لکيل آهي؟“

”جي ها صاحب.“ جيئن نه ڪي اکر رٿيل هجن، تيئن هو چوڻ لڳو. ”صاحب! هن ۾ لکيل آهي ته: ’عوامي عدالت کي هيءُ معلوم ڪري سخت رنج پهتو آهي، ته مسٽر عبدالڪريم ڪليڪٽر جي روبرو سيٺ حاجي محمد عارب سندس هڪ بيڪس هاريءَ کي گاريون ڏنيون ۽ چمات هنئي، ته به هن داد ته ڪونه ڪيو، التو سندس پوليس وارن به هن کي مار ڏني.“

مسٽر عبدالڪريم جو هيءُ ڏوهه ته وڏو آهي، پر في الحال کيس هڪ هزار ڏنڊ وجهجي ٿو، جو عدالت جي بيلف کي بروقت ادا ڪري، ته پوءِ نه فقط کيس معافي ڏني ويندي، مگر سندس قدر به ڪيو ويندو، پر جي ڏيڻ ۾ ڪا آنا ڪاني ڪيائين يا عدالت جي بيلف کي ڪا تڪليف ڏنائين يا ڪا بي غلطي ڪيائين، ته کيس حالتن مطابق سزا ڏني ويندي.

ڪليڪٽر مُرڪي چوڻ لڳو، ”اڃا، تڏهن توکي اهي اکر رٿائي موڪليو اٿن؟“

”نه صاحب“ هن ڳڻپيرتا سان جواب ڏنو. ”اهي مون کان ئي لڳايا ويا آهن.“

ڪليڪٽر جو تهڪ نڪري ويو. ”يعني بيلف به تون، ته ڪلارڪ به تون!“

”۽ پٽيوالو به آءٌ، ته شڪاري به آءٌ.“ هن ساڳي ڳنڍڻا سان جوان ڏٺو. ”صاحب! گريبن جا قصا ائين ئي پيا هلندا آهن.“

”تو ڪڏهن جيل ڏٺو آهي؟“

”نه صاحب، اڃا ته ڪونه ڏٺو اٿم، پر تيار ٿي آيل آهيان.“

”شايد تون جيل کي سولو پيو سمجهين، ها پلا چونڊ سولا سمجهو، اوهان لاءِ ته ٻاهر به اهڙي ئي ماني آهي، پر..... پر ڪڏهن پوليس جي مار ڏني اٿئي؟“ صاحب پڇيو.

”ها صاحب! انهيءَ ڏينهن پوليس اهڙي مار ڪڍي هئي، جو اڄ پريو مهينو گذريو آهي، ته به سندن مان سور ڪونه ويو آهي.“ گامونءَ بلڪل سنجيدگيءَ سان جواب ڏنو.

”پر بيوقوف چوڪرا! اها ته ڪجهه به ڪونه هوندي، پوليس جي مار کان ته جن به پڇي ويندا آهن!“

صاحب! جنن لاءِ ته ڪي نڪاڻا هوندا، مگر اسين ڪاڏي وڃون؟ ائيني پيا مار ڪائينداسون ۽ مرداسون، ٻيو ڇا ڪريون! (شوڪارو پري) حق حلال جي پورهئي مان ته اهو عيوض مليو، جو گاريون به مليون، مارون به مليون ۽ منهنجي ويڇاري نوورني، سندس تازي جاول ٻار سميت ڦٽڪي ڦٽڪي مري ويئي. اسان غريبن لاءِ ته پٽائي گهٽ جي چوڻ موجب:

سامائي ته سور، سرجي تان سڱه ويا،

اهي ٻئي پور، نمائيءَ نصيب ٿيا!“

هاڻي ڪليڪٽر صاحب کي ڪجهه قياس آيو ۽ چيائين، ”سرڪاري نوڪري ڪندين؟“

”اها ته ڪريان پيو.“ هن مُرڪي چيو، ”ڪا سرڪار بنگلن ۾ رهي، ڪا بيلن ۾!“

”مگر اسين توکان اها بيلن واري سرڪار جي نوڪري به ڪانه ڪسينداسون.“

”پوءِ هڪڙو نوڪر بن مالڪن جو حڪم ڪيئن مڃيندو؟“

”بيوقوف چوڪرا! ڪليڪٽر صاحب تاڏار سان چيو.“ اسين توکي سي آءِ ڊي پوليس ۾ ڀرتي ڪنداسون،

پوءِ تون اسان کي انهن بيلن وارن جي خبر چار پيو رسائج!“

”اهي پاڙيا ڪي پيا هوندءِ صاحب!“ گامونءَ وڏي وقار سان چيو، ”حالي ماڻهو ڪڏهن به غداري نه ڪندو آهي.“

ڪليڪٽر سوچ ۾ پئجي ويو، ٿوري دير ويچار بعد هن باڪس کولي ان مان هڪ نوٽ ڪڍيو ۽

پڇيائينس:

”هيءُ ڇا آهي؟“

”نوٽ آهي صاحب!“

”گهڻي جو آهي؟“

”الائي، مون ههڙو ڪڏهن ڪونه ڏٺو آهي!“

”پلا هيءُ اکر پڙه، تون ته پڙهيل آهين نه؟“

”ها صاحب، اهي به ٽي اکر ڪتاب ۾.“ هن ويجهو ٿي پڙهيو، ”ايڪ هزار روپيه.“

”ها، نيڪ آهي، اهو ڪٿي وڃي تنهنجي عوامي عدالت واري صاحب کي ڏي ۽ اسان جا سلام چئجانس.“

نالو ڇا اٿس؟“

”نالي جي خبر پاڻ کي ناهي صاحب، هن کي ’سردار‘ ’سردار‘ چوندا آهن.“

”پلا ڪٿي ٿو رهي؟“

”درياءُ جي ٻيلي ۾ صاحب.“

”درياءُ جا ٻيلا ته وڏا آهن، هو ڪهڙي ٻيلي ۾ رهي ٿو؟“

”پاڻ کي اها به خبر ڪانهي صاحب!“

”پوءِ تون وٽس ڪيئن پهتين؟“

”صاحب! انهيءَ ڏينهن جو ڀرپور مار ڪاڌم ۽ وري زال ۽ چوڪريءَ جي مرڻ جي خبر به ملي، ته هوش

کان خطا ٿي بدلي وٺڻ لاءِ نڪتس. خيال ڪيم ته ٻيو ته ڪو اهڙو مڙس ملڪ ۾ آهي ڪونه، جو منهنجو داد

ڪري، باقي **خُر** اهڙا ٻُڌون پيا. سندن هنڌ جو به پتو ڪونه هئم، سو رُڻندو رُڻندو وڃي هڪ ٻيلي وٽان نڪتس،

ٻيلي جي ٻاهران هڪ ماڻهو ڏٺم، جنهن کي حال سڻايم: ان مون کي چيو، ”بيھ، ته سردار کي احوال ڏيان، پوءِ

جي گهر آيائين ته توکي وٺڻ ايندس.“ پوءِ صاحب هو ڪلاڪ ڏيڍ کان پوءِ موٽيو ۽ اندر ٻيلي ۾ وٺي منهنجون

اڪيون ٻڌائين. برابر ميل ڏيڍ ۾ الائي ڪٿي پئي گهمايائين، ۽ وچ وچ ۾ ائين به پئي چيائين ته خبردار تج، ڌرو

به پير تڙڪيءَ، ته اهڙيءَ هائيءَ ۾ گپي ويندين، جتان قيام ڪونه نڪري سگهندين. ان ڪري آءٌ ته صاحب ڊڄندو ڊڄندو پئي هليس. نيٺ اڪيون ڪولي هڪ اڌڙو جوان وٽ وڃي پيش ڪيائين، جنهن کي ’سردار‘، ’سردار‘ ٿي ڪوٺيائون.

”پلا، انهيءَ پيش ڪندڙ جو نالو ڇا هو؟“
 ”مون کي انهيءَ جي نالي جي ته خبر ڪانهي، پر مون ته اهو وري ڪڏهن به ڪونه ڏٺو.“
 ”ها پوءِ؟“

پوءِ سردار مون کي بدلي جو دلاسو ڏنو ۽ چيائين، ”ڪجهه وقت رهي امتحان ڏج، پوءِ توکي بدلو وٺي ڏينداسون.“ پوءِ ته صاحب مون کي اڪيون ٻڌي وري الاتجي بيلي ۾ ڪٿي وڃي ڇڏيائون. آءٌ اتي شڪار ڪريو، پيو کائيندو هوس، مهينو کن رهي رهي بيزار ٿي پيس. نه ماڻهو نه ڇيڙون، نه بيلي مان نڪرڻ جو پتو، آخر هڪ ڏينهن وري پيو هڪ ماڻهو گڏيم، ان کي احوال ڏنم، جنهن وري سردار وٽ پيش ڪيو، جنهن اول ته چيو ته، ”ڪڪ ٿيو هجين ۽ تڏو ٿيو هجين ته ڪجهه خرچي ڏيئي واپس اماڻيون.“ مون جواب ڏنو ته، ”بدلي وٺڻ بنا واپس نه ڪونه ويندس، باقي اوهين نا اميد ڪندا ته وري ڪو پيو در چڪاسيندس.“ تڏهن اهو خط مون کان ٿي لڪرائي، سڀني خطرن کان واقف ڪيائون. سردار اها به سخت هدايت ڪئي، ته ڪليڪٽر صاحب جيڪي پڇي، سو سچ سچ ٻڌائج، ڪوڙ اصل نه ڪج. پوءِ وري به اڪيون ٻڌي ڪٿي ڇڏيائون. پوءِ ستي اچي اوهان وٽ پهتس، پيو سارو ڪير!

”پوءِ هاڻي سردار وٽ ڪيئن پهچندي؟“
 ”بس، بيلي جي ٻاهران پيو رلندس، پوءِ پٽائي گهوت جي چوٽيءَ وانگر، ليڙن جو لطيف چئي، ڏونگر ڏيندڙ ڏس!“

صاحب وري به مُرڪي پيو ۽ گهڻي وڃاڻين. پٽيوالو آيو، تنهن کي چيائين، ”ابا، هن چوڪري کي ماني ڪرائي عزت آبرو سان ٻاهر اماڻي ڇڏيو ۽ جڏهن به گاهه بيگاهه اچي ته بيدڙڪ مون وٽ موڪلي ڏجو.“ چڱو وڃ بچا، بيلي اسان کي معاف ڪج يار، ملڪ جو چرخو ئي اهڙو آهي!
 گامون سلام ڪري ٻاهر نڪتو، پٽيوالو حيران ٿي ساڻس گڏ هليو: صاحب وري سنٽريءَ کي گهرايو.

پورن پندرهن ڏينهن بعد صبح جي مهل هڪ ڪاري گڏه تي چڙهيل، ڪارا ڪپڙا ڍڪيل، ڪارو منهن ٿيل، ڏاڙهي، مڇون، پرون ۽ مٿو ڪوڙيل شخص، اهڙي حالت ۾ ئي ڪليڪٽر جي بنگلي ۾ آيو ۽ ساڳئي قسم جو هڪ لفافو هڪ پٽيوالي کي ڏنائين. پٽيوالا ڪلن جي ڪوڪرن ۾، هي شخص ٻر ٿيو گڏه تي ويٺو آهي. اول هن کي گڏه تان لهڻ لاءِ چيائون، پوءِ زوريءَ لاهڻ جي ڪوشش ڪيائون. هن هٿ ٻڌي چيو، ”خدا جي واسطي مون کي نه لاهيو. آءٌ اهڙي ئي حالت ۾ صاحب وٽ پيش نه ٿيس، ته منهنجي سر جو خير ڪونهي.“
 صاحب کي خط مليو ته يڪدم ٻاهر نڪري آيو ۽ کيس ڏسي بجاءِ ڪلڻ جي ٿورو پوئڪلجي چوڻ لڳو، ”تون ڪير آهين؟“

هٿ ٻڌي هن جواب ڏنو، ”سي-آء-ڊي ڪانسٽيبل نمبر 328“
 صاحب گرم ٿي چيو، ”نالائق، هيءُ ڪهڙو سانگ رڃايو اٿئي؟“
 ”سانگ ناهي صاحب!“ هن ڳڻپيرتا سان جواب ڏنو. ”حڪم هجي ته اندر احوال ڏيان، نه ته ٻاهر ئي ڪٿي ٻڌائيندس، پوءِ مون تي رنج نه ٿجو.“

ڳڻپير ٿي صاحب کيس اندر اچڻ جو اشارو ڪري بنگلي جي آفيس روم ۾ وڃي ويٺو.
 اندر پهچي ڪانسٽيبل اوچنگارون ڏيئي چوڻ لڳو، ”حضور! مون کي حڪم مليو هو، ته گامونءَ نالي هڪ چوڪري جي پوڻتان پوان، ۽ ڪنهن به طرح هن جي رهائش ۽ سائين جو پتو ڪيان، سو حضور آءٌ ته ڏاڍي خبرداريءَ سان ڏيوتو ڏيندو پئي ويس، تان جو گامون ڪجهه ڏينهن بعد هڪ بيلي وٽ وڃي بيٺو. ۽ بيلي مان هڪ ماڻهو نڪتو، سو هن سان ڳالهائڻ بدران چڪر کائيندو کائيندو اوچتو پوڻتان ڦري مون کي انهيءَ ٿر ۾ اهڙيءَ ته بيخبريءَ مان پڪڙي وڌائين، جو مون کي وهم گمان ۾ به ڪونه هو. مون ته سمجهيو ته اهو ڪو ڀاڳيو هوندو، جو پنهنجي ڪم سان هليو ويو. پوءِ منهنجون اڪيون ٻڌي، ڪلاڪ کن چڪر ڏياري ڏياري بيلي جي هڪ لائڊيءَ ۾ هڪڙي رعبدار شخص وٽ وٺي ويا، جنهن يڪدم تلاشي وٺائي، ته منهنجي ڳجهن عضون وٽ ٻڌل سي-آء-ڊي جو نشان ڪين ملي ويو. صاحب، مون ته انهيءَ جي هٿائڻ جو ڪو حڪم ڪونه هو، نه ته اهو به نه ٻڌان ها، بس، پوءِ ته گهڻو ئي ڪوڙ ڳالهائيم ته هڪڙي بنگالي مفرور پٺيان آهيان وغيره، پر سردار چيو، ”بچا، اسان کي اُس ۾ اڃا وار نه ڪيا آهن، سي-آء-ڊي جي سزا هر عدالت ۾ تمام گهري آهي، پر اسين في الحال توکي اها سزا ڏيون ٿا، جو جهڙي حالت ۾ هتان ڇڏيون، بلڪل اهڙيءَ ئي حالت ۾ ڪليڪٽر صاحب کي وڃي هي لفافو

پهچائج ۽ جيڪا ورندي مليئي، سا وٺي ساڳيءَ ٿر ۾ واپس اچي ويهڃ. انحرافيءَ جي حالت ۾ جيڪا سزا ملندي، سا بيحد سنگين هوندي.

ڪليڪٽر صاحب سوچ ۾ پئجي ويو، پينسل مٿي وٽ رکي ڪافي دير وٺي ويچار ڪيائين. پوءِ ڪنڌ مٿي کڻي چيائين، ”ڇڳو، تون اڄ رات اسان وٽ ئي ره، توکي ڪپڙا وغيره پيا ملندا. پوءِ سپاڻي حڪم ڪنداسون.“

”گامون! هي ڇا آهن؟“

”سردار، هي ته پنج ئي نوٽ اهڙا آهن، جهڙو هڪڙو مون کي ڪليڪٽر صاحب ڏنو هو.“

”تو وارو ڪليڪٽر ڏاڍو سخي آهي.“ سردار تهڪ ڏنو، ”اڄ وري هي پنج پيا به موڪليا اٿس.“

گامونءَ حيران ٿي چيو، ”مگر صاحب، اهي اوهان وٽ ڪيئن پهتا، مون کي ته نڪو پتو معلوم هو، نڪو مون ٻڌايو.“

”اسان کي سڀ خبر آهي ٻچا، ته تو ڇا ڳالهايو.“ سردار ڳنڀير ٿي چيو، ”خود اهو پڻيوالو، جنهن توکي صاحب وٽ پهچايو هو، سو به اسان جو پنهنجو ماڻهو آهي. اسين اهڙا غافل نه آهيون، جو توکي شينهن جي ڏر ۾ موڪلي بي فڪر رهون. صاحب بهادر توکي نوٽ ڏيئي، تو پٺيان وري سي-آءِ-ڊي اماڻيو هو. پر اسان ان کي پڪڙي، بُريءَ حالت ۾ وٽس موڪليو هو ۽ وڌيڪ پنج هزار روپيه ڏنڊ وڌو هئوسون. اڄ اهو سي-آءِ-ڊي وارو آهي پئسا کڻي آيو، ۽ جيڪڏهن ڪليڪٽر صاحب هاڻي ساڃهه ۾ آيل هوندو، ته اسين کيس گهڻو ورسائينداسون؛ نه ته جهڙو هلندو تهڙي سزا پوڳيندو. ائين غافل اسين به ناهيون، نڪي نڌڻڪا آهيون. پر هاڻي هڪ مهم فتح ٿيو، ڏٺوسون ته تنهنجو به ڊپ لٿو آهي، هاڻي وڃ حاجي صاحب ڏي.“

”ڪو پستول پستول ڏيو ته وڃي هٿان ن.“

تهڪ ڏيئي سردار چيو، ”اڃا حاجي صاحب ايڏي سنگين سزا جي لائق نه ٿيو آهي؛ اهڙن شخصن کي شاه

پٽائيءَ جي قول وانگر.“

الله ڪَر جين، مدي جن جي مَن ۾،

اسان پرين پاڻ ۾، ميڙائو ڏسن،

تهان پوءِ مرن، سڙي انهيءَ سور ۾.

في الحال جيئڻ ڏبو آهي، پوءِ چيچلجي چيچلجي پاڻهي هارت فيل ٿيندو اٿن. (ڳنڀير ٿي) هان، پر ٻُڌ، حاجي صاحب جيڪڏهن توکي جيل ۾ وجهايو ته پوءِ ته نهيو، نه ته ڪانئس موتي سڌو ڳوٺ وڃ، ۽ مرحومن جي فاتح خواني وڏي ڌام ڌوم سان ڪرائج. کين ٻُڌائج، ته سندن موت ڪو اڪارت نه ويو آهي، بلڪ اهو وڏو رنگ لائيندو. ۽ انهن پئسن مان مٿن مقبرو به ٺهرائج. جي حاجي صاحب ڏي، جيڪو ماڻهو پڇي، ته پئسا ڪٿان آندا اٿئي، ته چئجانءِ، ته حاجي صاحب کي خواب ۾ ڪو اهڙو اشارو ٿيو، جو هن ڏنا آهن. هان، انهيءَ امڪان کان غافل نه رهڃ، ته حاجي صاحب توسان وڏيون ڪي تعدادون ڪرائيندو. پوءِ تنهنجي اها پهرين پرڪ آهي، ڪوه قاف جي بهشتين وانگر جيڪڏهن انهيءَ آزمائش ۾ ثابت قدم رهين، ته پوءِ ضرور مقصد جي حور ملندءِ، نه ته ڪٽيئي قسمت؛ اسان کي ڪوبه ضرر نه رسندو.“

سردار هاڻي ڳنڀير ٿي ڏهن ڏهن وارا ويه نوٽ ڪڍي هن کي ڏنا ۽ چيائين، ”هي اٺيئي خرچ لاءِ.“

ڳنڀير ٿي گامونءَ جواب ڏنس، ”سردار، تو ته ٻڌايو هو، ته شينهن پنهنجو قوت پاڻ ڪمائيندو آهي!“

”هيءُ به ته دراصل تنهنجا ئي ڪمايل آهن.“

”خير تو ڪيئي سردار!“ هن هٿ ٻڌي چيو. ”هن مهم ۾ ڪجهه منهنجو حصو به آهي. هيئنر ڪجهه به خرچ نه

وٺندس، اڃا آزمائشي آهيان، ڪامياب ٿي موٽڻ بعد جڏهن ڪنهن پيءُ مهم ڏي وڙڪيس، ته پوءِ ڏنو ويندو.“

سردار هڪ نوٽ ڏهن جو ۽ هڪ سؤ جو ڏيئي چيس، ”ڇڳو هي ڏهن جو نوٽ خرچ لاءِ اٿيئي، ۽ سؤ جو

جيل جي خرچ لاءِ لڪائي ڇڏ. اسان جي جيلن جو انتظام اهڙو آهي، جو پئسي واري لاءِ اتي هر ڪا بهاري هوندي آهي.“

”سردار! اڄ هڪ پائي به نه وٺندس. ٻاهر به الله مالڪ آهي، جيل ۾ به اهوئي نگهبان آهي. شل ڪنهن چوريءَ واري بُري ڪم سببان مليل جيل کان پناهه ۾ رکي؛ باقي حق جو جيل ته گهڻائي نبي، ولي ۽ ٻيا چڱا مڙس به پوڳي چڪا آهن؛ ته هيئنر ته واڻيا وڪال سينيون شاهوڪار ڪي گانڌي مهراج به پيا اتي وڃن. آءُ جيل ۾ ڪنهن بهادريءَ وٺڻ لاءِ ڪونه ٿو وڃا، بلڪ مون لاءِ اتي به ڪو ڪم نڪري پوندو. بس هاڻي سلام ٿئي. هاڻي رڳو ٻاهر اماڻيو.“

سردار ٽپ ڏيئي اچي پاڪر وڌس ۽ چيائين، ”صد رحمتون هجنئي، اها به قادر جي قدرت آهي، جو اسان کي گهر ويني اهڙا ماڻهو پيو موڪلي. اڄ تو تان اڪيون ٻڌڻ به معاف آهن، واپس ايندين ته، ته رستو پاڻيهي ڳولي ايندين!“

”اڙي گامون!“ هو ته ڏس، ”گامون پيو اچي ڙي“ لوڏ ته ڏسوس، ”او ڇوڪرا، بيھ اتي. حاجي صاحب کي ڄاڻ ڪريون، ائين اندر نه وڃ.“ هڪ ڀيرو ٿيلهو ڏيئي گامون اندر وڃڻ لڳو ۽ نوڪر ڏانهن نهارڻ بنا چوڻ لڳو، ”ڄاڻ ڪرڻ وارا ڏينهن لڏي ويا!“

حاجي صاحب هيٺر دوستن ۽ وڏن ماڻهن سان ڪچهري ڪري رهيو هو. گامونءَ جو اوچتو وڃي لفافو اڳيان رکيس، ته هيڪر ته ڇڙيو، پر جو سندس اکين ڏي ڏٺائين، ته اندر ۾ الائجي ڇا ٿي ويس، ۽ هڪدم چوڻ لڳو، ”ابا، اسان کي افسوس آهي، جو تنهنجا ٻچڙا گذاري ويا. اسان ته پئسا به موڪليا هئا، پر تون شايد ڏک کان رُسي هليو وئين، هان، هيءُ پلا ڇا آندو اٿئي؟“

گامون مُرڪي رهيو هو، حاجي صاحب پاڻ ئي لفافو کڻي کوليو ۽ جيئن ئي پڙهندو ويو، تئين جوش ڇڙهندو ويس، تان جو خط پوري ڪرڻ تائين ته بلڪل باهه ٿي ويو ۽ ڪڙڪو ڪري چوڻ لڳو، ”سو تون..... تون..... تون هاڻي ايڏو معتبر بڻجي ويو آهين؟..... ڳوھ کي کڻي کڻي ته..... شڪارين جا گهر ڳولي..... اڙي پاڻي! چورا پاڻي..... (دل کي جهلي) بيھ، ته تنهنجو علاج ڪرايان..... اڙي پاڻي ڏيو ته ڪمبختو!.....“ ۽ پاڻ اٿئي اسڻ تي ڪري پيو.

گامونءَ کان تهڪ نڪري ويو. وينل سينين مان هڪڙي خط ۾ هٿ وڌو، ته حاجي صاحب ٽپ ڏيئي اُهو ڪسي ورتو، ۽ ايتري ۾ پاڻي به آيو. اهو پي وري لپتي پيو. سنگتين کي چيائين، ”ادا معاف ڪجو، منهنجي طبيعت خراب ٿي پيئي آهي. هي ڪمبخت بلڊ پريشر اٿم نه، اسان جا نالائق ڊاڪٽر انهيءَ جو ڪو سنو علاج به ڳولي نٿا سگهن..... هاڻي خدا حافظ! آءٌ آرام ٿو ڪريان.“ نوڪر واءُ هڻڻ لڳا، سينيون صورت حال کي ڏسي ڪسڪڻ لڳا. گامون مُشڪندو ٻر ٿيو ويٺو هو.

”هاڻي تَر منهنجي منهن تان..... نالائق ڏسو ته سهي، ڏند ڪڍيو بيٺو آهي.“
 ”آءٌ ته وڃان ٿو حاجي صاحب، پر خط جو جواب؟“ گامونءَ مُرڪندي چيو. ڇڙ مان ڀرجي حاجي صاحب مسُ جي ڪپڙي کڻي چوڻ لڳو، ”اڃا وري جواب ڪپيئي....“ جوش سبب هو وري ڪري پيو، مسُ سڄي گاديلي تي هارجي ويئي، گامون مُشڪي رهيو هو.

نوڪرن مان هڪڙي چيو، ”ڪمبخت! ڇو توکي موت ڪنيو آهي، وڃين نٿو؟“
 ”موت وارا ڏينهن گذري ويا پوتارا!..... اڄ ته روڪڙ جواب ڪپي، جواب.... اڄ جيڪو گامونءَ تي هٿ ڪڏندو، ان جو هٿ ۽ حاجي صاحب جي ڏاڙهي ٻئي ڇٽ هوندا!“
 گامونءَ جي اکين ۾ هاڻي رت ڀرڻ لڳو.

حاجي صاحب وري ڪڇڻ لڳو، ”اڙي هاڻي ته نڪر نڀاڳا، جواب ڪپيئي؟..... جواب اهو آهي ته ’خط لکڻ وارو پاڻ اچي....“ ۽ حاجي صاحب وري ساڻو ٿي ويو، گامون مُرڪندو اهو چوندو ٻاهر نڪتو ته، ”جواب با صواب وڃي پهچائيندس.“

۽ پورن پندرهن ڏينهن بعد حاجي صاحب کي اطلاع پهتو ته حاجي صاحب واري سموري ڪڻڪ تي رات جو ڪي هٿيار بند ماڻهو آيا، اها سڄي بيهي ساڙي ڇڏيائون، پوءِ منجهانئن هڪڙو وڏي واڪي اهو چوندو ويو ته، ”حاجي صاحب کي وڃي ڄاڻ ڪجو.“

انهيءَ واقعي کي اڃا ست ڏينهن مس گذريا ته گامون وري به آيو، اڄ هن وٽ بند لفافو ڪونه هو، بلڪل کليل خط هو، جو ڪنهن به تميز بنا بلند آواز سان بيهي، ماڻهن جي وچ ۾ ئي حاجي صاحب کي پڙهي ٻڌائڻ لڳو:

”عوامي عدالت طرفان سيٺ حاجي عارب کي آگاهه ٿو ڪجي، ته تو اسان جي بيلف کي ڏنڊ جا ڏهه هزار نه ڏنا، ۽ اسان کي روبرو اچڻ لاءِ چيو، سي آسپن روبرو آياسين ۽ پنهنجو ڪارنامو ڏيکاري وياسون. هاڻي ڏنڊ جي سزا وڌائي ويهه هزار ڪئي وڃي ٿي؛ اسان جي بيلف کي ڪوبه جاني نقصان پهتو، ته ان جي سزا نهايت سخت هوندي.“

نوڪرن مان هڪڙي گامونءَ ڏي نهاريو، گامونءَ به هن ڏي ڏٺو، اکين ئي اکين ۾ ڄڻ ته ڪجهه چئي ويا. پر حاجي صاحب جا هر نشين سينيون ۽ ٻيا نوڪر باهه ٿي ويا.
 ”ٻڌائينس نٿو حاجي صاحب؟“ هڪڙي سيٺ چيو.

”ڏاڍي مار نٿو ڏيارينس؟“ ٻئي رايو ڏنو.
 ”ٻوٽيون ٻوٽيون نٿو ڪرينس.“ ٽيون ڪڇيو.
 ”هونه، وڏو تيس مار بڻجي آيو آهي.“ چوٿين پڻ پڻ ڪئي.
 پنجين وڏيءَ آڪڙ مان چيو، ”تڪي جو چورو، ٻن لٽن جو خرچ، حاجي صاحب! خاموش ڇو وينو آهين؟
 مارائينس نٿو پيڻ..... ڪي!“
 سيٺ جي منهن مان گار نڪرڻ ۽ گامون جو ٽپ ڏيئي سندس ڪنڌ کان وٺي بي اختيار ڦهو ڦهو لڳائڻ،
 نوڪر ۽ حاجي صاحب وچان نه پون ها، ته اڄ شايد هن جو خون ٿي پوي ها. هن جي اها حالت ڏسي ٻين سينين جو
 ته خون خشڪ ٿي ويو، ۽ حاجي صاحب کي وري سهڪو شروع ٿي پيو! گامون بي پرواهيءَ سان واپس ٿيو،
 کيس ڪنهن به ڪونه روڪيو.
 هن ٻاهر نڪري سڌو جهنگل جو رخ رکيو، ٿورو اڳتي وڌيو، ته ويٺل سينين مان هڪڙو تڪڙو تڪڙو
 اڳ ڦري آيس، ۽ چوڻ لڳو، ”او ميان! منهنجي پارت اٿئي، مان هڪڙو حُزف به ڪونه ڪڇيو هو.“
 ”سيٺ صاحب! اسين ڪڏهن به ناحق نه ڪندا آهيون، بي فڪر ٿي وڃي ويه.“
 ”پڙ ميان، ڪو ڪم ڪار هجيئي، ڪا شئي شڪل ڪپيئي، ڪنهن پئسي ڏوڪڙ جي جڙوڙت هجيئي، ته به
 حاجڙ آهيون.“
 ”اسين پاڙيا ناهيون سيٺ صاحب، اسان کي خدا گنج ڏيئي ڇڏيا آهن. ڪنهنجو حق ڦهاريو هجيئي، ته ان
 کي ڏيئي ڇڏج.“ هو بي پرواهيءَ سان ٻانهون لوڏيندو هليو ويو.

اڃا سج ئي ڪونه اُڀريو هو، ته ڪليڪٽر صاحب جي بنگلي وٽ هڪ موٽر اچي بيٺي، موٽر مان ضلع جو
 مشهور سيٺ حاجي محمد عارب خان لٿو. هو ڪليڪٽر سان ايترو ته گهايل مائل هو، جو لهي سڌو بنگلي جي
 گهر واري حصي ۾ هليو ويو. نوڪر چاڪر سلام ڪرڻ لڳا، پر حاجي صاحب ڪنهن ڏي ڪونه نهاريو، ۽ سندس
 ڊائنگ روم ۾ وڃي پهتو. ڪليڪٽر صاحب اڃا چانهه جو هڪ ڍڪ مس پريو هو ته حاجي صاحب هڪ وڏي
 اوچنگار ڏيئي، پتڪو اڳيانس اڇلائي، خط کڻي ميز تي رکيو. خط جون چارئي ڪنڊون ڳاڙهيون هيون. حاجي
 صاحب سمجهيو هو ته هي نرالو خط ڏسي ڪليڪٽر صاحب کي چرڪ پوندو، مگر ڪليڪٽر صاحب به اهڙن
 خطن کان غير واقف نه هو، ان ڪري اول ته حاجي صاحب جي دستار مبارڪ سندس سر تي رکي ڳرائي پاتائين.
 ناپر ڏيئي چوڻ لڳو: ”حاجي صاحب تو جهڙو مومن بندو، ۽ هيترو بي قرار ٿئي؟ پنهنجي رب کي نٿو ياد ڪرين،
 ته تنهنجي قلب کي قرار اچي!“

”قرار ته ڪمبختن وڃائي ڇڏيو آهي. هي لفافو ته ڏسو حضور!“
 ”اهي لفافا ڪي نوان ناهن حاجي صاحب، اهي دنيا جي هر حصي ۾ پيا هلندا آهن. ڪجهه وقت اڳ لکنوءَ
 طرف به سلطان ڊاڪو جي ٽولي اهڙن لفافن جي ڏم لڳائي ڏني هئي، پر پنگ صاحب جهڙي برجستي عملدار
 انهن کي خاموش ڪرائي ڇڏيو.....“

”انهيءَ ڪري ته عرض ڪرڻ آيو آهيان، ته حضور جن به هتي ڪو اهڙو برجستو عملدار گهرائي، انهن
 وسيلي هنن کي خاموش ڪرڻ فرمائين.“

”ڪنداسون، ڪنداسون..... حاجي صاحب، اڳتي انشاءَ الله تعاليٰ اوهان ڏي ڪوبه لفافو ڪونه ايندو، اهو
 آخري لفافو سمجهندا..... هيءُ عبدالڪريم خان جا ’ورڊ‘ آهن، اوهين سامت ۾ اچي چانهه ته پيو.“
 هاڻي حاجي صاحب جي پيٽ ۾ ساه پيو، هن سڌڪا ورايا، مديني واري رومال سان اکيون اگهيون،
 سامت ۾ اچي چانهه جو ڍڪ پريائين. ڪليڪٽر صاحب بسڪوٽ ويجهو کيس.
 جڏهن حاجي صاحب ناپر ۾ آيو، تڏهن ڪليڪٽر صاحب نهايت تڏائيءَ سان چيو، ”حاجي صاحب، اڳ
 اهڙا گهڻا لفافا آيا اٿو؟“

”جناب هيءُ ٽيون آهي.“

”هون..... ڀلا پهرئين ۾ ڇا هو؟“

”جناب، پهرئين ۾ لکيل هو ته ’هن چوري گامونءَ کي.....‘ او صاحب اهوئي گامون..... او جيڪو عيد جي
 ڏينهن گستاخ ٿيو.....“

”ها ها، مان کي ياد آهي، توهان ڳالهه ڪريو.“

”ها، ته ’گامونءَ کي ڏه هزار ڏيو‘ مان ته بيخياليءَ مان گامونءَ کي چيو، ’چوين، ته روبرو اچي وٺي
 وڃو‘، پوءِ ڪجهه ڏينهن بعد پنجن ستن هزارن جي ڪٽڪ ساڙي ويا، ۽ وري گامونءَ هٿ ئي لفافو موڪليائون ته

’هاڻي ويه هزار ڏيو‘ خير، مون چوري ڪي گهٽ وڌ ڳالهائي واپس ڪري ڇڏيو. ته اڄ وري عين منهنجي وهائي جي ڀرسان تسبيح هيٺ هيءُ لفافو پيل هو....“

ڪليڪٽر صاحب ڌيان سان ڳالهه سڻي رهيو هو. حاجي صاحب چانهه پيئندي وڃان ڪٿي پاڻيءَ جو ڍڪ ڀريو، وري بسڪوٽ ذرو وات ۾ وڌائين؛ ساڄي ڪٿي چوڻ لڳو، ”صاحب! اوهان ڪي خبر آهي ته آءٌ ڀرھ ڦٽيءَ کان اڳ اٿندو آهيان اها مديني جي پنڌ جي برڪت آهي، جو ان مهل اصلي ڪو شخص ڄڻ ته چونگ ڏيندو آهي. آءٌ ڪلمو ڀري اٿندو آهيان، بروقت غسل ڪري تهجد پڙهندو آهيان، تهجد پڙهي ڪجهه وظيفي بعد ڀرھ ڦٽندي آهي، تڏهين فجر جي نماز پڙهندو آهيان....“

حاجي صاحب ڳالهه ڪندي بسڪوٽ کائي پورو ڪيو ۽ وري مٿانئس پاڻيءَ جو ڍڪ ڀري چوڻ لڳو، ”اڄ جهڙوئي تسبيح هٿ ۾ ڪنير، ته هيٺان لفافو ڏٺم. ڪنڊن جي رنگ جو واقف هوس، لفافو پڙهندي ئي اهڙو ته بيتاب ٿيس، جو نڪو ڪيم غسل، نڪا نماز، سڌو موٽر ۾ چڙهي اوهان ڏي آيس، فجر جي نماز به قضا ٿي ويئي؛ شل ڪمبختن جو قيامت ۾ ڪارو منهن ٿئي؛ اسان جون عبادتون ئي ڇٽ ڪرائي ڇڏيائون....“

ڪليڪٽر صاحب اطمينان سان لفافو هٿ ۾ ڪنيو، خط ڪڍي پڙهڻ لڳو:

”حاجي محمد عارب ڪي عوامي عدالت طرفان اطلاع ٿو ڏجي ته اوهان جي ڏوهن جي لسٽ وڌندي پيئي وڃي ۽ بار بار آگاهه ڪرڻ بعد به اوهين هوش ۾ نٿا اچو؛ ان ڪري هاڻي آخري طرح اوهان تي چاليهه هزار روپيه ڏنڊ وجهجي ٿو. اهي پئسا اوهين ساڳئي لفافي ۾ وجهي ساڳئي هنڌ تسبيح هيٺ رکندا ته اسان ڪي ملي ويندا. ياد رکجو، هن کان پوءِ جي غلط حرڪت جي سزا جسماني ٿيندي، نه ڪه مالي.“

اطمينان سان خط بند ڪري، لفافي ۾ وجهي ڪليڪٽر صاحب ڪٿي ميز تي رکيو ۽ چوڻ لڳو، ”هون، ڀلا حاجي صاحب، توهان جي خيال ۾ هيءُ ڪنهن جو ڪم هوندو؟“

”جناب! هيءُ ڪم هوندو انهن ڪافرن ڪميونسٽن جو، جي هارين ڪي پيا ڪارائين.“

”ڪميونسٽن جو؟“

”ڀيو وري ڪنهن جو جناب!“

”يعني اوهان جي ڪڻڪ ڪميونسٽن ساڙي آهي؟“

”ها حضور، سندن اڳواڻ اڳواڻ جو ئي اهو فرمان آهي ته:

”جس ڪيت سي دهقان ڪو ميسر نه هو روزي،

اس ڪيت ڪي هر گوشه گندم ڪو جلاڏو.“

ڪليڪٽر صاحب ڪلي پيو ۽ چيائين، ”اهو قول ته علامه اقبال جو آهي، ڪميونسٽ ته ’جلاڏو‘ بدران ’چين لو‘ چوندا آهن.“

”يعني ڪه؟“

”يعني هو ته چوندا آهن ته پنهنجا حق ڪسي وٺو، يعني ڪه ’هاري حقدار‘ کان وڌي ’زميندار دست بردار‘ ڪريو. مان ته سندن ڪيترائي ڪتاب پڙهيا آهن، انهن ۾ ڪٿي به عوامي ملڪيت جي ساڙ ٻار جي هدايت نه پڙهي اٿم، سواءِ جنگي حالتن جي.“

”ته تڏهين حضور، اهو ڪم ڪميونسٽن جو نه هوندو ته حُرڻ جو هوندو؛ انهن بدمعاشن به مُلڪ ۾ باه باري ڇڏي آهي.“

”ائين ڪٿي هوندو،“ ڪليڪٽر مُرڪي چيو. ”پوءِ ڪريو نه انهن تي مان وٽ باقاعده ڪيس داخل؟“

”پر اول ته منهنجي جان جو بچاءُ ڪريو نه؟“

”يعني ڪه“ ڪليڪٽر مُرڪي چيو. ”اوهان جي ڪٽ جي چوڌاري چار پوليس وارا بيهاريون؟“

”ڪٽ جي چوڌاري ڇو؟“

”جيڪي شخص وهائي وٽ تسبيح هيٺان لفافو رکي سگهن ٿا، سي ته....“

اوچتو حاجي صاحب سندس منهن ڪي ڪٿي هٿ ڏنو ۽ چيائين: ”خان صاحب! هڻي بس ڪريو، ڪوبه بُرو اکر صبح جي مهل واتان نه ڪيو؛ منهنجا به ننڍڙا ٻچا آهن، ۽ (مرڪي) هڪ به ننڍيون بيگمون به؛ بيشڪ اوهان منهنجون اکيون کولي ڇڏيون. درحقيقت مون جيڪي به پئي ڪيو آهي، سو سمورو غلط ڪيو اٿم. سڀ کان اول ته آءٌ سمجهان ٿو، ته سرڙين هارين لاءِ سرزمين تي ئي اهڙو انتظام هجڻ کپي، جو ڪمدار هنن ڪي گهريل ضروري پئسا ضرور ڏيندو رهي. ڀلا ’سرڙيو‘ جي ته معنيٰ ئي اها آهي ته چورو چنو- نانگو نپنو، هن ۾ ڪا پڄت هجي ته جيڪر پنهنجو جوڙو نه وٺي؟ ان ڪي هر خرچ اسان ڪي ڏيڻو آهي ۽ ضرور ڏيڻو آهي، ڀيو ڀلا هنن ڪي ڏيندو ئي ڪير!....“

هاڻي حاجي صاحب ساھ ڪنيو، پاڻيءَ ڏک ڀريو؛ ڪليڪٽر مُشڪي رهيو هو..... ۽ حاضري ڏيڻ لاءِ اڃ وڃ ڪندڙ ٻيري جو مُنهن ٻهڪڻ لڳو. حاجي صاحب وري ڪڇيو:

”ٻيو ته لڄن جي نالي ڪوبه اکر هر غيرتمند انسان لاءِ تمام ڏکيو هوندو آهي؛ مون اوهان جي روبرو هن چوڪر کي گهٽ وڌ ڳالهايو، چمات هنئي، اهو سڀ غلط ڪم ڪيم؛ هي ملڪيتن ۽ هلندين جا نشا اسان ديندارن کي به آڀي کان ٻاهر ٿا ڪڍيو ڇڏين.....“

”ان بعد چورو ٻچن جي موت جي صدمي ۽ غيرت جي جوش کان لاچار وڃي حُرُن جي پناهه ۾ پيو، ته ان جو ڏوه ڪونهي؛ ۽ مون تي لازم هو، ته پهرئين ئي خط تي عوامي عدالت کي ڏند ادا ڪريان ها؛ پر مون غلط رستو ورتو ۽ ڪڻڪ به ساڙايم، ڏند جي رقم به وڌايم، پوءِ اها وڏيل رقم به ڪڍي ڏيان ها، ته مون کي ڪهڙي پرواهه هئي.....“

”۽ اڃ به“ ڪليڪٽر مُرڪي چيو. ”چاليهه هزار اوهان لاءِ ته ٿڪ برابر آهن!“

”سورنهن آنا سچ ٿا چئو“ حاجي صاحب هاڻي نهايت اطمینان سان مُرڪي ڳالهائي رهيو هو، نه سهڪو هئس، نه دهڪو، نه پياس هئس، نه بيقراري؛ ۽ قرآن پاڪ به فرمائي ٿو ته ”الله جي ياد سان قلب قرار وٺن ٿا.“ الله جي سچي پچي ياد آهي غصو پيڻ، خلق سان سٺو هلڻ، ۽ دولت جي نشي ۾ آندو نه ٿيڻ. اهو آندو ٿيڻ ئي ته اسان ڀارن کي دل جا ڌڙڪا ۽ ساھ جا سهڪا پيدا ڪرائي ٿو. ڏسو هيئنڙ آءٌ سوچڻ لڳو آهيان، ته سهڪو ئي بند ٿي ويو اٿم.

هاڻي حاجي صاحب جو تهڪ نڪري ويو ۽ چيائين، ”مسٽر عبدالڪريم! مال صدقو سر جو سچ پچ، چاليهه هزار مون لاءِ ته ٿڪ برابر آهن؛ اهي ته آءٌ هڪ وڏي ڪاموري جي شڪار تي ئي ڏف ڪري ڇڏيندو آهيان، پوءِ چونه غريبن ۾ هلايان!“

حاجي صاحب تهڪ ڏيندو اٿيو، ۽ چيائين، ”خدا حافظ خان صاحب!“ ڪليڪٽر صاحب به تهڪ ڏيئي هٿ ملائي چيو، ”خدا حافظ حاجي صاحب! آءٌ سمجهان ٿو ته اڄ توهان جي عمر ويهه سال وڌي ويئي!“

”يعني ست هزار ڏينهن!“ حاجي صاحب وڏو تهڪ ڏنو ۽ چيائين، ”چاليهه هزار روپيه ۽ ست هزار ڏينهن..... ڪو مهانگو سودو ته ناهي!“

”اڃ اڃ، ابا گامون اڃ، تون ته يار وڏو سپاڳو نڪتين، هيءُ تهڻي ڏسين ٿو؟“

”سردار! هيءُ ته سڀ هزار هزار جا آهن- ڪنهن موڪليا آهن اهي؟“

”موڪليا ته خدا آهن.“ سردار تهڪ ڏيئي چيو. ”پر چوندا آهن ته ڏئي مٿان- ڪنهنجي هٿان سو اهي لٿا آهن ته سيٺ حاجي محمد عرب خان تي!“

”حاجي صاحب موڪليا آهن؟“ گامونءَ جو به تهڪ نڪري ويو، ”وڏو سمجهدار ٿي پيو آهي حاجي صاحب؛ پورا چاليهه آهن نه؟“

”بلڪل پورا“ سردار وڏو تهڪ ڏنو. ”حاجي صاحب کي خبر آهي، ته اسان جي عدالت جي بقايا تي ڪو اٺ ڏه سيڪرو پينل تي نه لڳندي آهي!“

”يلا سردار، لٿا ته حاجي صاحب وٽ، پر پاڻ وٽ ڪنهن جي هٿان پهتا؟“

”هن کي ڏسين ٿي ڪونه ٿو؟“ سردار پاسي کان بيٺل ڏي اشارو ڪيو.

”اوه تون؟“ گامونءَ حيراني مان بيٺل ڏي نهاري چيو. ”پاڻو، حاجي صاحب جو حاضري جو نوڪر تون آهين نه؟ انهي ڏينهن منهنجي اکين ۾ اڪيون وجهي تو ڳالهايو هو نه؟“

”ٻيو تڏهين تسبيح هيٺان لفافا رکڻ ۽ ڪڻڻ، ڪنهن ٻاهرين جو ڪم هوندو ڇا؟“ بيٺل تهڪ ڏيئي چيو.

سردار ڪلندي چيو، ”ڇڱو پُٽ هيءُ به نوت تنهنجو حصو. حاجي صاحب کي ڪليو ڪلايو وڃي سلام ڏي ۽ چئجائن، ته تو اسان جو شان سڃاتو، هاڻي اسان کي وري تنهنجو شان سڃاڻڻو آهي..... هاڻي وري انهن سان حساب ٿيندا، جن پوءِ ڍاون کي ڪنڌ ۾ ڪلي آهي، ۽ پرايو ڳٽ رڙ ڪري ڪڍي پنهنجي ڪنڌ ۾ وجهندا آهن، ۽..... هان، هيءُ پنج سو روپيه پٽڪي جا سيٺ سڳني مل کي ڏج، چئجائن ته هيءُ انهي ڏينهن جو انعام اٿئي، جو گامونءَ سان ماڻهن وانگر ڳالهايو اٿئي، ۽ کيس اهو به چئجانءِ ته ڪوبه ڪم ڪار هجيئي، ڪابه حقيقي مدد ڪيئي، ته هر وقت حاضر آهيون، ڇڱو پاڻو بخشڻ، خدا حافظ.“

بخشڻ سلام ڪري ڪلندو ڪلندو پوئتي موٽيو، گامون حيرانيءَ سان ڏسي رهيو هو.

سردار هاڻي ڏانهنس مخاطب ٿي چيو، ”هيءُ ڏه نوت وڃي ڪليڪٽر صاحب کي ڏي، ۽ چوينس ته اهو عوامي عدالت طرفان شڪريو آهي، جو اوهان حاجي صاحب کي نيڪ صلاح ڏني. ۽ هان..... هيءُ هڪ نوت

سندس انهيءَ پيري کي ڏج، جنهن وٽن چانهه پياريندي پئي اچ وڃ ڪئي، ۽ عدالت کي اکر به اکر رپورٽ موڪلي ڏني!“

گامون ’پيري‘ جو اکر ٻڌي حيران ٿي ويو. سردار چيس، ”نوجوان! حيران ڇو ٿو ٿين؟ ’انصاف‘ جا هٿ تمام ڊگها ٿين ٿا، ۽ ’ظلم‘ جي اکين تي انڌا ڪوپا هوندا آهن، هن کي پر ۾ بينل چيز به ڏسڻ ۾ ڪانه ايندي آهي. هو پيو موجون ڪندو آهي، ۽ نشي ۾ مست رهندو آهي، پر پتو تڏهين پوندو اٿس، جڏهين اوچتو ڪنهن چماٽ جو واڄت ٿيندو اٿس؛ پوءِ سمورا نشا ٽٽي ويندا اٿس. دنيا ۾ هميشه ۽ هر هنڌ ائين پيو ٿيندو آهي!“

”ڄامن وساڻ“ جي ڳوٺ ۾ اچ هلچل لڳي پيئي هئي. جيڪا نڌڻڪي ’جنت‘، ڦڪي، ٻڪي، نه ملڻ سبب ڦٽڪي مري ويئي هئي، ۽ سندس جنهن معصوميءَ ٻانگ ڏيئي نالي رکڻ کان اڳ ئي ڇڙيون هڻي پساھ ڏنا. اڄ انهن جي قبر تي خود حاجي محمد عارب خان ماڻهن جي هجوم سان فاتح پڙهڻ آيو ۽ ٻنهي جي قبرن تي به بنارسي چادرون وجهي انهن کي گلاب جي گلن سان ستي ڇڏيائين؛ وري پوءِ جو فاتح خوانيءَ جي ديڳين جو اچي افتتاح ڪيائين، ته هزارن جي منهن مخلوق- سارو ڏينهن پئي فاتح جي ماني کاڌي، ته به ڪوٽ کان آئي. اڄ گامون- ’غريب گامون‘ ڪونه هو، بلڪ هر ڪنهن شخص فاتح خوانيءَ جا پئسا (جيئن بهراڙيءَ ۾ رسم آهي) ’رئيس گامڻ خان‘ اڳيان پئي رکيا... پر گامون ويچارن ۾ هو؛ هن کي پنهنجي ننڍپڻ کان وٺي اڄ تائين جا سڀ ڏينهن پئي ياد آيا؛ سندس ڄاڻي کان اڳ پيءُ مري ويس ۽ سُرَت ۾ اچڻ کان اڳ ماڻس پيو مڙس ڪيو؛ جنهن اٿي موچڙو ۽ ويٺي گار- جي حساب هلائي هلائي نيٺ موچڙا هڻي گهر مان ڪڍي ڇڏيس. هو چڙياري پورهيو ڪندو ڪندو نيٺ انهيءَ نڌڻڪي جنت سان شادي ڪرڻ خاطر وڃي سيٺ جو سرڙيو هاري ٿيو... سندس جهڙا ڪيترائي اڃا ساڳيءَ طرح پيا پادر گائين... ڇا اهي به انهي ڌلت جي ڪن مان ڪڍي نٿا سگهجن.

”ڪيئن ٿو پانئين ڪمدار! ڏنئي پاڻ واري حاجي صاحب جا ڪم؟ سڄا سارا چاليهه هزار روپيه وڃي حُرَن کي ڏنڊ پري آيو! توبه، شل ماڻهوءَ جي پيري نه اچي! آڙي اهو چورو ڦسيئرو مان تي به اُٿل ڪري آيو، حاجي صاحب ۽ همراھ وڃان نه پون ها ته مان جناخون ڪڍي ڇڏيانس ها، حاجي انهي جي وڃي پيش پيو آهي...“

”سيٺ وڏا... ڪمدار پيملي ڪنگهار ڪري چيو، ”تون شينهن جي جگر وارو آهين، شينهن جي؛ اهو تنهنجو ئي جگر آهي، جو مان به زمين مان حُرَن کان بنيون ڪسي ورتيون آهن. اچي نه پلا ڪا اوهان ڏي چئي، اصل جناخون ڪڍي ڇڏيون...“

نڙڪ

منگهه منجهان هڪ گاڙهين ڪُنڊن واري لفافي اچي ڦهڪو ڪيو؛ سيٺ کي چرڪ پيو ۽ تڪڙو تڪڙو کولي وڌي آواز سان پڙهڻ لڳو:

”راءِ بهادر سيٺ شيوڪ مل کي عوامي عدالت طرفان چٽاڻ ٿو ڏجي، ته پنهنجو هوش نڪاڻي ڪري. هن سڀ کان اول اسان جي بيلف کي راه گناه گار ڏني؛ اسين انهي جي جيڪر سزا ڏيون ها، پر اسان جي بيلف سر زمين تي ئي حساب صاف ڪري ڇڏيو، انهي ڪري هرو پرو الجھڻ اسان جو به ڪم ڪونه هو.

هينئر اسان کي پُڪار ملي آهي، ته سيٺ صاحب سندس ڪمدار پيملي پيل جي چوڻ تي لڳو آهي ۽ اسان جي بي گناه فقيرن کان سندن اهي آئنا ڪسيا اٿس، جن تي هنن جي وڏن کان محنت ٿيل آهي.

جيڪڏهن پندرهن ڏينهن اندر اهي آئنا هنن کي واپس نه مليا، ته عوامي عدالت... پ پ پنهنجيون... ڪ ڪ ڪاروايون ڪرڻ ۾...“

سيٺ صاحب جي هٿ مان هاڻي لفافو ڪري پيو ۽ هو چڙ مان گاريون بڪڻ لڳو.

۽ ڪمدار صاحب حُرَن کي پتي هڪ وڏي گار ڪڍي چيو، ”سيٺ صاحب، ڪوبه فڪر نه ڪريو؛ اوهان جي دعا سان پيملو به شير آهي، هيءُ گدڙ اسان جو وار به ونگو نه ڪري سگهندا. ڪني آگر وڏي چڱي؛ حرن کان بنيون ڪسڻ ۾ اسان ڪوبه گناه نه ڪيو آهي، زمين اسان جي آهي، جنهن کي وڻي تنهن کي پوکڻ لاءِ ڏيون. آئڻن تي ڪنهن به هاريءَ جو حق سرڪار به بحال نه ڪيو آهي، بلڪ سرڪار جون ته هدايتون آهن، ته فسادين کي پنهنجي زمين ۾ رهڻ نه ڏيو.“

(خط کي هٿ ۾ کڻي ڦاڙي مٿي نهاري) ”او منگهه وارا چورا! اسين توکان نڪي ڊڄون ٿا، نڪي اسان کي تنهنجي ڪا اهڙي پرواه آهي، جو توکي پڪڙڻ جي ڪوشش ڪريون. تون وڃي پنهنجي وڏن کي ٻڌاء، ته پيملي ڪمدار وٽ اوهان جي خط جي هيءَ حيثيت آهي، هجيئو مڙسي ته اچو...“

منگهه وارو چورو ته الائي ڪٿي هو، پر بدقسمتيءَ سان هينئر ڪا سرڻ اچي ويئي هئي، تنهن لائي جو ڀرپور وٺ، ته سڌي ڪمدار جي وات ۾! هن اها ٿڪي، حرن کي ڏاڍيون گاريون ڏنيون ۽ چوڻ لڳو، ”ڪمبخت

سمجھن ٿا ته مون ڪڏهين حُر ڏنائِي ڪونه آهن، اڙي انهن حرڙن کي گاريون ڏيئي، موچڙا هڻي ته هيڏو ٿيو آهيان....“
اوچتو منگه مان آواز آيو:

”سدا نه رنگ سهيليان، سدا نه راجا ديس،
سدا نه جُگه جيوڻا، سدا نه ڪالا ڪيس.“

”ڪلا اٿيئي بدمعاش، اتي چبرا ڪيڙ بدران وڃي پنهنجي وڏن کي وٺي اچ، ته پيملي بهادر سان ملاقات ڪن!“ ڪمدار وڏي آڪڙ سان چيو. هاڻي راءِ بهادر سيٺ شيوڪ مل به شير ٿي چوڻ لڳو، ”اڙي ڪهڙي قسيئري کي طاقت آهي، جو راءِ بهادر سيٺ شيوڪ مل ڏي اک به کڻي نهاري؟ مان اڄ ئي ٿو وڃي اسان جي شير مرد وزير صاحب نهچلداس سان ملان؛ پوءِ پاڻيهي انهن جتن کي خبر پوندي، جن جو من حاجي صاحب جهڙن بيوقوفن وڏائي ڇڏيو آهي!“

”نيڪ آهي سائين نيڪ آهي؛ رڪو پڳوان تي؛ سڀ پلي ٿيندي. ديوان نهچلداس وڏو طاقت وارو آهي، ۽ سائين هن وڏي وزير کان بهادر کي به ملي ڇڏجو، چون ٿا ته اهو به حُرن واري پير جي برڪلاف آهي.“
”جڳي يادگيري ڏنڻ ڪمدار، خانبهادر اله بخش بيشڪ مڙس ماڻهو آهي ۽ اسان کي سدائين پيو چونڊو آهي، ته حُرن جو زور گهٽايو. اسان جا سانگهڙ ۽ ميرپور جا سينيون به انهن ئي خيالن آهن. هاڻي.... هاڻي وقت آيو آهي جو انهن حُرن جي آڪڙ کي اصل پاڙون پتي ڇڏجي. هيستائين انهن جو ڪم به جتن سان پيو هو، اسان ڀارن پڙهيلن سان هاڻي هٿ اٽڪايو اٿن، ته ستيناس به ڄاڻ ٿين!“

ڪيترائي مهينا راءِ بهادر جون اهي آڪڙون پئي هليون، هڪ ڏينهن اوچتو هڪ هاري سهڪندو آيو ۽ چيائين، ”سيٺ صاحب، سيٺ صاحب، ماڙيءَ جي ڇت تي ته چڙهو.“
”پر آهي ڇا!“
”سائين ڇت تي هلو، ته ٻڌايانو.“

سيٺ صاحب ماڙيءَ جي ڇت تي به وري هڪ اتاهون مورچو بڻايو هو، ان مان جڏهين اوچيءَ طاقت واري دوربيني کڻي بيهندو هو، ته سندس چار ڪوه پراهين پوک پيئي ڏسبي هئي. سيٺ صاحب اڄ به پانيو هو، ته ڪنهن جا تمام گهڻا ڀور اچي پوک ۾ پيا هوندا، سي ڏسڻ لاءِ ٿو هاري ماڙيءَ تي چڙهائي؛ سو نهايت اطمينان سان دوربيني کڻي اچي ماڙيءَ تي پهتو، اتي پهچڻ سان دوربينيءَ کان سواءِ ئي باه جون لائون آڪاس پهچنديون ڏٺائين. هن واٽو ٿي هڪدم پڇيو:

”هي چاهي ٿي؟“
”سيٺ وڏا، اهي اوهان جي ڦٽين سڙڻ جون لائون آهن.“
”چوين ڇا ٿو نياڳا؟“

”سائين، سچ ٿو چوان، اهي اوهان جو ڦٽيون آهن، جي حر ساڙي رهيا آهن.“
”پر ڦٽيون ته ڦٽڻ ۾ هونديون نه؟“

”ها، هونديون ته ڦٽڻ ۾ آهن، پر اڄ پيملي ڪمدار جو اوسڙ هو نه؟“

”ها ها، سندس ڌيءَ جي شاديءَ تي وڏي طومان سان پيلن جي چچ آئي هوندي.“

”هاڻو سائين، ته اها چچ اچي ڪري ۾ ٽڪي، هاري به اندر هئا؛ ڏاڍا رامڻا مٽا پيا هئا، ته اوچتو اهي نياڳا آيا، هڪدم بندوقون سامهون ڪري چيائون، ’خبردار، سڀ هٿ آيا ڪريو، جيڪو هٿ آيا نه ڪندو سو ڏڙ رکيو هوندو‘. لاچار سيني همراهن هٿ آيا ڪيا.

تنهن تي وري چيائون، ’ڪوبه پڇڻ جي ڪوشش نه ڪري، چؤطرف اسان جا ماڻهو بندوقن سان بينل آهن‘. سڀ ويچارا چپ ڪري بيهي رهيا.

پوءِ سائين حڪم ڪيائون ته، ’ڦٽڻ مان سڀ ڦٽيون ڪڍي لوڙهي تي وجهو....‘ پنج ڇهه سؤ ماڻهو.... زالين، مردين سڀ انهي ڪم ۾ لڳي ويا. جنهن به سُستي ٿي ڪئي، تنهن ڏي هڪل ڪري بندوقون سڌيون ٿي ڪيائون. پوءِ جڏهين سڀ ڦٽيون لوڙهي مٿي وڪرجي ويون، تڏهين چيائون هاڻي ڏيو لوڙهي کي باه....“
”پوءِ.... پوءِ.... اوهان واري ڪمدار ڪارو منهن پئي ڪيو؟“

”ڪمدار ئي ته سڀ حڪم پئي ڪيا سيٺ صاحب!“

”ڪمدار ٿي حڪم ڪيا؟ ڇا ڪمدار هنن سان مليل هو؟“

”ڪمدار هنن سان مليل ته ڪونه هو، پر هنن سڀ کان اول ان کي سوگهو ڪيو، پوءِ پاڻ ان کي ٿي حڪم

ڏنائون ۽ ان ٻين کي ٿي ڏنا.“

”سائين، اسين به هاري ڪنهن ڪم سان ڪري کان ٻاهر رهجي ويا هئاسون، تن مان هڪڙو ويو اسپيشل پوليس ڏي ۽ پيو آءُ اوهان ڏي. پوليس ضرور اوڏانهن چڙهي ويئي هوندي، اوهين به هلو ته چڱو.“

”جهڳو ئي جهڻ ٿي ويو..... نيمي ئي ناش ٿي ويئي..... هاءِ گهوڙا، هي ڇا ٿيو..... هاءِ نهچلداس..... هاءِ کان بهادر..... گهورا! ڇا ڪڙيان..... اري تون به وڃ پوليس ڏي..... اري ڪين وڏيون رقمون آچ..... هاءِ هاءِ!“ سيٺ ته بل ڪائي مورچي ۾ ئي ڪري پيو. هاريءَ هيٺ لهي نوڪرن کي سيٺ جي سنڀال لاءِ چيو ۽ پاڻ وري اسپيشل پوليس جي مرڪز ڏي هليو ويو، جو انگريزن خاص طرح حرن جي هلچل جي تدارڪ لاءِ قائم ڪيو هو ۽ ڪين جيپون، فادر جيپون ۽ وڏو سامان مليل هو. هن ته سمجهيو هو ته هو هليا ويا هوندا، پر آءُ به احوال پڇي پوءِ اوڏانهن ويندس. پر اتي وڃي جيڪي ڏٺائين، تنهن والڙن ئي واتريون ڪري ڇڏيس. جيڪو هاري خبر ڏيڻ آيو هو، سو ته وسو ٿيو ويٺو هو؛ پر پوليس وارن تياريون پئي ڪيون. ان هاريءَ کيس ڏسي يڪدم اگر ڪڍي چين تي رکي ۽ هيءُ به سلام ڪري اچي بيٺو. هن يڪدم وڏي آواز سان چيو، ”بس پائو، اجهو پوليس ٿي هلي ۽ حرن جون جناخون ٿي ڪڍي؛ اڄ ڪمبختن کي موت ڪڍي آيو آهي، ڏسين ٿو ته ڪيئن نه تياري پئي ٿئي.“ وري به اگر ڪڍي چين تي رکيائين. هي ماڻ ڪري اچي ڀرسان وينس. هاڻي انگريز پوليس جي سنڀر سنڀران پيئي پوي، ڪنهن ٿاڻر مان هوا پيئي نڪري ته ڪنهن جيپ جي انجڻ اسٽارٽ ٿي نه ٿئي؛ ڪو پيو حرن کي گاريون ڏئي، ته ڪو ديوانن تي به ڌوڙيو پيو لڳائي، ۽ ڪو وري ماتحتن کي پيو دٻائي. مطلب ته اڌ ڪلاڪ اهو شور هليو، ايستائين پري کان دونهان ۽ شعلا جهڪا ٿيندا ڏسڻ ۾ آيا، جيپون ۽ فادر جيپون به تيار ٿي ويون. هاڻي هي ٻئي به چڙهيا هنن سان گڏ؛ اڳتي هلڻ کان پوءِ وري به ڪنهن جو ٿاڻر ٿي برست ٿيو، ته ڪنهن جو پيٽرول ٿي ليڪ ٿيو، مطلب ته ٽي ڪوھ مفاصلو طي ڪرڻ ۾ ڪلاڪ لڳي ويو. سرزمين تي پهتا، ته بتيون ته وسامي چڪيون هيون، باقي ڪمدار پيملو مل رڙيون ڪندو رت ڳاڙيندو آيو، چي، ”حضور منهنجو ڪن ڪپي ويا آهن، هاءِ هاءِ، ڪيئن ڪريان، حضور اجهو هيءُ اڳيان پيا پڳا وڃن.“

هڪڙي آفيسر ٻئي گار ڏيئي چيس ته، ”هلي ڏيکار، ته ڪهڙي پاسي ويا آهن. هاڻي پيملو چڙهيو اڳئينءَ جيپ ۾ ۽ هلڻ لڳا، اڳتي ته وري به ساڳيو رينگت؛ ڪنهن جي جيپ جو پنجر، ته ڪنهن جي انجڻ ۾ رولو. تان جو صورت حال ڏسي پيملي چيو، ”او سائين! اوجھو بيلي ۾ پهچي ويا. سائين هو ڏسو ٿا!“

حقيقت ۾ نڪي پيملي ٿي حر ڏنا، نڪي ڪنهن ٻئي ٿي ڏنا؛ پر هاڻي سڀني مٿن گارين جو ڌوڙيو لڳائي چيو: ”پڇي ويا، ههڙا تهڙا، لڪي ويا گانڊو، نه ته اڄ شينهن سان مقابلو هئڻ.....“

هيئن ته اسان جي پوليس وڏي خبردار ۽ مستعد آهي، پر انريزن جي پوين ڏينهن ڏينهن واري اسپيشل پوليس اجهو اهڙي هئي!

پورن پنجن ڏينهن بعد راءِ بهادر سيٺ شيوڪ مل توپي لاهي اچي حاجي صاحب جي پيرن تي اڇلائي، ته حاجي صاحب وڏن جو ننگ سڃاڻ؛ واسطو اٿئي ڏئيءَ جو، منهنجو ڪو بچاءُ ڪرايو. ڇٽيون ته ويون، پر هاڻي مورڱو سر ٿو وڃي؛ جيڪي ڏنڊ چوين، سو پري ڏيان، پر منهنجي جند ڇڏاءُ.“

۽ حاجي صاحب جو نوڪر رومال منهن ۾ ڏيئي ٻاهر نڪري وڃي تهڪ ڏيڻ لڳو.....

نيڪ چئن ڏينهن بعد اسپيشل پوليس جو آفيسر آن اسپيشل ڊيوٽي صاحب اڃا سندس آفيس واري ڪمري جي ڪرسيءَ مٿي مس ٿي ويٺو، ته ميز تي پيل ”گاڙهين ڪنڊن واري لفافي تي نظر پيس، ”گاڙهن ڪنڊن وارن لفافن“ جي خبرن کان هو به اڻ واقف ڪونه هو، ان ڪري تڪڙو تڪڙو لفافو کوليائين، اندر هزار هزار وارا ڏھ نوٽ پيل هئا ۽ هڪ خط:

”اسپيشل آفيسر صاحب، اسپيشل پوليس مرڪز- ٽنڊو آدم، عوامي عدالت جي اسپيشل پوليس اوهان جي سمجھ ۽ دماغ تي آفرين چوي ٿي؛ جو اوهان هڪ يوڪ پيل جي بي سمجھيءَ جي فرياد کي وزن نه ڏيئي، پنهنجا قيمتي سر، اهڙن مٿيرن جي مقابلي ۾ رائيگان وڃائڻ کان ٽٽائي ڇڏيو، جي موت سان اهڙوئي پيار رکن ٿا، جهڙو اوهين زندگيءَ سان پيار رکو ٿا.

عدالت، جي هن آفرين نامي سان گڏ راءِ بهادر شيوڪ مل انعام مان اوهان کي به ڏھ هزار روپيه انعام طور موڪلجن ٿا؛ ۽ پڻ عوامي عدالت اوهان کي هيءُ به يقين ڏياري ٿي، ته ڪنهن به حقيقي ڏوهاريءَ کي پڪڙڻ يا کيس چالان ڪرڻ لاءِ شاهد ڏيارڻ، ماجسٽريٽن کي حقي سزا ڏيڻ تي مجبور ڪرڻ، يا ڪنهن مجرم پيشه گزنگ کي هيسائڻ لاءِ عوامي عدالت هر وقت اوهان سان تعاون ڪندي رهندي؛ بشرطيڪ اوهين سورهن آنا حق تي هوندو.

ياد رکجو، عوامي عدالت ڪڏهن به ناحق جو پاسو نه وٺندي؛ ۽ ناحق ڪرڻ ۾، يا ناحق جو پاسو وٺڻ ۾ جيڪڏهن خود اوهين جڪڙجي پيا، ته اوهان کي به ڪانه ڇڏيندي؛ باقي عوامي عدالت کي اهو تمام چڱيءَ طرح معلوم آهي، ته اوهان کي ڇا پگهار ملي ٿو، ڇا ضرورتون اٿو ۽ ڇا رسائي پرڻي پوي ٿي؛ ان ڪري جيڪڏهن اوهين عوامي عدالت کي پنهنجو سڄڻ سمجهندؤ، ته عوامي عدالت به پنهنجي سڄڻ جي حقيقي (۽ نه ڪه عيشي) ضروريات ۾ امداد ڏيڻ لاءِ هر وقت مستعد رهي ٿي.

عوامي عدالت جي ڪارندن سان نيڪ نيتيءَ سان سازباز رڪڻ لاءِ اوهان کي ڪنهن گهڻيءَ تڪليف جي ضرورت ڪانهي؛ هن ليٽر جي خالي لفافي تي + جو نشان ڪڍي اوهين انهي ساڳيءَ جاءِ تي رکي ڇڏيندا، ته اوهان سان عوامي عدالت جو نمائندو پاڻيهي اچي ملندو.

ياد رکجو، ”دغابازن لاءِ عوامي عدالت نهايت سخت آهي.“

آفيسر صاحب جيئن خط، پڙهي حيران ٿيو، تيئن نوت ڏسي به وائڙو ٿي ويو. هن کي البت ڊپ ٿيڻ لڳو، ته متان انهن نوتن تي ڪا ڪنهن ائنتي ڪرپشن پوليس جي صحيح يا نشاني ٿيل هجي، سو نوت ته ڪٿي ميز جي خاني ۾ رکيائين، تيلي ڊڪائي خط کي ساڙيائين، ۽ پوءِ ڏڪندڙ هٿن سان لفافو مٽي ڪٽي وڌو منڊيٽڙو ڪڍيائين؛ اڃا هن منڊيٽڙو ڪڍي بس مس ڪئي، ته اردليءَ بوت کي نڪاڻ ڪري اچي چيو، ”بيس سر!“

”تو کي ڪنهن گهرايو ڙي؟“ صاحب چرڪ پري چيو.

”توهان سر!“

”مان ڪڏهن آواز ڏنو؟“

اردليءَ لفافي جي نشان ڏي ڪٿي اشارو ڪيو، آفيسر صاحب تي جڻ وڃ ڪري پيئي، ”تون.....تون.....تون آهين هن جو هتي رکندڙ؟“

”بيس سر!“

”تون به عوامي عدالت جو ميمبر آهين؟“

”ميمبر نه، نمائندو سر!“

”هن اسٽاف ۾ ٻيا به اهڙا آهن؟“

”بيس سر؛ اسٽاف جا اهي سڀئي فرد، عوامي عدالت جا ڪارڪن ۽ دوست آهن؛ جن راءِ بهادر جي ڦٽين سڙڻ جي رپورٽ ملڻ تي پاڻ به پئي سُستي ڪئي، ۽ ٻين کي به پئي چيو، ”يارو، ڇو تا پنهنجا سر وڃايو؛ حرن وٽ ٿري نات ٿري سان گڏ مشين گنون به هونديون آهن.“

صاحب ڏاڍيءَ حيرانيءَ سان هن ڏي ڏسڻ لڳو؛ پگهر جون بوندون پيشانيءَ تي اچي ويس. سر! نوت ڪٿي ڪيسي ۾ وجهو، عوامي عدالت جو هڪ فرد به دغاباز نه آهي.

”اوهين دل جا حال به ڄاڻو ٿا؟“

”سر! اوهان جو نوت خاني ۾ رکڻ سڀ ڪجهه ٻڌائي رهيو هو.“

”هيڏانهن ويجهو اڄ بدمعاش!“ هاڻي آفيسر مُرڪندي چيو.

”بيس سر!“ چئي نوجوان اردلي وڌي آيو.

”ويه ڪرسيءَ تي!“

”نظام نه بگاڙيو سر!“

صاحب جو تهڪ نڪري ويو، پاڻ اٿي بئي ڪمري ڏي ويو ۽ هن طرح کيس ڪرسيءَ تي وهاري چيائين:

”تون خُر آهين؟“

”بيس سر!“

”بيس سر جا ٻچا، هيٺ پنهجا پاڻ ۾ آهيون.“

”عادت نه بگاڙبي سر!“

آفيسر جو وري به تهڪ نڪري ويو، هن کلي چيو: ”ڇا هيءُ نظام موجوده پير صاحب پاڳارو هلائيندو

آهي؟“

”عوامي ضرورتن پٽاندر نظام پاڻيهي پيا هلندا آهن، سر! پيران نمي پرند، مريدان مي پرانند، سر! چوندا

ڪين آهن، ته جهڙا روح تهڙا ختما سر!“

”ٻيلي، هاڻي تنهنجي انهي سر سر مان ته اچي ڦاٿا آهيون! اڃا ڪنهن ٽئين ڪمري ۾ هلون ڇا؟“

”آفيس اُورس ۾ نو سر! نظام از نظام.“

آفيسر تهڪ ڏيندي اُٿيو، ۽ اچي ميز تي ويٺو. اردلي بوت کي نڪاءُ ڪڍائي، وڃي ٻاهر ڊيوٽيءَ تي بيٺو. صاحب ڪلندي ڪلندي ڪٿي نوت کيسي ۾ وڌا ۽ پڻ پڻ ڪري چوڻ لڳو، ”مولا، تون ڪيڏو نه ڪارساز آهين! ڳوٺان آيل خط تہ مانڌ ڏيئي ڇڏي هئي.“

”پتين کي به ڪن هوندا آهن، سر! جيڪي منجهان ماڻ، سو ڪڇڻ مان ڪين ٿئي، سر!“ اردليءَ آواز ڏنو.

تهڪ ڏيئي، صاحب پنهنجو دستوري دفتری ڪم ڪرڻ لڳو ۽ وزيتنگ ڪارڊن وارن کي واري سان گهرائيندو ويو.

”وڏيرو پاڏو خان!“

”بيس سر!“ اردلي وڏيري کي وٺي آيو.

”اچو وڏيرا، ڇا خبر آهي!“ ”سائين هنن حرن تہ باه باري ڇڏي آهي؛ ڪجهه وقت اڳ حاجي محمد عارب خان جي ڪڻڪ ساڙيائون، هينئر راءِ بهادر سيٺ شيوڪ مل جون ڦٽيون ساڙيائون، هاڻي وري مون کي ڌمڪين جو خط آيو آهي.“

”اهو خط پيش ڪريو، وڏيرا صاحب!“

”خط... خط تہ مون ساڙي ڇڏيو.“

”ساڙي ڇو ڇڏيو؟“ (مُرڪي) ”انهيءَ ۾ اوهان جي ڪنهن وڏي ڏوه جو اشارو هو، ڪيئن؟“

”ڏوه؟... ڏ ڏ ڏ ڏوه؟... سائين پ پ پ پاڻ کي پروردگار ڪنهن ڏ ڏ ڏوه کان شل پ پ پناهه ۾ رکي، مائٽن جي هٿان ڳائي وڃائي شادي ڪرڻ ۾ ڪو ڏوه ڪونه آهي.“

”ڇڻبو تہ آفيسر تهڪ ڏيئي چيو، ”اوهان جي ڪنهن تازي شاديءَ تي مڙيوئي ڪو اعتراض هوندو.“

”غريب پرور، باقاعده پنج هزار روبيه مهر محمدي شريعت موجب چوڪريءَ جي پيءُ کي ڏنا اٿم...“

”۽ ٻه هزار صوبيدار کي ڏنا، تہ سندس مڱيندي کي جيل ۾ رکائي؛ سي تہ نه وساريو وڏيرا صاحب؟“

”اردليءَ جي آواز تان وڏيري کي اهڙو چرڪ پيو، جو ڪرسيءَ سوڌو ڪري پيو؛ آفيسر ذرا چڙي پيو، ”اردلي!“

”بيس سر!“ هو بوت کي نڪاءُ ڪري اچي بيٺو، صاحب ڪجهه گرم ٿي چيو، ”ڏس از نظام؟“

”اندر ٿو جلي سر! مظلوم چوڪري منهنجي سڳيءَ پٽيءَ جي ڏيءَ آهي.“ اردليءَ جي اکين مان پاڻي وهڻ لڳو.

”ڄڻو وڏيرا صاحب“ صاحب سنجيده ٿي چيو، ”توهان فڪر نه ڪريو، اسان پنهنجي ڊيوٽي بلڪل قانون موجب سر انجام ڪنداسون؛ (تڪو ٿي) اردلي، تون ٻاهر وڃ... هان وڏيرا صاحب، شڪايتون لکايو، اسان پورو تدارڪ ڪنداسون. اسان جو اوهان جي خانگي تڪرارن سان واسطو ڪونهي؛ اسان جو فرض فقط اهو آهي تہ حرن جو هراس دفع ڪريون.“

پتڪو چنڊيندي ڪرسيءَ تي ويهي وڏيرو چوڻ لڳو، ”سو تہ دفع ٿي ويو صاحب، هاڻي رڳو اوهان مان جند چٽي، تہ لک ڪٽيوسون. (کيسي مان نوٽن سان ڀريل لفافو ڪڍي ميز تي رکي) صاحب آءٌ چوريءَ کي به وڃيو ٿو طلاق ڏيان ۽ چوريءَ کي به اڄ ئي ٿو ضامن تي ڪڍيان. قسم رب پاڪ جو، اهڙي تہ ڪا حرامزادي آهي، جو ويجهو ئي اچڻ نٿي ڏئي. هڪڙي گار جي رٿي، ٻيو موچڙي جو زيٽ. (تهڪ ڏيئي) چوريءَ کي جيڪا ٿي شيءِ هت اچي، ان جو سنڪو ٿي ڪرائي؛ بيون تہ به نٿن، چڪن ۽ لٽن کان تہ ڪوبه روڪي نٿو سگهيس. (وڏا تهڪ ڏيئي) رن تہ وڃائي سون، پر رلهي به وڃائي سون!“

هاڻي هڪ طرف پيو اسپيشل ڪماني تهڪ ڏئي، تہ ٻئي پاسي ٻاهر پيو اردلي تهڪ ڏئي. اسپيشل ڪمانيءَ جي آفيس نه ٿي، ڄڻ تہ ڪو مڇي مارڪيٽ هو. وڏيرو، ڪمانيءَ سان شيڪ هينڊ ڪري ٻاهر نڪري اردليءَ کي چوڻ لڳو، ”ابا، هوءُ ماڻهيان اچي وٺي وڃو؛ پيٽسان چٽيءَ ڪٽيءَ مان مورڳو اڙياسون.“ ۽ هوبه تهڪ ڏيندو هليو ويو.

اردلي وري به تهڪ ڏيندو صاحب وٽ پهتو، ۽ چوڻ لڳو، ”صاحب! ڏس از انگريزن جو الودائي انتظام! ڪجهه وقت کان پوءِ ضرور ٻڌندؤ، تہ هندوستان جي سڀ کان پهرين ’مارشل لا‘ سنڌ ۾ لڳي ويئي!“

شام جو وقت هو، ڪليڪٽر نواب شاھ پنهنجي بنگلي جي لان تي پसार ڪري رهيو هو تہ ڪمپائونڊ اندر گامونءَ کي ايندو ڏٺائين- ”اچ اچ، ميان گامڻ خان، ڏي ملڪ جي خبر چار!“

گامونءَ وڏي اچي سلام ڪيو، چيائين، ”سائين، ملڪ مزي ۾ پيو هلي؛ ڌاڙا، بلٽڪ، رشوت، سمگلنگ، فريب، ظلم، سڀ زور آهن؛ بي سڀ خيريت آهي.“

”پوءِ سرڪار ڇا ٿي ڪري؟“

”چون ٿا ته انگريچ سرڪار کي جرمن اهڙو اچي سوڙهو گهٽيو آهي، جو هو ان سان ئي منهن ڏيڻ ۾ پوري سوري آهي؛ ان ڪري ملڪ ملي ويو آهي، ڪامورن ۽ پوليس کي نوڪلو، سي وينا جاوا ڪن. جيڪو ڪڇي، ته ان کي هٿن ٿا ٽپ ۾، غريبن جو نڪي اوهي نڪو واهي.“

”خير، اهي ته ٿيون رواجي ڳالهيون، پر تون اڄ ڪيئن آئين؟“

”بس، شهر ۾ ڪو ٿورو گهڻو ڪم هو، سو لاٿر؛ پوءِ وري سوچيم ته حضور جو سلام ڪريو وڃان.“

”سو ته چڱو، پر اڄ تون ڏاڍو غمگين پيو ڏسجين؟“

”ڪورو انڌير ڏسبو، ته ڊڪ ڪيئن نه ٿيندو؟“

”پلا، اڄ ڪهڙو نئون انڌير ڏٺي؟“

”سائين اڄ هڪڙن ٻن ڀائرن کي ڇهه ڇهه مهينا ٽپ ملي.“

”ڪهڙي ڏوه ۾؟“

”سائين انڌير اهو، ته هنن اهو ڏوه بلڪل ڪونه ڪيو آهي.“

”ڪجهه ته ضرور ڪيو هوندائون؟“

”ها سائين“ شوڪارو پري هن چيو: بس، سندن ڏوه اهوئي آهي ته سندن زالون بدقسمتيءَ سان سهڻيون آهن.“

”ڇا مطلب؟“

”مطلب اهو، ته انهن تي به زميندار ڀائر عاشق ٿي پيا. گهڻيون ئي لالچون ڏنائون، پر مڙس خواهه زالون هئا غيرتمند، سو ڪجهه به نه ورين. انهي تي ٻنهي ڀائرن تي چوريءَ جو ڪوڙو فرياد ۽ هٿرادو شاهد بڻائي، هنن کي هٿايائون ٽپ ۾ ۽ زالون زوريءَ کڻي بنگلي ۾ بند ڪيون اٿن.“

”هون!“ ڪليڪٽر ڪجهه ويچار ڪري چيو، ”قيدي اتيئي آهن، يا ويا سينٽرل جيل ڏي؟“

”قيدين کي ته بروقت سينٽرل جيل ڏي وٺي ويا، دير ئي ڪانه ڪيائون.“ ڪليڪٽر وڌيڪ سوچ ڪئي ۽ آواز ڏنائين، ”ڊرائيور!“

”ڊرائيور ڊڪندو آيو ۽ چيائين، ”حڪم حضور!“

”جيپ تيار ڪر.“

موٽر تيار ٿي ته ڪليڪٽر، سندس ٺاڪ، ٻه سنتري، ۽ گامون کي به وهاريو، 7 حڪم ڪيائين، ”هل حيدرآباد، (مُرڪي) اڄ ته گامڻ خان کي ڪليڪٽري طاقت جو ڪو ڪرشمو ڏيڪاريون.“

موٽر دير سان اچي سينٽرل جيل تي پهتي، سپرنٽينڊنٽ کي ڄاڻ ٿيو، ڪليڪٽر چيس، ”اڄ جيڪي نوان به قيدي نواب شاھ کان آيل آهن، اسان کي انهن سان ملڻو آهي.“

جيل ڪوليو ويو، سپرنٽينڊنٽ ۽ ٻيو عملو آفيس ۾ ويٺا. قيدي پيش ٿيا، ڪليڪٽر هنن جي چهرن جو جائزو ورتو، چيائين، ”اوهان چوري ڇو ڪئي؟“

”چوري اسان جي ڪتن جو وڙ به ناهي حضور؛ اهو انگريچ جو انتظام آهي، جو ڀاڳيا اندر آهن ۽ لجن تي ڏاڙو هڻندڙ رهن مڇون مروڙيو پيا ظلم ڪن.“

”چڱو“ ڪليڪٽر سنجيدگيءَ سان چيو، ”ويهو منهنجي موٽر ۾!“

”مگر حضور.....“ سپرنٽينڊنٽ پريشان ٿيندي چيو.

ڪاغذ کڻي ان تي ڪجهه لکي کيس ڏيندي ڪليڪٽر چيو، ”هيءُ ڊسٽرڪٽ مئجسٽريٽ نواب شاھ جو حڪم نامو آهي، قيدي اسان کي ’ائز اسپيشل ڪيس‘ گهربل آهن.“

سپرنٽينڊنٽ ڪاغذ کي ڏسڻ لڳو، هن انهيءَ کان اڳ اهڙو ڪاغذ ڪڏهن ڪونه ڏٺو هو، پر ڪليڪٽر جو جهڙو ڏسي هو ڪڇي بلڪل نه سگهيو.

”چڱو چلو“ چئي ڪليڪٽر ٻاهر نڪتو، 2 وڳي رات جو هو اچي نواب شاھ پهتا. بروقت 25 پوليس وارا طلب ڪري، ڪليڪٽر صاحب قيدن کي ساڻ ڪري، وڏيرن جي ڳوٺ روانو ٿيو. اڄ هو ٻئي وڏيرا سندس اوطاق واري بنگلي ۾ موج لڳايو ويٺا هئا، ۽ ايڏا بي فڪر هئا، جو دروازو به کليل هون. جيئن ئي ڪليڪٽر بمع پوليس جي بنگلي جي اندر گهڙيو، هڪ نهايت دردناڪ نظارو ڏٺائين؛ هڪ وڏيرو شراب جي نشي ۾ ڌٽ، ۽ هڪ غريب عورت رڙيون ڪندي پڇندي ٿي رهي، هن جا ڪپڙا ڦاٽي ويا هئا، هن جي چهري ۽ ڪپڙن تي شراب هاريل هو، وڏيري جي گار جي رڻي هئي، جي ”سالي!“ هاڻي ڪيترو پڇندئين، مڙسهن ته ڇهن مهينن کان اڳ ڪونه موندو، هاڻي ڪير بچائيند؟“

”مون کي منهنجو الله بچائيندو!“ مائيءَ سهڪندي پئي چيو ۽ ٻيو وڏيرو وحشانيءَ طرح نه، بلڪ مُرڪندي سنجيدگيءَ سان ٻيءَ کي چئي رهيو هو، ”جاني، هاڻي ماڻا ڇڏ، ويهي ماني ڪا، هيءُ اصل پيرس جو پيالو پيءُ. انهيءَ ضد مان ڪجهه نه ورنديءَ، ڀلا ڪيترو وقت بُڪ مرنديئين؟“

”جيستائين ساهه نڪرندو، هن جيئن کان مرڻ بهتر آهي.“ هن وقار سان جواب ڏنو. اوچتو ٻنهي وڏيرن کي هٿڪڙيون پئجي ويون، ڪليڪٽر جي اشاري تي پوليس وارن هنن کي اهڙي ته ڦيهه ڪڍي، جو گهوگهرو لڳي وين. ٻئي مايون روئي اچي ڪليڪٽر صاحب جي پيرن تي ڪريون. ڪليڪٽر کين آتڻ ڏيندي چيو، ”ٻچڙيون! اوهين بي فڪر رهو (گامونءَ ڏي اشارو ڪري) جنهن مُلڪ ۾ ههڙي عدالت به هجي، ان ملڪ ۾ ظلم گهڻو وقت رهي نه سگهندا.“

ڪليڪٽر مظلومن کان پڇا ڪئي، ته مٿن ڪهڙا ڪهڙا شاهد هئا. هنن ڪن هارين جا نالا ورتا، پر ٻڌايائون ته اصل بانيڪار وڏيرن جا ڪمدار آهن. هڪدم انهن ڪمدارن کي به گرفتار ڪيو ويو ۽ انهن شاهدن کي به:

پوءِ زالون مُردن جي حوالي ڪري کين سؤ سؤ جو نوٽ ڏيئي چيائين، ”هيءُ اوهان جي ڪپڙن لاءِ آهن؛ بي فڪر ٿي امن چمن سان رهو، هاڻي ڪير به اوهان جو نالو نه وٺندو. ۽ اهڙي طرح قيدين سان موٽر پري، هو رات جي 4 وڳي مهل نواب شاه پهتا. اتي ٻنهي ڪمدارن کي خوب مار ڪڍي ويئي، ۽ شاهدن کي به چڱي ثقا ٿوڻي ڪئي ويئي. پوءِ يڪدم ڪيس هلائي وڏيرن کي ٻه ٻه سال سخت پورهئي سان، ڪمدارن کي هڪ هڪ سال ۽ شاهدن کي ڇهه ڇهه مهينا ٽيپ ڏيئي، ساڳين پوليس وارن سان سينٽرل جيل ڏي موڪليو ويو. انهيءَ ساري ڪاروبار کان وٺا ٿي، پوءِ هڪ خوشيءَ جو ساهه کڻي ڪليڪٽر چيو، ”ڪيئن ميان گامڻ خان! ڏنيئي، ته ڪليڪٽر کي ڪيترا اختيارات آهن؟“

”نيڪ آهي سائين، مگر اهي سمورا اختيارات ان وقت سلب ٿي وڃن ٿا، جڏهن ڪنهن غريب هاريءَ کي ڪو سيٺ صاحب سندس روبرو گاريون به ڏئي، ته مار به ڏئي.“

”ڇاڪاڻ ته سينين جي رشوت کين انڌو ڪري ڇڏي ٿي؛ نه ته قانون جو ته اهوئي سبق آهي ته ’ڊسٽرڪٽ مئجسٽريٽ سندس ضلعي جو مهاراجا آهي!‘ پر (مرڪي) جيڪڏهن هو اڪيون کولي، ته جيڪر چڱا ڪم ڪندي به عوامي عدالت سندس خزانو ڀرپور ڪري سگهي ٿي.“

”غريب عوامي عدالت وٽ ڇا آهي حضور!“ نماڻو ٿي هن چيو، ”هو ته ويچارا پاڻ خان بدوش آهن. (مرڪي) هان، جيڪڏهن ڪو راءِ بهادر، ڪو خان صاحب هنن کي به ڪو نذرانو ڏئي ٿو، ته پوءِ هو به دوستن ۾ وندين ورچين ٿا.“

پئسا سين کي عوام ٿو ڏئي دوست!“ ڪليڪٽر تهڪ ڏئي چيو، ”چاهي عوامي سرڪار هجي، چاهي ڌارين جي سرڪار هجي، چاهي بدڪار ليڊرن جي سرڪار هجي، سمورن کي هارين ۽ مزدورن جي ڪمائي ٿي هٿ اچي ۽ سڀ انهن کي بريءَ حالت ۾ رکي پاڻ پيا جاوا ڪندا آهن. چڱو هاڻي اسين به آرام ڪنداسون، اڄوڪو ڏينهن اسان کي به آرام لاءِ حلال آهي. (ٿورو ويچار ڪري) هان گامون، اهي ماڻهو تنهنجا عزيز آهن؟“

”نه سائين، آءٌ ته سندن بلڪل واقف نه آهيان؛ آءٌ ته گهمندو ڦرندو وڃي، ڪورٽ ۾ نڪتس، اتي ماڻهن جا آواز اچي اوهان کي ٻڌايم.“

پوءِ ايڏو غمگين ڇو هئين؟ تنهنجا عزيز ته ڪين هئا؟“

دنيا جا سڀ انسان هڪٻئي جا عزيز آهن سائين؛ خاص ڪري سڀ مظلوم ته هڪٻئي سان پاڻن کان به وڌيڪ ناتا رکن ٿا.“

گرائڙي پائي ڪليڪٽر گامونءَ کي چيو، ”گامون! اڄ آءٌ ڏاڍو خوش آهيان. ايڏي خوشي مون کي سڄي عمر ڪڏهن به ڪانه ٿي. پانيان پيو، ته هن کان اڳ جيڪا به زندگي گذاري اٿم، سا واهيات ۽ وئڙت هئي. تون تنهنجي سڄيءَ سنگت کي چئي ڇڏ، ته مون سان بيٺڙڪ اچي ملندا رهن. منهنجو دروازو انهن لاءِ سدائين کليل رهندو، جي مظلومن جا مددگار آهن.“

هڪ ٿڌو شوڪارو پري گامونءَ چيو، ”سائين! اهي غريب ڪيئن اوهان سان ملي سگهندا، جن تي نه فقط سر جا وارنٽ هوندا آهن، پر مٿن انعام به رکيل هوندو آهي.“

”انهي ڪري ئي ته هنن کي مون سان ملڻ کپي؛ آءٌ پوري ڪوشش ڪندس، جيئن هنن تان سڀ سختيون لهي سگهن. هنن کي خطرو ٿئي، ته پلي ويس بدلائي اچن ۽ مون سان رات جو ملن. منهنجو وڏو بيرو ته هونئن ئي اوهان جي پارٽيءَ جو ماڻهو آهي، هو ان جي معرفت مون سان ملندا رهن.“

”سائين، شل ڏٺي اوهان جي نيڪ ارادن ۾ برڪت وجهي، ۽ اوهان کي انهن جو اجر ڏئي؛ پر اوهين هاڻي ايترو اڳتي پيا وڌو، جو مون ڊپ آهي ته وڏيرا ڪٿي مورڳو اوهان کي ئي نه هائيءَ ۾ هڻائي ڇڏين.“ هڪ وڏو تهڪ ڏيئي ڪليڪٽر چيو، ”آءٌ سڀ ڪجهه ڄاڻان ٿو پٽ؛ مگر مون کي انگريزي نظام جون ڪي اهڙيون ڳالهيون به معلوم آهن، جن جو توکي جُز به معلوم ناهي. آءٌ آءٌ سي ايس آهيان ۽ آءٌ سي ايس آفيسر انگريزي حڪومت جا اهڙا ٿيا آهن، جن تي انگريز ڪڪ به سهي نه سگهندو آهي. هو ڪهڙا به ڪٿي انڌير مچائيندا آهن، ته به هنن جي وڌ ۾ وڌ سزا آهي بدلي. ڪجهه ورهيه اڳ هڪڙي انگريز ڪليڪٽر امرتسر جي جليانوالا باغ ۾ هزارين بي گناه انسان مارائي ڇڏيا، سڄو ملڪ انهن جي خلاف پڙڪي اٿيو، ته به ان کي اها سزا ملي، جو اول پوري پگهار سان موڪل ۽ پوءِ سندس درجو وڌائي ٻئي هنڌ موڪليو ويو. جڏهين هو پنهنجن بي انداز ظالمن ۽ بدڪار آفيسرن تي ئي ايڏا هٿ رکن، ته پوءِ آءٌ جو نيڪيءَ خاطر ڪوششون وٺندس، تنهن کي هو ڇا ڪندا؟“

”نيڪي ئي ته سائين اڄ ڪلهه سڀ کان بري چيز آهي نه؟“
 ”نيڪ آهي، مون کي معلوم آهي ته خود اهي اڄوڪا وڏيرا ۽ سندن وارث مون تي ڪهڙي باهه ٻاريندا، ۽ بيا سڀ ظالمن ڪيئن وڏيرن ۽ ميمبرن وٽ وڃي پهچندا، پر شاعر جي قول وانگر:

جنهن دل پُر ڪر پيتو جام،

سا دل مستو مست مدام!

مون جنهن جام مان پيتو آهي، ان جو ڄمار قيامت تائين نه لهندو. آءٌ دل ۾ پڪو ارادو ڪري چڪو آهيان ته ’پوکين تان ڪي پوک، جاسين اٿيئي وٽ واريءَ ۾!‘

جيترو به وقت منهنجي هٿ ۾ عهدو هوندو، هر ڪو زور انهيءَ ئي طرف لڳائيندو رهندس، ۽ (مرڪي) اهي مٿيان آفيسر ۽ ليڊر ۽ وزير ڪيئن راضي ٿيندا آهن، سو آءٌ به ڄاڻان ٿو. خود وڏن انگريزن کي ڪهڙا چڪما ڏيا آهن، سا به مونکي پوري خبر آهي. عجب ناهي، جي منهنجو درجو اڃا به وڌي. پر مون کي هاڻي ڊسٽرڪٽ مئجسٽريٽيءَ سان ايڏو پيار ٿي ويو آهي، جو انهيءَ جي مقابلي ۾ لات صاحب ٿيڻ به پسند نه ڪندس، پر... اهو به ٿي سگهي ٿو، ته مون کي تڪليفون اچن؛ مگر انهن تڪليفن ۾ به اهڙوئي مزو هوندو، جهڙو اوهان جي خانہ بدوشن کي انهيءَ بظاهر بدترين زندگيءَ مان مزو اچي ٿو، چڱو هاڻي خدا حافظ!“

اڄ گامون شهر ڇڏي ٻيلي ڏانهن وڌيو، ته هڪ سفيد پوش وڏي پڳڙ سان، پيراهن ۽ شلوار ڍڪيل، لٺ هٿ ۾، گڏجي ويس. هو گامونءَ ڏي ڏسي مُرڪيو ۽ پوڙهن وانگر ڏڪندڙ آواز ۾ چوڻ لڳو، ”اوهو! ميان گامڻ خان! هاڻي ته وڏي تيزيءَ سان منزلون طئي ڪندو پيو وڃين!“
 گامونءَ هن ڏي ڏٺو، پوڙهي جي اکين جي چمڪ هن کي حيران ڪري رهي هئي، هن ڏانهن غور سان ڏٺو، ”تون ڪير آهين پوڙها؟“

”تون نه سڃاڻين ته ڇا ٿي پيو، مون کي ته چڱيءَ طرح خبر آهي ته ٻه وڏيرا ٻڌائي پيو اچين!“
 گامونءَ وڌيڪ حيرانيءَ سان ڏانهن ڏٺو... پوڙهي مُرڪي چيو، ”۽ مون کي اها به خبر آهي ته تون مشهور ڌاڙيل ڪرم چانگ ڏي پيو وڃين، جنهن کي اوهين ’سردار‘ ’سڏيندا آهيو، پر سندس گرفتاريءَ لاءِ ڏهه هزار انعام رکيل آهي.“
 ”آخر تون آهين ڪير؟“

”آءٌ؟“ تهڪ ڏيئي پوڙهي چيو، ”آءٌ توتي سي آءٌ ڏي آهيان؛ چوٽ تون هاڻي فتح جي نشي ۾ اهڙو مخمور آهين، جو سي آءٌ ڏي جي نظرداريءَ کان بي ڊپو پيو رهين.“

هاڻي گامون به تهڪ ڏيئي چيو، ”دل پيئي چوي ته اها اچي ڌاڙهي پئي تري ڪري ڇڏيانءِ!“
 ”ڇو ميان“ بزرگ تهڪ ڏيئي چيو، ”مون تنهنجو ڪهڙو گناه ڪيو؟“
 ”تو اهو گناه ڪيو، جو مون کي حاجي صاحب جي ڌاڙهي پٽڻ کان روڪي ڇڏي.“
 ”ميان! ڏاها ته چوندا آهن ته مارئي کان پڌايو چڱو آهي، پر اسين جيڪڏهن اول ’پڌائي‘ کان وڌي ’جهڪائي‘ تي قصو پهچايون، ۽ پوءِ ’جهڪائي‘ کي ڦيرائي ’يار بڻائي‘ ڇڏيون، ته ڪيڏو نه عظيم ڪم آهي!“
 پر سردار ”گامونءَ حيرانيءَ مان چيو، ”اڄ اوهين ٻاهر ڪيئن پيا گهمو؟“

”هاڻي سردار ٻردار جا اکر ڇڏي ڏي.“ بزرگ مُرڪي چيو، ”هاڻي تون ايڏي ترقي ڪري چڪو آهين، جو مورڳو ڪنهن مهل توکي ئي ’حضور‘ چوڻو پوندو. (سنجيده ٿي) يائو گامون، اڄ آستانو به بدلائڻو هو، جو چغلن جو خطرو آهي. پر... (مرڪي) پر... بي خوشيءَ جي ڳالهه اها آهي، ته تنهنجي يار ڪليڪٽر جي ڪوششن سان مون

تان سڀ کيس واپس ورتا ويا آهن. هاڻي وڃان ٿو ايس پي کي ملي، اهن کي يار بڻائڻ (کلي) هاڻي ضلعي ۾ رڳو اهو وڃي بچيو آهي ۽ ملڻ لاءِ به ڏاڍو مشتاق آهي.“
 ”پوءِ ڪٿي ملنديس؟“

”ڏاڍو سنو ٿيو پائو..... پر مون لاءِ ڪهڙو حڪم آهي؟“
 ”حڪمن کان ته تون مٿي ٿي وئين، باقي مشورو اهو آهي ته هاڻي ڪليو ڪلايو حاجي صاحب جو وڏو هاري بڻجي وڃي ره، ۽ (کلي آهسته) ۽ ايندن ويندن جي پناهه گاهه! (تهڪ ڏيئي) آءٌ به هاڻي رئيس ڪرم علي چانگ، زميندار سنجهورو آهيان، جنهن جو اوتارو پيو هلي!“
 ”انهيءَ اوتار ۾ به رڳو پڳل ٽڪندا رئيس؟“
 ”نه نه، رڳا پڳل نه“ (مرڪي) ”بلڪ اهو اوتارو ’پبلڪ پڪار مرڪز‘ جو ڪم به ڏيندو ۽ سڀني بيلن، جبلن ۽ ڀٽن وارن سان رابطو به رکندو.“
 ”ڏاڍو سنو استاد، ڀلا هاڻي خدا حافظ!“
 ”جڳو خدا حافظ، سدائين گڏ!“

اڄ 26 رجب جي آهي، ۽ ديهه ڪنگريءَ جي ”ڳوٺ پير پاڳاره“ ۾ ماڻهن جي ايڏي ته پيهه آهي، جنهن جي ڪا حد حساب ناهي. بلا مبالغه به. ٽي لک ماڻهو هوندا، جي 27 رجب صبح جو پنهنجي مرشد جو ديدار ڪرڻ آيا آهن. هي سڀ پير صاحب پاڳاره جا مُريد آهن، ۽ سڄيءَ سنڌ، بهاولپور، بلوچستان، جيسلمير، جوڌپور، ڪڇ، ڪاٺياواڙ مان آيل آهن. جيڪي سڀ کان اول آيا، تن کي مسافر خاني ۾ جاءِ ملي، انهن کان پوءِ ايندڙن کي مسجد ۾، ٽين دَس کي مسجد ۽ مسافر خاني جي صحن ۾ ۽ چوٿين دَس کي وري ٻاهر ڪڙيل اڻ ڪڙيل زمين ۾!
 انهن سڀني هنڌن تي ماڻهو ماڻهن ۾ ائين سٿيا پيا آهن، جو بلا مبالغه عورت جيڪڏهن هڪڙو پاسو ورائي ٿي ته پنهنجي مرد کي سامهين، ۽ ٻيو پاسو ورائي ٿي، ته ڪنهن اهڙي مرد کي ڏسي ٿي، جنهن کي هوءَ بلڪل ڪانه ٿي سڃاڻي؛ پر انهن مان ڪنهن کي به نه پنهنجو جسم ياد آهي، نه پراڻو. هنن جي دل ۽ دماغ تي سجاڳيءَ خواهه نند ۾ صرف اهي خيال، فڪر ۽ سوچون چانيل آهن، ته مرشد جي ديدار وقت ويجهي ۾ ويجهو ڪيئن هجان!

پير صاحب جو ديدار 27 رجب صبح جو 8 وڳي ٿيڻو هو، پر رات جي ٽئين وڳي کان ئي مشتاقان ديدار ويجهي ۾ ويجهو بيهڻ جي ڪوشش ڪرڻ لڳا. هن ڪوشش ۾ اڪثر زالون پنهنجا ننڍڙا ٻار مسجد، ۽ مسافر خاني ۾ ڇڏي ائين بيهي رهيون، جو ڇڻ ته اهي ٻار سندن هٿاڻي ڪونه! ۽ وري سندن سمورو ڌيان مرشد جي زيارت واريءَ گڙڪيءَ ڏي اهڙي طرح ڪٽل هو، جو کين خود پنهنجي جسم جو به ذرو خيال ڪونه هو، جو سندن چئني طرفن کان نا محرم ماڻهو بلڪل جڙيل هئا، پر خود انهن نا محرم کي به ان مهل اهو تصور نه هو، ته اسان جي بُت سان ڪنهن جوان نازنين جو بُت لڳي رهيو آهي! مطلب ته ڪنهن کي به پنهنجو جسم ذري برابر به ياد نه هو!

جيئن جيئن گڙڪي کُلڻ جو وقت ويجهو پئي آيو، مشتاقن جون دليون وڌيڪ ڌڙڪي رهيون هيون. نيڪ انهن وڳي نقيب آواز ڏنو ’هوشيار!‘ سڀ مشتاق ايڏيءَ ته خاموشيءَ سان کڙڪيءَ ڏي ڏسڻ لڳا، جو سچ پچ ته هيڏي ساري مجمع ۾ ڪو ڀڙڪو ٿئي ها ته به سڀ ٻڌن ها.

هاڻي دري کلي ۽ هڪ ٻا رعب، وجيهه، خوبصورت چهرو، جنهن جي سر تي سونو تاج هو، سو ڏسڻ ۾ آيو ۽ ”پيچ پاڳارا پيچ“ ”پيچ مرشد پيچ“ جو شور پئجي ويو. مُردن خواه زالن وٽ نقدي، زيور ۽ ٻيو جيڪو به تحفو هو، سو بي تحاشا دريءَ ڏي اچڻ لڳا، انهن پئسن، زيورن، نوٽن ۽ ٻين شين سان اهو سڄو پٽ چانئجي ويو. جنهن جي اڳيان ڪامي بيٺا هئا ۽ ان کان اڳتي وڌڻ جي ڪنهن کي اجازت ڪانه هئي.
 اهو ديدار عام طرح پندرهن منٽ هلندو آهي، پر اڄ ويهه منٽ هليو ۽ دريءَ مان آواز آيو:

”مريدو! معتقدو! دوستو!!“

پير صاحب ان طرح زيارت وقت ڪڏهين به آواز ڪونه ڪندا هئا، پر اڄ جو خلاف توقع اهو رعب ۽ محبت سان ڀرپور آواز آيو، ته سڀ نهايت خاموشيءَ سان اهو ٻڌڻ لڳا:

”اڄ اسين ڪو تمام ضروري اعلان ڪرڻ وارا آهيون، اهو توجه سان ٻڌو!“

هاڻي خاموشي اڳئين کان به وڌي ويئي، آواز آيو:

”اسين اوهان مان اهي شخص طلب ڪريون ٿا، جي پنهنجو سر اسان لاءِ وقف ڪن، ۽ جنهن به مهل اسين آواز ڏيون، هو يڪدم اهو پنهنجي هٿن سان لاهي کڻي اسان اڳيان رکن. اسين اهو سر زوريءَ نٿا گهرون، مرشدي رعب سان نٿا گهرون، پر هڪ يار، هڪ دوست، بلڪ هڪ بيجل وانگر طلب ڪريون ٿا، جيڪي به اوهان مان راءِ ڏياچ بڻجي، اهو سر پنهنجي هٿن سان ڪپي ٿالهه ۾ رکي اسان کي ڏيڻ لاءِ تيار ٿيندا، تن کي اسين ’غازي‘ سڏينداسون. انهن ’غازين‘ کي پنهنجو مال، اولاد، لاڳاپا، ڪاروبار، تمنائون سڀ انهي طرح ترڪ ڪرڻا پوندا، جو اشاري تي سر ڪپڻ ۾ ڪابه دير نه ڪن.“

”غازي بڻجڻ لاءِ نڪو مريد جو شرط آهي، نڪو قوم جو، نڪو هندوءَ جو، نڪي مسلمان جو، نه عورتن جو، نه مردن جو- صرف عاقل بالغ هجڻ جو شرط آهي.“

”غازي بڻجڻ واري کي حضرت طارق عليه الرحمة وانگر ائين ٻيڙا ساڙي اچڻو آهي، جو پوئتي موٽڻ لاءِ ڪابه واھ بچيل نه هجي.“

”اسان ڪنهن کي به ابھري ٿيڻ جو حُڪم نٿا ڏيون، بلڪ پورا چاليهه ڏينهن سوچ ويچار لاءِ ڏيون ٿا، اسين انشاءِ اللہ تعاليٰ 7 شوال تي پنهنجي سانگهڙ جي ڀر واري ويهه گزنگ جي بنگلي تي منزل انداز ٿينداسون. جنهن کي به غازي بنجڻو هجي سو اتي اچي نالو لکائي!“

”وري به ياد رکجو، ڪنهن تي به زور جبر ناهي، ڪنهن تي ميار ناهي. جيڪو به غازي نه بڻبو، ان جي مان مرتبي،

عزت ۽ پيار ۾ ڪمي ڪانه ٿيندي، نڪوان جي صداقت تي ڪو حرف ايندو. ”هاڻي الوداع، خدا تعاليٰ شل هميشه اوهان سان حامي هجي!“

آواز خاموش ٿيو ۽ ’پيچ پاڳارا‘ جا نعرا بلند ٿيا، مگر انهن سان گڏ اوچتو عورتن جا آواز به آيا ’او اسان جا ڪلهڙا ٿا ڪيهون ڪن‘، ’او اسان جا ٻارڙا ٿا رڙن‘، ’اسان کي وات ڏيو‘، ’اسان کي انهن وٽ وڃڻ ڏيو‘. پر هن هجوم وٽان وات ڪيئن ملي، ماڻهو سڀ اڃا به انهيءَ نُراني صورت ۾ نظر جمائي بيٺا هئا. اهي عورتون جي ڪلهڙن ۽ ٻارڙن ڏي وات گهري رهيون هيون، سي ڪي پري ڪين هئا، صرف 20-30 فوٽن جي ايتري مفاصلي تي هئا، جو انهن جي روئڻ جا آواز صاف ٻڌجي رهيا هئا، هو اهي رڙيون ته پنجن ڪلاڪن کان ڪري رهيا هئا، پر سندن مائرون جي پنهنجي بي مثال محبوب جي ديدار لاءِ ديوانيون هيون، تن کي هيترو وقت اهي آواز بلڪل ٻڌڻ ۾ نٿي آيا، مگر هاڻي هو جڏهن انهي نوبت کان نڪتيون، تڏهن ڪلهڙن جون ڪيهون ۽ جگر جي ٽڪرن جون دانهون به ڪنن تي پيون!

هيءَ رڙيون سندن باجهاري اڳواڻ جي ڪنن تي به پهتيون؛ هيئنر اهو ته شمع جي وس کان به ٻاهر هو ته پتنگن کي پري ڪري سگهن، ان ڪري حڪم ڏنو ويو ته باغ جو دروازو کوليو، مستوراتن کي حڪم ڏيو ته باغ مان چڪر کائي اچي مسجد ۽ اوطاق ۾ پهچن، يعني 20 فوٽن جي مفاصلي تي پهچڻ لاءِ ٻن ميلن جو چڪر ڏين.... پر ٻيو ڪوبه چارو ڪونه هو!

شهر سانگهڙ کان ٿورڙي مفاصلي تي ديهه ’گڙنگ‘ شروع ٿئي ٿي. انهيءَ ۾ پير صاحب پاڳاري جي زمينداري آهي، ۽ موجوده پير صاحب انهي ۾ پنهنجو بنگلو ٺهرايو آهي، جنهن کي ’گڙنگ وارو بنگلو‘ يا ’گڙنگ‘ سڏجي ٿو؛ جيئن ته مريدن جو تمام وڏو حصو انهيءَ جي آس پاس رهي ٿو، ان ڪري اتي مرڪز ٿيڻ لازمي هو.

مٿئين اعلان بعد نڪ بعد چاليهن ڏينهن بعد پير صاحب جن اتي اچي منزل افروز ٿيا. هن مرڪز تي جيئن ته ڳڙنگي ڪانه هوندي هئي، پاڻ ٽلهي تي ديدار ڪرائيندا هئا، ان ڪري مريدن جو هجوم هميشه موجب اتي ڪافي هو.

دستور موجب صبح جي زيارت بعد اعلان ٿيو، ته ”زيارت ختم، هاڻي ’غازي‘ پيش ٿين.“ هاڻي ڪامي ماڻهن کي اٿارڻ لڳا، پر ماڻهو اٿڻ جي نه پيا ڪن؛ اعلان ٿيو، ته ”جيڪي غازين ۽ سرفروشن جو مشاهدو ڪرڻ گهرن، سي پل وهن.“

ڪوبه ڪونه اٿيو، ڀلا اهڙن پتنگن، اهڙن شيرن کي ڏسڻ ڪير نه چاهيندو. هن مجمع ۾ رڳو مريد نه هئا، بلڪ نا مريد، تماشين ۽ انگريزي سي-آءِ-ڊي جا بهادر به هئا. ڪنهن کي به روڪ ڪانه هئي، پل ته سڀڪو ڏسي ته پتنگ به ڪي ملڪ ۾ آهن، يا جيتن جو هجوم آهي؛ اوچتو مولودن جي سر ۾ آواز آيو:

سورهيه سر جو سانگو لاهي،

آيا مرد ميدان تي ڪاهي،

سر ڏنوسين مرشد کي،

پوءِ عيد اسان لاءِ آهي!

هيءَ مولود جيڪا ٽولي ڳائي رهي هئي، ان ۾ سڀ مرد هئا، جن مان هڪڙو منڊڪائيندو به پئي آيو؛ مرشد سڳوري وٽ پيش ٿي جڏهن سڀ گودا جهڪائي هڪ هٿ کي ڪنڌ تي کڻي وٺي وينا، تڏهن پير صاحب سڳوري انهيءَ منڊڪائيندڙ ڏي ٺهاري چيو:

”سر ڏيڻ جو هوڪو آهي حضور!.... ڀڄڻ جو پروگرام ڪونهي، جنهن ۾ منڊا منجهي پوندا!“

مرشد فرط مسرت مان اٿيو ۽ انهيءَ کي بي اختيار اچي پاڪر پاتائين!

پوءِ نالا پڪاريا ويا، پهريون نالو..... شهزادو وريام ولد بچو بادشاه!

والد ماجد شهيد ٿيو، پاڻ ورهين جا ورهيه قيد، بند، مارون ۽ سزائون ڏنائين، عزيز قريب سڀ انهيءَ آزمائش جو شڪار، ڪيترن پيارن جي جدائيءَ جا ڦٽ، مگر انهي کي ٺاهي سينگاري موڪليندڙ ڪير...؟ نوي ورهين جي راڻي سادان! جنهن هڪ وار وري به بيبي اسماء بنت ابوبڪر رضه جو نظارو نروار ڪيو ۽ حضرت عبدالله بن زبير وانگر پياري پُٽ کي به شهادت لاءِ سنڀرائي موڪليو ۽ اڄ عورتن جي مجموعي ۾ ٻهڪي رهي هئي!

انهن سابقين الاولين مان ڪي هيءُ آهن:

1. وريام خاصخيلي
2. متو خاصخيلي
3. حاجي خاصخيلي
4. اله بچايو خاصخيلي
5. يوسف سنجراڻي (مندو)
6. امام بخش سنجراڻي
7. خان محمد سنجراڻي
8. ولي محمد سنجراڻي
9. اله بچايو سنجراڻي
10. صوبدار سنجراڻي
11. سونو سنجراڻي
12. محمد يوسف مهر
13. محبت بهڻ
14. مبارڪ ڪوري
15. ميرو نظاماڻي
16. هوت نظاماڻي
17. مريد مري مهڪاڻي
18. راڻو مري مهڪاڻي
19. پنهنون مري مهڪاڻي
20. بخش موچي
21. حاجي چانگ
22. ڪرم علي چانگ
23. ملوڪ خاصخيلي
24. جيئندو
25. علي شير خاصخيلي
26. منو خاصخيلي
27. شيخو راڄڙ
28. محرم ڏاهري
29. عبدالله راڄڙ
30. سهراب راڄڙ
31. دودو ڪوري
32. عثمان هنگورو
33. گلو وساڻ
34. جڙيو خاصخيلي
35. ابل ماڻڪاڻي
36. عمر ورياه
37. قوٽو چانگ
38. همير ماچي
39. چاچڙ ٽانوري

40. ميرو نظاماڻي
41. رحيم هنگورو
42. غلام علي چانگ
43. مصري چانگ
44. وير جي نڪر
45. عبدالحي جوڻيجو

۽ پوءِ بيا به ڪافي ايندا رهيا.

اڄ عشا ۽ ذڪر بعد صرف غازين کي سڏ هو، پر ٻين ٻڌندڙن کي به منع ڪانه هئي.
”غازيو! سرفروشو!“

پير صاحب بلند آواز ۾ چيو، ”اوهان تي صد رحمتون هجن، جو اوهان بنا ڪنهن پروگرام پيڇڻ جي پنهنجا سر پيش ڪيا، هاڻي اوهان کي کولي ٻڌائجي ٿو ته اهو سرفروشيءَ جو سڏ ڇالاءِ آهي!“

”عزیزو! منهنجا رفيقو!“

انسان آزاد پيدا ٿيو آهي..... ۽ آزاديءَ سان رهڻ هن جي جنم جو حق آهي..... اهو حق هن جي فطرت سان ائين ئي گڏيل آهي، جيئن رڱن ۾ رت، ڦڦڙن ۾ ساهه ۽ دماغ ۾ هوش! اهو حق، هن کان جيڪو به ڪسي ٿو، سو کيس مارڻ کان به وڏو ظلم ڪري ٿو، ۽ انهيءَ ظالم کي نگهوسار ڪرڻ هر هڪ آزاد فطرت انسان جو پهريون فرض آهي.... جيڪو به شخص انهي فرض کي نٿو سڃاڻي، انهي فرض جي ادائگيءَ واسطي جدوجهد نٿو ڪري؛ سو زندهه ناهي، بلڪ هڪ لاش آهي؛ پر سچ پچ ته لاش کان به بدتر آهي، چوٽه لاشن جي بدبوءِ کي ڦهلڻ کان روڪڻ لاءِ ته هن کي پورو، ساڙيو، يا ٻوڙيو آهي؛ پر هيءُ بدو ته پنهنجي بدبوءِ هر هنڌ ڦهلائيندو رهي ٿو ۽ ٻين کي غلاميءَ جي سلهم ۾ گرفتار ڪندو رهي ٿو.“

”عزیزو! اسان جو پيارو وطن قطعاً آزاد هو، هو پنهنجي چيڙي نبيري پاڻ ڪندو هو، پنهنجي اندرين ٻاهرين وهنوارن ۾ آزاد هو، ته اوچتو ستن سمنڊن کان پريان، هڪڙا اهي شخص، جن کي پنهنجن ملڪن ۾ ’غندا‘ سڏيو ويندو هو، سي سامونڊي سورمن جو روپ وٺي جيئن سڄيءَ دنيا ۾ ڦهليا، تيئن اسان جي ملڪ ۾ به آيا، هنن جو قومون ٽار ٽار هيون؛ سندن نالا پوڄوگيز، فرينچ، ڊچ ۽ ٻيا هئا، پر ٽنڊو سيني جو ساڳيو هو، يعني.... غلام سازي! پوءِ اهي غلام ساز پاڻ پاڻ ۾ به وڙهندا جهڙندا رهيا، آخرڪار منجهائن هڪ قوم وڃي رهي، جن کي ”انگريز“ سڏيو وڃي ٿو.

هيءُ طرح طرح جي فريبن سان اسان جي هن ننڍي کنڊ ’هندوستان‘ جي ٽار ٽار ملڪن جي بادشاهن کي اول دوست بڻائي، پوءِ پاڻ ۾ قوت وجهائي کين زبردست بڻائيندا ويا. اسان جو ملڪ ’سنڌ‘ به هميشه کان آزاد ملڪ هو. هن انهي تي اول سکن کان قبضو ڪرائڻ ٿي گهريو، پر اسان جا شيردل ساڻي مجاهد اعظم سيد احمد شهيد رحم ۽ مولانا اسماعيل رحم جي سرڪردگيءَ هيٺ انهن کي اڳواٽ ئي روڪي سندن ستياناس ڪري آيا، جنهن ڪري اسان جو ملڪ انهن وحشين ظالمن جي وڪڙ کان بچي ويو.

پر.... چالاڪ انگريزن، هتي جي حاڪمن.... مير صاحبن کي قوت ۾ مبتلا ڪري، خيرپور جي ميرن کي وطن فروشيءَ تي تي تيار ڪري ڇڏيو، جن وٽن پنهنجو وطن وڪڙي

چڏيو، مگر اوهان کي معلوم آهي ته اسان جي وڏن اهو وڪرو ڪڏهين به تسليم نه ڪيو ۽ اهو هڪ عجب تماشو آهي جو عين انهي رياست خيرپور اندر اسان جو ديهه ڪنگريءَ جو ٽڪرو انهن وطن فروشن جي تسلط کان هميشه آزاد رهيو آهي، جو ڏسي ڏسندڙ ڏندين اڳريون ڏين ٿا. انهي بعد اسان جي بهادر بادشاهن ٽالپرن، سان هنن بلڪل ڌوڪياڙيءَ ۽ فريب سان اوچتي جنگ ڪئي، جنهن ۾ اگرچہ اسان جا سنڌي شير، جن ۾ اسان جا مريد به ڪافي هئا، خوب وڙهيا، هنن سر ڏنو.... پر پنهنجي خوشي سان سنڌ ڪانه ڏني. ان طرح انگريزن جي زبردست طاقت هن ملڪ تي قبضو ڄمايو، پر وقت به وقت اسان جا سنڌي شير انهي فرنگي غلاميءَ مان نڪرڻ لاءِ هٿ پير هڻندا رهيا آهن ۽ شاھ صاحب جي هن قول جا مصداق رهيا آهن ته:

پاڻ ٿي ايندو هوت، پر ڪي تون به تڄ اڳيري،
متان چوي بلوچ، ته ڪميڙيءَ مان ڪين ٿيو!

اڄ الحمد للہ..... اڄ اهو وقت قريب اچي ويو آهي جو اسين اسان کي غلام بڻائيندڙ انگريزن جي حڪمرانيءَ تي هڪ ڀيرو وار ڪريون، سندن پير هن سرزمين تان اُڪيڙي ڇڏيون، ۽ پنهنجي دل و دماغ کي غلاميءَ جي زنجيرن مان آزاد ڪريون، چوٽه انگريز به هن وقت پيءُ عظيم عالمگير جنگ ۾ غلطان آهي، ان ڪري هندوستان جي سڀني ملڪن، ۽ دنيا جي ٻين سڀني ملڪن ۾ به آزاديءَ جي لهر ڊوڙي ويئي آهي.

انهي موقعي تي مان به چاهيان ٿو ته سنڌ به پاڻ ملهائي، ۽ سندس غلاميءَ جون زنجيرون ڪٽڻ لاءِ ڪي سرفروش سورهيه وڌي اڳتي اچن..... انهن ئي سرفروش جو نالو اسان ’غازي‘ رکيو آهي، ۽ انهن جو اهوئي فرض ٿيندو، ته جڏهين به کين وطن جي آزاديءَ لاءِ وطن جي آزاديءَ لاءِ سڏ ٿئي، تڏهن هڪدم اهو نعرو لڳائي اچي حاضر ٿين ته:

”وطن“..... يا ”ڪفن“

مگر انهي جي معنيٰ اها ڪانهي، ته اسين ڪوڪين هڪدم انگريزن سان گل پورڻ جو حڪم ٿا ڏيون، بلڪ اهو وطن جي آزاديءَ جو جهاد اسين مناسب موقعي تي، مناسب طور سان شروع ڪنداسون.

تيستائين هر هڪ غازيءَ لاءِ مناسب آهي، ته هو هر طرح جو جنگي فن وڃي سگهي، روزانو پريڊ ڪرڻ لازمي سمجهي ۽ پڻ تلوار، بندوق، پستول، مشين گن، دستي بم ۽ ٻيا سڀ موجوده هٿيار هلاڻ سگهي، ۽ جيڪي غازي نه آهن، تن کي به سيکاري، چو ته اهو به امڪان آهي ته انگريزن کي جرمنيءَ جي لڙائيءَ ۾ اهڙي شڪست اچي، جو هو هن ملڪ جو انتظام سنڀالي نه سگهن، غنڊاگردي ۽ افراتفريءَ جو دور اچي وڃي، ته اهڙي وقت ۾ هر ڪنهن شخص کي پنهنجو بچاءُ پاڻ ڪرڻ تي مجبور ٿيڻو پوندو، تڏهين اها تعليم ۽ تربيت کين لاءِ نهايت ڪارآمد ٿيندي.

اسين عورتن کي به اهو حُڪم ٿا ڪريون، ته هو عاج جون چوڙيون پڇي ڇڏين، اهي ڪنهن به صورت موجوده زماني لاءِ موزون ناهن، بلڪ هو به مردن وانگر ساڳيءَ طرح جنگي فن جي تربيت حاصل ڪن، ته وقت سر پنهنجو بچاءُ پاڻ ڪري سگهن.“

جيئن ئي پير صاحب جن جي تقرير پوري ٿي، هڪ نوجوان وڏي اڳتي آيو ۽ چيائين ”حضور! منهنجو نالو به غازين جي لسٽ ۾ لکيو وڃي.“

پاڻ پڇيائون، ”فقير! نالو ڇا اٿئي؟“
 نوجوان جواب ڏنو، ”حضور آءٌ مرید ڪونه آهيان، ان ڪري فقير جو لقب مون لاءِ نٿو سونهي.“
 پاڻ کلي چيائون، ”الله تعاليٰ فرمائي ٿو ته ’والله الغني وانتم الفقراء‘ يعني غني يا پيپرواه ته هڪ الله تعاليٰ آهي، باقي اوهين سڀ فقير يعني ان جا محتاج آهيو، انهي حساب سان اسين سڀ فقير آهيون ۽ توکي فقير سڏائڻ ۾ اهم نه هئڻ گهرجي. هان، تون مرید نه هوندي به ڇو ٿو ’غازي‘ بڻجين؟“
 ”حضور، هڪ ته انهي ڪري، جو خود اوهان به انهي لاءِ مرید هجڻ جو شرط نه رکيو آهي، ٻيو ته منهنجو رهبر ميان ڪرم علي چانگ به غازي بڻيو آهي، جيڪو رستو انهيءَ جو آهي، سو منهنجو آهي، ڇاڪاڻ ته دنيا ۾ صحيح زندگي گذارڻ جو طريقو مون کي هن ئي سيکاريو آهي. ٽيون ته آءٌ هن انگريزي نظام ۽ انگريزي غلاميءَ مان سخت بيزار آهيان، ان ڪري وطن جي آزاديءَ خاطر پنهنجو سر پيش ڪرڻ گهران ٿو. منهنجو نالو ’گامون‘ آهي ۽ آءٌ ’وساڻ‘ آهيان.“
 پير صاحب جن مُرڪي چيو: ”اسين اهو قبول ڪريون ٿا، اسين تنهنجي صاف گوئيءَ مان نهايت خوش آهيون.“

اتي هڪ واڻيو اڳيرو وڏي گوڏو جهڪائي چوڻ لڳو، قبلًا! هن ڀڙ ۾ هيءُ واڻڪو سر به قبول پوي.“
 حاضرين کي ٿوري ڪل اٿي، پير صاحب به مُرڪي چيو، ”پائي، توکي ڪنهن تيار ڪيو؟“
 پائيءَ گامونءَ ڏي اشارو ڪري چيو، ”منهنجو رهبر هيءُ نوجوان آهي، مون کي مرڻ ۽ جيئڻ سڀ هن سيکاريو آهي. منهنجو نالو سڳنو مل آهي، آءٌ تنڊي آدم جو ويٺل آهيان، ايشور مون کي سڀ ڪجهه ڏنو آهي، ڪير پُٽ، مال رزق، عزت آبرو، سڀ اٿم، دنيا ۾ ڪابه تمنا باقي رهيل نه آهي، (کلي) لٽي پٽي ڪا اوڏر سوڌر رهيل هئي، ته اها به هنن اوهان جي فقيرن پائي پائي وصول ڪرائي ڏني، ان ڪري ڪابه ڳڻتي رهيل ڪانه آهي. چاهيان ٿو ته ديش جي سنڌنرتا لاءِ سر ڏيئي سڃايو ٿيان. واڻڪي مٽي ڏسي سڀ پيا ڪلن، پر سائين، من هنن گاجين جي ٿله ٽڪور چاڪري نوڪري ڪري سڃايو ٿيان.“
 پير صاحب جن ڏاڍو خوش ٿي سندس هٿ هٿ ۾ وٺي چيو، ”صد رحمتون هجنئي، اسان تنهنجو سر قبول ڪيو، اسان جي دعا آهي ته تو ۽ تنهنجي پوين کي هميشه ماڻهو ’مٿير‘ سڏيندا. اوهان مان ڪوبه ڪڏهن به ’ڪانئر‘ ٿي نه مرنڊو!“
 هن کان پوءِ ٻيا به ڪيترائي فقير غازي بڻجڻ آيا، پاڻ فارغ ٿيڻ بعد وري فرمايائون:

”غازي ڀائرو! ياد رکجو، ته ’غلام‘ بڻجي جيئڻ کان ’لاشو‘ بڻجڻ هزار بار بهتر آهي! مرد

سڄيءَ عمر ۾ هڪ دفعو مرنڊو آهي، ۽ گاندو ڏينهن ۾ ڏهه دفعا پيو مرنڊو آهي!“

غازي تحريڪ جو اوچتو اجراءِ هڪ حيرت انگيز ڳالهه هئي، سڀ کان اول ته هڪ وڏو سي آءِ ڊي آفيسر پير صاحب سان ملڻ آيو، پير صاحب جن کيس باريابي ڏني، هن ادب سان پڇيو ته، ”حضرتا! ڇا اها رپورٽ سڄي آهي ته اوهان وطن جي آزاديءَ لاءِ غازي تحريڪ شروع ڪئي آهي؟“
 پاڻ مُرڪي چيائون، ”اها ڪا لڪل چُپيل ڳالهه ته ڪانه آهي.“
 هن پڇيو، ”پروگرام ڪهڙو اٿو؟“
 پاڻ سنجيدگيءَ سان جواب ڏنائون، ”في الحال ته آزاديءَ جا پروانا تيار ڪرڻ، پوءِ جهڙو وقت آيو اهڙو رخ وٺبو.“

”ڇا اوهان جو ڪامورن کي مارائڻ جو پروگرام به آهي؟“
 ”اڃا تائين ته ڪونهي، پر اسين اهنسا جون پڪريون ٿيڻ ڪڏهن به قبول نه ڪنداسون، جيڪو خواهه اسان جي چيڙ چاڙ ڪندو ان کي اسين به اوتري سزا ضرور ڏينداسون.“
 ”۽ ڪو چيڙ نه ڪندو ته؟“

”ته اسين به امن ۾ خال وجهڻ جا خواهان نه آهيون، هينئر فقط سرفروش تيار ڪري رهيا آهيون، پوءِ به جيڪو پروگرام هوندو سو کليل هوندو، لڪ لڪوئي نڪا اسان جي وڏن ڪئي، نڪا اسين ڪنداسون.“
 آفيسر هڪ وڏو ساھ کڻي چيو، ”ڇڏو ته اوهان جو نمونو ساڳيو ”راشٽريه سيوڪ دل“ وارو آهي؟“
 ”اسين ڪنهن جا پيروڪار نه آهيون، اوهان جي پوليس سڏائين اسان سان گڏ رهي ٿي، خود اسان ۾ به اوهان جا سي آءِ ڊي موجود آهن، اسان جو ڪوبه حرف لڪل ناهي، اسين جيڪي پيا ڪريون، سو هر وقت اوهان وٽ پهچي پيو.“

آفيسر ڳنڀير ٿي چيو، ”مگر پير صاحب! سرڪار کي اوهان جو هيءُ طريقو پسند نه ايندو.“
 ”اسين ڪنهن جي پسنديءَ يا نا پسنديءَ سان ٻڌل نه آهيون، جڏهن ته انگريزن کي ست سمنڊ پار ڪري
 اچي اسان جي ملڪ ۾ من ماني ڪرڻ جي موڪل آهي، ته پوءِ اسان کي به پنهنجي ملڪ ۾ جيئن مناسب لڳندو،
 تيئن ڪنداسون.“

آفيسر هڪ شوڪارو پري اٿيو ۽ سلام ڪري هليو ويو. هن پنهنجي بالا آفيسرن کي سموري گفتگو هن
 نوٽ سان لکي موڪلي ته، ”پير صاحب جي تحريڪ بيشڪ خطرناڪ آهي، پر مون کي پڪ آهي ته پير صاحب
 کي جيڪڏهن رڻ ڪري نه ڇڏبو، ته هو ڪابه بيقيائونگي، ڪابه لاقانوني ۽ ڪوبه وڳوڙ پيدا نه ڪندو.
 منهنجي سمجهه موجب ته پير صاحب انهي ئي موقعي جي تاڙ ۾ رهندو، ته جيڪڏهن انگريزن جا پير
 هتان اڪڙيا، ۽ ملڪ ۾ افراتفري ٿي، ته يڪدم سنڌ تي قبضو ڪندو.
 پر جيڪڏهن ائين نه ٿيو، ته پير صاحب ووتن وسيلي قبضو ڪندو، لاقانوني هرگز نه ڪندو.“

ٿرت ئي پير صاحب وٽ سنڌ مسلم ليگ جو ان وقت جو روح روان جي ايمر سيد
 وفد وٺي آيو ته ”اوهين مسلم ليگ ۾ شامل ٿيو.“
 پير صاحب مُرڪي چيو، ”چالا؟“

سيد صاحب چيو، ”هن لاءِ ته 1940ع جي قرارداد موجب وطن آزاد ڪرائجي.“
 پير صاحب تهڪ ڏيئي چيو، ”مسلم ليگ ۽ وطن آزاد ڪرائيندي؟ شاه صاحب مون
 ته اوهان کي وڏو سياستدان سمجهيو هو، پر شايد اوهين سياست جي ابجد مان به واقف
 ڪونه آهيو!“

سيد صاحب پير صاحب سان بي تڪلف هو، هن مُرڪي چيو: ”۽ اوهين شايد مختلف
 جيلن ۾ رهي، مختلف سياسي قيدين سان ملي، سڄي سياست اُڙي ويا آهيو.“
 ”اسين سياست جي اُڙي جي دعويٰ ته ڪانه ٿا ڪريون، پر جيڪا جماعت سڀ
 ڪجهه انگريزن جي مشوري سان ڪري، جنهن ۾ سمورا سر، خانبهادر، وڏيرا ۽ سينيون
 هجن، سابه ڪري آزاديءَ جي دعويٰ، ته پوءِ ته ڍاڪئون ئي پڪو!“
 شاه صاحب سنجيدو ٿي چيو: ”ڏسو، اسين ته اسيمبليءَ ۾ به ٿرت پاڪستان جي
 آزاديءَ جو ٺهراءُ بحال ڪرائينداسون.“

پير صاحب تهڪ ڏيئي چيو: ”بس اوهان ٺهراءُ بحال ڪرايو، ۽ انگريزن اوهان کي
 آزادي ڏيئي ڇڏي! شاه صاحب! ياد رکو، انگريز اول ته پاڪستان ڏيندا ئي ڪونه، پر جي
 هندو ٺاه تي نه آيا، ۽ ڪجهه ڏنائون ڪٿي، ته اهو پاڪستان اهڙو هوندو، جنهن جي واڳ
 ڪيترائي ورهيه ته وري به انگريز جي هٿ ۾ رهندي!“
 سيد صاحب ٿورو جوش ۾ اچي چيو، ”اسان هن کي پنهنجي آزاد ملڪ ۾ ڪوبه
 دخل رکڻ نه ڏينداسون.“

پير صاحب تهڪ ڏيئي چيو، ”۽ اوهين هوندو ڪٿي؟ ڇا ان وقت تائين به اها واڳ
 اوهان جي هٿن ۾ هوندي؟ شاه صاحب! پُليل آهيو، وڙهڻ لاءِ اوهين هوندو، ۽ فتح وقت
 واڳون انهن جي هٿن ۾ هونديون، جي انگريزن جا ازلي غلام هوندا، اوهان کي ڪير جي
 مک وانگر ڪڍي ڦٽو ڪيو ويندو، بلڪ شڪ ناهي، جو جيل ۾ به رکيا وڃو! جيڪڏهن
 زندگي آهي ۽ اسان جي پيشنگوئي سچي نڪري، ته پوءِ ٻڌائجو ته سياست مان گهڻو ڪير
 ٿو ڄاڻي، اوهين يا اسين!“

”انشاء الله تعاليٰ، اسين ته ”وطن يا ڪفن“ حاصل ڪنداسون، پر اوهين پيا ڏکڻ
 ڏوراپن وارا ڪتاب ڪيندا!“

شاھ صاحب چُپ ٿي ويو، هو خاموشيءَ سان خدا حافظ ڪري پوئتي روانو ٿيو.

هاڻي غازي تحريڪ جو اثر پير صاحب جي سڀني مريدن ۾ پهچي ويو، هر ڳوٺ ۾ پريڊون ۽ جنگي مشڪون شروع ٿي ويون، اڪثر عورتن به ٻانهيون پڇي پريڊون ڪرڻ ۽ هٿيار هلائڻ جي تربيت حاصل ڪرڻ جي مهم شروع ڪئي، افواهه ته اهي هلندا هئا ته پير صاحب مڪيءَ ۾ ڪي بنگالي انقلابي وهاريا آهن، هٿيارن جا ڪارخانا کوليا آهن، مگر حقيقت ۾ اهو صحيح نه هو، البت اهو ضرور صحيح هو، ته جيئن قبائلي پناڻ هميشه سنڌ ۾ پيا هٿيار وڪڻندا آهن، تيئن هينئر انهن جو ڪاروبار ذرا وڌيڪ ڄمڪڻ لڳو، چوٽه جنهن شيءِ جي طلب گهڻي ٿيندي آهي ۽ اڳهه به سٺو پيو ملندو آهي، اها واپاري پاتال مان به ڳولي هٿ ڪري ايندا آهن، پوءِ اهو به ٿيڻ لڳو ته ٿوري گهڻي مرمت ڪرڻ وارا به اچڻ لڳا، ۽ خُر ايراضيءَ جا لوهار به اهڙي ٽريننگ حاصل ڪندا رهيا. ۽ اها به حقيقت هئي، ته پير صاحب جو ڪوبه فوري طور هنگامي جو پروگرام ڪونه هو، هن يقيناً انهي ئي موقعي لاءِ سڀ تياري پئي ڪئي، جو اڳتي هلي اچڻ وارو ٿي سمجهيائين.

پير صاحب جي هن تحريڪ جي خبر نواب شاھ جي فقير ملهار خاصخيليءَ کي به پهتي؛ ملهار فقير جي وڏن پهرين ۽ ٻيءَ خُر هلچل ۾ وڏيون قربانيون ڏنيون هيون، وڏيون سختيون سنيون هيون؛ خود هو پاڻ به انهي هڪ لوڙهي ۾ پيدا ٿيو هو، جنهن جهڙا ڪيترائي انگريزن برپا ڪري انهن ۾ حر خاندانن کي نظر بند رکيو هو. هن جي مطالع مطابق هيءُ هلچل حرن لاءِ تباه ڪندڙ هئي، سو بنا ڪنهن هپڪ جي وڃي پير صاحب وٽ حاضر ٿيو، ۽ ڪنهن به رڪ رکاءَ کان سواءِ، هن رعبدار ۽ جفاڪش، هستيءَ کان آزاديءَ سان ڳالهائڻ جي اجازت حاصل ڪري، هن تحريڪ ۾ پيش ايندڙ تباهيءَ ۽ مصيبتن جو نقشو چڪڻ لڳو.

پير صاحب سڀ خاموشيءَ سان ٻڌي چيو، ”بس؟“
ملهار فقير چيو: ”حضور، ڏه پندرهن هزار ماڻهو مردنا، لک مٺو جيلن ۾ پوندا، پنج اٺ لک دربر، خاک بسر، بي گهر ٿيندا، پوليس ۽ ملٽريءَ کان بي انداز سختيون ٿينديون.“
پاڻ فرمايائون: ”بس؟ ايترو ئي؟“

ملهار فقير ادب سان چيو: ”اهو ٿورو آهي حضور؟“
پير صاحب جواب ڏنو: ”اها ساڳي، بلڪ انهي کان وڌيڪ حالت انگريز پاڻ به هندوستانين سان ڪندو، چاهي هو کڻي چاهي هارائي، پر ڪنهن نه ڪنهن حيلي هو اڌ ڪروڙ هندو مسلمان مارائيندو، ٻنهي ڌرين جون لک ڏيڍ عورتون تين وار ڪرائيندو، به- ٽي ڪروڙ ماڻهو دربرد خاڪ بسر ڪرائيندو- ۽ اهو ضرور ٿيندو- چاهي اسان زندهه رهون يا نه رهون، پر جيڪي زندهه هوندا، سي اسان جا هي حرف ضرور صحيح ڏسندا. پوءِ فرق اهو ٿيندو، ته ٻين سان بڪر بوساٽ ٿيندي، ۽ اسين پنهنجي ڪوٽا پنهنجي خوشيءَ سان حاصل ڪري، مجاهدن ۽ شهيدن ۾ شامل ٿينداسون.“

”مگر فقيرو! اسان مان جيڪي زندهه رهيا، سي ڏسندا ته ڇند سالن بعد سندن آدم شماري گهڻو وڌيل هوندي، سندن ملڪيتن ۾ اڻاهه برڪت هوندي، ۽ نيٺ- نيٺ هو انگريزن ۽ سندن چاڙتن جي غلاميءَ کان آزاد هوندا.“

”پيارا ملهار فقير، اسان جي توتي ڪابه ميار ڪانهي، تون مجاهد آهين، مجاهدن منجهان آهين، پر تون ايڏو ته سختين جو سيڪيل آهين، جو وڌيڪ تباهيءَ لاءِ تيار ناهين؛ تون پلي پنهنجي پر ۾ ٻين کي به شامل ٿيڻ کان هٽائيندو رهج؛ اسين نٿا چاهيون ته ڪوبه مڇر ابهرو ٿي اچي پتنگ بڻجي. ۽ ڪجهه لهس اچڻ تي پڇي پوئتي وڃي ڪري. اسان کي فقط اهي ساٿي گهرجن، جي موت سان اهڙي ئي محبت رکن، جهڙي پيا زندگيءَ سان رکن ٿا.“

هاڻي پير صاحب پُر جلال آواز ۾ چيو: ”۽ انشاءَ الله تعاليٰ، جيڪڏهن اسان جي قسمت ۾ به شهادت لکيل هوندي، ته سڀ اسان کي مُرڪندو موڪلائيندو ڏسندا، ڪڏهن به اسان جي وار مان به بزدليءَ جي بوءِ ڪانه نڪرندي!“

جيئن ئي غازين جي ڀرتيءَ جي خبر پڪڙي، سڀ کان اول هندو ميمبر ۽ وزير پريشان ٿي ويا. مسٽر نهچلداس جي بنگلي تي هڪ اهم ميٽنگ ٿي، جنهن ۾ سمورا ڪانگريسي هندو ميمبر اچي گڏ ٿيا هئا. هن ميٽنگ ۾ وڏا بحث مباحثا هليا؛ پر آخر ڪن سمجهدار ۽ سانيتڪن ليڊرن مناسب ائين ٿي سمجهيو، ته پير صاحب سان ملجي ۽ سندن خيالات معلوم ڪجن.

پير صاحب انهن لاءِ اڻ واقف نه هو، بلڪ جيئن ئي پاڻ آزاد ٿي آيل هو، سندس ميل جول مسلم ليگين کان وڌيڪ ڪانگريسين سان هو، ڇاڪاڻ ته پاڻ هنن کي انگريزن کان وطن آزاد ڪرائڻ جو خواهان سمجهندو هو،

ان ڪري سندن عزت به ڪندو هو؛ ساڻن محبت به ڪندو هو، سندن کاڌي، چرخي خدمت خلق وغيره جي پروگرام کي به پسند ڪندو هو، البت سندن طريقهءِ ڪار سان اختلاف هوس. پير صاحب ڪڏهين به هندو مسلم ويڇي جو حامي نه رهيو هو، ۽ نه انهيءَ تفريق کي همٿائيندو هو؛ خاص طرح هن ڪري، جو ڪيترائي هندو به سندن مريد هئا، ۽ اها ڳالهه ڪا نئين ڪانه هئي، سنڌ ۾ اهو هندو مسلم زنگ جو دڙو ته شدي هلچل کان پوءِ شروع ٿيو نه ته اڪثر هر مسلمان پير جا هندو مريد آهن، ۽ ڪن هندن ۾ ته مسلمانن کي سڱ ڏيڻ جا رواج به هئا، جي اڃا تائين آهن. پير صاحب سان ملاقات جي تجويز ڪثرت راءِ سان بحال ٿي ۽ برک کانگريسي ليڊرن جو وفد سانگهڙ روانو ٿيو.

اڄ گڙنگ جي بنگلي تي ڪجهه خاص اهم ڏسجي ٿو. شهر سانگهڙ کان وٺي بنگلي تائين ٿوري ٿوري مفاصلي تي مخفي طرح هٿياربند حُر بينل آهن، خود بنگلي جي آسپاس به اهو مخفي پهرو چالو آهي ۽ بنگلي وٽ ته تمام چوڪس پهريدار بينل آهن. معلوم ٿئي ٿو ته پير صاحب سان ڪي خاص ملاقاتي ملڻ لاءِ اچڻا آهن. مقرر وقت تي به جيپون ڏسڻ ۾ آيون، جن مان گانڌي ٽوپين وارا کانگريسي لٿا. هنن ۾ برک ليڊر ڊاڪٽر چوٿرام، سندس ڀاءُ مسٽر شامڊاس، پروفيسر گهنشام، مسٽر سڌاوا، سيٺ سيتلداس ۽ ٻيا به ڪي هئا. منجهن شايد هڪ به مسلمان به هئا، مگر گانڌي ٽوپي ۽ هڪ جهڙي لباس سبب پتو ڪونه ٿي پيو ته ڪير هندو آهي ۽ ڪير مسلمان. جيپون بينيون ته به حُر اڳتي وڌي آيا، کين سلام ڪيائون ۽ چيائون، ”بادشاهه اوهان جو منتظر آهي.“

”بادشاهه ڪير؟“ هڪ کانگريسيءَ وائڙو ٿي پڇيو.
 ”حُر پنهنجي مرشد کي پير سائين بادشاهه سڏيندا آهن.“ سيٺ سيتلداس وراڻي ڏني، ”اهو لقب ڪو هاڻي ڏنل ڪونه آهي، مگر هميشه کان هو ائين چون ٿا.“
 ”نيڪ آهي،“ ”نيڪ آهي“ چئي سڀ اڳتي هليا. هڪڙو ميمبر صاحب ڏوتيءَ جو پلٽ جهلي پریشان ٿي چوڻ لڳو: ”ويون ته شينهن جي غار ۾ ٿا، هي حُر ايتئي ڪٿي سڀني کي پورو ڪن ته پوءِ؟“
 سيٺ سيتلداس جواب ڏنو: ”اها اڻ ٿيڻي آهي؛ حرن وٽ ڪوبه مهمان هوندو آهي ته اُن جو وار به ونگو نه ٿيندو آهي، هو هن تان اول پنهنجا سر قربان ڪندا آهن.“
 ڊاڪٽر چوٿرام مرڪي چيو: ”اسان جا اڳواڻ خونخوار انگريزن وٽ ويندي به نه گهٻرائبا آهن، توهين پنهنجي ڏيسي ليڊر وٽ ويندي پيا گهٻرايو؟“

هاڻي هو بنگلي ۾ پهتا؛ پير صاحب مرڪي سندن مرحبا ڪئي، هُنن لاءِ شربت پاڻي آيو. خوش خير عافيت بعد پير صاحب کانئن اچڻ جو مقصد پڇيو، پروفيسر گهنشام چيو: ”پير صاحب! اسين اوهان جي نئين تحريڪ ’غازي‘ بابت پڇڻ آيا آهيون.“

پير صاحب مُشڪي جواب ڏنو: ”هيءَ تحريڪ ڪا نئين ڪانه آهي، اسان جي جماعت جا هميشه کان چار حصا رهندا آهن؛ هڪڙا ’سالر‘ جي بلڪل عام ڪاروبارين جي زندگي بسر ڪندا آهن، ۽ هنن ۽ ٻين پيرن جي مريدن ۾ ڪوبه خاص فرق نه هوندو آهي.“

”ٻيا ’فرق وارا‘، جي هر حالت ۾ بنا ڪنهن پڇڻ جي ’اطاعت امير‘ اڳيان سر جهڪائيندا آهن ۽ حافظ شيرازيءَ جي هن بيت تي عمل ڪندا آهن ته:

به مي سجاده رنگين ڪن، گرت پير مغان گويد،

ڪم سالڪ بي خبر نبود، ز راه ورسم منزلها.

هي ئي فرق وارا آهن، جن کي عام طرح ’حُر‘ سڏيو ويندو آهي، ۽ هنن جو اهو اصول هوندو آهي، ته پنهنجن کان سواءِ ٻئي ڪنهن جو به اوبارو مرڻ گهڙيءَ تائين نه پيئندا آهن.

انهن فرق وارن ۾ ڪي شخص پنهنجي رضا خوشيءَ سان پنهنجي هر چيز مرشد جي سمجهندا آهن؛ جڏهين به زيارت نصيب ٿيندي اٿن، تڏهين جيڪي به هٿ ايندو اٿن، سو مرشد تان قربان ڪندا آهن. هو هونئن به ڪا ملڪيت پنهنجي نه سمجهندا آهن ۽ جيڪي به وٽن هوندو آهي، سو جماعت جو ليکبو آهي ۽ وري جماعت به هنن کي ڪابه ضرورت پوندي آهي، ته ڏيندي ڪانه ڪيائيندي آهي. هنن کي ’تارڪ‘ يعني دنيا ترڪ ڪندڙ سڏبو آهي.

انهن سڀني مان هڪ چونڊ گروهه ’غازي‘ سڏبو آهي، جو مرشد جي اشاري تي سر قربان ڪرڻ ۽ دشمن سان جهاد ڪرڻ لاءِ هميشه تيار رهندو آهي. هيءُ ٽولو هن کان اڳ ارڙهين صديءَ جي شروع ۾ سيد احمد شهيد رحمته الله عليه سان جهاد ڪرڻ لاءِ منظم ڪيو ويو هو، جنهن کي ڪافي وقت گذري ويو هو ۽ سندس ڪا خاص تنظيم ڪانه رهي هئي؛ اسان وري هن جي تجديد ڪئي آهي، يعني کيس نئين سر منظم ڪيو آهي. ڊاڪٽر گهنشام: ”ڇاچي واسطي؟“

پير صاحب: ”پنهنجي وطن کي انگريزن کان آزاد ڪرائڻ لاءِ.“
ڊاڪٽر چوئٿرام: ”پوءِ اهو ئي ته ڪانگريس جو به مقصد آهي نه؟“
پير صاحب: ”ان ڪري اسين به ڪانگريس کي عزت ڏيندا آهيون ۽ سندن ڪي اصول مثلاً ڪاڏي پائڻ، سادو گذر، مصيبتن کي برداشت ڪرڻ، سرگرم عمل رهڻ، امن پسندي وغيره کي اسان به پنهنجي مريدن لاءِ لازم بڻايو آهي.“
ڊاڪٽر: ”پوءِ چون ته ڪانگريس ۾ شامل ٿيو؟“

پير صاحب: ”هر ڪنهن جي ڪم ڪرڻ جو طريقو پنهنجو هوندو آهي؛ اسان کي ڪانگريس جي ڪيترين ڳالهين ۽ طريق عمل سان اختلاف آهي؛ ازان سواءِ اسين پنهنجي تحريڪ جو دائرو فقط انهن علائقن تائين محدود رکڻ گهرون ٿا، جنهن ۾ سنڌي ٻولي ڳالهائي ۽ سمجهي وڃي ٿي ۽ اسان انهيءَ کي ”سنڌ ملڪ“ سمجهون ٿا؛ ان ڪري اسان فقط سنڌ کي ئي آزاد ڪرائڻ پنهنجي منزل مقصود مقرر ڪئي آهي؛ ٻين ملڪن سان اسان جو ڪو خاص واسطو ڪونهي، اهي پاڻ ڄاڻن.“

سيٺ سڌوا: ”مگر پير صاحب، هن زماني ۾ هندوستان جي پڪ وجوديءَ کي ٽوڙي، هر ڪنهن ٽڪري جو پنهنجي پنهنجي منهن ڪوشش ڪرڻ ڪيئن صحيح چئي سگهجي؟“
پير صاحب: ”هندوستان هڪ ملڪ هرگز ناهي، بلڪ هڪ ننڍو کنڊ آهي، جنهن ۾ ڌار ڌار ٻولين وارا مڪمل ملڪ آهن؛ اهي هميشه فيڊريشن يعني وفاق جي صورت ۾ رهندا هئا، جن کي انگريزن اچي صوبا بڻايا؛ جنهن ڳالهه کي اسين صحيح نٿا سمجهون ۽ جيئن يورپ کنڊ ۾ 25-30 ملڪ آهن، تيئن هتي به ڪم از ڪم 15-20 ملڪ هجڻ اسان جي خيال موجب مناسب آهي.“

ڊاڪٽر چوئٿرام: ”پر ائين ته ڀارت جو اتحاد ٿئي پوندو نه؟“
پير صاحب: ”ٿيندو نه، بلڪ مضبوط ٿيندو، فيڊريشن يا وفاق وسيلي، نه فقط اهي سڀ ملڪ پاڻ ۾ متفق ٿي سگهن ٿا، بلڪ ٻيا آسپاس وارا ملڪ مثلاً برما، سيلون، سينگاپور، افغانستان وغيره به ان ۾ شامل ٿي سگهن ٿا. اهوئي طريقو آمريڪا ۾ به مفيد سمجهيو ويو آهي، ۽ روس به انهيءَ کي ئي صحيح ٿو سمجهي. ائين نه ڪرڻ ڪري ئي گذريل جنگ ۾ اسان جي ترڪ سلطان صاحب عرب کان ايڏي ته مار ڪاڏي، جو بادشاهي ئي برباد ٿي ويس.“

ڊاڪٽر: ”نيڪ آهي، پوءِ توهين ڪانگريس ۾ شامل ٿي انهن خيالن وارو گروپ ٺاهيو نه؟“
پير صاحب: ”ڪانگريس ۾ هڪ طبقو اهڙو با اثر آهي، جو ڪنهن گروپ کي سهندو ئي ڪونه؛ مسٽر سيشا چندر بوس جو مثال انهيءَ لاءِ ڪافي آهي، جنهن کي ڪڪ ڪڪ نيت ’فارورڊ بلاڪ‘ ٺاهڻ تي مجبور ڪيو ويو.“

پروفيسر گهنشام: ”ته چئبو ته اهو افواه صحيح آهي ته جيلن ۾ اوهان جي ملاقات انهن فارورڊ بلاڪين سان ٿي، جنهن ڪري اوهين انهن جي اثر هيٺ اچي ويا آهيو.“
پير صاحب: ”اسان جون انهن قيدين سان ملاقاتون ته بيشڪ رهيون آهن، پر اسين انهن جي اثر هيٺ نه آيا آهيون، نه اينداسون.“

مسٽر شامداس: ”پوءِ توهان هيءَ ڌار ديڳڙي ڇو ٺاهي آهي؟ لٽي پٽي مسلم ليگ سان چونه ٿا ملو؟“
پير صاحب: ”(کلي) يعني توهين اسان جو ڪنهن آل انڊيا جماعت سان ضرور جڪڙجڻ چاهيو ٿا؟“
شامداس: ”ها، بيشڪ، جماعتن جو پاڻ ۾ اتحاد ٿيڻ آسان آهي، مگر هيئنن جدا تحريڪ هلائڻ مناسب ناهي.“

پير صاحب: ”ڪهڙيءَ سياست ۾ انهيءَ جي منع آهي؟“
شامداس: ”منع ته ڪانهي، پر اسان جي پائرن کي انهيءَ جماعت مان ڏاڍو خوف آهي.“
پير صاحب هاڻي گنيپير ٿي چيو: ”خوف ۽ اسان مان؟ ڇا، اوهان کي اهو وسري ويو آهي ته منزل گاه فسادن وقت اسان جي ئي جماعت هئي، جنهن بنا ڪنهن مطلب جي هندن جو هر طرح بچاءُ پئي ڪيو؟“
ڊاڪٽر: ”(ڪنڌ لوڏي) سو ته نيڪ آهي، پر ته به اسان جا هندو سينيون اوهان کان ڏاڍو هراسان آهن.“

پير صاحب: ”نه فقط هندو سينيون، بلڪ مسلمان سينيون ۽ زميندار به؛ مگر سڀ نه، بلڪ جيڪي بدڪار آهن، ڳڻج آهن، عوام جا ڦريندڙ آهن. بيشڪ اسان جي جماعت عوام تان ظلم لاهڻ جي ڪوشش ڪندي آهي، ڇا اوهان کان اوهان جي سيني ۽ ڪارناما ڳڻجها آهن؟ ڇا اوهان کي معلوم ناهي ته هنن مسلمانن جون ڪيتريون ئي ملڪيتون دغا، فريب، ويساه گهاتي ۽ رشوت خوريءَ سان ڦڦايون آهن؟“

پير صاحب جي هيءَ تقرير ٻڌي ڪيترن ئي سيني ۽ منهن لهي ويو، پير صاحب وري سيٺ سيتلداس ڏي مٿڙ ڪري چيو: اجهو هن سيٺ کان پڇو، ڇا اهو صحيح ناهي ته سندس خُرهاري سندس ڪيڏا نه وفادار ۽ مهل تي جان ڏيندڙ آهن؟“

ڊاڪٽر چوٿرام: ”اهي ته اهو برابر، پر هن کي به انهن مان خطرو محسوس ٿئي ٿو.“
سيٺ سيتلداس رڙ ڪري چيو: نه نه، بلڪل نه، خُره تان اسان جا دوست آهن.“
پروفيسر گهنشام ڏانهنس نهاري چيو: ”سيٺ صاحب! اها پيائي نٿي سونهي؛ پرپٺ ته اوهين سخت رڙيون ڪريو ٿا، اڄ پير صاحب وٽ ئي مدعي سڀ روبرو آهيون، چونه ٿا ڳلو؟“
سيٺ سيتلداس جي منهن جو پنو ئي لهي ويو، چوڻ لڳو: ”اوهان کي غلط فهمي ٿي آهي، انهي باري ۾ مان پير صاحب سان پنهنجي منهن به ڳالهائي سگهان ٿو. اوهين مجموعي مقصد تي اچو، چڙوچڙ ڳالهيون ڇڏي ڏيو.“

پير صاحب مٿس هڪ خاص نظر وجهي ڊاڪٽر چوٿرام کي چيو: ”ڊاڪٽر صاحب، وطن جي آزاديءَ جي اهم مقصد تي اسين متفق آهيون، البت اسان جون راهون جدا جدا آهن، ۽ اوهان ڪانگريس جي اها پاليسي بلڪل خراب آهي جو پاڻ کان سواءِ ٻئي کي اصل برداشت نٿا ڪريو. اها جمهوري سياست ناهي؛ بلڪ ڊڪٽيٽرشپ آهي ۽ انهي ڊڪٽيٽرشپ ئي دنيا جو امن خطري ۾ وڌو آهي. جيئو جيئو ڏيو، اهوئي جمهوريت جو بنياد آهي.“

مسٽر سڌوا: ”خطا معاف، پير صاحب؛ اوهين به پنهنجي جماعت جا اختلافي گروه برداشت ڪندا آهيو؟“
پير صاحب: ”چونه؟ اجهو اسان جي وفادار حرن ۾ هڪ گروه ’ملهار فقير‘ جو آهي، جو اسان جي طريقه عمل سان سخت اختلاف رکي ٿو، مخالفت ۾ پرچار ڪري ٿو، ڇا اسان هن کي ڪڏهن روڪيو يا تڪليف ڏني آهي؟“

سڌوا: ”پاڻي، مان ته سڌو سنو ٿو ماڻهو آهيان، هر ڪنهن کي منهن تي سچ چئي ڏيندو آهيان....“
پير صاحب: ”۽ اسان به اهڙن سچ چونڊڻن کي پسند ڪندا آهيون، بشرطيڪ سندن نيت نڪ هجي.“
سڌوا: ”پوءِ اهو ڇو ٿو ٻڌجي ته اوهان ڪيترائي مولوي مارائي ڇڏيا آهن؟“
پير صاحب: ”بيشڪ اسان جي جماعت مان ڪن پنج اٺ خون ڪيا آهن، ۽ هڪ ڳوٺ ته سڀني باشنڊن سميت ساڙيو اٿن؛ مگر ڏٺي شاهد آهي ته اسان جو انهي ۾ ڪو هٿ ڪونه آهي، نڪي اسين انهي کي پسند ڪريون ٿا. پر سڌوا صاحب، پنجن لکن ماڻهن ۽ سندن دوستن جا ڪي شخصي مسئلا به ٿين ٿا، جن کي هو شخصي طرح ئي حل ڪن ٿا. اهي جيڪي به خون ٿيا آهن، سي رڳو جماعت وارن نه ڪيا آهن، بلڪ ٻيون اهي ڪافي ڌريون به هنن سان شامل آهن، جن کي مجموعي طرح تڪليفون هيون، مثلاً: اوهين ٻڌايو ته ڇا، اوم منڊليءَ وارن جا مقصد صحيح نه هئا؟ ڇا دادا ليڪراج ۽ سندس ڌيءَ راڌي نهايت فراخ دل انسان نه آهن؟ پر جڏهن تمام گهڻي عوام هنن کي برداشت نه ڪيو، تڏهن خود ڪانگريس به هنن جي مخالفت ڪئي؛ ساڳيءَ طرح ڍوري ناري طرف هڪ شخص به هڪ زالن مردن جي گڏيل روحاني منڊلي قائم ڪئي، ۽ سچ ڪوڙ جي خبر خدا کي، مگر آسپاس جو سمورو عوام هن جي اها منڊلي سهي نه سگهيو ۽ سندن چوڻ هو ته اتي آزادانه عيش ۽ مستيون هلن ٿا. پوءِ اسان جي علم ۽ اشاري کان سواءِ آسپاس جماعت جي ڪن فردن، ٻين ماڻهن سان گڏجي هن جي سڄي ويهارو ماڻهن جي ساٿ کي ساڙي ڇڏيو. پوليس جاچ تي ويئي ته لکن جا نوٽ سڙيل ۽ سڄا ڏٺائون، سيرن جي منهن ڳريل سون ڏٺائون، خونين هڪ پائيءَ کي به هٿ نه لڌو هو. بيشڪ هنن عورتون به ساڙيون، پر ڪنهن ۾ بري اک نه وڌائون. آسپاس جو ڪو فرد به اسان وٽ فريادي نه آيو؛ جنهن مان سمجهجي ٿو، ته اتي جي عوام جي وڏي اڪثريت هن خوني تماشي مان خوش هئي. ٻڌايو، اسان ڇا ڪريون؟“

ڊاڪٽر چوٿرام: ”اهي خبرون اسان به ٻڌيون آهن. پاڻي، مان ته انهي خونريزيءَ جو سخت مخالف آهيان، پر ايترو سمجهان ٿو، ته جيئن اسان ۾ به انقلابي پارٽيون تيار ٿين اوهان ۾ به هونديون، پر خير، وٺو ڳالهه جي ڳاتي کي، ٻڌايو، اوهان جو پروگرام ڪهڙو آهي؟“

پير صاحب: ”في الحال ته ڪوبه پروگرام مقرر نه ڪيو ويو آهي، غازين کي فقط تيار رهڻ ۽ جماعت کي تيار رکڻ جو حڪم ڏنل آهي. وڌيڪ سمورو پروگرام جنگ جي حالتن تي منحصر آهي؛ هڪ امڪان اهو

آهي، ته انگريز بريءَ طرح هارائي پڇندا، ملڪ ۾ افراتفري هوندي، ان وقت اسان جا غازي ملڪ ۾ امن امان قائم رکندا، چڱي حڪومت ڪرڻ جي ڪوشش ڪندا. ٻيو امڪان اهو آهي ته انگريز هارائيندا ته ڪونه، پر ڪمزور اهڙا ٿيندا، جو هن ملڪ کي لاچار ٿي آزادي ڏيندا.

مگر ڪنهن نه ڪنهن حيلي پاور سمورو پنهنجي قبضي ۾ رکندا، ان وقت به اسان جي جماعت پوري زور شور سان هنن کان پاور ڪسڻ لاءِ اٿندي، منجهن سخت خونريزي وجهندا، ته جيئن پاڻ سلامتيءَ سان نڪري وڃن، ان وقت به اسان جي جماعت انهي خونريزي کان سنڌ کي بچائڻ لاءِ هر طرح جون قربانيون ڏيندي، جيئن اوهان کي معلوم هوندو ته منزل گاه فسادن وقت اسان جي جماعت پنهنجي جان تي ڪيڏي به سندن تسلط هيٺ رهندڙ هندن جو وار ونگو ٿيڻ به نه ڏنو.

سڌوا: ”(ڪنڌ لوڏي) سو ته صحيح آهي، سورنهن آنا سچ آهي، مان وٽ به ڪيترن ئي هندن اهو مڃيو آهي.“

پير صاحب: ”مگر اوهان جا اڪثر هندو ڀائر اهڙا ته احسان فراموش آهن، جو انهي هوندي به اسان جي عروج کان چرڪندا رهن ٿا.“

ڊاڪٽر چوٿرام: ”بس، اهائي پوائنٽ آهي، جنهن تي بحث ڪرڻ گهرجي. پير صاحب! ڀلا اهو اڪين ڏنو تازو مشاهدو ٿيڻ بعد به هو ڇو ٿا اوهان جي جماعت کان چرڪن؟“

پير صاحب تهڪ ڏيئي چيو: ”اهو ته سندن اندر ۾ جهاتي پائي ڏسو، سندن سؤ سالن جا ڪرتوت ڏسو، آخر اُهو زورايون، ظلم، فريب، ويساه گهاتيون، حق غضبيون سدائين ته ڪين ڦهنديون؟ ڀلا اهو به ته ٻڌايو ته يو. پي. سي. پيءُ ڏي مسلمان ڇو ٿا ڪانگريسين کان ڊچن؟ اسان رک رکاءُ ڪونه ٿا ڪريون، اجهو اسان جي دوست سيتلداس کان پڇو، ته پئسي ۽ هلندي جي زور تي مسلمانن جون ڪيتريون لڄون هٿ ڪيون اٿس؟“

سيٺ سيتلداس جي منهن جو پنو لهي ويو ۽ چيائين: ”مگر پير صاحب! جتي راج واڙا هوندا آهن، اتي ضرور ڍيڍ واڙا به ٿيندا، پر مان ڪڏهن به اوهان جي ڳالهه کان ٻاهر ويو آهيان؟“

پير صاحب: ”۽ اسان کي به جنهن ڳالهه جو فرياد نه ملندو آهي، انهي ۾ اسان به ڪڏهن دخل ڏنو آهي؟ اسان ۽ اسان جي جماعت مهلن ۾ اوهان جي مدد کان به ڪڏهن ڪيڀاڻو آهي؟ مگر سوال اهو آهي، ته جن کي اوهين ڏاڍ مڙسيءَ سان ستائيندا هوندؤ، سي جيڪڏهن ڪنهن وقت وجه ملڻ تي اوهان کان وير وٺن، ته انهن کي اسين ڪيئن روڪي سگهنداسون؟“

پروفيسر گهنشام گنپير ٿي چيو: ”سو ته مان به چوندس، هيءَ جنگ آخرڪار ضرور ظالمن تي بجلي ڪيرائيندي، پوءِ سُڪن گڏ آلا به ٻرندا، مان ته سائين اهڙن گامتو سڀني کي ڏاڍو سمجهائيندو آهيان، پر هو دور انديش ناهن، ڀانئين ٿا، ته سدائين ائين پيو ڦهندو!“

ڊاڪٽر چوٿرام: ”خير پير صاحب، اهو ته ظاهر آهي ته اسان جي راه پنهنجي، اوهان جي پنهنجي، مگر مقصد ۾ متفق. ڇا اسين اميد ڪريون ته اوهين ڪڏهن به اسان کي آڏا نه ايندا؟“

پير صاحب: ”جي اوهين اسان کي آڏا نه ايندا، ته اسين به اوهان جا هر طرح خيرخواه رهنداسون. اوهان هر وقت اسان کي بي ڌڙڪ نه فقط ملي سگهو ٿا، بلڪ اسان کي نيڪ مشورا به ڏيئي سگهو ٿا، غلطين کان آگاهه به ڪري سگهو ٿا. مگر، پنهنجن گامتو سڀني ۽ ٻين رفيقن کي سمجهايو ته منافقي ڇڏين ۽ اسان سان صاف دل ٿي هلن، بيءَ صورت ۾ جي اسان کي نقصان رسائڻ جون گجهيون ڪوششون ڪندا ته پاڻ به نتيجا پوڳيندا.“

سڌوا: ”بلڪل صحيح چيو اوهان، مان اهائي ڪوشش ڪندو رهندس.“

گهنشام: ”۽ مان به!“

ڊاڪٽر چوٿرام: ”ڇڱو پير صاحب هاڻي الوداع.“

غازي تحريڪ جيئن هندن ۾ بڙڌولو وڌو، تيئن ڪافي مسلمان ليڊر به پريشان ٿي پيا، هنن يڪدم پاڻ ۾ ميٽنگ ڪئي. ڏسڻ ۾ ائين پئي آيو، ته سڀ انهيءَ ڳالهه تي متفق هئا، ته انگريزن هٿان ڪنهن به طرح هن جماعت کي نابود ڪرائجي، نه ته مستقبل ۾ چاهي افراتفري ٿئي، چاهي وڌن جي حڪومت ٿئي، پر هيءَ جماعت جيئن پوءِ تيئن زور وٺندي ۽ حڪومت جي واڳن تي قبضو ڪندي. ان ڪري اهائي صلاح بيٺي، ته گورنر سان ملي، کيس حُرڻ بابت ايترو ته گهڻو ڊيڄاريو وڃي جو ٿرڻي ۾ اچي وڃي. هنن مان هڪ به اهڙو به نه نڪتو، جو پير صاحب سان ملي سندس خيال ۽ لائحہ عمل کي پروڙي، بلڪ سڀني گڏجي خانهدار اله بخش، سر غلام حسين ۽ ٻين کي انهيءَ مهم لاءِ هر ڪا ڪوشش وٺڻ جون اختيارون ڏنيون. اڃا اهي ميٽنگون پئي هليون، ته مسٽر نهچلداس به اچي ساڻن مليو ۽ کين ٻڌايائين ته اگرچہ ڊاڪٽر چوٿرام، مسٽر سڌوا، پروفيسر گهنشام ڪجهه ٻڌتر ۾ آهن، مگر سيٺ سيتلداس، مسٽر شامداس ۽ ٻيا ڪيترائي هندو به انهي ڳالهه تي پورو زور ڏيئي رهيا آهن ته

خُر جماعت کي ڪيئن به نابود ڪيو وڃي ۽ هنن مون کي پورو اختيار ڏنو آهي، ته آءٌ به اوهان سان شامل ٿي گورنر کي هن جماعت بابت ايڏو ته هراسان ڪريان، جو هو هنن کي نابود ڪرڻ لاءِ هر طرح جو قدم کڻي. چنانچھ هيءُ سڀ گڏجي گورنر سان مليا ۽ کيس ايڏو ته گهڻو هراسان ڪيائون، جو گورنر کي به يقين ٿي ويو ته پير صاحب هٽلر جو پورو پورو ايجنٽ آهي، هو ۽ علامه مشرقي حج تي وڃڻ وقت مفتي امين الحسيني، راشد الگيلاني ۽ ٻين ليڊرن سان مليا هئا، اتي کين جرمنن جا خاص آفيسر به مليا هئا جن جي صلاح سان جلد ئي جرمن آفيسر ڳجهيءَ طرح هتي اچي، حرن جي فوج ٺاهي، انگريزن تي حملو ڪندا. جڏهن اها سڀ ڪاروائي مڪمل ٿي ويئي، تڏهين سر غلام حسين پير صاحب ڏي پيغام موڪليو، ته ساڻس ملي وڃي. سر غلام حسين ۽ ٻين ڪيترن مسلمان ليڊرن جا پير صاحب سان ظاهر ۾ ڏاڍا سٺا تعلقات هئا، پر اندر ۾ هو سڀ سندن مخالف هئا، ۽ پير صاحب خواه سندس جماعت کي پنهنجي اقتدار لاءِ ڏاڍو خطرناڪ سمجهندا هئا.

پير صاحب ائين نٿي سمجهيو، ته ڪو سندس مخالفت ۾ هي هندو خواه مسلمان ليڊر متفق ٿي ويندا؛ بيشڪ هن انگريزن کان پنهنجو وطن آزاد ڪرائڻ پنهنجو هڪ خاص مقصد رکيو هو، مگر ديسين جو پاڻ بلڪل دشمن نه هو، ۽ صاف دل هجڻ سبب ٻين کي به صاف دل سمجهندو هو.

جيئن ئي پير صاحب سر کي مليو ته سر صاحب کيس ڏاڍي ادب ۽ عزت سان چوڻ لڳو ته: ”پير صاحب، اوهان جون موجوده سرگرميون حڪومت کي سخت ناگوار گذرن ٿيون.“ پير صاحب جن ڪجهه حيران ٿي چيو: ”ڪهڙيون سرگرميون؟“

سر صاحب: ”اها ئي غازين جي پرڻي وغيره“
پير صاحب: ”ڇا مسلم ليگ پنهنجو نيشنل گارڊ نه ٺاهيو آهي؟ ڇا ڪانگريس پنهنجا والٽيئر جٿا نه ٺاهيا آهن؟ ڇا راشٽريه شيوڪ سنگھ وارن پنهنجا دل نه ٺاهيا آهن؟ ڇا انهن سڀني جو مقصد وطن جي آزادي ناهي؟“

سر صاحب: ”سو ته نيڪ آهي، پر اهي سانتيڪا آهن، انهن مان امن کي خطرو ناهي.“
پير صاحب: ”۽ اسان جي جماعت مان وري ڪهڙو امن کي خطرو ظاهر ٿيو آهي؟“
سر صاحب: ”پير صاحب، خُر ته خونريزيون به ڪندا آهن نه؟“

پير صاحب: ”جماعتي حيثيت سان يا انفرادي طرح؟“
سر صاحب: ”سا ته پاڻ کي خبر ناهي، پر ائين ٻڌبو ضرور آهي.“
پير صاحب: ”ڇا ملڪ ۾ ٻي ڪابه ذات يا ٻين پير صاحبن جا مريد ڪابه خونريزي ڪانه ٿا ڪن؟“

سر صاحب: ”انهن تي به قدم پيا کڻبا آهن.“
پير صاحب: ”مان به منهنجي بدڪار مريدن تي قدم کڻڻ کان ڪڏهين اوهان کي روڪيو آهي؟ ڪنهن جي ڇڏائڻ جي سفارش اچي ڪئي اٿم؟ ڪڏهين انهن جي پڪڙائڻ ۾ مدد ڪرڻ کان انڪار ڪيو اٿم؟“

سر صاحب: ”سو ته برابر آهي، پر توهان جون ته وري ٻيون ڳالهيون به ٻڌجن پيون نه؟“
پير صاحب: ”مثلاً؟“
سر صاحب: ”مثلاً اهي هٽلر وغيره سان شامل هجڻ واريون.“

پير صاحب: ”ڇا، اوهين به انهن واهيات افواهن تي ويساه رکو ٿا؟ ڇا اسان جي خاندان مان ڪڏهين ڪنهن وطن فروشي به ڪئي آهي؟“
سر صاحب: ”مان ته قبل ائين ڪونه ٿو سمجهان، پر انگريزن کي اهي وڏا شبهه آهن؛ ۽ مون کي چيو ويو آهي ته اوهان کي آگاه ڪريان، ته اوهين هاڻي ڪراچي ڇڏي ٻاهر نه وڃو.“

پير صاحب: ”(حيران ٿي) ڇا، اهڙو ڪو آرڊر نڪتو آهي؟“
سر صاحب: ”نڪتو ته ڪونه آهي، پر نڪرڻ وارو آهي؛ ان ڪري اوهين هاڻي ٻاهر نه وڃو.“
پير صاحب: ”جيسٽائين آرڊر نه نڪتو آهي، تيسٽائين اوهين اسان کي چو ٿا روڪ ڪريو؟“

سر صاحب: ”مان روڪ ڪونه ٿو ڪريان، بلڪ نيڪ صلاح ٿو ڏيان؛ پر..... گورنر صاحب مون کي ائين چيو هو.“

پير صاحب: ”سر صاحب! اهڙن زباني حڪمن جي تعميل مان ته نه ڪري سگهندس.“
سر صاحب: ”(ڪجهه پريشان ٿي) خير، اها ته اوهان جي مرضي؛ مان ته اوهان جو هميشه کان نيازمند آهيان. مان ته ڪٿي گورنر صاحب کي ائين به چوندس، ته پير صاحب مون کي مليو ئي ڪونه آهي، مگر بهتر ٿئي، جيڪڏهن اوهين پاڻ گورنر سان ملو.“

پير صاحب: ”ائين بنا گهرائڻ جي ئي؟“
سر صاحب: ”پوءِ انهي ۾ ڇا آهي؟“

پير صاحب خاموش ٿي ويو. هن محسوس ڪيو، ته سر صاحب چاهي ٿو، ته مان پاڻيھي وڃي گورنر وٽ قاسان. پير صاحب اڃا سندس تحريڪ کي ڪنهن عملي قدم کڻڻ لاءِ تيار نه ڪيو هو، نڪي في الحال اهڙو ارادو هئس؛ ان ڪري کيس اهو گمان به نه هو، ته سمجهدار انگريز ڪو هڪدم ائين ڪندا؛ البت اهو احساس ٿيس، ته هي ديسي ليڊر ئي انگريزن کي انهيءَ لاءِ اُپاري رهيا آهن؛ ان ڪري ڪوبه ارادو ظاهر ڪرڻ بنا سر صاحب کان موڪلائي اٿي هليو. کيس يقين ٿيو، ته هنن قصو اهڙي منزل تي رسائي ڇڏيو آهي، جو ڪنهن به وقت اوچتي گرفتاري ٿيندي ته عجب ناهي. ان ڪري جيترو به وقت ملي، اهو غنيمت آهي.

پير صاحب ٻاهر نڪري بنگلي تي آيو ۽ يڪدم موٽر تيار ڪرائي سڌو سانگهڙ پهتو، گڙنگ بنگلي تي ڪن خاص ماڻهن سان ملي وري به درگاه شريف جي رستي کان ڪيٽيءَ ڏي روانو ٿيو. 'ڪيٽي' عام طرح انهي پيٽاريءَ کي چوندا آهن، جو درياءَ جي وچ ۾ هوندو آهي، هن جي بنيادي سطح پٿر جي هوندي آهي، ان ڪري درياءَ کيس پاڻي ته نه سگهندو آهي، پر هن مٿان درياءَ جي لٽ تمام چڙهيل هوندي آهي، ۽ کيس ريڇ سدائين پيو ملندو آهي، ان ڪري پوک تمام پلي ٿيندي آهي. سنڌو درياءَ ۾ اهڙيون ڪافي ڪيٽيون آهن، جي ڌار ڌار ماڻهن جون ملڪيتون آهن. ذڪر ڪيل ڪيٽي ديهه ڪنگري کان ڪجهه مفاصلي تي آهي؛ مگر ٻين ڪيٽين جي برخلاف صرف پيٽ ناهي، بلڪ اپيٽ آهي، يعني ٽن طرفن کان ته درياءَ اٿس، پر چوٿين طرف کان زمين سان مليل آهي، جا زمين به درياءَ جي ڪچي ۾ هجڻ سبب نهايت گنجائش سان پرپور آهي. هن ڪيٽيءَ ۾ پير صاحب جن جا وڏا شروعات ۾ اچي رهيا هئا، ۽ سندن مرشدي سلسلہ جي پهرين بزرگ سيد محمد راشد 'روضي ڌڻي' رحمته الله عليه جن جي تربيت به اتي هئي، پر پوءِ درياءَ جي خطري سبب نعرش مبارڪ کي ڪڍي ديهه ڪنگريءَ ۾ اچي دفن ڪيو ويو، جتي عاليشان روضو ٺهيل آهي، ۽ اهو مريدن جو خاص مرجع آهي. پوءِ اتي پير صاحب جي رهڻ ڪري ڳوٺ ٻڌو ويو، جنهن جو اصل نالو 'ڪنگري' آهي پر عام طرح 'پير ڳوٺ' سڏبو آهي. روضي شريف سان لڳو لڳ اعليٰ درجي جي مسجد شريف آهي، ۽ اتي رهائش کان ڪجهه عرصي بعد اوڻيهين صديءَ جي پڇاڙيءَ ۾ پير صاحب شاھ مردان شاھ اول درگاه، مسجد، مهمان خانہ، بنگلن ۽ حويلن کي هڪ شاهي ڪوٽ ڏياريو، جنهن جو بنياد ته تمام زبردست آهي، پر بلنديءَ تي به ايتري ويڪر آهي، جو موٽر هلي سگهي، ۽ باوجود انهي جي جو ڪافي سامان خواه محنت مريدن طرفان ٿيل آهي، ته به سستائيءَ جي زماني ۾ به پندرهن لک روپيا کائي ويو هو.

ڪيٽيءَ جي پوک هميشه مريد ڪندا آهن، ۽ سموري پيدائش درگاه شريف جي لنگر تي ڪم ايندي آهي، مگر پير صاحب صبغة الله شاھ انهي پوک تي پنهنجي سر پاڻ به محنت ڪندو هو، پوک ڪيڙڻ، ٻي محنت ڪرڻ، پوکڻ، وغيره سڀ پاڻ به ڪندا هئا. هڪ ٽڪرو پاڇين جو پنهنجي هٿ سان پوکيو هئائون، جا پاڇي حويليءَ ۾ ڪم ايندي هئي.

پير صاحب سانگهڙ مان روانو ٿي ڪنگريءَ پهتو، ڪجهه خاص ماڻهن سان ملاقاتون ڪري پاڻ ڪيٽيءَ وڃڻ لاءِ تيار مس ٿيو، ته سي. آئي. ڊي پوليس جو اٿالو اچي پهتو، ۽ کين ٻڌايو ويو ته، ”اوهان کي گورنر صاحب گهرايو آهي.“

پاڻ محسوس ڪيائون، ته مخالفن جي ڪوشش هڻي وڃي هنڌ ڪيو، ان ڪري کين ڪيٽيءَ نه پهچڻ جو ڏاڍو ارمان ٿيو، چوٽه اصلي مرڪز هيون ڪيٽي؛ پر هاڻ ڇا ٿي ٿي سگهيو. پير صاحب کي پندرهن آنا گرفتاريءَ جي پڪ هئي، پر هڪ آڻو اهو به گمان هئڻ ته گورنر ضرور گفتگو ڪندو.

ان ڪري پاڻ گورنر وٽ ويا، مگر گورنر کي ايترو ته هراسان ڪيو ويو هو، جو هن ڪنهن به گفتگو کان سواءِ کين ڊفينس آف انڊيا ائڪٽ هيٺ گرفتار ڪري ناڪپور ڏي موڪلي ڇڏيو، ۽ يڪدم حُر ايريا لاءِ مسٽر لئمبرڪ نالي هڪ اسپيشل ڪمشنر مقرر ڪيو ويو، جنهن کي وڏيون اختيارون ڏنيون ويون ۽ ڪافي تعداد ۾ ملٽري مقرر ڪئي ويئي. پير صاحب جي گرفتاري ۽ جلاوطني اهڙي ته اوچتي ٿي، جو سندن مريدن مان جنهن ٻڌو سو وائڙو ٿي ويو؛ انهيءَ ۾ ڪوبه شڪ ڪونه هو، ته سنڌ جي هندو خواه مسلمان ليڊرن هيءَ نهايت غلط ڪم ڪيو ۽ گورنر جا حوصلا به جنگ جي ان وقت جي حالت ايڏا ته خطا ڪري ڇڏيا هئا، جو هو سخت هراس ۾ اچي ويل هو. انهيءَ هراس ۾ هن حُرڻ کي تباه ڪرڻ لاءِ ايڏي ته وسيع پيماني تي ڪڍي تحرڪ ورتو، جو حرن ۾ ته ڇا، پر سالمن ۾ به هاهاڪار مچي ويئي.

اها خبر نٿي پئجي سگهي ته پير صاحب ڪهڙا حُڪم ڏنا هئا، ۽ ڏنا به هئا يا نه، پر صورت حال صاف ظاهر ٿي ويئي، ته جيئن پير صاحب جي گرفتاريءَ حرن ۾ غم ۽ غصه پيدا ڪيو، تيئن وري اڳتي هلي انگريزي ملٽريءَ جيڪي ڪاروايون شروع ڪري ڏنيون، تن ته هيڪاري باه تي تيل جو ڪم ڏيئي ڇڏيو.

اهي وحشيانه ڪاروايون رڳو حرن لاءِ نه هيون، پر جيڪي به حر ايراضيءَ وارا ڳوٺ هئا، تن ۾ رهندڙ هر هڪ ماڻهوءَ تي اوچتو اچي مصيبتون ڪڙڪنديون هيون؛ چاهي هو مريد هجي يا نه، چاهي سالم هجي، يا حر، بلڪ انهيءَ اراضيءَ جا انگريزن جا ازلي وفادار ۽ حر جماعت جا سخت مخالف به ڇڏل نه هئا!

هيءُ ’مياڻ‘ جو ڳوٺ آهي، جو سکر ۽ ڪيٽيءَ جي وچ ۾ آهي. هن ۾ گهڻو ڪري سڀ مهاڻا رهن ٿا، جي پير صاحب جا مريد بلڪل ڪونه هئا ۽ نڪي ڪڏهن به ڪنهن سياسي، انقلابي يا رهزنيءَ جي تحريڪ سان ڪو واسطو هئو. سڌا سوڌا مزور ماڻهو، پکن ۽ مڇين جا ماريونڊڙ، ۽ وڪڻندڙ- هو درياءُ مان به مڇيون ماريوندا هئا ۽ آس پاس جي زميندارن کان سندن ڍنڍون مقاطع تي ڪڍي، اتان به مڇي هٿ ڪري وڪڻندا هئا. هنن کي وهر گمان ۾ به ڪونه هو، ته مٿن به بيگناهه بي سبب انگريزي ملٽري حملو ڪندي، پر هڪ ڏينهن اوچتو سندن ڳوٺ کي ملٽري ڦري ويئي ۽ يڪدم ڳوٺ ڏانهن انڌا ڌنڌ فائر به ڪرڻ لڳا ۽ باهه لڳائيندڙ ننڍا ٻم به اچڻ لڳا، ڳوٺ اڪثر ڪڪائون هو، ان ڪري جتي به اهو ٻم ٿي ڪريو اتي باهه ٿي لڳي، ڳوٺ وارا سخت گهٻرائجي ٻاهر نڪرڻ لڳا، ته مٿن گولين جي برسات وسڻ لڳي، ان هوندي به جيڪي چيخون ۽ رڙيون ڪندا ’پناهه‘ ’پناهه‘ ۽ ’رحم‘ ’رحم‘ ڪندا ٻاهر نڪتا، ته انهن تي به نڪو رحم ٿيو، نڪا پناهه ملي، بس جيڪو به ننڍو وڏو، ٻار ٻيو، مرد عورت ٿي ڏٺائون، ان کي گولين سان چني ٿي ڇڏيائون. هڪ طرف هنن جون رڙيون، ٻئي طرف باهه جا آلا، انگريزي فوجي اٽڪل تي سؤ کن هئا ۽ منجهن ڪابه شناخت يا انسانيت ڪانه هئي. ڳوٺ وارا ويچارا اڻوجھ، بي فڪر، اڻ ڄاڻ، ڪن سو ڪن ڇا، هاڻي هنن وٽ سواءِ هن جي ٻيو ڪوبه رستو ڪونه بچيو هو، ته آسمان ڏانهن مهاڙ ڪري پنهنجي حقيقي پناهه ڏيندڙ کي ٻڌائين، هنن جي رڙين ته مورڳو ملٽريءَ وارن ۾ تهڪڙو مچائي ڏنو ۽ هو خوب گاريون گند ڏيئي چوڻ لڳا، ”اجهو، هاڻي تو کين سندن الله مدد ڏئي!“

پر..... ملٽريءَ وارن جا اهي تهڪڙا اوچتو بند ٿي ويا، جڏهن سندن پُٺ کان چئني طرفن کان بندوقن جا نڪا ٿي ويا ۽ گوليون شرڙات ڪنديون کين ڀڄيئون ڏيئي رهيون هيون. هنن کي وهر گمان ۾ به نه هو، ته انگريزي ملٽريءَ هان هان، فيل مست انگريز جي ملٽريءَ تي ڪي جٽ گوليون هلائي سگهن ٿا، سي نهايت گهٻراهه مان ايڏانهن مهاڙ ڪري گوليون هلائڻ لڳا، هنن کي پاڻ کان غافل ڏسي اوچتو مياڻ جي اڻوجھ، اڻ وڙهندڙ مهاڻن جي دلين ۾ به ڪو اهڙو ڦيرو اچي ويو، جهڙو ڪنهن ٻليءَ کي ڪوئيءَ ۾ بند ڪري ڪو شخص ڏنڊو ڪڍي مارڻ اٿندو آهي، پوءِ ان مهل جو ٻلو..... توبه، شينهن جي به ساڻس جاءِ نه هوندي آهي! هنن وٽ نڪي هٿيار هئا، نڪي بندوقون؛ هنن کي جيڪي هٿ آيو سو کنيائون؛ لٽيون، ڪهاڙيون، ڪاٺ، ٿوڻيون، نڪر پٿر، ٻيو به اڻاڻجي ڇا ڇا ڪڻندا زالون مرد سڀ حملو ڪري هنن تي وريا، ۽ اها ڪيڏي نه حيرت انگيز ۽ تعجب خيز ڳالهه هئي، جو جنهن به ملٽريءَ واري کي هنن جو ڌڪ ٿي لڳو، سو رڙ ڪري ٿي ڪريو، ته هنن يڪدم سندن بندوقن تي قبضو ڪري اها هنن تي ٿي چوڙيون. هنن عمر ۾ ڪڏهن بندوق ڪانه هلائي هئي، پر اڄ اڻاڻجي ڪٿان سڪيا ملين، جو ڌڙا ڌڙ فائر ڪري رهيا هئا. بزدل ۽ ظالم ملٽريءَ وارا هي به طرفا حملا برداشت ڪري نه سگهيا ۽ وٺي ڀڳا، ڪي ڀڄندي ماري ۽ ڪي ٻيلي ۾ گم ٿي ويا.

هاڻي جڏهن مياڻ وارا هن اوچتيءَ خدائي مدد سان مليا؛ ته معلوم ٿين، ته هي پر واري رندن جي ڳوٺ جا غازي هئا، جي سندن پاڙيسري ڳوٺ وارن اڻوجھن ۽ سانتيڪن جون رڙيون ٻڌي ۽ شعلا ڏسي بي اختيار هنن جي مدد لاءِ آيا هئا. هو صرف چاليهه هئا، جن ۾ ڪي عورتون به هيون، ملٽريءَ وارا ٿي سؤ کن هئا؛ پر نتيجو اهو نڪتو هو، جو سؤ کان وڌيڪ ملٽريءَ وارا مارجي ويا. تيارو زخمي ٿيا ۽ ڀڄندي اٿاهه بارود ۽ هٿيار ڇڏي ڇڏي ويا هئا.

هاڻي ٻڃيل مهاڻن ۽ غازين گڏجي اهو مال غنيمت به ڏيو ۽ پنهنجا زخمي به کنيا. غازي ته خطري کان غافل نه هئا، تن اڳيئي ٻيلي اندر محفوظ هنڌ تي پناهه گاهه ٺاهي ڇڏي هئي، تنهن ڪري سندن ڳوٺ اڳيئي بنا ڪنهن نقصان رسڻ جي خالي ٿي چڪو هو؛ پر تعجب اهو هو ته ڀڄندڙ ملٽريءَ وارا انهي خالي ڳوٺ تي به فائرنگ ڪندا، باهه جا ٻم اڇلائيندا پئي ويا، جنهن ڪري آسپاس ۾ اهي ئي خبرون پئي پڪڙيون، ته ظالمن مياڻ ۽ رندن جا ڳوٺ جلائي، سندن سڀ رهاڪو ماري ڇڏيا!

جڏهن مياڻ جا مظلوم رندن جي پناهه گاهه ۾ پهتا، ته اتي هڪ روج راڙو مڇي ويو؛ چوٽه سڀ هڪٻئي جا سڃاڻو هئا، ڪي ڌاريا ڪونه هئا، اگرچہ نڪي پير پائي هئا، نڪي مقصد پائي، پر پاڙيسري دوست ته هئا، پيڙهين کان رستا هئو.

هاڻي هڪڙا ته زخمين جي ملڻ پتي ۽ مظلومن جي خاطرداري ڪري رهيا هئا، ته ٻين دوراندیشان چيو، ”يارو، ائين غافل نه رهيو؛ خبر ناهي ته وحشي ملٽريءَ وارا ڪٿان هتي به اچي ڪڙڪن، ان ڪري آسپاس ۾ مجاهد وڃي انهن جي توه لهن.“

هيءَ صلاح مناسب سمجهي ڪجهه وقت آرام ڪري اسر مهل هنن مان اڌ ماڻهو هٿيار ٻڌي نڪتا؛ اڃا هنن جو تيار ٿيڻ، ته مهاڻن مان به ڪي نوجوان هٿيار کڻي نڪتا، چي، ”اسين به اوهان سان گڏ هلي انهن ظالمن کان وڃي وڻنداسون، جن اسان سان بيگناه ظلم ڪيا آهن!“

ڏاڍي مشڪل سان کين مڃايو ويو، ته بابا، هن وقت جي جنگ ڪا رڳي پهلوئي ناهي، بلڪ باه سان ڪيڏو آهي؛ ان ڪري اوهين في الحال ٽريننگ وٺو، پوءِ بدلو وٺجو. نتيجو اهو نڪتو، جو سڀ بچيل مهاڻا مرد خواه زالون، ٻار خواه ٻڍا، سڀ هڪدم ڦري غازي بڻجي ويا. هنن کي پير صاحب غازي نه بڻايو هو، پر انگريز ملٽريءَ وارا ئي کين غازي بڻائيندڙ هئا!... دنيا ۾ هر هنڌ ائين ئي ٿيو آهي..... ۽..... ائين ئي ٿيندو رهي ٿو؛ مظلومن مان پاڻ کان پاڻيهي مجاهد نڪرندا آهن!

”ادا! اسان کي معافي ڏيندا، جو اسين اوهان جي تنظيم ۾ شامل ٿي نه سگهنداسون.“ جمڙائو جي منڍ کان اوڀر طرف رهندڙ عمر خاصخيليءَ جي ڳوٺ جي پٽيل اهو جواب گامون وسائڻ ۽ سندس استاد ڪرم علي چانگ کي ڏٺو، جي هن ڳوٺ ۾ مجاهدانه اسپرٽ پيدا ڪرڻ آيا هئا. ”ياڻو! اسين هميشه کان سالم جماعت وارا ماڻهو آهيون، نڪي اسين ڪڏهن به ڪنهن وڳوڙي ڪاروائيءَ ۾ شامل رهيا آهيون ۽ نڪي انگريز سرڪار به ڪڏهن اسان تي هٿ ڪيو آهي. اوليوڪس ڪپتان به اسان کي ڪڏهن حرف نه چيو.“

ڪرم علي چانگ گنپير ٿي چيو، ”چاچا، اهي زمانا گذري ويا؛ ان وقت انگريز ڪنهن آهيءَ ۾ اڙيل ڪونه هو، ان وقت سندس ستارو بلند هو ۽ سندس بادشاهيءَ مٿان سج به ڪونه لٿو.... پر اڄ هڪ طرف ته جرمنيءَ جو هٿلر پيو کيس شڪستن تي شڪستن ڏئي، ته ٻئي طرف جپان به ڌوڪيندو اچي ڪلڪتي کي ويجهو ٿيو آهي. هينئر انگريز اهڙو چٽو ٿيو آهي، جو سالمن کي ته ڇا، پر وقت اچڻ تي نامريدن کي به نه ڇڏيندو؛ بلڪ هو ته نامريدن کان وڌيڪ سندس انهن ازلي وفادارن کي پڇڻيون ڪيندو، جي سکيا ستابا هوندا؛ ان ڪري اسين اوهان کي اهو هرگز نه ٿا چئون، ته اسان جي تنظيم ۾ شامل ٿيو، بلڪ پنهنجو پاڻ کي مضبوط ڪرڻ لاءِ، پنهنجي بچاءَ لاءِ ئي ٽريننگ وٺو.“

”اڙي ميان!“ پوڙهي تهڪ ڏيئي چيو، ”اهڙو ڪو خطري جو وقت آيو، ته اسين پنهنجو مال متاع کڻي ڪنهن وڏي شهر پڇي وينداسون ۽ پوءِ امن ٿيڻ تي واپس اينداسون. خدا جي فضل سان اسان جي ڳوٺ جا سڀ رهاڪو سکيا ستابا آهن، ڪوبه بکيو ڏکيو ڪونهي؛ اسان جي پاڻ ۾ همدرديءَ ۽ ٻڌي ايتري قدر آهي، جو هڪٻئي کي ڪا تڪليف ٿي رسي، ڪو مشڪل ٿو پيش اچي، ته ٻيا يڪدم هن کي پنهنجي گهر جو پاڻي سمجهي اهڙي همدرديءَ ٿا ڪن، جو هو وري پنهنجي پيرن تي بيهي ٿو وڃي!“

ڪرم علي چانگ نهايت گنپير ٿي هن جي منهن ڏي نهاري چيو، ”حضرت نوح جي پٽ به پٽس کي چيو ته جڏهن طوفان آيو ۽ ٻوڏ آئي، تڏهن آءُ جبل جي چوٽيءَ تي وڃي پناه وٺندس؛ پر انهي ڦهر جي نزول وقت کيس جبل جي چوٽي به بچائي ڪانه سگهي؛ اوهان جي سگيائي ئي اوهان لاءِ مصيبت پيدا ڪندي. اسين ته وڃون ٿا، پر ڪڏهن نيٺ اسان کي ياد ڪندا.“

نوي ورهين جو پوڙهو پٽيل ۽ سندس سٺ ورهين جو پٽ اهو ٻڌي وري به تهڪ ڏيڻ لڳا، مگر ارڙهن ورهين جي اڪيلي پوٽي بصران لانديءَ جي ڀرسان بيهي اها گفتگو ايتريقدر غور سان ٻڌي رهي هئي، جو جڏهن هو ٻئي اٿي نڪتا، ته هوءَ ڪجهه اڳڀرو وڏي اڳ ڦري آين، چي، ”ادا، ترسو، ماني ته کائي وڃو.“

ڪرم علي هن ڏانهن نهاري سنجيدگيءَ سان چيو، ”منهنجي ننڍڙي پيڻ! اسين ماني کائڻ ڪونه آيا آهيون، اسان جو منت منت قيمتي آهي؛ افسوس ته رڳو اهو اثر ته تنهنجي ڏاڏي جي ته عمر ئي صحيح سوچ جي ڪانهي، پر ميان محمد هارون (ڇوڪريءَ جو والد) به اسان جي ڳالهه تي غور نٿو ڪري!“

بصران هڪ تهڪ ڏنو، هن جون اکيون گامونءَ ڏي آيون، هن ڏانهنسن ڏسندي چيو، ”پر آءُ ته اوهان جي ڳالهه غور سان ٻڌي رهي هيس، ٻڌايو، آءُ ڇا ڪريان؟“

گامون بي اختيار چوڻ لڳو، ”توڪي جيڪو به وجه ملي، سو جنگي تربيت ۾ خرچ ڪر؛ لٽ، ڪهاڙي، ترار، بندوق جيڪا هٿ اچيئي، ان کي هلائڻ سک ۽ ڳوٺ جي ٻين عورتن کي به سيکار؛ من اوهان کي ڏسي اوهان جي مردن کي به ڪا ساڃهه اچي.“

پوءِ ڀلا اوهين وري ڪڏهن ملندا؟“ هن جي مُهاڙ گامونءَ ڏي هئي.

”الائي ڪڏهن ۽ الائي ڪٿي، ڪجهه به چئي نٿا سگهون، ته قسمت ڇا ڪندي؛ بهرحال تنهنجي ملاقات به دائر ياد رهندي.“

هو هلڻ لڳو، ۽ بصران پڻ پڻ ڪري چوڻ لڳو، ”آهين ته الائجي ڪٿي جو، پر اي پرديسي! توکي به وساري ڪانه سگهنديس!“

اڃا ڪرم عليءَ جي اڳڪٿيءَ جي گونج ئي ڪنن مان ڪانه نڪتي هئي، ته هڪ ڏينهن پوليس اچي ڳوٺ ۾ لٿي: ”جهڻ ڪريو، هڪدم اسان جي رسائي ڪريو.“ جمعدار اوطاق ۾ لهي اُڀر ڪيو. پوڙهي پٽيل يڪدم پٽ کي سڏ ڪري چيو، ”ابا هارون، مهمانن جي مرجبا ڪرا!“ ”مهمان ڇا جا؟ جمعدار ڪڙڪو ڪري چيو، ”پوڙها! تون ڇا تو سمجهين؟ اسين ڪي وانهڙو مسافر ٿي ڪونه آيا آهيون، اسين سرڪار بهادر جي حڪم موجب اوهان وٽ انڪواريءَ تي آيا آهيون.“ ”انڪواري؟ ڪهڙي انڪواري؟ اسين ڪي چور ڌاڙيل ڪين آهيون، پنهنجو ڪمايون، پنهنجو ڪاڻون، نه ڪنهن سان واسطو رکون نه مطلب!“ ”اهي مذاقون گهڻائي ڏينهن ڦهليون اٿو، اوهان ڪي ڪڏهن ڪو مڙس گڏيو ئي ڪونه هو. هلو ٿاڻي تي، صوبيدار صاحب سڏايو اٿو، ۽ پوءِ ڏسو ته ڪيئن نه ٿا سڀ سچيون ڪريو.“ پوڙهي ڪي چڙ وٺي ويئي، هو جوش کان ڏڪڻ لڳو، ”ٿاڻي تي! ڇو ٿاڻي تي هلون؟ اسان جي ستن پيڙهين ڪڏهن ٿاڻو نه ڏنو، اڄ اسين راه گناه ٿاڻي تي تائجي هلون؟“ ”اهي بيوقوف ڪامورا هليا ويا، جن اوهان ڏي ڏيان ئي ڪونه ٿي ڏنو، هينئر علي ڏنو خان نر آيو آهي نر!“

هي ٻڌي هارون کان به بس نه ٿيو، ۽ گنپير ٿي چوڻ لڳو، ”نر هجي، ڪٿي مادي هجي، تنهن ۾ اسان جو ڇا؟ اسان ڪو سندس ڏوهاري ته نه آهيون؟“ ”وري وات تو هڻين گولاڙا؟“

هارون جو منهن ٽامڙي هڻي ويو، بي اختيار پادر لاهي ڏانهن اچلائي چوڻ لڳو، ”گولاڙي جا ٻچا، تون گهر وينن ڪي گاريون ڏيڻ آيو آهين؟ سمجهيو ڇا اٿيئي؟“ جمعدار صاحب کي وهر ۽ گمان ۾ به نه هو، ته هن ڊفينس آف انڊيا ائڪٽ جي زماني ۾ به ڪو جٽ اها جرأت ڪندو، جو پوليس کي پادر هڻي، ان ڪري هن کي ڏک گسائڻ جي ڪابه اون ڪانه هئي، سو پادر سڌو اچي منهن تي زيبٽ ڪيس. هاڻي هن جي غصي جي ڪا حد ئي ڪانه رهي، يڪدم پاڻ ۽ پوليس وارو اٿي ڪڙا ٿيا؛ پاڻ بندوق سڌي ڪيائين ۽ پوليس وارو هٿڪڙي ڪٿي اڳتي وڌيو.

شينهن وانگر چال ماري هارون اچي جمعدار تي ڪريو ۽ بي اختيار بندوق ڪسي وٺي جو ڪنداڪ جو وار پوليس واري تي ڪيائين، ته هو رڙ ڪري وڃي پرائهون ڪريو. ايتري ۾ گوڙ تي بيا به اچي ويا، ۽ يڪدم جمعدار ۽ پوليس واري تي وٺ وٺان ٿي ويئي؛ ڪولت، ڪو ٿڦڙ، ڪو ڏڪ، ڪو الڙ، مطلب ته جمعدار ۽ سپاهيءَ ٻنهي جا نشا ٿي ويا. هنن کي جوش ته گهڻوئي آيو، پر پوليس قوم کي مجبورين ۾ هوش به ٻين کان اڳ ايندو آهي، سو يڪدم کانئن معافيون گهرڻ لڳا، ڇي اسان کان پُل ٿي، اسان چرچا ٿي ڪيا؛ مطلب ته اهڙي طرز ورتائون جو ڳوٺاڻا چپ ٿي ويا، ۽ پوءِ لڳا ٿڌيون منيون ڪرڻ. آخرڪار ٻچن سنئين ماني آڻڻ جي طلب ڪيائون؛ ڳوٺاڻا اڄوڃهه، هو سمجهندا آهن ته ڪنهن جي پيٽ ۾ نمڪ پيو، ته هو پوءِ نمڪ حرامي نه ڪندو؛ سي وڃڻ وقت پاڪر پائي دوستن وانگر موڪلائڻ لڳا، ۽ پوءِ ته اها ڳالهه ئي وساري ڇڏيائون، پر پتو تڏهين پين، جڏهين پورن اٺن ڏينهن بعد اهو جمعدار، اهو ڪانسٽيبل، پنهنجي صوبيدار ۽ پنجويهن پوليس وارن سميت اوچتو ائين اچي نازل ٿيو، جو هارون کي به هٿڪڙيون لڳايائون ته سندس نوي ورهين جي پيءُ عمر کي به قابو ڪري ڇڏيائون.

ان کان پوءِ جو گهڙي پيا ڳوٺ ۾، ته نه ڇڏيائون جو ڪو مرد ماڻهو آزاد! هاڻي وڏيرن جا به نشا ٿيا، جوش ختم ٿيو، لڳا آزيون نيزاريون ڪرڻ؛ آخرڪار رحم دل صوبيدار پورا ويه هزار روپيه ڪڍي، پوءِ به کانئن مڇلڪا وٺي ويو، ته هر هفتي ٿاڻي تي حاضري پرائيندا رهندا.

اڄوڪي رات عمر خاصخيليءَ جي ڳوٺ ۾ ماتم جي گذري. هنن کي ويساهه ئي نه پئي آيو، ته هيءُ ڇا ٿيو ۽ ڪيئن ٿيو؛ ۽ وري جڏهين ستن پيڙهين ۾ پهريون دفعو سندن ڏه ماڻهو ٿاڻي تي پهتا، ته ساڻن اها تعدي ٿي، جو چئيءَ جو کير ياد اچي وين؛ ڇي، ”ڪمبختو! هٿن خالي آيا آهيو؟ نه چيلو، نه مڪڻ، نه ڪاڻيون نه گاه، نه نقدي نه مهماني!“

”هن جيئن کان موت ڀلو اٿو ابا!“ پوڙهي ڪنجهندي چيو، ”وڃو ۽ وڃي ڪو گادي ڳوليو. اڙي وڃي انهي ڏينهن وارا جوان هٿ ڪريو، جن جو اسان قدر نه ڪيو. هاڻي خواب وارا ڏينهن سڀ گذري ويا، امن ڇٽ ٿي ويو، هاڻي جيئن ته مڙس ٿي جيئن، نه ته سر ڏيئي سرها ٿيو!“

پر اها به ڪا هنن جي خوش قسمتي هئي، جو پوليس وارن کين ايندڙ مصيبت کي منهن ڏيڻ لاءِ تيار ڪيو، ڇاڪاڻ ته هڪ ڏينهن اوچتو ئي اوچتو انگريز ملٽري به اتي ڪاهي آئي ۽ بي تحاشا سڀني کي ٻڌڻ شروع ڪري ڏنائون.

ڳوٺ ۾ هاڪار مچي ويئي، ته ڪي نوجوان، جي بنين تي هوا سي ڊوڙي آيا ۽ اوچتو ئي اوچتو ملٽريءَ وارن تي ٽٽي پيا. هڪڙن پنهنجون بندوقون کنيون ۽ ٻين ملٽريءَ وارن کان ڪسيون؛ پوءِ زالن مردن گڏجي مٿن اهي واڄت ڪيا، جو بزدل ۽ ظالم ملٽريءَ وارا ڪاريون ڏيندا اٿي پڳا... هنن اڃا پڻ ئي مس ڏني، ته پوڙهي گجگوڙ ڪري چيو، ”اٿو، ڀڄو، جيڪي هٿ اچيو سو ڪڍي وڃي بيلائي شينهن وٽ پناه وٺو؛ نه ته نڪي ڪو سلامت بچندو ۽ نڪي لڄن جو خير رهندو!“

۽..... اهڙيءَ طرح هي ست پيڙهيا سالر نهايت تيزيءَ سان جيڪو هٿ آين، جيڪي ڪڍي سگهيا، سو ڪڍي وڃي مڪيءَ وارن سان مليا!

’هيڇ‘ را ’هر چيز‘ ڪري، انقلاب اي انقلاب!

پير صاحب جي اوچتي گرفتاري غازين خواه سڄيءَ جماعت کي ٿرڻي ۾ وجهي ڇڏيو. اها حقيقت هئي، ته خود پير صاحب کي به اهو گمان نه هو، ته سندس ڪا اهڙي اوچتي گرفتاري ٿيندي؛ چوٽه جيئن اسين مٿي ٻڌائي چڪا آهيون، سنڌي وزير ۽ ميمبر ظاهر ۾ پير صاحب سان اهڙو دوستيءَ جو درم پيا هڻندا هئا، جو ڄڻ ته سندس پڪا خير خواه آهن؛ هنن جي اندروني چوڇڙين جي ڪنهن کي به خبر ڪانه هئي. انهي بي فڪريءَ سبب پير صاحب به غازين لاءِ ڪوبه اهڙو عام پروگرام ڪونه ڇڏيو هو، جنهن تي عمل ڪن؛ ممڪن آهي ته کيس گڙنگ بنگلي خواه درگاه تي ڪي نهايت، صحيح بهادريءَ ۽ پوريءَ شرافت وارا غازي مليا هجن ۽ انهن کي پاڻ ايترو سمجهائي سگهيو هجي، ته جيڪڏهن خدانخواستہ انگريز مون کي ٻاهر وٺي وڃن ۽ وري سڄيءَ جماعت تي ڪي سخت قدم کڻن ته پوءِ اوهين هنن مان شرافت جي ڪابه اميد نه رکجو ۽ وطن..... يا..... ڪفن جو نعرو لڳائي، مڪيءَ جي بيهڪ سلامتيءَ وارن هنڌن کي مرڪز بڻائي، انگريزن سان مقابلو ڪجو؛ ۽ اها ڪوشش وٺجو، جيئن جماعت گهٽ ۾ گهٽ مارجي ۽ انگريزن کي گهڻي ۾ گهڻو نقصان رسي؛ مگر بهرحال انهي جي ڪابه صحيح خبر ملي نٿي سگهي.

ان ڪري هاڻ غازين ۾ تن خيالن وارا گروپ پيدا ٿي ويا:

هڪڙن جو خيال هو ته بس، بنا ڪنهن پروگرام جي مارجي ۽ مرجي، بي ڪابه ڳالهه ياد نه رکجي.

ٻين جو خيال هو، ته بيشڪ مارجي ۽ مرجي، پروگرام سان، جيئن دشمن کي گهڻي ۾ گهڻو نقصان رسائي سگهجي ۽ دوستن لاءِ گهٽ کان گهٽ، ۽ پڻ اهي شخص، جي حرّ ته آهن پر غازي ناهن، انهن جي بچاءَ جي پوري اون رکجي.

ٽين جو خيال هو، ته ڪانگريس وارا پر امن ستياگرهه ڪجي ۽ جيل ڀرجن؛ هن خيال کي ملهار فقير واريءَ پارٽيءَ جي پروپيگنڊا سبب تمام گهڻي تقويت هئي؛ پر جڏهين انگريزي ملٽريءَ طرفان پرامن حرّن، سالمن، بلڪ نامريدن تي به حملا ٿيا ۽ کين هر طرح تباه ۽ ڏليل ڪرڻ جو ڪم وسيع پيماني تي جاري ٿي ويو، بلڪ اهڙن ڳوٺن تي به انڌا ڌنڌ حملا ٿيا، جي مرید ته نه هئا، پر ان جي ابتڙ انگريزن جا ازلي وفادار هئا؛ تڏهين سڀني کي محسوس ٿيو ته اها ستياگرهه واري ڳالهه هينئر پائي به ڪانه لهي، ان ڪري اها ته پاڻ کان پاڻيهي ختم ٿي ويئي؛ باقي رهيا به طبقا، هڪڙا دشمن تي انڌا ڌنڌ حمل ڪرڻ وارا ۽ ٻيا با پروگرام بچاءَ ۽ حملي ڪرڻ وارا.

انڌا ڌنڌ حملي ڪرڻ وارن، سنجيدن سان ته ڪو رابطو ئي ڪونه رکيو ۽ پنهنجي منهن ويهي رٿون رٿائون، ته پير صاحب جي گرفتاريءَ جا اصل بانيڪار آهن، اهي وزير ۽ اسيمبلي ميمبر، جي بظاهر پير صاحب جا طرفدار ۽ بهي خواه هئا، ۽ باطن ۾ انگريز گورنر کي هن خلاف سخت هراس ڏيئي پڙڪائي ڇڏيو هئائون.

غازين جي خيال ۾ پهريان شخص هي هئا:

مسٽر نهچلداس، خانبهادر اله بخش، سر غلام حسين، سيٺ سيتلداس، مڪي ڪيم چند وغيره.

ان ڪري هڪ ٽولي ته ويئي سيٺ سيتلداس ڏانهن، جنهن کي ختم ڪرڻ ۾ ڪا ويرم ئي ڪانه لڳي؛ چوٽه هو سمجهندو هو ته آءٌ ايڏو عقلمند آهيان، جو منهنجي اندروني ڪارواين جو حرّن کي پتو به نه پوندو، ۽ هو سدائين مون بابت وسوڙيل ئي رهندا؛ ايتري قدر، هن پنهنجي پئسي ۽ هلنديءَ جي زور تي هن ڪن مسلمان

عورتن کي به پنهنجي آشنائي ۾ رکيو هو، پر حرن جي دوستيءَ سبب انهن جي وارثن جي وير جو به خطرو ڪونه هئس؛ مگر اڄ جڏهن انهن ڪمزور وارثن کي به اهو پتو پيو، ته حر به سيٺ صاحب کي مارڻ پٺيان آهن، ته پاڻ اڳتي وڌي سندن رفيق ٿيا ۽ نتيجي طور سيٺ صاحب ڏينهن ڏني جو مارجي ويو!

ٻئي طرف شهر گهنڊڻ جي مڪي ڪيمچند کي به اهڙي صورت سان ماريائون، جو سندس نون سان پيرل پيٽيءَ ۽ زيور يا ڪنهن به ٻئي سامان کي هٿ به نه لڌائون.

وري کين گمان پيو ته خليفو محمد مهر به اندروني طرح پير صاحب جو مخالف هو، ته ان کي به پورو ڪري ڇڏيائون؛ اگرچ اهو گمان غلط هو.

هاڻي باقي رهيا خانبھادر اله بخش، مسٽر نهچلداس ۽ سر غلام حسين تن لاءِ هو وجهه ڳوليندا رهيا ۽ آخرڪار خبر پين، ته 17 مئي 1942ع تي لاهور ميل ۾ مسٽر نهچلداس، خانبھادر اله بخش ۽ سر غلام حسين جو پٽ منور حسين وڃي رهيا آهن.

17 مئي 1942ع تي حيدرآباد اسٽيشن جي پليٽ فارم تي وڏي هلچل متل هئي، بجليءَ جي بيشمار بلبن جي روشنائي اڳين کي خبره ڪري رهي هئي، پوليس جو وڏو آٿالو هو ۽ ماڻهو به بيشمار آيل هئا؛ ڇاڪاڻ ته اڄ سنڌ جو وزير اعظم خانبھادر اله بخش ۽ هندن جو نمائندو وزير نهچلداس لاهور ميل ۾ سکر وڃي رهيا هئا، پر حيدرآباد اسٽيشن تي به پوليس جي سلامي وٺڻ منظور ڪئي هئائون.

يارهين وڳي مهل گاڏي آئي، وزير صاحب لٿا، سلامي ورتائون ۽ گاڏيءَ ۾ چڙهڻ لاءِ وڌيا، مسٽر نهچلداس ته پنهنجي سنگتين سان ڳالهيون ٻولهيون ڪندو وڃي چڙهيو، پر عين وقت تي خانبھادر اله بخش جو ڪو بنهه گهرو دوست سندس چيچ کي چونگ ڏيئي تيزيءَ سان ويٽنگ روم ۾ وٺي ويو، جو ان وقت ويٽنگ روم جا پٺيان دروازا به کليل هوندا هئا. هيءُ ڪم آڏيءَ ته ڦڙتيءَ سان ٿي ويو، جو ڪنهن کي پتو پيو نه پيو، ته خانبھادر گاڏيءَ ۾ چڙهيو ئي ڪونه آهي ۽ گاڏي رواني ٿي ويئي!

گاڏي پليجاڻي اسٽيشن تي پهتي، ته کيس بلڪل بي فڪريءَ سان سگنل ملي ويو، چوٽه صرف ست اٺ منٽ اڳ مال گاڏي به لنگهي ويئي هئي، پر گاڏي ميل ڏيڍ اڳتي لنگهي هڪ وسيع جهنگل ۾ پهتي، ته اوچتو زنجير چڪجي ويئي. گاڏي ڊري ٿي، ته هڪ گاڏي مان پنج-ڇهه انگريزي لباس وارا اهڙا جنتلمين لٿا، جن وٽ هوائي جهازن جي مسافرن وارا اتيچي ڪيس هئا؛ ۽ ائين پئي لڳو، ته اهي فرنڪي تازا ولايت مان موٽيا آهن.

دراڻيور گاڏي صفا بيهارڻ لاءِ ٻئي حڪم جو منتظر هو ته اوچتو انهن شخصن اتيچي ڪيسن مان پستول ڪڍي دراڻيور کي چيو، ”گاڏيءَ کي اڳيان خطرو آهي، به ٽي پٽيون نڪتل آهن، هڪدم گاڏي بيهار!“

دراڻيور کي پڪ ٿي، ته هي ڪوڙ ٿا هڻن؛ چوٽه صرف سوا پنج منٽ اڳ هتان بار گاڏي لنگهي آهي، ايتري ٿوري عرصي ۾ پٽيون نڪتيون هونديون؟ لاشڪ هي حُر آهن، جي انهي ويس ۾ آيا آهن ۽ گاڏي بيهاري ڪا ڦرلٽ، ڪا خونريزي ڪرڻ ٿا گهرن؛ سو يڪدم گاڏيءَ جي رفتار تيز ڪيائين!

ڌڙام.....

گاڏيءَ جي انجڻ ڪري چورُ چورُ ٿي ويئي ۽ ٻيا به ڪيترائي گاڏا ڪري پيا. پستولن وارا وڏي اسپيشل گاڏن ڏي آيا، پر انهن ۾ نڪي خانبھادر نظر آين، نڪو نهچلداس؛ البت هڪ ڪوبي ۾ منور حسين ڏٺائون، جنهن کي خاڻ مان پورو ڪري ڇڏيائون ۽ پوءِ تڪڙو تڪڙو لهي گهاتي جهنگ ۾ گم ٿي ويا.

هنن کي سخت حيراني هئي، ته سندن اهي به ٽي شڪار ڪيڏانهن گم ٿي ويا؛ کين وهم گمان به نه هو، ته منجهانئن ئي ڪي اهڙا غدار به نڪرندا، جي ڪي وڏا انعام حاصل ڪرڻ لاءِ خانبھادر کي حيدرآباد ۾ لاهي وٺندا، ۽ کين مسٽر نهچلداس جي انهي عقلمنديءَ جي به پروڙ ڪانه هئي، ته هو صورتحال کي محسوس ڪندي يڪدم ڪاڪوس اندر لڪي ويو هو.

سمجهڻ ۾ اچي ٿو ته، هنن غازين جو ڪو به ارادو گاڏيءَ کي ڪيرائڻ جو نه هو، بلڪ بيگاه وقت تي، خوفناڪ جهنگل وٽ بيهاري، سندن دشمنن کي پنهنجي سلامتيءَ سان پورو ڪرڻ جو هو؛ پر دراڻيور جي غلط سمجهه سبب هيءُ اهڙو اندوهناڪ حادثو ٿي ويو، جنهن ملڪ ۾ ٿرڻو مچائي ڇڏيو. سڄي هندوستان ۾ گاڏي ڪيرائڻ جو اهو پهريون واقعو هو ۽ انهي ڪري گورنمينٽ هائوس ۾ اهڙي ته هاهاڪار مچي ويئي، جو يڪدم سنڌ ۾ رات جون سڀ گاڏيون هلڻ بند ٿي ويون ۽ تيليفونن ۽ تارن جي اهڙي ته ڪٽ ڪٽ ڪٽا ڪٽ ٿي ويئي، جو ٻن هفتن اندر سڄي هندوستان جو پهريون مارشلا سنڌ ۾ لڳي ويو. راجا ريل جو اترين طرف ۽ اڀرنڌو طرف ته باقاعده مارشلا هيٺ آيو، پر انگريزي فوجون سڄيءَ سنڌ ۾ پڪڙجي ويون، سڄو ملڪ هراس ۽ ٿرڻي ۾ اچي ويو، ڀنگ صاحب نالي هڪ ملٽري آفيسر لکنوءَ کان گهراڻي فوج جي ڪمان ان کي ڏني ويئي. هيءُ اصل ۾ انگلينڊ جو هڪ غنڊو هو، ۽ خاص غنڊن کي پڪڙڻ لاءِ کيس آفيسر بڻايو هئائون. هن لکنوءَ طرف به سلطانه ڊاڪو ۽ سندس ٽولي کي ختم ڪرڻ ۾ نالو ڪڍيو هو.

مارشلا لڳئي ڪي چوٿون ڏينهن ٿيو هو، سڄي ملڪ ۾ حڪم ٿي ويو هو، ته هرڪو پنهنجا هٿيار واپس ڪري، ميرپور خاص ۽ حيدرآباد جي هٿيارن جا سڀ دڪان سيل ڪيا ويا، حيدرآباد ۾ جنهن وٽ وڏي لٽ، ڪهاڙي، ۽ وڏا چاڪو ٿي ڏنائون سو به ٿي ڪسيائون.

پر ڀلا ههڙو قانون ڪم از ڪم موجوده ٿهيءَ ته ڪڏهن ڪونه ڏٺو هو، سو ڪيترائي اڄوڃا اهو سمجهي نٿي سگهيا، ته پنهنجا ليسن وارا هٿيار ڪٿڻ به ڪو ڏوهه آهي!

چنانچہ عمرڪوٽ جو هڪ وڏيرو، ڪمشنر جو درباري، نهايت عزت وارو، ڪنهن به چوريءَ، ڌاڙي پاٿاريءَ کان پري رهندڙ، هميشه پوليس جو ساٿ ڏيندڙ، ڪلهي ۾ بندوق لٽڪائي، ڇاتيءَ تي ڪارٽوسن جو پٽو ٻڌي اسٽيشن ڏي ويندو ڏسڻ ۾ آيو، واقف ڪارن کيس هڪدم آگاه ڪيو، ته هن حد ۾ هٿيار ڪٿڻ جي سخت منع آهي، پر هو چوي ته منهنجي گهوڙي عمرڪوٽ مان چوري ٿي هن طرف آئي آهي، آءُ ان جي ڳولا ۾ آيل آهيان، مون سان پوليس جو ليٽر به آهي، مون کي آخر ڇو روڪ ٿيندي!

دوستن گهڻو ئي سمجهائين ته ’سائين هيءَ مارشلا آهي‘ پر وڏيري صاحب کي ڪهڙي خبر، ته مارشلا ڪهڙي بلا ٿيندي آهي، سو اطمينان سان اسٽيشن تي پهچي ٽڪيٽ وٺي ڏاڪڻ ڏي روانو ٿيو. اتفاق اهڙو، جو ڪنهن پوليس واري رستي ۾ به ڪونه پڪڙيس، نه ته جيڪر ڏه ويهه روپيه ڏيئي جند ڇڏائي وڃي ها. پر بدقسمتي به ڪا ٺهي جڙي آئي هئي، جو ان ڏينهن ڪماني صاحب کي به ڪا ٺاهوڪي ڊپ نڪتي هئي، ته تون هٿيارن ضبط ڪرڻ طرف ڪو خاص توجه نٿو ڏين، سو پنهنجي اتالي سميت ڏاڪڻ وٽ سڙيو بيٺو هو. اوچتو وڏيري جي بندوق ۾ ڪانسٽيبل جو هٿ پئجي ويو، ٻيو سندس ٻانهن ۾.

”پنهنجي اٿر، ڪرين ڇا ٿو؟“

”پنهنجيءَ جا..... هل ڪمانيءَ وٽ.“

”ڪماني صاحب! هي مون سان پوليس ليٽر به آهي، هيءَ مون کي ناحق روڪ ڇو ٿي ٿئي؟“ وڏيري صاحب ليٽر ڏيکاري چيو، پر ڪماني صاحب بيٺڙڪ ڪئي هٿڪڙي وجهائين؛ هو رڙيون ڪندو رهيو، پر ٻڌي ڪير. اڃا ويرم ئي ڪانه گذري ته پوليس قيدين جي لاريءَ ۾ انهن ساڳين دوستن وٽان اچي لنگهيو، جن روڪيو هئس؛ هنن حسرت سان سندس رڙيون ٻڌيون، پر هو ڇا ڪن؛ ان وقت هراس ايڏو پڪڙيل هو، جو سمجهدار شهرين کي ته ڊپ هو، ته متان هن جي بچاءَ جي ڪوشش ۾ پاڻ به سُڪ ٿي وڃون!

اهو نازڪ مزاج وڏيرو، جو جگر جي خرابيءَ سبب ننڊ اچڻ لاءِ انهي حد تائين حيل ڪندو هو، جو گرامون فون جو رڪارڊ چڙهائي انهي جي سريلي ساز تي ننڊ ڪندو هو ۽ آواز بلند ٿيندو هو ته ننڊ کلي پوندي هيس؛ سو اڄ اهڙي بدبوءِ پريل لاکپ ۾ سٿيل هو، جنهن جي هڪ ڪنڊ ۾ قيدي ڪاڪوس پيشاب به ڪري رهيا هئا؛ ۽ سمهڻ ته ڇا، پر پوريءَ طرح وهڻ جي جاءِ به ڪانه هئي. مگر چوندا آهن ته ننڊ ڦاسيءَ جي تختي تي به نه ڇڏي. سو جاءِ نه هوندي به آڏيءَ بعد نيٺ وڏيري صاحب کي ننڊ اچي ويئي، ۽ علي الصبح ڪٿي وڃي ملٽري ڪورٽ ۾ رجوع ڪيائونس.

ملٽري ڪورٽ جي وڏي جج کي ڏسي هن جي اکين ۾ چمڪ ۽ چهري تي رونق اچي ويئي، اڙي، هيءُ ته پاڻ وارو ’اسلم بئرسٽر‘ آهي.

”اسلم صاحب!“ وڏيري رڙ ڪئي، ”مون سان ناحق ڪيو اٿن، پنهنجي بندوق..... پوليس ليٽر سان، ته به ساري رات ڏلت سان پرايون اٿن، پائو! مون کي ته هنن رهزنن کان ڇڏاءِ!“

پر اسلم صاحب اڄ ’اسلم بئرسٽر‘ ڪونه هو، وڏيري صاحب جو ’پائو‘ ڪونه هو، اڄ مارشلا ڪورٽ جو جج هو، سوال پڇڻ کان اڳ ئي وڏيرو پاڻ قبولدار ٿي چڪو هو، ان ڪري دير جي ضرورت ئي ڪانه هئي. جج صاحب اکيون هيٺ ڪري چيو، ”تي سال جيل!“

”اسلم صاحب! اسلم صاحب!“ هيءُ ڪهڙو تا ظلم ڪريو، ڪو خدا جو خوف.....“ پوليس واري وات کي هٿ ڏيئي به ٽٽڙون هڻي، گهلي وڃي لاريءَ ۾ هيس ۽ سينٽر جيل پهچائي سڌو وڃي سي ڪلاس ۾ ڇڏيائونس. وڏيري کي اميد هئي ته ڪم از ڪم ڪمشنر جو درباري هجڻ سبب کيس بي ڪلاس ضرور ملندو، تيسين کي وارث به اچي نڪرندا؛ پر پتو تڏهين پيس جڏهين سڄا سارا چٽيه ڏينهن انهي سي ڪلاس ۾ مُنڇ وٽي وٽي هٿ ڦٽجي پيس، ۽ نيٺ ايماندار انگريزي ملٽريءَ کي هزارين روپيه نذرانو ڏيئي وڃي گهر پهتو؛ ۽ جگر ته ڇا پر ساري جسم جون بيماريون از خود دفع ٿي ويون!

مارشل لا لڳڻ شرط پوليس جو مڪو مچي ويو؛ جيڪو به سُڪيو ستابو ٿي ڏنائون، انکي اهڙا آڪيڙا ٿي ڇاڙهيائون، جو هن الهو تلهو ڏيئي ٿي جند ڇڏائي. ڪيترائي پئسي وارا ماڻهو حر ايراضيءَ مان نڪري شهرن ۾ اچي ٿي وينا، ته اتي وري پوليس پيرو ڪئي اچي ٿي پهتين، ته ڪيو پئسا، نه ته ملٽريءَ وارن کي رپورٽ ڪري هٿايون ٿا ڪاٺ ۾. ساڳيءَ طرح حر ايراضيءَ ۾ جيڪي به رهندڙ هئا، تن لاءِ به هٿرادو درخواستون ٺاهي، ڌار ڌار

هندن تان پوسٽ ڪرائي پوءِ اچي ٿي انڪواريءَ لاءِ ڪٽڪيا، جي اوهان حرن سان سازباز رکو ٿا، کين ٽڪايو ٿا، هلو ٿاڻي تي، اوهين ٻارن ٻچن سميت گرفتار آهيو. مطلب ته تيستائين اهي دڙڪا پئي هليا، جيستائين منجهن رت جو آخري ڦڙو موجود هو.

پوليس جي هنن ڪارواين انهن شخصن کي به ڏاڙيل بڻجڻ تي مجبور ڪري ڇڏيو، جن عمر پر ڪنهن جو ڪڪ به نه ڪنيو هو. پر هاڻي هو ڇا ڪن، ملڪيت ته سڀ پوليس بهاري ويئي، هاڻي گذر ڇا مان ڪن. وري جو پوليس سان هاڻا ماڻا ٿيا ته حصن، پتين تي به ٺهي ويا، ۽ پوءِ خوب جهٽ هڻڻ لڳا.

مگر پوليس رڳو اتي بس نه ڪئي، بلڪ هاڻي ته سندن ڇاڙتن کان اهي درخواستون به ڪرائڻ لڳي، ته منهنجو ڏاڙو لڳو آهي، شڪ فلاڻن ۾ آهي. پوءِ پوليس هڪدم اچي انهن فلاڻن تي ڪٽڪندي هئي، ۽ سندن گهر کي بهاري ڏيئي ڪجهه جغلن کي ڏيندي هئي، باقي ڪٿي ٿي ويئي.

ڪيترن ئي ماڻهن ارادو ڪيو ته مارشل لا ايراضيءَ مان نڪري ڪنهن ٻئي پاسي وڃون، سي پنهنجو زر زيور، ڍور ڍڳو، ٻني ٻارو وڪڻي سلامتيءَ وارن، پر انهن هندن تي وڃڻ تي لڳا، ته يا ته پوليس ۽ ملٽريءَ جي ور ٿي چڙهيا، يا ته جتي ٿي وڃي پهتا، اتي جي پوليس به هٿرادو درخواستون ٺاهي، اچي ٿي کين وڪڙ ڇاڙهيا.

سانگهڙ تعلقه جي ڪوٽ نواب جا بگڙي اصل کان انگريزن جا خاص وفادار هئا، تن

جو هيٺو حرن تي باهيون ٻرنديون ڏنيون ته وٺي پاڻ ئي حرن تي يورش ڪيائون. هنن جي وٽائين تي حملا ڪري ڍور ڦري ويا، هنن جي ڳوٺن مان سامان لٽي آيا، اهو ڏسي حر کين سمجهائڻ ويا، ته پيلي آروڙي اڍائي پهر، نيٺ اهي لڙ به لهي ويندا، پاڻ پاڙيسري راڄ جا ماڻهو آهيون، اوهين ته اسان سان لٽ مار نه ڪريو.

پر بگڙين کي پنهنجي 'بلوچ بهادر' هجڻ تي ناز هو، تن التو حرن سان جهڳڙ شروع ڪيو. جهڳڙو وڌي انهي حد تي پهتو، جو حرن به ڪٿي مٿن يورش ڪئي. هو ته اڳيئي جان کان بيزار هئا، تن سندن ٽيهارو ماڻهو ڊڙي رکيا، پنجاهي ڦٽي وڌا. سندن نقصان به ٿورو ٿيو، پر انهي نقصان کي هو ان زماني ۾ ڳڻيندا ئي ڪونه هئا، مگر بگڙين کي اهڙو سبق مليو، جو منجهانئن گهڻا لڏي اچي سانگهڙ ويٺا.

پوي جا ملٽريءَ کي خبر، سي وڃي مٿن ڪٽڪيا، ۽ سندن گهرن ۽ وٽائين جون تلاشيون ورتائون، ته حرن جا سامان ۽ ڍور هٿ اچي ويا؛ ملٽريءَ وارن کين 'حرن جا مال هٿ ڪرڻ' جي ڏوه ۾ ڪٿي ٻڌو ۽ پتو تڏهين پين، جڏهين پاڻ به اچي حرن سان گڏ ڪئمپ ۾ پهتا. هو گهڻي ئي پنهنجي وفادارين جا واسطا وجهڻ لڳا، پر ههڙا سکيا ستابا ماڻهو سڳ سميت ملٽريءَ وارن کي خدا ڏياري، سو مٿجائڻ خوب جاوا ڪيائون. ۽ وري خود ڪئمپ اندر جو هيءُ حرن کي نويڪلا هٿ اچي ويا، سو اتي هنن به منجهانئن خوب بخار ڪڍيا ۽ وري دانهون اهي ڪرڻ لڳا، ته هي ٿا اسان کي مارين!

حر ايراضيءَ جي انهي انڌير گڙديءَ جو نتيجو اهو نڪتو، جو ٻيا ته ٺهيو، پر ڪولهي ۽ ٻيا اوقئو ماڻهو به ڪوڙيون بندوقون ۽ ڪوڙا ريوالور ڪٿي ڳوٺ ڦرڻ لڳا. پوليس وٽ جڏهين ماڻهو ڦر جون رپورٽون ڪئي ويندا هئا، ته پوليس التو کين گاريون گند ڪري ڪٿي ٻڌندي هئي، ته اوهين رات جو حرن کي ٽڪايو ٿا ۽ هاڻي پاڻ بچائڻ خاطر ڪوڙيون رپورٽون ٺاهي ٿا اچو!

اهو انهي زماني جو عجيب و غريب واقعو آهي، جو ڪپري جي هڪڙي رواجي پوليس واري کي شام جو ڪا جهجهڪي آئي، سو فل ڊريس پائي گهوڙي تي چڙهي اچي بهراڙيءَ جي هڪ وڏي سيٺ تي ڪٽڪيو، ته سيٺ صاحب توتي درخواست آهي، ته تو هڪڙي حريائي پاڻ وٽ وهاري آهي ۽ ان جي معرفت تنهنجو حرن سان به ساز باز آهي، سو انهي سميت هل هيٺر جو هيٺر ٿاڻي تي، ڪماني صاحب پاڻ ڇاڄ لاءِ اچي ويو آهي!

سيٺ صاحب وٽ هڪڙي مسلمان عورت سريت طور ورهين کان وينل هئي، انهي جو حرن سان ڌرو به واسطو ڪونه هو، مگر اڄ ته پاڻي پئي ٻريو؛ سيٺ خيال ڪيو ته جيڪڏهن انهي عورت سميت ڪمانيءَ وٽ ٿو پيش ٿيان ته عزت ته هلي ويندي، پر في الحال منهنجا به لاه نڪري ويندا؛ سو اها سوچ به ڪانه ڪيائين، ته صرف هڪ پوليس وارو بيگاه وقت تي مون جهڙي وڏي ماڻهوءَ لاءِ ڪيئن موڪليو ويو هوندو، نڪا وارنٽ ڏسڻ جي طلب ڪيائين، ۽ لڳو ڪيس منٿون ڪرڻ؛ آخرڪار انهي پوليس واري کي سڄا سارا اٺ هزار روپيه ڏيئي جند ڇڏيائين. پوليس واري پانيو هو ته آءُ ڪو سو پنجاه ڪڍي ڇاندو پاڻي ڪري ايندس، پر هيڏي ڏاڙي هٿ اچڻ تان خود هن کي به اهڙي چوٽرا ڪوٺرا لڳي ويئي، جو سڄي رات ننڊ نه آيس ۽ صبح جو بنا ڪنهن ڄاڻ جي ضروري ٽپڙ ڪٿي وڃي ميرپور خاص پهتو، اتي خوب خرچ ڪري اسپتال ۾ اڳئين ڏينهن جي داخلا ڏيڪاري، ڪجهه وقت فريقي بيمار رهي، ٿر ڏانهن بدلي ڪرائي هليو ويو، وري ڪپري جو ته منهن به نه ڏٺائين، بلڪ ناري ڊويزن کان ئي پاسو ڪندو رهيو.

”اي واه پائي گامون واه!“ سيٺ سڳني مل سخت ميار جي لهجي ۾ چيو.
 ”ڇو ڇو سيٺ؟“ گامونءَ حيرانيءَ مان چيو، ”ڇا تي ڪاوڙيو آهين پائي؟“
 ”ڪاوڙ ڀلا ڪيئن نه ٿيندي؟“ سيٺ ڪجهه نماڻو ٿي چيو، ”ٻڌو اٿم، ته سڀني گاجين کي مڪيءَ ۾ گڏ ٿيڻ جو سڏ ٿيو آهي؟“
 ”ها، اهو ته سچ آهي، پر (مرڪي) انهي تان توکي ڇو ڪاوڙ لڳي آهي؟“ گامونءَ چيو.
 ”هن ڪري“ سيٺ رڻڻهارڪو منهن ڪري چيو، ”جو اوهين مون کي ڄاڻ ٿي ڪونه ٿا ڪريو.“
 ”تو کي؟“ گامونءَ تهڪ ڏئي چيو، ”سيٺ وڏا! تون به مڪيءَ ڏي هلندي؟“
 ”ڇو ڪين هلندس؟ آءُ گاجي نه آهيان ڇا؟“
 ”گاجي ته تون بيشڪ آهين“ گامونءَ گڏپير ٿي چيو، ”پر سيٺ صاحب! تو مڪيءَ جي مرڪز ۾ پهچڻ کي راند سمجهيو آهي؟“
 ”اڙي پائي! راند نه هوندي ته موت هوندو!“ سيٺ مشڪي چيو، ”جڏهن سر جو سانگو لاتو، ته پوءِ جهڙي راند تهڙو موت!“
 ”سيٺ صاحب!“ گامونءَ بنهه گڏپير ٿي چيو، ”هونءَ ته مڪيءَ تائين پهچڻ ۾ ئي خبر ناهي ڪنهن ملٽريءَ، ڪنهن پوليس سان به مقابلو ٿي وڃي، پر جي خيريت سان پهچي، ته به وات اهڙي اٿانگي آهي، جو چٽيءَ جو کير ياد اچيو وڃي. چوندا آهن، سڀ نه ماري، سڀ جو سراپ ماري سو موت ايترو ڏکيو ناهي، جيترا وچ جا لوڏا ڏکيا آهن.“
 ”پر عشق زوراور!“ سيٺ مرڪي چيو، ”جڏهن اُڪريءَ ۾ مٿو وڌو، ته پوءِ مَهرين جو ڪهڙو ڊپ! چوندا ڪين آهن ته:

وڏا وڻ وڻڪار جا، جت تيلا سڄن نانگ،

(پر) سسئيءَ ڇڏيو سانگ، ته ڇپر مڙيوئي ڇاڙڪي!

(فخر مان ڇاتي نوڪي) اوهان جي دعا سان سڳنومل هاڻي واڻيو ڪونهي، پر گاجي آهي گاجي!

”ڇڱو گاجي صاحب!“ گامونءَ ڪنگهڪار ڪري چيو، ”امتحان ڏيندين؟“

”بيشڪ ڏيندس.“

”ته ڀلا ڌوتي ذرا قابو ٻڌ!“

”ڌوتي ڇڙي پيئي، ته پرواهه ناهي“ سيٺ ڌوتي پري ڪري چيو، ”هيءَ ڇڏي ڏسين ٿو؟“

”تهڪ ڏيئي گامونءَ جواب ڏنو، مون کي ته اڄ ڇڏيءَ جو به خير نظر نٿو اچي.“

”پر اسان جا سردار صاحب، ڪٿي آزمايو، ٻيو ڇا، اوهين مسلمان ته سمجهندا آهيو، ته اسان کان سواءِ دنيا

۾ ٻيو ڪو بهادر ئي ڪونهي، پر پائي، نڪا بهادري ڪنهن جي ميراث آهي، نڪا بزدلي.“

”ٽپ ڏيئي گامون اٿيو، پستول پريائين ۽ سوپاري ڪٿي سيٺ جي مٿي تي رکيائين، پوءِ ڏه قدم پوئتي

هٽي چيائين، ”هاڻي وٺان ٿو سوپاريءَ جو نشان، پوءِ خبر پوندي تنهنجي بهادريءَ جي!“

”بيڙڪ وٺ گامون خان، اجهو ٿا ڇا ڪارا ٻڌرا ٿين!“

”نشان ڇڏيندي گامونءَ چيو، ”ٻارن ٻچن کان موڪلائي آيو آهين؟“

”اها موڪلائي ان وقت ڪئي هيم، جڏهن پير صاحب ڏانهن ٿي ويس...“

”ڇڱو ته وٺ ڀلا“ گامونءَ سوپاريءَ جو نشان وٺي ڪٿي نڪا ڪيو، ته سوپاري وڃي پري پيئي، پر سيٺ

مشڪندو رهيو. بي اختيار ڪٿي پاڪر پائي چيائينس، ”سيٺ سڳنا مل! توتي صد رحمتون هجن، تون بيشڪ

سائين بادشاهه جي ڪلام موجب مٿير مرد آهين!“

”جنهن ديس جي واڻڪي مٽي ڦري هينئن پتر بڻجي پوي، اهو ديس هاڻي گهڻو وقت ڌارين جو غلام

رهي نه سگهندو. هاڻي مڪيءَ جو مرڪز، ته ڇا، پر ملٽريءَ جي معرڪن ۾ به گڏ وٺي وڃڻ جي لائق ٿي چڪو

آهين!“

سڳنومل مُرڪڻ لڳو، گامونءَ وري چيس، ”سيٺ صاحب! اهو آهي انساني ذهن جو تماشو: جڏهن انسان

پاڻ کي ’بزدل‘ سمجهڻ لڳي ٿو، تڏهن ڪوئي جو ڪڙڪو به کيس ڦٽڪائي ڇڏيندو آهي، پر جڏهن هو پاڻ کي

’شينهن‘ ٿو تصور ڪري، ته پوءِ هو ڪنهن کان به نٿو مڙي. بس هاڻي هر وقت پاڻ کي تيار رکج، ڪنهن به مهل

اوچتو هلنداسون، ڇاڪاڻ ته نوس نوس ڪندڙ ڪتن کان به ته پاڻ کي بچائڻو آهي.“

اڄ جڏهن سيٺ سڳنومل عرف ’غازي سڳنو‘ گامونءَ ۽ ٻين سان گڏجي مڪيءَ جي بيلي ۾ گهڙيو، تڏهن

ڏسندڙ حيران هئا، ته هن ۾ هيڏو ڦيرو ڪيئن آيو: بيلي جي شروعات کان وٺي مرڪز تائين اٽڪل ڏهن ميلن جو

مفاصلو هو، ڪٿي ڪٿي اهڙو ته گهاٽو بيلو به هو، جو ڏينهن ڏٺي به رات جو گمان پئي ٿيو، ڪٿي وري اهڙي ڇڪڻ هئي، جو پير ئي گپي ٿي ويا؛ تڏهن به بار بار خبردار جو آواز پئي آيو ته ’هڪ انچ هٽندؤ، ته اهڙي ڏيڻ ۾ گپي ويندؤ، جتان يا عمر نڪري نه سگهندؤ‘ ڪٿي نهايت گتيل وٿن منجهان اهڙا لنگهه هئا، جو ڄڻ ته بيلي جون غارون آهن، ته ڪٿي وري بيلن جي وچ ۾ پٽن اندران نهيل غارون هيون، جن مان ڪلاڪ ڪلاڪ بانڙا پائي لنگهڻو ٿي پيو. انهي سموري رستي ۾ شينهن، سوئر، بگهڙن، گدڙن، نانگن ۽ ارڙن جا آواز پئي آيا؛ مگر غازي سڳني تي نه ڪو ٿڪاوت جو آثار هو نه ڪڪ ٿيڻ جو.

هاڻي هو هڪ وڏي ٿر مان ٻاهر نڪتا، ته اوچتو ڇا ٿا ڏسن، جو هڪڙو نهايت شاداب ۽ پر فضا ٽڪرو آهي، جنهن ۾ ساوڪ جهرمر لڳايو بيٺي آهي ۽ پڪي پرندا منڙيون لاتيون پيا ڪن؛ پر اهو ٽڪرو به يڪو ناهي، بلڪ ورن وڪڙن ۾ آهي، ۽ انهي ۾ ڪافي لانديون نهيل آهن، جي سڀ ماڻهن سان ڀرپور آهن. هڪ هنڌ پري کان هڪڙي لاندي ڏسڻ ۾ پئي آئي؛ چيو ٿي ويو ته انهي ۾ سڄي مهر جو وڏو سردار يا ڪمانڊر-ان-چيف ترسيل آهي. هنن جي پهچڻ بعد اعلان ٿيو، ته ”اڄوڪي رات آرام ۽ ٽڪ پيڇڻ ۽ هڪ ٻين سان ملاقات لاءِ آهي؛ ڪاروائي سڀاڻي رات جو ٿيندي.“ هيءُ ٻڌي هرڪو پنهنجي پنهنجي آستانن ڏي وڃي ترسيو. جيئن ته سڀ ٽڪل هئا، ان ڪري گهڻو ڪري هرڪو ماني کائي آرام ڪرڻ لڳو، سواءِ ڪن خاص جانن پهلوانن جي، جي واري سان مختلف هنڌن تي پهرو ڏيئي رهيا هئا. صبح جو ڏندڻ پاڻي، ناشتي کان وٺي ڪرم علي، گامون ۽ سڳنومل گهمڻ نڪتا؛ ڪرم علي هنن جي واقفيت ڪرائيندو پئي ويو:

”هي عثمان هنگوري جا ساٿي آهن، جي سڀ ملٽري يونيفارم ۾ آهن.“ سيٺ ۽ گامونءَ ڏٺو ته اهي پنجاه سٺ هئا.

”هيءُ ڏهاڪو ماڻهن جو دستو، ميري نظاماڻيءَ جو آهي، جو به هڪ وڏو شير مرد آهي.“
 ”هيءُ نوي ورهين جو ميرو هنگورو آهي، جو چرائي ڳوٺ مان پنهنجو دستو وٺي آيو آهي.“
 ”هيءُ هڪ غريب ڏکاڻي جو دستو آهي، هي پنجاهي کن ماڻهو آهن، پر آهن سڀ شينهن!“
 ”هيءُ الله بچائي خاصخيليءَ جو دستو آهي، جو به هڪ جانن جو جوان آهي.“
 ”۽ هو جوان ڏسين ٿو نه، اهو اڻيئي اسان جي مڪي سرڪار جي سي-اٺي-ڊيءَ جو ڪمانڊر جيئندل خان خاصخيلي؛ هي اهڙيون ته عجيب و غريب جاسوسي ڪاروايون ڪندو آهي، جو انگريزن جا وڏا وڃي ويندا آهن.“
 ”پر سائين!“ سيٺ حيرت مان چيو، ”هو ته ڏسو، جهڙا هندو هجن؛ ۽ هوءُ مائي، جيڪا ڪنهن مهل گهونگهٽ مٿي ڪٿي ائين پئي نهاري، جو ڄڻ ته چنڊ ڪڪرن مان پيو چمڪي، سا به ته هندوئاڻي پيئي لڳي.“
 ”هاڻو ڀائو!“ ڪرم عليءَ جواب ڏنو، ”اهو مشهور بهادر وڃي نڪر آهي ۽ اها سندس محبوبه آهي، جا هر ڏک سُڪ ۾ گڏ هوندي اٿس، اها راجپوت مائي پاڻ به وڏي دلير آهي.“

ڪرم علي مُرڪندي وڌيڪ چيو، ”ويرجي نڪر پيڙهين کان پير سائين بادشاه جو مريد آهي، ۽ دعوتي آهي. هو ايڏو ته غريب پرور آهي، جو هڪ ڏينهن وٽس هڪ پساڻو ذات جو ’آچر‘ نالي غريب ننڍڙو زميندار فريادي آيو، ته منهنجي اٺ ايڪڙ کن زمين آهي، جنهن کي پاڻ ئي ڪيڙي پوکي، آزاد طرح سان سندس پيدائش ڪندو آهيان ۽ اسان جي ڳوٺ ۾ ٻيا به اهڙا 15-20 گهر آهن، اسان جي ڀر ۾ هڪ وڏو زميندار ’ارباب وسايو‘ آهي، جنهن جي ڏيڍ هزار کن زمين آهي. اسان جي ڳوٺ وٽ وڏن کان وٺي هڪ مقام آهي، ان جي ڀر ۾ هڪڙي غريب مجبور پساڻي کان ارباب صاحب ڪجهه زمين خريد ڪئي هئي، ان بعد وري منهنجي نمبر ۾ اچي اڪ وڌائين؛ هن مون کي سٺو اگهه آڇيو، پر مون جواب ڏنو ته ’هڪ ته اها زمين مون کي وڏن کان مليل آهي ۽ ان جي ڀر ۾ ئي وڏا پوريل آهن، منهنجو نمبر توکي ڏيڻ کان پوءِ اسان لاءِ ته مقام ڏي وڃڻ جي وات به ڪانه رهندي؛ ٻيو ته اءُ پاڻ به اها وڏن جي نشاني ڇڏڻ نٿو چاهيان. ارباب جڏهن مون کي لالچون ڏيئي ٿڪو، تڏهن غصي مان پرڃي ويو ۽ مون کي ڏاڍي مار ڪڍي ڪوئيءَ ۾ پوري ڇڏيائين، ۽ پوءِ وري ٽن ڏينهن تائين روزانو مار ڪڍائيندو پوري ڇڏيندو هو.“

تن ڏينهن کان پوءِ ڪڍي چيائين، ’هاڻي وڃي سوچ، ۽ مون کي نمبر وڪرو ڪري اچي ڏي، نه ته هڪ هفتي بعد هو انهي نمبر تي زوريءَ قبضو ڪندو.“

ڇهه ڏينهن گذري ويا آهن، اءُ ڪنهن به حالت ۾ نمبر ڏيڻ لاءِ تيار نه آهيان، ويجهيءَ ڇڪ جو ڪوبه زميندار ارباب جي ڊپ کان منهنجي مدد نٿو ڪري؛ اڄ اوچتو ٻڌم ته اوهين هن پٽ ۾ شڪار لاءِ آيا آهيو، اوهان جو نالو اڳيئي ٻڌو اٿم، ان ڪري پناه وٺڻ آيو آهيان.“

نڪر ويرجيءَ اهو ٻڌي گنپير ٿي چيس ته، ”تون بي فڪر ٿي پنهنجي زمين تي وڃ، ڀل ته سڀاڻي سندس ماڻهو اچن، پوءِ ڏسج تماشو.“

ارباب کي پڪ هئي ته ڪوبه ويجهي ڇڪ آچر جي مدد نه ڪندو، سو ستين ڏينهن صبح جو پنهنجي ڪمدار هٿ ويهارو ماڻهو موڪليائين، جن اچي نمبر تي قبضو ڪيو. آچر هڪ ماڻهو اطلاع لاءِ ورجي نڪر کي موڪليو ۽ پاڻ به کين سمجهاڻ لاءِ ويو، ته هنن ڪٿي ٻڌس.

نڪر اطلاع ملڻ شرط اچي ويو ۽ ڪمدار سميت سڀني تي پرزور حملو ڪري سڀني کي ڪٽي ٻڌايائين ۽ هر هڪ سان اهڙي ته جٺ ڪيائين، جو چئي ڇو ڪير ياد اچي وين، ۽ پوءِ چيائين ته هاڻي وڃي پنهنجي ارباب صاحب کي سلام ڏجو ته، ”هن بعد جيڪو به هيڏانهن آيو، ان کي انهن نمبرن جو پاڻ بڻائينداسون.“
بس ڪٿي ڪن وڌيا، ارباب صاحب جا ماڻهو مورگو اڳيان نمبر به ڇڏي پڇي ويا!....
۽ هي سڪيلڌو ۽ عبدالله راجڙ آهي، جي بهادر راجڙن جا دستا وٺي آيا آهن.

”او پاڻو ڪرم علي!“ هڪ جانني جوان آواز ڏنو، ”اوهين ذرا هن مائيءَ جي پوئتان وڃجو، علي الصبح جو شڪار ڪري آئي آهي، سو ته گهلرائي اچوس.“

”اهو ملوڪ خاصخيلي آهي، اسين هن کي ’صحرائي عقاب‘ سڏيندا آهيون. هيءُ هڪڙو ئي سون جي مٽ آهي، هيءُ جڏهن پنهنجو جتو وٺي ملٽريءَ وارن تي وڃي ٿو ڪڙڪي، تڏهن جٺ ته جهرڪين تي عقاب پيو. صحرا يعني ٿر جي پٽن، ورن، وڪڙن، لنگهن وغيره جو اهڙو ته واقف ۽ حرفتي آهي، جو ملٽريءَ وارن جون مٿيون مجهائي ڇڏيون اٿس.“ ڪرم عليءَ چيو ۽ ’حاضر سائين‘ چئي هو سڀ مائيءَ جي پٺيان وڃڻ لڳا. مائي ته بنا پوئتي نهارڻ جي بيپرواهيءَ سان پئي ويئي، ۽ ڪجهه اڳيرو وڃڻ بعد هوءُ وٽن جي جهنگلي اندر گهڙي ۽ تاريون پري ڪندي، وات ٺاهيندي، انهيءَ مان ٻاهر نڪتي، ته ڏسڻ ۾ آيو ته به پهلو ان قسم جا ڳوٺاڻا زمين تي ٻڌل پيا هئا، هڪڙي جي مٿي مان رت نڪتل هو، ٻئي جي ٿنگ مان، ۽ ٻنهي جون بندوقون پويان پيون هيون، ”اجهو اهي پيا اٿو ماري غدار!“ مائيءَ تهڪ ڏيئي هنن ڏي نھاري چيو.

”تون..... تون“ گامونءَ حيرت مان چيو، ”تون بصران خاصخيل ته نه آهين؟“
”اوه!“ مائيءَ حيرت مان مُرڪي چيو، ”تون آهين پرديسي! عجيب اتفاق آهي، جو پاڻ هتي اچي مليا آهيون.“

”اسان ۾ ڪوبه پرديسي ڪونهي، اسين ته اڳ به وطني هئاسين ۽ هاڻي ته مورگو هڪ ٻيلي جا رهاڪو آهيون..... منهنجو نالو ’گامون‘ آهي، آءُ ذات جو ’وساڻ‘ آهيان ۽ تندي آدم جي ويجهو ’جامن وساڻ‘ جي ڳوٺ جو وينل آهيان، پر.... بصران! تون هلڪڙي چوڪري، تو هنن ٻن جاننن کي ڪيئن ٻڌي ورتو؟“
”ڇاڪاڻ ته هي غدار آهن.“ بصران تهڪ ڏيئي چيو ۽ ’غدار معنيٰ پاڙي.
”پلا اسان کي اها روڻداد ته ٻڌاءِ!“

”بس روڻداد اها، ته آءُ صبح جو دلو ڪٽي واهي، تان پاڻي پرڻ آيس، ته وٽن جي پٺيان چڻ پڻ ٻڌم“ (کلي)
”هاڻي اسين اهي عمر خاصخيليءَ جي ڳوٺ وارا آسائشي ڪونه آهيون؛ مارئي انگريز جي پوليس ۽ ملٽريءَ نه رڳو اسان کي بهادر بڻائي ڇڏيو آهي، پر چوڪنو به، سو آءُ نهايت خبرداريءَ سان وڏي اهڙي هنڌ آيس، جو سندن آواز ٻڌڻ ۾ اچي، هنن مان هڪڙي چيو ’پر ادا لکانا، هاڻي منهنجو خيال آهي ته اڳتي نه وڌون، اسان اتفاق سان هنن جو وڏو مرڪز ڏسي ورتو آهي، هاڻي سڌو هلي ٿا ملٽريءَ جي صاحب کي اطلاع ڏيون.“
لڪائي وري جواب ڏنو ’پاڻو آچر، ڳالهه ته واه جا ڪئي اٿئي. هاڻي ڪسڪ سور پڙهون، متان ڪنهن غازيءَ کي سڻس پوي، آهن پنهنجا سڀ سڃاڻو، پئون نه ڪنهن ڏچي ۾!‘

مون صورتحال کي نازڪ سمجهيو، پير پير ۾ ڏيئي هنن جو اڳ ورتم ۽ انهيءَ پيچري وٽان لڪي بيٺيس، جتان هي لنگهڻا هئا؛ هڪڙو لنگهي ويو ۽ ٻيو پٺيان هو ته وڏي نڪاءُ جو ڪرايومانس پريل دلو مٿي وارو، ته جيڪو حال تيس سو پاڻ ڏسو ٿا، ٻيو وائڙو ٿي مون ڏانهن وڌيو، ته ڪٽندي هڪ بندي، سڌي گوڏي تي واڄت ڪرائي مانس، ته رڙ ڪري ڪري پيو؛ بندوقون ته ٻنهي جي هٿن مان ڇڏائجي ويون هيون، مون به بنديءَ سان ئي مٿن اهڙا وار ڪيا، جو ساڻا ٿي پيا. (کلي) پوءِ سندن ئي پٽڪن سان ڪٽي ٻڌومان، بندوقون اوجھو اهي پريان پيون اٿن، ۽ مڙس ڪارتوسن جا پتا ٻڌيو پيا اٿو!“

گامونءَ سنجيدو ٿي سيٺ سڳني مل جي ڪلهي تي هٿ هڻي چيو، ”سيٺ صاحب! ڏسين ٿو همت جو تماشو، ۽ بدنيءَ جي ڦهلڙائي؟ اصل طاقت ته آهي دل ۾، هٿيار فقط انهن جي امنگن ڪيڏن لاءِ آساني پيدا ڪن ٿا؛ پوءِ انهي کي بندوقون هٿ نه اينديون آهن ته به نڪر، پتر، لٺ ڌڪي سان به بدنيت بندوقن وارن کي ڪيرائي ڇڏيندي آهي!“

”مائي بصران“ سيٺ سڳني مل چيو، ”تون ته ڪا بهادر ٿي ڏسجين!“

”ڪاڪا!“ مائيءَ مُرڪي چيو، ”اها ته اسان مڪيءَ جي شهينڻين لاءِ معمولي ڳالهه آهي، جو ٻن مردودن کي پورو ڪريون. بزدلن کي گهلي ڪئمپ ۾ هلو، ته انهن پهلوآنياڻين سان ملايانو، جن سون جا ميجالا ڪڍيا هوندا!“

”ڪاڪا!“ مائيءَ بصران مُرڪي چيو، ”ڇا نالو اٿيئي سيٺ صاحب؟“

”سڳنومل.“ تهڪ ڏيئي سيٺ چيو، ”نه نه گاجي سڳنومل.“

”ها ته سڳنا غازي!“ بصران کلندي چيو، ”هيءَ اٿيئي مائي فريدان، ڏيءَ عرس ۽ زال محمود جي؛ جا هيڏانهن ايندي ايندي به پنهنجي ٻين ساٿين سان 25 ملٽريءَ وارن سان مقابلو ڪندي آئي آهي، ۽ هنن ٻن ٽن کي ماريو، چئن پنجن کي قتيو؛ پوءِ سندن هٿيار ۽ ڪارتوس مال غنيمت طور کڻي آيا آهن.“ مائي فريدان مُرڪندي ڪنڌ کڻي هيٺ ڪيو.

”هيءَ آهي مائي مرادان، ڏيءَ امام بخش خاصخيلي، وينل ڳوٺ مڪڻ خاصخيلي؛ جنهن جو والد پنهنجي امن پسند ڳوٺ تي انگريزي ملٽريءَ جي رهزنن جو بنا سبب قهري حملو ڪرڻ وقت ساڻن چڪريون کائيندي، کين پنجڻيون ڏيندي شهيد ٿي ويو ۽ سندس جاءِ وري هن بهادر نياڻيءَ والاري، هيءَ به هيڏانهن ايندي پنهنجن ساٿين سميت انگريزي ملٽريءَ سان چڪريون ڏيندي آئي آهي. هونءَ ته هيءَ سڄي حملي ۾ شامل هئي، پر جڏهن ملٽريءَ وارا ڀڳا، تڏهن سڀ غازي به چڙوڇڙ ٿي، هنن جي پٺيان پيا، پوءِ به سڪ سپاهي هن جي به ور چڙهي ويا، هن وٽ ڪارتوس کڻي ويا هئا، ته ڪنداڪ جا وار ڪري به ٻنهي کي جهنم اماڻي ڇڏيائين.“

”هيءَ؟“ مائي بصران تهڪ ڏيئي چيو، ”اسين ته کيس ’نوري نمائي‘ چونديون آهيون، جو هيءَ ڪيئيءَ طرف مياڻ جي وينل آهي، پر اها مهاڻي ٺاهي، بلڪ رند ٻروچ آهي. سندس پيءُ ’رانول خان‘ مراد سنجرڙيءَ جي ڳوٺ وٽ رهندو هو، هن به ساڻن سان گڏ انگريزي ملٽريءَ وارن سان ڪافي چڪريون کاڌيون آهن ۽ ڪيترن کي جهنم رسيد ڪيو اٿس. (کلي) مگر سندس ٻين هٿيارن کان وڌيڪ خونخوار آهن، خنجر ڪتاريون اڪيون، ۽ آءُ پٺيان ٿي ته هن کان ضرور ڪي وڏا جاسوسي ڪم ورتا ويندا.“

مائي نوران اهو ٻڌي کلڻ لڳي.

”هيءَ سانگهڙ کان اُڀرندي 15 ميلن جي مفاصلي واري ڳوٺ صاحب خان جي وينل مائي ’منان‘ ڏيءَ ’نور محمد خاصخيلي‘ آهي، جا عمر ۾ ته سٺ سالن جي آهي، پر مقابلي وقت جوانن جا به ڪن ڪپيو ڇڏي. هن جي حوالي هڪ عورتن ۽ ٻارن جي مرڪز کي سنڀالڻ جو ڪم ڪيو ويو هو.“

هڪڙي ڏينهن ٻيون عورتون ۽ ٻار ته ويجهي جهنگل ۾ پڪڙيل هئا، پر پاڻ ٻن ڪنوارن ۽ هڪ بيوه عورتن کي سخت غمگين ڏسي کين وندرائڻ لاءِ ڪوڏين راند پئي ڪرايائين، ته اوچتو وڻن ۾ سُس پُڻ ٻڌائين: هن نهايت آهستيگيءَ سان تنهي عورتن کي چيو ته، ”ڏنڊا ۽ لنيون کڻي هنن هنڌن تي بيهو، ته آءُ اچان ٿي.“ پوءِ نهايت خبرداريءَ سان وڪڙ کائي وڃي هنن جي سس پُڻ ٻڌڻ لڳي: هڪڙي ٻئي کي چيو، ”يار آهن ته پدمڻيون، پر ويون الائي ڪاڏي.“ ٻئي ورندي ڏني، ”هونديون اٿيئي ڪنهن جهوپڙيءَ ۾، خبرداريءَ سان هل ته کنيي اچون. تون هن پاسي وڃ ته آءُ هن پاسي ٿو وڃان.“

بس پوءِ ته مائيءَ کي اهڙا اڪيلا شڪار خدا ڏياري، سو هڪڙي کي پاڻ ڊڙي رکيائين، ته ٻئي کي وري سندس ساٿين ڪيرائي ڇڏيو، ۽ پوءِ جڏهن ٻئي سردار وٽ پيش ٿيا، ته سڃاڻجي پيا؛ چوڻ هو به سنگت جا ئي ماڻهو هئا. جن کي شيطان چونگ ڏيئي غدار بڻايو هو. هڪڙو هو نٻو ٻيو هو صابو. ٻئي غلام حيدر وساڻ جي ڳوٺ جا هئا، پوءِ جڏهن ٿي بعد هو وري توبه تائب ٿيا ۽ هاڻي سنا ڪم ڪندڙ ثابت ٿيا آهن.

”هيڏانهن اچ ادي مرڪان!“ بصران هڪ جوان عورت کي سڏ ڪندي چيو، ”چاچا، هيءَ اصل بدين تعلقي جي ڳوٺ نندي شهر جي آسپاس جي وينل آهي، سندس پيءُ جو رستو علڻ خاصخيليءَ سان ٿي ويو هو، جو هن سانگهڙ تعلقي جي پادريءَ واري ڳوٺ جي ڀر جو زميندار هو، ان ڪري لڏي اچي اتي ويٺا هئا. علڻ خان جو پٽ دلدار احمد هڪ تعليم يافتو، پُر جوش مجاهد آهي. هيءُ ان جي پاڇائي آهي ۽ سندس مڙس ڪافي پئسا کڻي وڃي ڪراچيءَ آسودو ٿيو آهي، پر هيءُ جوش جهاد سبب پنهنجي ڏير سان گڏ هتي آيل آهي. هيءَ بندوق، تلوار، خنجر، پستول، ڪهاڙي، لٺ وغيره سڀني هلائڻ جي ماهر آهي ۽ انگريزي ملٽريءَ وارن سان ڪافي چڪريون ڏنيون اٿس.“

مائي بصران مُرڪندي چيو، ”هاڻي هلو هن بي لائڊيءَ ۾ ته ڪجهه چاندو پاڻي به ڪريون ۽ سيٺ سڳني مل غازيءَ کي مڪيءَ جون ٻيون شهينڻيون به ڏيکاريون.“

لائڊيءَ ۾ ڪافي عورتون هيون، هنن جو بصران کي ايندو ڏٺو، سو سڀ ”قربان قربان“ چونديون مرحبا لاءِ اٿيون، هنن کي سندس ڪارنامي جي خبر هئي، سي مبارڪون ڏيڻ لڳيس ته ٻُڙهي ته سڀني ڪرائي اٿيئي.

پوءِ ڪرم علي، گامون ۽ سڳني مل جي مرحبا ڪري کين مڪڻ ماني حاضر ڪيائون. ناشتو ڪري، گهاٽي ڏڌ جا وٽا پي، سين چيو، ”مائي بصران، هاڻي وعدو پورو ڪر.“

”حاضر ڪاڪا، اها سامهون وينل مائي ‘عاقلان ڏي’ ڪمونءَ جي آهي، هي سانگهڙ جي ڀر ۾ وڏيري عرس جا هاري هئا، پر ويچارِيءَ جا ماءُ پيءُ ٻئي مري ويا، ۽ وڏيري عرس شفيق پيءُ وانگر پنهنجي گهر ۾ پناه ڏنيس: پر وڏيري جي زال ۽ ننهن پاڻ ۾ اهڙا جهيڙا ڪرڻ لڳيون، جو هيءَ بيزار ٿي کانئن موڪلائي شهدادپور جي هڪ وڏيري وٽ وڃي رهي، ان جو پٽ تعليم يافته ۽ بهادر هو، هو غازين سان وڃي شامل ٿيو ۽ ملٽريءَ وارن سان معرڪا ڪندي شهيد ٿي ويو. هن صدمي کان سندس ماءُ وفات ڪري ويئي.“

بس پوءِ ته وڏيرو سڀ لاڳاپا لاهي زمينون سندس ايماندار ڪمدار جي حوالي ڪري اچي غازين جي ست ۾ شامل ٿيو ۽ سندس روڪڻ وچان به هيءَ اچي ڪئمپ ۾ پهتي، پوءِ ڪيترن ئي معرڪن ۾ دشمنن کي ڀڄيئون ڏنيون اٿس.

۽ هوءَ پنجاه ورهين جي جوان پوڙهي آهي مائي ”هول“ جنهن پنهنجي پُٽ کي غازي نه بنجڻ سببان ڇڏي ڏنو، ۽ پاڻ اچي هن خدائي فوج ۾ شامل ٿي.

هڪ دفعي هيءَ ۽ ٻي هڪ غازياڻي سانگهڙ مان سودو سامان وٺي هڪ دستي کي پهچائڻ ٿي ويون، ته به ميل کن بيلي اندر پندرهن کن ملٽريءَ وارا ايندي ڏٺائون. هي چاهين ها ته لڪي رهن ها ۽ هو هليا وڃن ها، پر هنن چيو ته اسان جيڪڏهن هنن جو لائق استقبال نه ڪيو، ته پوءِ مڪيءَ جون جايون ٿي ڇا ڪيوسون؟ سو هڪ وڏي جهنگلي ۾ اهڙي پوزيشن وٺي بيٺيون، جو جئن ئي ملٽريءَ وارا هنن جي ڀرسان اچي لنگهيا، ته هنن پستولن جا واڄت ڪرائڻ شروع ڪين ۽ جيستائين هو پاڻ سنڀالين ئي سنڀالين، تيستائين چئن کي ڦٽي وڌائون ۽ پوءِ پاڻ هيٺ ويهي رهيون، ملٽريءَ وارن مورچو وٺي ڪٿي انڌاڏنڌ گوليون چوڙيون، جي سڀ اڪارت وين ۽ هنن ڪجهه دير بعد وري به مٿن ڦٽڻ جو ٻيو دس موڪليو، وري به ٿي چار ڦٽجي پيا؛ ايتري ۾ نڪائڻ جي آوازن تي غازي به اچي پهتا، پوءِ ته چڪيءَ جي ٻن پُڙن وانگر انهن ظالم بزدلن سان اهڙو حال ٿيو، جو گهڻو ئي مال غنيمت ۽ ٻه ساٿي ڇڏي اتي ڀڳا. انهن قيدين کان ڪافي قيمتي احوال مليا، ۽ نيٺ سندن عيوض ۾ به غازي قيدي آزاد ٿيا.

هوءَ مائي مريم ”رُئل پٽ“ جي وينل اٿو.

”رُئل پٽ ڇا؟“ گامونءَ کلي چيو، ”نازنيون ته ماڻا ڪري محبوبن سان رُسنديون ٻڌيون اٿئون، پر پتون به رُسنديون آهن، سو ته توکان ٿا ٻڌون!“

بصران کلي چيو، ”اها پٽ ٻين کان بنهه پري بيلي اندر اڪيلي ئي اڪيلي آهي، ان ڪري چوندا اٿس ’رُئل پٽ‘ ان جي ڀر ۾ ’نورل چانگ‘ جي ڳوٺ ۾ هيءَ رهي ٿي.“

”تڏهن ته اسان جي مٽياڻي آهي.“ ڪرم علي چانگ چيو.

”ها، پر هيءَ اهڙي ته شهسوار آهي، جو پنهنجي ڪميت جي وسيلي ويجهي تر جي گهوڙن ڊوڙائڻ جي مقابلي ۾ گوءَ کڻي ويندي هئي.“

پوءِ ڪو مرد به کانئس ڪونه کڻي سگهيو ڇا؟“ گامونءَ پڇيو.

”اسين مڪيءَ جون شينهيون ڪي مردن کان گهٽ آهيون ڇا؟“ بصران تهڪ ڏيئي چيو، ”هان، هڪڙي سُرخي جي سوار هن تي فتح پاتي، پر گوڏا ڪوڙي! آخر ته هن محب جو نالو به محب علي هو.“

هاڻي بصران ٿڌو ساھ کڻي چيو، ”هن کي سليمان به سڏيندا هئا؛ هنن جو مڱڻو به ٿي ويو، پر شاديءَ تي جهاد کي فوقيت ڏيئي هيءَ اچي ميدان جنگ ۾ پهتي، ۽ دشمنن تي خوب وار ڪري ٿي.“

۽ هي بهادر عورت آهي مائي ’سرندي ڏي‘ لقمان جي، وينل ڳوٺ مڪڻ خاصخيلي، هن پنهنجي والد ۽ چاچي سان گڏ انگريزي ملٽريءَ سان پهريون معرڪو ڪيو، جنهن ۾ سندس چاچو اکين اڳيان شهيد ٿي ويس. هيءَ ۽ سندس بهادر پيءُ تڏهين به مقابلي ۾ ثابت قدم رهيا ۽ ڪيترائي زخم کاڌائون، ته به فتح ڪرڻ بنا نه هتيا. هوءَ نوجوان مائي ’بيگو رندڻ‘ آهي جنهن جو مڙس ڏاڙيل هو، ٻه ٽي دفعا ٽپيون به ڪتيون هٽائين، پر غازي تحريڪ سندس بهادرين کي سنئين راه تي اُٿي ڇڏيو. هيءَ پنهنجي مڙس ۽ پيءُ سان گڏ انگريزي ملٽريءَ سان لڙندي آهي ۽ جڏهين مردانه پوشاڪ پهري سھڻو نوجوان بڻجي هٿيار لڳائي نڪرندي آهي، تڏهين سندس حسن ڏسڻ وٽان هوندو آهي.

هيءَ ’بڪار‘ جي ڀر واري ڳوٺ سهتي خاصخيليءَ جي هڪ فداء تعليم ماستر جي ڏيءُ ’ڀان پيٽ‘ آهي ۽ پنهنجي بهادر مڙس سميت مشهور مجاهد ’ڀائي خان چانگ‘ جي دستي ۾ شامل آهي. هيءَ به جڏهين انگريزي ملٽريءَ سان مد مقابل ٿئي ٿي، تڏهين تن بدن جو ڪوبه هوش نٿي رکي ۽ دشمنن کي اهڙا ته واڄت ٿي ڪڍي، جو ڏيندين آڱريون اچيو وڃن.

۽ هيءَ جوان عورت مائي 'زهران' آهي، جا به رُئل پٽ جي آسپاس جي آهي. هيءَ وڏي شهسوار ۽ نشانہ باز بهادر عورت آهي. مردانو ملٽري لباس پائي پاڻ کي "عثمان" سڏائيندي آهي. هن جا مقابلا ڏسو ته حيران ٿي وڃو.

هيءَ مائي 'پيروزان' آهي، جا ناري جي پرينءَ ۾ الله رکڻي وساڻ جي ڳوٺ جي وينل آهي ۽ تمام آسودي گهر جي آهي. هن پنهنجي مڙس ۾ جهاد جو جوش نه ڏسي بدامنيءَ وقت کيس ٻارن ٻچن، ملڪيت ۽ ڍورن سميت حيدرآباد طرف امن واري هنڌ موڪلي ڇڏيو ۽ پوءِ پاڻ وڏي دليري سان آسپاس کي سنڀالڻ لڳي. آخرڪار مارشل لا لڳڻ بعد ڪافي ماڻهن کي وٺي هڪ امن جي جڳهه تي مرڪز قائم ڪيائين.

اتي هڪ دفع هڪ غدار مٿس ڪهاڙيءَ سان حملہ آور ٿيو، ته هن مرچن ڪٽڻ جي مهلڙي سان سندس اهڙو ته زوردار مقابلو ڪيو جو نيٺ ڦٽي ساڻو ڪري ڇڏيائينس، ۽ هونئن به هٿياربند ملٽريءَ وارن سان اڪثر لٽين ۽ بندين سان وار ڪري فتح ياب ٿيندي آهي.

۽ هوءَ نوي ورهين جي، جوانن کان به جوان پوڙهي ڏسين ٿو؟ اها 'راڻي سادان' آهي، جا مشهور مجاهد "بچو بادشاهه" جي بيگم آهي.

۽ هوءَ مائي 'آسو ڏي' عثمان مڇي' آهي، جنهن جو ڳوٺ سانگهڙ کان ٽن ميلن جي مفاصلي تي آهي، هيءَ به وڏي بهادر عورت آهي.

هاڻي ڪرم عليءَ مُرڪي چيو، "۽ هوءَ جا پريان پٽائي گهوت جي ڪلام موجب 'پکي ۾ پدمڻي، ڄڻ ڏڻي وراڪا وڃ! سا ڪير آهي؟"

بصران کلي چيو، "انهي جي پوري خبر اڄ رات جو ظاهر ٿيندي، آءُ اڳواٽ ٻڌائي مزو نه ڦٽائينديس. پر ادا، هاڻي ڪيتريون ڳڻي ڪيتريون ڳڻيان. جي مڪيءَ جا مور وڏا مٿير آهن، ته مڪيءَ جون ٻاگهيون به بي شمار آهن.

جڏهن گرفتار ٿيل جاسوسن کي هوش آيو، تڏهن هنن نهايت دکدائڪ نموني سان پنهنجو احوال ٻڌايو ته "پيرون مل جي ڳوٺ جي ڀر واري هونڊل مڇيءَ جي ڳوٺ جا وينل آهيون، اسين پير صاحب جا مريد نه آهيون، ته به هفتو کن ٿيو جو ملٽريءَ وارن ناحق اسان جي ڳوٺ کي گهيرو ڪيو ۽ سڀ مرد گرفتار ڪري اچي ڪئمپ ۾ ڇڏيائون. ان بعد ڏاڍي مشڪل سان اسان ٻن کي ڇڏيائون، ته جيڪڏهن اوهين حرن جي ڪنهن وڏي مرڪز جو پتو ڪڍي ايندؤ ته اسين اوهان سڀني کي آزاد ڪنداسون، نه ته ڳوٺ ۾ رهيل باقي پوڙها، ٻار ۽ عورتون سڀ گرفتار ڪري اينداسون. ان ڪري اسين لاچار ٿي هن ڪڏي ڪم ڪرڻ لاءِ آياسون. هاڻي اسين ته ٻن باهين ۾ اچي مٺا مٺا آهيون، هوڏانهن ملٽريءَ وارن ماريو ۽ هيڏانهن اوهين ٿا ماريو. ٻڌايو ته ڪاڏي وڃون!"

صحرائي عقاب هنن جي زباني ٻڌي کين چيو، "ڇڳو في الحال ته اوهان جو علاج ٿيندو، پوءِ ڏٺو ويندو."

تقرير جو وقت سانجهي نماز کان پوءِ جو مقرر ٿيل هو، ان ڪري شام جو همراھ پاڻ کان پاڻهي پهلوانيءَ جا مظاهرا ۽ مقابلا ڪرڻ لڳا.

اول ته ملهن جا مقابلا ٿيا، سنڌ جي ملهه ساريءَ دنيا ۾ مشهور آهي، پر هتي به اهڙا مٿير ملهه آيل هئا، جو سندن مقابلا ڏسي حاضرين جي واھ واھ ٿي نڪري ويئي.

ان بعد جڏهن شهسواريءَ جا مقابلا ٿيا، ته ذڪر ڪيل مائي مريم به پنهنجي ڪميت سان حصو ورتو ۽ اهڙيون ته ڪمالاتون ڏيکارياڻين، جو ڏسندڙ بي اختيار عيش عيش ڪرڻ لڳا.

هاڻي وري آيو نشاني بازيءَ جو وارو، ٻيا ننڍا ننڍا مقابلا هلندي هڪ عجيب مقابلو سامهون آيو، هڪ رواجي ڏاڳي ۾ ڪوڏي ٻڌي، هڪ وڻ جي تاريءَ ۾ ٻڌي ان کي لوڏو ڏيئي ٻڌندڙ ماڻهو هتي ويو، ۽ هاڻي نشاني باز فرلانگ تان بيهي چيو، "دوستو! حڪم ڪريو ته گولي ڏاڳي کي هٿان يا ڪوڏيءَ کي؟"

ماڻهن جا آواز نڪتا، "ڪوڏيءَ کي!"

نشانہ باز چڱيءَ طرح نشان ٻڌي "پيچ پاڳارا" جو نعرو لڳايو ۽ نڪاءُ جو ٿي گولي، ته ڪوڏي هيٺ ڪري پيئي ۽ ڏاڳو اڏامي ويو، 'مرحبا صد مرحبا' ۽ واھ واھ جا آواز بلند ٿيا.

هاڻي ڪوڏي ٻڌي لتڪائي ويئي ۽ آواز ڏنو ويو ته 'هاڻي ڪوڏيءَ جو وارو آهي.' نشانہ باز نڪاءُ ڪرايو ۽ ڏسندڙن ڏٺو ته ڏاڳو سلامت هو، پر ڪوڏي ٽڪر ٽڪر!

'هيءُ ڪير آهي'، 'هيءُ ڪير آهي'، 'اسان کي هن بهادر جو نالو ٻڌايو وڃي.' جا آواز بلند ٿيا.

جواب آيو، "هيءُ مشهور مٿير، سڪيلتو عرف 'سڪيو راجڙ' آهي!"

هاڻي آواز آيو ته ڪنهن چوڪري جي مٿي تي صوف رکي، ان جي نشانہ بازي ڪبي.

هيءُ وڏو خطرناڪ ڪم هو، پر يڪدم ٻه بهادر چوڪرا نڪري آيا، هو چوي ’مون تي صوف رکو‘ هو چوي ’مون تي‘ ۽ وري ضد اهڙو، جو نه هو هتي نه هو هتي!

انهي تي ماڻهن کي لڳو رڻنشو، چوڻ لڳا ڀلا ملهه وڙهو، پوءِ جيڪو جيتي، انهي تي ٻئي جڻا ’يا علي‘ جا نعرا هڻي سندرا ٻڏي اٿيا، هڪ ملهه برابر رهي، ٻي ننڍي جيتي ورتي ۽ ست ڏيئي صوف کڻي بيهي رهيو.

منتظم وڏي اڳتي آيو، کيس آفرين ڏيئي چيائين، ”هن مقابلي بدران ٻيو هي مقابلو ٿو ڪجي، ته سامهين انب جي وڻ جي تاريءَ جا ٻه پن جدا ٿي بيٺا آهن، انهن مان هيٺين پن جو نشانو وٺو.“

فوراً ملوڪ خاصخيلي نالي بهادر بندوق کڻي اچي بيٺو، هن کي ”صحرائي عقاب“ سڏيو هو ۽ سندس نظر به عقاب جهڙي هئي، نشانو ٻڏي گولي ڇڏيائين ته هيٺيون پن اڏامي ويو! ’واه ملوڪ واه‘ ’صحرائي عقاب زنده باد‘ جا نعرا بلند ٿي ويا!

”ساڻيو! دوستو!“ سردار اعليٰ تقرير ڪندي بلند آواز سان چيو.

”اڄوڪو ڏينهن نه فقط اسان حرن جي تاريخ ۾ اهم آهي، پر سنڌ جي تاريخ ۾ به اهم جڳهه والاريندو: اڄ هتي مڪيءَ جا مٿير ۽ سنڌ جا سورما سڀ هن لاءِ گڏ ٿيا آهيون ته ظالم غلام ساز سامراجين ڏانهن پنهنجي روش بابت هڪ فيصلو ڪريون.

انهي ۾ شڪ ڪونهي، ته انگريزن ۽ سندن ڪن ڊيسي چاڙتن جي ڪوشش سان اسان جو رهبر اعليٰ ’حضرت پير سائين بادشاهه‘ گرفتار ٿي چڪو آهي، جنهن ڪري هن جي دل ۾ آزاديءَ جي جهاد لاءِ جيڪو نقشو رٿيل هو، سو اسان تائين پهچي نه سگهيو آهي، مگر سندس اهو نعرو اسان جي دماغن ۾ گونججي رهيو آهي ته:

”وطن - يا - ڪفن“

۽ اهي ئي ٻه لفظ اسان جي رهبريءَ لاءِ ڪافي آهن.

عام طرح اهو مشهور آهي، ته حضرت پير سائين بادشاهه کي درگاه شريف تي گرفتار ڪيو ويو هو، مگر اسان جي اطلاع موجب اهو غلط آهي؛ پاڻ درگاه شريف تان ڪيئي ڏانهن وڃي رهيا هئا، ته اڳيان سيد فتح علي شاه طرفان سندس باغ ۾ اسپيشل پوليس وارا لڪائي وهاريا ويا هئا، جن دغا سان کين گرفتار ڪيو هو.

۽ اوهان کي اها خوشخبري ڏيان ٿو، انهي شاه صاحب کي اسان جو بهادر غازي خان محمد سنجرائي جوڳي سزا ڏيئي چڪو آهي!

(آواز ”پيچ پاڳارا پيچ!“ ”پيچ پاڳارا پيچ!“)

”اسان جي رهبر اعظم جي گرفتاريءَ بعد اسان لاءِ ٽي رستا هئا:

هڪ ته پڇي وڃي ڪن بي خطر هنڌن تي رهڻ.

ٻيو ته ملهار فقير واريءَ پارٽيءَ جي رٿا موجب ستياگرهه ڪرڻ، ٽيون ته ظالمن، غلام سازن ۽ انهن جي چاڙتن کي گهڻي ۾ گهڻو مارڻ ۽ پاڻ به شهادت حاصل ڪرڻ.

جيئن ته رهبريءَ جو هڪ مرڪز نه هجڻ سبب ڪن ماڻهن پهريان ٻه طريقا آزمايا ۽ جن ۾ پوئين طريقي جي طاقت ناهي؛ سي اڃا به آزمائي رهيا آهن، مگر انهي مان نتيجو ڪهڙو ٿو نڪري، سو خود ملهار فقير جي لفظن ۾ ٻڌو:

”جيڪي شهرن کي ويجهو هئا، سي شهرن ۾ لڏي وڃي ويٺا، انهن سان وري اهڙي حالت ٿي، جو انهن جون نوجوان عورتون پوليس عملدارن ۽ وڏن ماڻهن پنهنجي گهرن ۾ بنا نڪاح جي وهاري ڇڏيون ۽ ڪيترين سان (زوريءَ) نڪاح وجهي ڇڏيو، جيڪو جماعت وارو فرياد ڪرڻ ايندو هو ته کيس جيل ۾ اماڻيو ويندو هو. واه مارشل لا سڳورا تنهنجون ڪرامتون!“

”ملٽريءَ جي سپاهين کي ڪا عورت هٿ ايندي هئي، ته اهڙو شرمناڪ وحشيانه سلوڪ ڪندا هئا جو ڪي عورتون بيهوش ٿي وينديون هيون ته ڪي مري به وينديون هيون.“

”هڪ دفعي سانگهڙ جي لڳ پونگر جي ڳوٺ کي ملٽريءَ گهيرو ڪيو، بچو مري گهوڙي تي چڙهي ڪنهن ڪم سان نڪتو، ته هڪ ملٽريءَ جي (ڊيسي) سپاهيءَ کيس گولي هڻي ڪيرايو. اتي کانين جو پراڻو نار ٻڌل پيل هو، هنن غريب زخميل بچوءَ کي کانين تي رکي باهه ڏنائون، مظلوم ۾ جيستائين ساهه هو، چيچلائيندو رهيو، آخر سڙي کانين ۾ ئي خاڪ ٿي ويو. شهيد جي رڙين تي سندس ماءُ ڳوٺ کان نڪتي ۽ رڙ ڪري چيائين، ”ڇا، توهين انسان نه آهيو، آدم خور آهيو؟... اسان جي وطن جا ڊيسي ٿي ڪري اهڙو ظلم ٿا ڪريو، فلنگيءَ جي چوڻ تي ڪتي وانگر اسان کي پٽيو پيا. اهي ڳاڙهي منهن وارا باندر (انگريز) اسان جي ملڪ ۾ سدائين نه رهندا، توهين ۽ اسان هتي رهنداسون، ۽ نه توهان جي مارڻ سان اسين کڻي ڪونه پونداسون، ۽ نه ملڪ ڇڏي وينداسون. هي ملڪ ’اسان جو‘ آهي، اسين رهنداسون، پر توهان جا آقاڻون نه رهندا!“

”ايتري ۾ ملٽريءَ جي سپاهين ڳوٺ جي ماڻهن کي گرفتار ڪري آندو، انهن ۾ ڪي پوڙها، ڪي ڏهن سالن جا ٻار به هئا، شهيد جي والده رڙ ڪري چيو، ’او کاسائيو! او بي رحمو! خدا توهان جو خانو خراب ڪري، ڪتي جي موت مرو، انهن پوڙهن ۽ معصوم ٻارن اوهان جو ڇا بگاڙيو آهي؟‘

ملٽري آفيسر ڏند ڪرتي کيس لڪڻ هڻڻ شروع ڪيا، جو هوءَ رڙيون ڪندي بيهوش ٿي ويئي ۽ ملٽري آفيسر حڪم ڪيو ته هن پوڙهيءَ کي هٿ اس ۾ ئي مرڻ ڏيو، هاڻي هلو.

”رمضان شريف جي مهيني ۾ مان (ملهار فقير) تراويحون پڙهائي رهيو هئس، ته ملٽريءَ اسان جي مسجد کي گهيرو ڪيو ۽ نماز بعد اسان کي گرفتار ڪري سانگهڙ وٺي ويئي ۽ ٿاڻي جي ايڏي ننڍي ڪمري ۾ بند ڪيو، جو سمهڻ ته ڇا، سڀ ويهي به نه سگهندا هئا. هن نموني سان هن بلڪ هال ۾ ٽي ڏينهن گذارياسون، اسان کي کائڻ لاءِ ڪجهه به نه ڏنائون. هڪڙي چوڪري چيو ته ’بک لڳي آهي‘ ملٽري آفيسر جواب ڏنو ته ’توهان کي ڪارائينداسون ته اسان جي ڪوئي پائخاني سان خراب ڪندؤ، پل مري وڃو!‘ اهڙي نموني ست ڏينهن ڪجهه کائڻ لاءِ نه مليو، بک جي ڪري اسين تمام ڪمزور ٿي ويا هئاسون، اهڙيءَ حالت ۾ به اسان مان ڪن کان پاڻي پرايو ويندو هو، ته ڪن کان اتي جون ڳوٺيون کڻايون وينديون هيون. بک جي ڪمزوريءَ ڪري سامان کڻندي ڪري پئون ته ماريو ويندو هو.

”ڪشنو گرگلو چريو هو، صفا اگهاڙو ڦرندو هو، پر ڪجهه تازو تڪڙو هو، ان ڪري کيس به ملٽريءَ گرفتار ڪري ڪيترو ئي عرصو قيد رکيو.

”هڪ مينهن جي ڌنار کي ملٽري پڪڙي آئي. ماڻهو هن کي ’خاڪو‘ سڏيندا هئا، آفيسر جو هن کي ’خاڪو‘ سڏيندي ٻڌو ته پڇيائين، ’ڪيا تر ڊاڪو هو؟‘

هن اٻوجهه اهو اکر نه سمجهندي جواب ڏنو، ’ها صاحب مان خاڪو آهيان‘ ته آفيسر صاحب نالي جي نه سمجهڻ سبب حڪم ڪيو ’اسڪو ڦانسي ڏيو، لتڪائو سالي ڪو!‘

”عورتون پنهنجي ٻچن لاءِ ماني تيار ڪري رکنديون هيون، پر خبر پوندي هئي ته هنن کي انگريزي ملٽريءَ وارن گولين جو شڪار ڪري ڇڏيو، اهو ڍڪيل طعام ڏسي ماڻهن پنهنجي اولاد کي پڪارينديون هيون ته ’پٽ اڄ تنهنجي مانيءَ جي مهل ٿي آهي‘ ائين پڪاريندي ڪي ويڇاريون چريون ٿي وينديون هيون.

”ڪيترا ماڻهو پوليس هٿ سان پڇائي وري کين پڪڙائي ڦاسيءَ تي چاڙهيو. جن مان ڪيترا ته حُرڻ کي سڃاڻندا به ڪونه هئا.“ (پنهنجون پڇارون ۽ تاريخ حريت سنڌ)

”هاڻي اڄ اسان کي فيصلو ڪرڻو آهي ته ڇا، اوهين ان نتيجي تي راضي آهيو؟

ڇا اوهان کي اها ڳالهه پسند آهي، ته انگريزي ملٽريءَ ۽ پوليس وارا اسان جي مردن خواه عورتن کي ڦرين، مارين ۽ بي عزت ڪن؟

ڇا، اوهين انهن نتيجن تي به راضي آهيو، ته ملهار فقير جي اطلاع موجب انگريزي ملٽريءَ وارا بيڪس عورتن سان ايتري قدر ڏاڍائي ڪن، جو هو مري وڃن؟

ڇا، اوهان کي اهڙن رهڙن کي پنهنجي ملڪ ۾ برداشت ڪرڻ ۾ ڪابه غيرت ڪانه ايندي؟

ڇا اوهان اهو پهڪو وساري ڇڏيندؤ ته:

مال صدقو سر جو

سر صدقو لڄ جو؟

جي نه، ته پوءِ غيرتمند بهادر بڻجي اٿو ۽ انهن ظالمن کان پورو پورو انتقام وٺو، جن اسان جي فردن ڦريو، لٽيو ۽ بي عزت ڪيو آهي، هنن جون ڪوپريون چور چور ڪريو، سندن سنڌ سنڌ وڌيو، سندن جسمن کي پروڻ بڻايو.

۽ نه فقط انهن کي، بلڪ جيڪي به اسان جا ڏيسي غدار سندن چاڙتا بڻيا آهن، تن جي به رت جا درياءُ وهايو، جيئن هڪ ايراني شاعر لاهوتيءَ چيو آهي ته:

”در خون خائنان وطن واجب است غسل

در شرع انقلاب، به نص کتاب سرخ.“

(انقلابي بي شريعت جي ڪربلائي ڪتاب جي آيتن موجب وطن جي ظالمن ۽ غدارن جي رت سان غسل ڪرڻ واجب آهي.)

اُڻو پائرو، اُڻو پينرون، اُڻو اي سنڌ جا شيرو، اُڻو اي مڪيءَ جون شينهيڻيون، انهن ظالمن ۽ غدارن کان پنهنجي انهن پائرن ۽ پينرن جو انتقام وٺو، جي انهن رهڙن هٿان ماري ۽ بي عزت ڪيا ويا آهن.

قرآن پاڪ جي ارشاد موجب اوهان مان هر هڪ تي واجب آهي، ته هنن جا گهٽ ۾ گهٽ ڏهه ڏهه عدد ضرور جهنم رسيد ڪريو.
يقيناً هو به اسان تي وار ڪندا، پر اسين ’وطن جا شهيد‘ ۽ ’آزادي جا شهيد‘ ٿينداسون ۽ هو ڪتن جي موت مرندا.

اسان تي اسان جو آئينده نسل فخر ڪندو ۽ هنن تي مرڻ بعد به دائمي طرح لعنت پئي وسندي.
ڇا توهين تيار آهيو؟

(آواز: ’اسين تيار آهيون، بلڪل تيار آهيون‘)
”ته پوءِ اٿو، سرن سان ڪفن ٻڌي اٿو، اهو پر زور نعرو لڳائي اٿو ته:
’وطن‘—يا—’ڪفن‘

۽ انهن ظالمن ۽ سندن ڇاڙتن کي آگاه ڪريو ته:
”ڪٿ سنڌا“

سنڌ خالي ڪريو اي رهزن سامراجيو!

جي نه، ته هن اسان جي مقدس سرزمين تي اوهان جو سنڌ سنڌ وڌيو، اوهان جو هر فرد هتي ڪتي جو ڪاڇ ٿيندو. هيءُ سرزمين اسان جي آهي، اسان جي وڏن جي آهي، ڪنهن به سامراجي يا ان جي ڇاڙتي جو هن جي هڪ انچ تي به حق ناهي. اسين ۽ اسان جا آئينده نسل اسان جي هن مقدس سرزمين تي قبضو ڪندڙن ظالمن رهزن خلاف تيستائين جهاد جاري رکندا، جيستائين هنن سامراجين جو هڪ فرد به هتي موجود هوندو!
نعرو لڳايو:

”ڪٿ سنڌا“

”سنڌ خالي ڪريو!“

”آزاد سنڌ زنده باد!“

”سامراجي مرده باد!“

”سامراجين جا ڇاڙتا مرده باد!“

”وطن جا غدار سدا برباد!“

”دوستو! اگرچہ هن جهاد آزاديءَ ۾ اسان جي جماعت ۾ به هندو ڀائر شامل آهن، پر ٻيا هندو ڀائر سڄي ملڪ ۾ اهو جهاد ڪري رهيا آهن ۽ جيئن ساري هندوستان ۾ سامراجين تي وار ڪري رهيا آهن، تيئن سنڌ ۾ به سندن وار جاري آهن، ۽ هڪ بهادر سنڌي هندو نوجوان ’هيمو ڪالاڻي‘ ته انهي مقدس ڪوشش ۾ ڦاسيءَ به چڙهي چڪو آهي، پر ٻيا ڪيترا جيل پري چڪا آهن.
ياد رکو،

هيءُ آزاديءَ وطن جو جهاد رڳو اسين نه ڪري رهيا آهيون، بلڪ دنيا جي ٻين ڪافي غلام ملڪن ۾ به جاري آهي. اهي به اسان کان گهڻو وڌيڪ ڪمزور آهن، پر هڪڙا مرندا وڃن ٿا، ٻيا انهن جي لاشن جي ڍيرن مٿي بيهي ظالمن تي وار ڪندا وڃن ٿا، ڪامياب ٿيندا وڃن ٿا، جهاد وطن ۾ سنڌ اڪيلي نه آهي، پر ساري جهان ۾ اهو جهاد پنهنجي پنهنجي نموني تي هلي رهيو آهي ۽ اهو وقت پري ناهي، جو سڄيءَ دنيا مان غلاميءَ جون پاڙون پٽجي وينديون.“

’انشاء الله‘، ’انشاء الله‘ جا آواز بلند ٿيا!

هاڻي ڪمانڊر سيني ڏانهن ڏسي چيو، ”اڄوڪي ڪاروائي منهنجي هن تقرير تي ختم آهي، هن بعد وڌيڪ ڪاروائي سڀان رات ٿيندي، ۽ اها صرف انتظامي هوندي، اهي چويهه ڪلاڪ آءٌ سيني صاحب کي سوچڻ لاءِ ڏيان ٿو، جيڪي به صاحب هن فيصلو بعد به هن پروگرام سان متفق نه هجن، اهي مهرباني ڪري خاموشيءَ سان، عزت ۽ احترام سان اسان کان جدا ٿي وڃن، جيئن هڪ پختون شاعر چيو آهي ته:

گريزد از صفِ هر که مرد غوغا نيست،

کسي که کشته نه شده از قبيله ما نيست!

(جيڪو به شخص ويڙهو نه هجي، سو مهرباني ڪري اسان جي صفن مان نڪري وڃي، جيڪو شهيد نه ٿيو، سو ڄڻ ته اسان جي قبيلي مان ئي نه آهي!)

۽ (وڏي آواز سان) هن بعد به ڪو گدڙ اسان شينهن سان گڏ رهيو ۽ ڪار مردان جي مهل ۾ پڇ پائي پڳو، ته اسان کليو ڪلايو اعلان ڪريون ٿا، ته هن کي خود اسان جي گولي ئي پورو ڪندي ۽ اهو ڪتي جي موت مرنڊو. اسان کي اهو ڪم سرانجام ڪرڻ ۾ ڪابه دوستي، ڪوبه لحاظ، ڪابه عزازت آڏي ڪانه ايندي!“

”پڇ پاڳارا پڇ!“ ۽ ”وطن-يا-ڪفن“ جي نعرن سان هيءُ اجلاس ختم ٿيو، هاڻي سردار حڪم ڪيو ته هيءُ ”شمشير و سنان“ وارو پروگرام پورو ٿيو، هاڻي ”چنگ و رباب“ جو دور شروع ٿئي، جو روح کي تسڪين ڏيڻ جو هڪ ذريعو آهي.

هيءُ ٻڌي جماعت جا فنڪار مرد، عورتون ۽ چوڪرا رقص و سرود، آواز و نغمه جو پروگرام پيش ڪرڻ لڳا، ته اڳ ۾ ئي سيٺ سڳنومل وڏي اسٽيج تي آيو ۽ چوڻ لڳو، ”ساڻيو! غازيو! اڄوڪي مبارڪ موقعي تي اسان سنڌ جي هندن جا جذبات به ٻڌو!

هن اول ته ڪنور پڳت جي طرز سان تان ڪڍي ۽ پوءِ نهايت پرسوز ۽ پرجوش آواز سان هوند راج ’دڪايل‘ جو شعر ڳائڻ لڳو:

”مړنداسون - مگر - سنڌ کي آزاد ڪنداسون،

آزاد ڪنداسون - اسين - آباد ڪنداسون!

تون سنڌ جي سودي لاءِ سٿون جيڪي سٿين ٿو،

تنهنجون سي رٿون رهڙني برباد ڪنداسون!

بم گولا هوائن مان ۽ گوليون پيو وسائج،

سينن کي ستمگر اسين فولاد ڪنداسون!

سنڌين جا پڳل پونگڙا برباد پلي ڪر،

جي فرش ويو، گهر عرش تي ايجاد ڪنداسون!

ورثي ۾ ڇڏينداسون نه، پوين لاءِ غلامي،

هن ڪوڙهه ۾ ڪمزور نه اولاد ڪنداسون!“

هن غزل تي بي اختيار نعرا بلند ٿيا:

”غلامي مرده باد!

”سامراج مرده باد!

”سامراجي چاڙتا مرده باد!

”وطن فروش مرده باد!

”آزاد سنڌ زنده باد!

سڳنو خاموش ٿيو ته چمر، چمر، چمر جو آواز آيو ۽ اسٽيج جي هڪ پاسي کان هڪ ارڙهين ورهين جي نهايت خوبصورت نوخيز نازنين، ناچ گاني جا ڳاڙها ڪپڙا پائي پنهنجي ڪجهه ساڻين ۽ ساڻيائين سان اسٽيج تي آئي، ۽ سڀني کي هٿ ٻڌي سلام ڪري، هڪ پرسوز تان ڪڍي، شاه جو ڪلام اڃاريائين!

چو ٿيون پڇايو پنڌ پيرا وو پيرا،

واٽون وندر جون وڻ پيا ڏسيندا.

وو چو ٿيون پڇايو....

هيءُ ڪافي نه هئي، پر هڪ آڳ هئي، جنهن تفريح جي صورت ۾ ڪنن جي وسيلي دل و دماغ تائين سونهاري سيد جو اهو پيغام پهچائي ڏنو، جنهن بعد ڪنهن ٻئي پيغام جي ضرورت ئي ڪانه هئي.

هيءُ وقت جي راڳڻي هئي، جنهن کي هن اهڙي ته ڪامياب طريقي سان پيش ڪيو جو بار بار ’واھ واھ‘، ’صدقي صدقي‘ جا آواز بلند ٿي رهيا هئا. قابل ڳائيندڙن وانگر هن انهي مختصر ڪافيءَ کي سر جهلائيندڙن ساڻين سان پورو ڪلاڪ پئي هلايو، ۽ هر مصرع تي ڪيترائي شاه صاحب جا موزون بيت پئي اڇاريائين، اگرچہ پروگرام وڌيڪ به هو، مگر سردار نٿي چاهيو ته هيءُ اثرات سڄي رات سڀني جي دلين تي چاڻيل هجن، تنهن اشاري سان پروگرام ختم ڪيو ۽ سڀني کي اجازت ڏيئي، هن کي اسٽيج تي ترسڻ جو اشارو ڪيو.

اسٽيج خالي ٿيڻ بعد هن وڏي ٿري رواج موجب سندس مٿي تي هٿ رکي چيو، ”ڇا نالو اٿيئي ڏيئي؟“

”زينب، - سردار!“

”آءُ خوش ٿيندس، جيڪڏهن مون کي اڳتي ’سردار‘ بدران ’بابا‘ سڏين؛ ڪنهن جي ڏي آهين تون؟“
 هڪ اوچنگار ڏيئي پنهنجو سر سندس سيني ۾ لڪائي زينب جواب ڏنو ”تنهنجي بابا!“
 ڳرائڙي پاڻي سندس پيشانيءَ تي چمي ڏيئي سردار چيو، ”مون کي تو جهڙيءَ ڏيءَ جو پيءُ سڏائڻ ۾ فخر ٿيندو؛ پر ظاهري طرح تنهنجا ڪي ته مائٽ هوندا؟“
 ”منهنجو ڪوبه مائٽ ڪونهي بابا، مون کي ڪابه خبر ڪانهي، ته آءُ ڪير آهيان، ڪٿي جي آهيان.
 منهنجي پاليندڙ ماءُ مون کي مکيءَ جي بيلي مان آڳوڻو چوسيندي لڌو هو، آسپاس تمام ڪافي رت وهيل هو، جنهن مان معلوم پئي ٿيو ته منهنجا مائٽ سڀ ظالمن ماري ڇڏيا هئا.“
 ”تو هيءُ فن ڪٿان سکيو؟“

”منهنجي پاليندڙ ماءُ هڪ لنگهي (ڳاڙو وڃائڻ واري) هئي، آءُ انهن ۾ رهندي نه فقط از خود اهو سکي ويس، پر مون کي هن ڪلا سان دل ٽپي اُٿي.“
 ”ڏيءُ زينب! اسان وٽ مجاهد ته تمام گهڻا آهن، پر اهڙا ڪلاڪار بهادر نهايت ٿورا آهن، جي جاسوسيءَ جو ڪم سرانجام ڏين، ۽ ظالمن جا قيمتي راز هٿ ڪن. ڇا، تون انهي ڏس ۾ اسان جي مدد ڪندي؟“
 ”دل جان سان بابا“ زينب ڪنڌ جهڪائي هٿ ٻڌي چيو، ”هڪڙي مجاهده جڏهين سر ڏيڻ لاءِ سنڀري اچي ٿي، تڏهين باقي ڪهڙي ڳالهه لاءِ تيار نه ٿيندي؟“
 ”مگر ڏيءُ“ سردار ڳنڀير ٿي چيو، ”هيءُ ڪم سر ڏيڻ کان به وڌيڪ خطرناڪ آهي، تون انهن رهزن جي اڏن ۾ وينديئين، جي وڏا مهذب سڏائيندي به وڏا وحشي آهن. تمام وڏو خطرو آهي، ته هو تنهنجي عزت تي به حملو نه ڪن.“

”مون کي منهنجو الله پناه ڏيندو بابا!“ زينب اگر آسمان ڏانهن ڪندي چيو، ۽ وري ڳنڀيرتا سان چيائين، ”پر، جيڪڏهن خداخواست ڪو ٻيو واقعو پيش آيو، ته به آءُ انهن سان ٿينديس، جن لاءِ پٽائي گهوت چيو آهي؛ تن جيسر ميرائين جس، جي الله ڪارڻ لڏيون!“

ممڪن آهي ته مون هڪڙيءَ جي عزت جي قرباني بين سون ابوجهن جي عصمت جو بچاءُ بڻجي.“
 ”مگر بابا! آءُ جاسوسيءَ جي فن مان ڪجهه به واقف ڪانه آهيان.“
 ”تو کي هيءُ مجاهد ٽريننگ ڏيندو.“ سردار هڪ ننڍڙي جهنگلي طرف اشارو ڪيو، ته عين ان جي وچ مان هڪ وجيهه ۽ بارعب نوجوان نروار ٿيو ۽ مرڪندو ادب سان سلام ڪري اچي بيٺو.
 ”هيءُ اسان جي سي-آءِ-ڊي کاتي جو اعليٰ آفيسر ’جيئندو‘ آهي“ سردار چيو، ”هيءُ انهي فن جو اهڙو ته ماهر آهي، جو (مرڪي) سچ پچ ته هن جي ڪنهن بدليل ويس وقت هن جي ڪا دل گهري به هن کي مشڪل سڃاڻي سگهندي!“
 ”مگر آءُ تڏهين به سڃاڻي ڏيکارينديس، سردار.“ زينب دل ٽپي دل ۾ چيو، سندس روح ۾ هڪ ٿڌي ٿڌي ليڪ بلند ٿي رهي هئي.

”ڏيءُ زينب!“ سردار ڳنڀير ٿي چيو، ”اسان جي هيءُ مهم صاف صاف قربانيءَ جي مهم آهي، کلي ڪلائي ”گوريلا جنگ“ آهي، جنهن جو مقصد صرف دشمن کي گهڙي ۾ گهڻو نقصان پهچائي، شهيد ٿيڻ آهي. فتح جو حصو- جيڪڏهن قادر اسان کي بنا ڪنهن اميد جي ڪٿي ڏنو- ته سندس ڪرم؛ پر اسان پنهنجي پروگرام ۾ اهو آئينده نسل لاءِ ئي ڇڏيو آهي.“

مختصر ٽريننگ بعد اهو توتي ڇڏيو ويندو، ته تون ظالمن وٽ پهچڻ ۾ ڪهڙا ذريعا ٿي اختيار ڪرين، ڪيئن ٿي ڪاميابيون حاصل ڪرين ۽ ڪيئن پاڻ جهڙين بين وطن جاين کان ٿي گوءُ ڪئين!“

هاڻي سردار ٿوري ساهي کڻي نهايت ڳنڀير آواز ۾ چيو، ”اسين انساني جذبات، انساني ڪمزورين ۽ جبلتن کان اڻ واقف نه آهيون، جائز مسرتن کان پار ۽ پنهنجن ساٿين کي محروم ڪرڻ اسان جو پروگرام ناهي؛ مگر ڏيءُ! جيئن اسان ’جيئندي‘ ۽ بين مجاهدن کان اهو ”ڏاڙهيءَ جو عهد“ ورتو آهي ته هو وطن جي آزاد ٿيڻ تائين جماعت جي اجازت بنا ڪنهن به عيش کي ويجهو نه ويندا، تيئن بين مجاهدياڻين وانگر توکان به ’سينڌ جو قرار‘ طلبيون ٿا!“
 ”خدا تعاليٰ منهنجي هن سينڌ جي عزت کي برقرار رکندو بابا“ زينب پنهنجي سينڌ جي چڱي پڪڙي، بي اختيار سردار جي قدمن کي لڳائيندي چيو.

وري به کيس اٿاري سندس نراڙ ڇمي سردار چيو، ”پاڪ پروردگار تنهنجي سيند سلامت رکندو ڏي!“ مون کي هاڻي اوهان تي ڪلي اعتماد آهي. ويو، ڏٺي اوهان جو نگهبان هجي، جيستائين توهين خالص انهي ڪارڻ جهاد ڪريو، تيستائين هر وقت ان کي پاڻ سان گڏ سمجهجو!“

زينب ته جيئندي سان گڏ سندس لانيءَ ڏي- ۽ وري رات جي وقت- ويڃڻ ۾ هپڪي رهي هئي، پر جڏهن سندس لانيءَ اندر گهڙي، تڏهن ڪيتريون ئي ٻيون مجاهد عورتون ۽ مرد ويٺل ڏٺائين، جي هن کي پر اشتياق نظرن سان ڏسي رهيا هئا.

”خوش آمديد، اسان جي ڪاتي جي نئين ڪارڪن!“ هڪ سندس هم عمر نازنين مرڪندي چيو، ”منهنجو نالو فريدان آهي، ۽ ڪاتي جو نالو ’نمبر اٺون‘ آهي، ڏسون ته اسان جي نئين ساٿياڻي اسان کان ڪيتري قدر گوءِ ٿي ڪٿي.“

”آءٌ به نئون ساٿي آهيان، منهنجيون ٻچڙيون!“ سڀني حيران ٿي مَرَدن جي ٽوليءَ ڏي ڏٺو، ’غازي سڳنو‘ مُرڪي رهيو هو! ”مون کي اڃا مڪمل فوجي بڻائڻ ۾ گاجي هپڪي رهيا آهن، تنهن ڪري في الحال ته تيندس ’سانگهڙ سرڪار‘ جو سي آئي ڊي، پوءِ ڏٺو ويندو.“

’سانگهڙ سرڪار‘ ’سانگهڙ سرڪار‘ به- تي آواز بلند ٿيا، جيئندي ڪلي چيو، ”سيٺ وڏا، هي نئون نالو تو ڪٿان بڻايو آهي؟“

”جتان ’غازي سڳنو‘ بڻيو، اتان ’سانگهڙ سرڪار‘ جو نالو به بڻيو آهي، ڀڳوان ڪندو ته ڪنهن وقت هيءَ سانگهڙ سرڪار هڪ آزاد سرڪار هوندي، ۽ آءٌ سندس ’فنئسنس منسٽر‘ هوندس.“

”تو کي هينئر به فنئسنس منسٽر بڻايو ويندو، غازي سڳنا!“ سڀني چرڪ ڀري هن آواز تي نهاريو، سردار اعليٰ يا ڪمانڊر ان چيف اچي رهيو هو، سڀ ادب مان اٿي بيٺا.

سردار مُرڪي چيو، ”اسان کي تنهنجو تجويز ڪيو نالو ’سانگهڙ سرڪار‘ ڏاڍو پسند آيو آهي؛ انهيءَ جي انعام ۾ توکي ’سانگهڙ سرڪار‘ جو ’فنئسنس منسٽر‘ يا ’مالي وزير‘ بڻائجي ٿو. سڀاڻي شام جو جيڪا ’انتظامي ڪانفرنس‘ ويهندي، ان ۾ ’ماليات‘ بابت مهرباني ڪري پنهنجيون سڀ رٿون بڻائي اچ.“

”رٿون نه جناب،“ سيٺ سڳني مل ڪلي چيو، ”مان ته ’بجيت‘ پيش ڪندس ’بجيت‘!“

سڀ ڪلي پيا، سردار گنڀير ٿي چيو: ”۽ انشاءِ الله تعاليٰ اها بجيت نه فقط منظور ٿيندي، مگر تڪميل تي به پهچائي ويندي.“

رات جو آرام ڪرڻ بعد جڏهن صبح جو سڀ جاسوس عورتون نوڪليون ٿي ويٺيون، تڏهن زينب چيو ته ”اديون، آءٌ نئين آهيان- هينئر پاڻ کي ڪو خاص ڪم به ڪونهي- چونه اوهين مون کي پنهنجا احوال ٻڌايو ته انهن مان مون کي اوهان جي واقفيت به ملي ۽ اوهان جي تجربن مان اڳتي سبق به پرايان!“ هن جي اها صلاح سڀني کي ڏاڍي پسند آئي. سڀ کان اول مائي ”بيگو زال اسماعيل رند“ پنهنجو داستان ٻڌائڻ شروع ڪيو:

آءٌ تڏي الهيار جي ڀرسان رندن جي ڳوٺ ۾ جاييس. منهنجي شادي تيرهن ورهين جي عمر ۾ مڪي ٻيلي ۾ رهندڙ اسماعيل رند سان ٿي. پاڻ سڪيو ستابو هو. وٽس ويهارو کن ايڪڙ زمين ۽ ڪافي مال هو.

اسماعيل رند نهايت بهادر ۽ بي ڊڀو انسان هو. رند قوم ۾ وڏي عزت رکندو هو. سندس دوستي به دلير انسانن سان هئي. بعضي ڌاڙيل، پاڻڀريدار ۽ ڀڳل ماڻهه به وٽس پناه وٺندا هئا. ٻه دفعا هو پاڻ به جيل ڪاٽي آيو هو.

غازين جي تنظيم شروع ٿيڻ تي منهنجي خاوند به ان ۾ سرگرم حصو وٺڻ شروع ڪيو ۽ ٿوري ئي عرصي ۾ ترقي ڪري هڪ ڪمانڊر جي درجي تي پهچي ويو. غازي تحريڪ سندس طبيعت ۾ وڏو ڦيرو آندو. پهريائين ته هو ڌاڙيلن کي پناه ڏيڻ پنهنجو شان سمجهندو هو- پر هاڻ هو نيڪ نمازي بڻجي ويو ۽ پنهنجي ڪم ڪار کان سواءِ اوقتو ماڻهن سان رستو رکڻ ڇڏي ڏنائين.

اسان وٽ ملڪيت ته جامر هئي- پر اولاد کان محروم هئاسين. سو اسان ملڪيت ته ڪئي غازين جي حوالي ۽ پاڻ وري گوريلا دستن ۾ شامل ٿي وياسين. مرڪز ۾ مون کي دستوري ملڻ پئي ۽ رڌ پچاءُ سان گڏ گهوڙي سواري ۽ بندوق وغيره هلائڻ جي تربيت پڻ ڏني ويئي ۽ آءٌ انهن معاملن ۾ پڙ ٿي ويٺس.

هڪ ڏينهن اسان جي جتي ڪي به ڇاپي مارڻ جي هدايت ملي. اسان گهاٽو ٻيلو پيرين پٽڻ اُڪري، نارو ٽپي صحرائي علائقي ۾ داخل ٿياسون جتي هٿياربند غازي اسان لاءِ اٺ جهليو بيٺا هئا. اٺن تي سوار ٿي اسان اڳتي وڌياسين. سانجهيءَ کان ڪلاڪ کن اڳ اوچتو ڀر وارين پٽن مان هڪ غازي ظاهر ٿيو ۽ چيائين ته، ”هن طرف اچو- صحرائي عقاب‘ اوهان جي انتظار ۾ آهي!“

’صحرائي عقاب‘ جو نالو ٻڌي اسان محسوس ڪيو اڳيان ضرور ڪا وڏي مهمر آهي جو هن اسان جي مدد طلب ڪئي آهي، ڇاڪاڻ ته عام حالتن ۾ هو پنهنجي دستي کان ئي ڪم وٺندو آهي. اوهان کي خبر آهي ته ’صحرائي عقاب‘ اسان جي نامور جانباز مجاهد ’ملوڪ خاصخيلي‘ جو لقب آهي. هو اسان جي صحرائي علائقي جو جڻ ته روح آهي جنهن کان سواءِ بدن بيڪار آهي.

’صحرائي عقاب‘ ڏاڍي محبت سان اسان جو استقبال ڪيو ۽ رات آرام سان گذارڻ لاءِ چيائين. فجر مهل اسان سندس جڻي سان گڏ اُٿن تي سوار ٿي پٽن جي اڻ کٽ سلسلي ۾ سفر شروع ڪيو. اسان جملي 75 مجاهد هئاسون. اسان کي پٽن جي پويان 300 فوجين جي هڪ ڪئمپ تي حملو ڪرڻو هو. ڪاميابيءَ جي حالت ۾ اسان کي وڏي انداز ۾ بندوقون، بارود ۽ ٻيو سامان هٿ اچڻ جي توقع هئي.

دشمن تي حملي ڪرڻ لاءِ 25-25 مجاهدن جا دستا ٺاهيا ويا. ’صحرائي عقاب‘ ڪافي اڳتي اڪيلي سر هلندو رهيو ۽ ٽيئي دستا خبرداريءَ سان سندس پوئتان هلندا رهيا. هڪ پٽ جي اوت ۾ اڌ ڪلاڪ کن دوبيئيءَ سان صورتحال جو جائزو وٺڻ کان پوءِ هن ٻن دستن کي ڪاٻي ۽ ساڄي طرفان اڳتي وڌڻ جو حڪم ڏنو ۽ هڪ دستي سان پاڻ اڳتي وڌڻ لڳو. مناسب مقام تي پهچي، صحرائي عقاب حملي جو حڪم ڏنو: ’شاباس شڪاري-هاڻ تنهي طرفن کان نشانا ٻڌي گوليون هلايو. خبردار! هڪ گولي به خطا نه وڃي!‘

ان وقت فوجي چانهه وغيره پي رهيا هئا. ڪن ٿورن کي ورديون پاتل هيون. وٽن هٿيار به ڪونه هئا. گولين جي اوچتي و سڪاري کين بدحواس ڪري ڇڏيو. هو پناهه وٺڻ ۽ هٿيار ڪڍڻ واسطي بدحواس ٿي هيڏانهن هوڏانهن ڊوڙڻ لڳا. حواس بجا اچڻ تي هٿيار ڪڍي مورچن ۾ ويٺا، پر هيٺاهينءَ تي هجڻ ڪري بجاءِ ڪرڻ مشڪل ٿي پين. اسان کين پڳڙن وانگر ڀڄڻ شروع ڪيو. جلد ئي دهشت وچان هنن فرار جي راه ورتي. هن معرڪي ۾ اسان کي سانيڪو ڪن رائفلون، هزارين گوليون، سنگينون ۽ ٻي انداز راشن هٿ آيو. انهيءَ مان ڪافي حصو ’صحرائي عقاب‘ اسان جي حوالي ڪندي چيو ته، ”مکيءَ جي سردار کي سلام ڏيئي چوندا ته هي ادنيٰ تحفو منهنجي طرفان آهي- آئينده به، ٻيو مال جلد ئي پيش ڪبو!“

اسان هاڻي تيزيءَ سان پنهنجي مرڪز ڏانهن رخ ڪيو. مکيءَ جي ٻيلي کان 5 - 6 ميل اوريان هئاسون ته اوچتو ڏاکڻيءَ ڪنڊ کان وڏو غبار اُٿيو ۽ اُٿن تي سوار فوجين جو دستو نظر اچڻ لڳو، جن جو رخ اسان ڏانهن هو. اسان به ٻيلي ۾ داخل ٿيڻ لاءِ اُٿن کي تيز ڪيو. پر ٻيلي کان باقي اڌ ميل کن اوريان فوجين جي گولين اسان تي وسڻ شروع ڪيو. اسان جي سردار ڏهن مجاهدن کي اُٿن تان لهي، مورچا ٺاهي، فوجين جي اُٿن کي نشانو بڻائڻ جي هدايت ڪئي ۽ رهيل مجاهدن کي تيزيءَ سان ٻيلي ۾ داخل ٿيڻ لاءِ حڪم ڏنو. سندس اها سوچ ڪامياب ٿي. غازين جي فائرن فوجين جي پهرين قطار بيڪار ڪري ڇڏي. سندن اُٿن فوجين سميت اچي گوڏا کوڙيا، حملہ آور فوجين جو تعداد ڏيڍ سؤ کن هو، جنهن ڪئمپ تي صحرائي عقاب حملو ڪيو هو، تنهن جي ويجهو اهي خيمه زن هئا ۽ کين وائيلس ذريعي مدد لاءِ گهرايو ويو هو.

اسان جي گولين جي ڪري پهريائين ته هو پريشان ٿي پيا. پر پوءِ جلد ئي هو اُٿن جي پاڪڙن ۽ پاڻيءَ جي ٽانڪين پويان مورچا ٺاهي، جنگي مهارت سان فائرنگ ۾ جُنبِي ويا. جيئن ته ٻئي دريون مورچن ۾ محفوظ هيون، تنهن ڪري اها فائرنگ بي سود رهي. اسان ته اهو معرڪو ساڻين کي ٻيلي ۾ داخل ٿيڻ جي مهلت لاءِ شروع ڪيو هو. فوجي وري اسان جي تعداد بابت منجهيل هئا. پر انهيءَ وچ ۾ هن زبردست فائرنگ جو پڙلاءُ وڃي ’صحرائي عقاب‘ جي ڪئمپ تائي پهتو. اڌ ڪلاڪ اندر اهي به اچي فوجين جي پويان پهتا.

هاڻ فوجي ٻن باهين ۾ ڦاٿا، مجبور ٿي، جان بچائڻ لاءِ فائر ڪندي، ساڻين جا لاش لتاڙيندي ۽ تمام گهڻا هٿيار ۽ بارود ڇڏي وٺي پڳا. انهن لاشن ۾ هڪ لاش سندن ميجر جو پڻ هو. اسان کي هن معرڪي ۾ به پنجاه کن رائفلون، هزارين گوليون ۽ ٻيو سامان هٿ آيو. اهو سامان گڏ ڪري اسان ٻيلي ۾ داخل ٿياسون ۽ مرڪز ڏانهن رخ ڪيو.

رستي تي اسان کي هڪ قافلو نهايت بري حالت ۾ مليو. پڇا ڪرڻ تي معلوم ٿيو ته هو ’حر‘ نه هئا بلڪ ناري ۾ رهندڙ سانوڻيءَ جا ماڻهو هئا، جيڪي ٿر ۾ وس جي مند ۾ وانيون لڳائي رهندا هئا. هن سال به بي خبريءَ ۾، دستور موجب پنهنجو رستو وٺيو پئي ويا ته اوچتو ملٽريءَ وارن جو نزلو مٿن نازل ٿيو. پر ملٽريءَ وارا فقط ڏهه ٻارنهن هئا. سو هيءُ پنهنجا دور ۽ سامان وٽن ڇڏي وڃي ويا ۽ ڪامياب ٿي ويا ۽ اچي ٻيلي ۾ پناهه ورتائون. انهيءَ افراتفريءَ ۾ ڪن جا ٻار ٻچا وڃڻ ويا. ڪجهه مارجي ويا ۽ ڪيترائي زخمي ٿي پيا. هاڻ هو ساه پٽڻ لاءِ ڪنهن پناهه گاه جي ڳولا ۾ هئا. انهن مظلومن کي پر واري مرڪز ڏانهن اماڻي اسان اڳتي روانا ٿياسون ۽ پيچرا ۽ سرنگهون پار ڪري وڃي پنهنجي ڪئمپ تي پهتاسون.

منهنجي بهادريءَ جي خبرن کان متاثر ٿي سردار منهنجي لاءِ جاسوسيءَ جو ڪم رٿيو جنهن لاءِ نهايت بهادر ۽ سمجهو عورتن جي ضرورت هئي. اهو ڪم مردن لاءِ البتہ مشڪل هو. مون کي سنجهوري شهر جي چئن هنڌن تان وڌيون رقمون ڪٽيون هيون. انهيءَ ڪم لاءِ مون کي هڪ مددگار عورت به ڏني ويئي.

ٻئي ڏينهن علي الصبح غازين جو هڪ دستو اسان کي مکيءَ کان ٻاهر ڇڏڻ لاءِ سنڀريو. ٻن پهرن ڌاري، اسان کي پري کان ڏهن ٻارنهن فوجين جي دستي سان 2-3 قيدي نظر آيا، جيڪي اسان کي تحريڪ جا ماڻهو محسوس ٿيا. تنهن ڪري انهن کي ڇڏائڻ لازم هو.

سردار جي هدايت موجب اسان ڏاڍي خبرداريءَ سان چؤطرف مناسب هنڌن تي مورچا لڳايا ۽ شاباس شڪاريءَ جي نعري تي نهايت احتياط سان فائرنگ شروع ڪئي سين. جيئن قيدين جو وار به ونگو نه ٿئي. فوجين جا ٻه ساٿي ته پهرئين ئي حملي ۾ ڊڙجي پيا، ٻين تڙ تي مورچا ٺاهي مقابلو شروع ڪيو. مون همت ۽ سوچ کان ڪم وٺي فوجين تي پوئتي کان وڃي حملو ڪيو ۽ ٻن جڻن کي ڊڙي رکيم. بچيل فوجين ڀڄي جان بچائي. اسان پنهنجو سفر جاري رکندي، ٻيلي مان اڪري سنجهوري واري علائقي ۾ داخل ٿياسون. هتان اسان جا ساٿي واپس ٿيا. مون ۽ منهنجي ساٿ فوجي وردي مٽائي بهراڙيءَ جي عورتن وارو لباس پهريو. بندوقون ۽ ورديون هڪ وڻ هيٺان دفن ڪري، اسان سنجهوري شهر جو رستو اختيار ڪيو. منهنجي ساٿ انهيءَ علائقي جي وڪ وڪ مان واقف هئي. هڪ ويران رستو وٺي اسان شهر ۾ گهڙيونسين ۽ بازارن مان ٿيندي هڪ گهٽيءَ ۾ سندس ماسٽرن جي گهر پهتيوسين. اتي اسان کي ڏاڍي عزت ۽ محبت ملي.

هڪ ڏينهن ۽ هڪ رات جي آرام کان پوءِ اسان سوپيل ڪم جي رٿابندي ڪئي. جن چئن گهرن ڏانهن اسان کي وڃڻو هو، تن تي سرڪاري نظرداريءَ جا اطلاع هئا، جنهن ڪري اسان کي نهايت خبرداريءَ کان ڪم وٺڻو هو. سڀ کان اول اسان کي ’وڏيري متوءَ‘ جي حويليءَ ۾ وڃڻو هو، وڏيرو متو ظاهري طور انگريزن جو دوست، صلاحڪار ۽ حرن جو دشمن پر حقيقت ۾ حرن جو وڏو مددگار هو.

اسان اڃا صلاحون پئي ڪيون ته هڪ عجيب اتفاق ٿيو. منهنجي ساٿ شاه سائينءَ جو ڪلام پئي جهونگارو، ”وات وندر جي وڻ پيا ڏسيندا.“ ته ٿيو به ائين. اسان جي ميزبانن ڪا سُڪا باسي هئي، جنهن سلسلي ۾ هو عزيزن ۽ دوستن کي دعوت ڏيڻ جو پروگرام ٺاهي رهيا هئا. دعوتين ۾ وڏيري متوءَ جو نالو به هو. هنن اسان کي به سڏ ڏيڻ ۾ شامل ٿيڻ لاءِ چيو. اسان جي ته الله ٻڌي!

ٻئي ڏينهن اسان پنهنجي ميزبانن سان گڏ سُڪا جا سڏ ڏيڻ لاءِ نڪتيون سين ۽ مختلف گهرن مان ٿيندي اچي وڏيري متوءَ جي گهر نڪا ڪيوسين. وڏيريءَ اسان کي عزت سان ويهاريو. سُڪا جي دعوت قبول ڪندي اسان کي لسي پاڻيءَ جي لاءِ چيو. اسان ته پاڻ اتي ترسڻ جا بهانا پئي ڳوليا. ٿوري ئي دير ۾ وڏيرو متو به اچي پهتو.

وڏيرو متو اڌڙوٽ عمر جو هڪ ڏيا وارو مرد هو. هن اسان کي دستوري پليڪار ڏني. آءٌ ساڻس خلاصي ڳالهائڻ واسطي موقعي جي تاڙ ۾ هئس. هڪ دفعو وري قدرت مدد ڪئي ۽ وڏيري ڪنهن ڪم سان اتي ويئي. مون موقعو ڏسي چئي وڏيري متوءَ جي حوالي ڪئي. هن چئي پڙهي اسان کان رهڻ وارو هنڌ پڇي چيو ته هو پاڻهي اتي جواب پهچائيندو. اسان جو ڪم آسان ٿيو ۽ اسان سامت جو ساه ڪيو.

هاڻ اسان ٻئي گهر بابت صلاح ڪئي ۽ فيصلو ڪيوسون ته اتي منهنجو اڪيلو وڃڻ مناسب ٿيندو. آءٌ اُن گهر جا پورا نشان پتا وٺي ٽاڪ منجهند جو سخت گرميءَ ۾ اوڏانهن رواني ٿيس ۽ ڪيتريون ئي گهٽيون پار ڪري اُن گهر وٽ پهتيس. جڏهن پڪ ٿيم ته آس پاس ڪو ڏسڻ وارو ڪونهي تڏهن دروازي کي ٿورو زور ڏيئي، اندر داخل ٿيس. اندر ٻه عورتون ۽ هڪ وچولي عمر جو مرد ويٺا هئا، جن دستوري عليڪ سليڪ کان پوءِ هنن منهنجو احوال پڇيو. مون چئي مرد کي ڏيندي چيو ’ابا آءٌ هڪ مسڪين عورت آهيان. منهنجي مدد ڪريو. وڌيڪ احوال هن چئيءَ ۾ آهي! چئي پڙهڻ کان پوءِ هن پنهنجي زال سان اندر وڃي مشورو ڪيو ۽ پوءِ مون کي ٻئي ڏينهن اچڻ لاءِ چيائين.

اتان نڪري، ڪيتريون ئي گهٽيون لتاڙي، آءٌ پروگرام موجب ٽئين گهر وٽ پهتيس. اتي پهچي هيڏانهن هوڏانهن پئي نهاريم ته اندران هڪ جوان نڪتو. شڪل شبيهه ۽ وضع قطع مان هو مون کي گهربل ماڻهو محسوس ٿيو. اکين جي اشارن مان تصديق ڪندي مون چئي سندس حوالي ڪئي ۽ اُن جو جواب ٻئي ڏينهن گهريومانس. پوءِ آءٌ خير سان واپس گهر آيس.

ٻئي ڏينهن نيرن ڪري آءٌ وري پنهنجي مهر تي نڪتيس. سڀ کان اول وڏيري متوءَ جي گهر پهتيس، جنهن رومال ۾ ٻڌل رقم منهنجي حوالي ڪئي ۽ سردار لاءِ هڪ زباني پيغام ڏنو. ان کان پوءِ ٻئي گهر ويس جتان به پئسا ۽ ضروري ڪاغذ مليا. ساڳيءَ ريت باقي هنڌن تان پئسا وغيره کڻي، مليل رقمون ۽ ڪاغذ محفوظ طريقي سان چيلهه تي ٻڌي، ماسٽرن کان موڪلائي واپسيءَ جو سفر شروع ڪيوسون. نشان ٿيل هنڌ وٽ پهچي،

وردي پائي بيلي اندر داخل ٿيونسون. ٻن ڏينهن تائين پيچرن ۽ سرنگهن جو اڻانگو سفر ڪندي، سلامتيءَ سان پنهنجي مرڪز پهچي جڏهن سردار اڳيان نوتن جون ٿهليون ۽ خط رڪياسين ته هو ڏاڍو خوش ٿيو ۽ اسان کي خاص مبارڪون ڏنائين.

مائي بيگوءَ جي داستان کان پوءِ هڪ ننڍي نيتيءَ خوبصورت نازنين، مُرڪندي پنهنجو داستان شروع ڪيو:

”منهنجو نالو بصران ڌيءَ هارون خاصخيلي آهي. آءٌ جمڙائوءَ جي منڍ جي اوڀر طرف ڳوٺ ’عمر خاصخيلي‘ جي رهاڪو آهيان. اسان جي ڳوٺ جا سڀ رهاڪو ’سالر جماعت‘ ۾ شامل نهايت امن پسند ماڻهو هئا. منجهن ڪوبه لڄ، لوفر، چور چڪار، سست يا ٿوٽي نه هو ۽ نه ئي وري هو ڪنهن سياسي چڪر ۾ پوندا هئا. منجهائن ڪوبه تعليم کان عاري نه هو. انهن سببن ڪري الله پاڪ اسان جي رزق ۾ ڏاڍي برڪت وڌي هئي ۽ اسان ڏاڍا سکيا ستابا ۽ آسودا هئاسون. اسان جون پوکون شاداب ۽ آباد ۽ اسان جو ڳوٺ بهڪندڙ ۽ مثالي هو. پر مارشل لا لڳڻ شرط اسان تي انگريزن جي پوليس ۽ ملٽريءَ بلڪل بي گناهه اهڙا ته ظلم ۽ ستم ڪيا جو اسان نهايت لاچار ٿي پنهنجو ڳوٺ، پنهنجيون بنيون، بلڪه پنهنجيون تيار پوکون ڇڏي، ’ذلت جي زندگيءَ‘ کان عزت جي موت کي هزار دفعا بهتر سمجهي، اچي غازين جي ست ۾ شامل ٿيا آهيون. ۽ هاڻ اسان هر ڪنهن جي دل ۾ هڪ ئي تمنا آهي ته گهٽ ۾ گهٽ ڏهه ظالم جهنم رسيد ڪري پوءِ شهيد ٿيون. اسان ڪل پنج سؤ آهيون. اسان پنهنجو حصو پنج هزار مردودن کي جهنم رسيد ڪرڻ مقرر ڪيو آهي. اسان جي دل ۾ ٻي ڪابه تمنا نه آهي.

اسان پاڻ سان ڏهه ٻارنهن اٿي جون ڳوٺيون ۽ ٻيو ضروري سامان کڻي، مڪيءَ جي بيلي جي اونهي جهنگل ۾، پاڻيءَ جي وهندڙ هڪ اڏ جي ڪناري منزل ڪئي ۽ اتي ڪئمپ لڳائي. حفاظت خاطر ڏهه ٻارنهن ڄڻا ڪئمپ جي چؤطرف پري پري تائين پکيڙي ڇڏيا.

هڪ ڏينهن ٻنهن جو، ڪئمپ کان ٿورو پرتي آءٌ مال چاري رهي هيس، پري کان ڪو شخص نهايت بدحواسيءَ ۾ پاڻ ڏانهن ڊوڙندو ڏٺم. آءٌ پنهنجو پاڻ سنڀالي، سندس سامهون آيس ته هو ڊپ ۾ ڏانهن ڪري، اُٿڙجي وڃي سامهين وٽ سان ٽڪريو ۽ ڌڪو کائي سهڪڻ لڳو. سندس ڊپ ڀريل اکيون اوڏانهن ئي کٽل هيون جتان آيو هو. مون کيس آت ڏيندي چيو، ’ڊچ نه. هتي تنهنجو ڪوبه دشمن ڪونهي. آءٌ تنهنجي مددگار آهيان!‘ ڪجهه دير ماڻ رهڻ کان پوءِ هن ٻڌايو ته چار ماڻهو سندس جان جي پويان پيل آهن، جنهن ڪري هو وٺي پڳو آهي.

آءٌ کيس تسلي ڏيئي ڪئمپ ۾ وٺي آيس. احوال وٺڻ تي معلوم ٿيو ته ’لونغ‘ نالي اهو شخص پڻ اسان وانگر ظلم جو شڪار ٿي پنهنجا پئسا ڌوڪڙ کڻي ڳوٺان پڳو هو. سندس ارادو مڪيءَ کان ٻاهر هڪ دوست ڏانهن وڃڻ جو هو، پر وات تي کيس چار هٿيار بند غازي مليا، جن کانئس ڪي سوال پڇيا. هڪ عام ڪاروباري شخص هجڻ ڪري هو حرن جي دهشت برداشت ڪري نه سگهيو ۽ کين دشمن سمجهي، بدحواس ٿي وٺي پڳو هو.

اسان جي همراهن کيس ٻڌايو ته بدحواسيءَ ۾ هو پنهنجي اصل وات ۽ گهريل ڳوٺ کان گهڻو پري نڪري آيو هو ۽ هاڻ سونهين کان سواءِ هن جو بيلي کان ٻاهر نڪري منزل تي پهچڻ محال هو. اسان جي ماڻهن مان هڪ پوڙهي شخص ليلائيندي چيو ته جيڪو سونهون ’لونغ‘ کي ڇڏڻ وڃي، سو سندس پوئتي رهيل پٽ جي خبر به وٺندو اچي. کين ٻڌايو ويو ته اسان جي ڳوٺ ڇڏڻ مهل سندس پٽ ڪنهن ٻئي ڳوٺ ويل هو. هو جي موتي به آيو هوندو ته ڳوٺ جي جاءِ تي ڪاريءَ وارا ڪڪ ڏسي وري ڪنهن ٻئي پاسي نڪري ويو هوندو.

گهڻي بحث کان پوءِ فيصلو ٿيو ته لونگ کي وٺي ويندڙ سونهون واپسيءَ تي پوڙهي جي پٽ کي به ڳولهي پاڻ سان گڏ ڪئمپ ۾ آڻيندو. اهو ڪم بابي پنهنجي ڌمي کنيو ۽ آءٌ ساڻن گڏ رواني ٿيس. بابو بيلي جي ورن وڪڙن مان چڱي طرح واقف هو. وٽس هڪ رائفل به هئي. اسان بيلي جي ورن ۽ وڪڙن مان ٿيندا ٻن ڏينهن کان پوءِ هڪ ڳوٺ ۾ بابي جي دوست جي گهر پهتاسون. اتي پهچي لونگ پنهنجي گهر ڏانهن روانو ٿيو ۽ واپسيءَ جو رستو اختيار ڪيونسون. وات تي بيلي اندر هڪ ٻي ڪئمپ تي رات رهي آرام ڪرڻ جو پروگرام ٺاهيوسين، رات جي ماني کان پوءِ راڳ جي محفل شروع ٿي. اوچتو پهريدارن زوردار آواز ۾ خطري جي خبر ڏني ۽ ٻڌايو ته فوجين جو هڪ ٽولو ڪئمپ تي حملي لاءِ وڌي رهيو آهي.

سردار ٻارن، عورتن ۽ بزرگن کي پناهه گاهن ۾ وڃڻ لاءِ چيو ۽ غازين کي هٿياربند ٿي هڪ هنڌ گڏ ٿيڻ جو حڪم ڏنو. هٿياربند غازين کي پوءِ سردار ٽن طرفن ۾ مورچا بند ڪرايو ۽ فوجين جي ويجهي اچڻ تي مٿن

تنهي طرفن کان زبردست فائرنگ ڪرائي. اهو معرڪو آڏي رات تائين هليو. آخرڪار فوجي زبردست جاني نقصان کائي پوئتي هٽيا.

هاڻي اها جڳا شروع ٿي ته اهي فوجي آخر اهڙي محفوظ مقام تائين پهتا ڪيئن؟ انهيءَ جڳا ۾ قدرت اسان جي رهنمائي ڪئي. پاڇوڪڙ فوجي پنهنجا چار سپاهي نهايت زخمي حالت ۾ پوئتي ڇڏي ويا هئا. انهن مان ٽي ته انگريز فوجي هئا، باقي هڪ جڻو سنڌي هو، جيڪو پنهنجي آخري سپاهن ۾ هو. کيس وطن ۽ انسانيت جي ناتن چيو ويو ته هو سندس آخري وقت ۾ اهو راز ظاهر ڪري پنهنجي عاقبت سڃاڻي ڪري. هن سڄي ڪندي ٻڌايو ته، ”اوهان مان ڪيترائي ماڻهو انگريزن جا خبرو آهن، جن کي گجهيءَ طرح پگهار ملندو آهي. اوهان جي هڪ ماڻهو ”ڏاڙهون“ جي بي ايمانيءَ ڪري ملٽري وارن کي حملي ڪرڻ جو موقعو مليو آهي!“

اسان وٽ ڪئمپ ۾ ”ڏاڙهون“ نالي ٻه شخص هئا جن کي ان زخمي فوجيءَ آڏو آندو ويو. فوجيءَ غدار کي سڃاتو. وڌيڪ جڳا مان معلوم ٿيو ته غدار ”ڏاڙهون“ جي شادي تازي ٿيل هئي، هو فطرتاً هڪ بزدل انسان هو. سندس تمنا هئي ته ڪنهن به نموني سلامتيءَ واري هنڌ پهچي پنهنجي زال سان عيش ۽ آرام واري زندگي گذاري. هڪ ڏينهن انهيءَ سوچ ۾ محو، هو ڪئمپ کان ڀرپور مال چاري رهيو هو ته مڪيءَ ۾ رهندڙ هڪ ماڻهو مليو، جيڪو دراصل انگريزن جو جاسوس هو. ”ڏاڙهون“ بنا سوچڻ سمجهڻ جي هن سان پنهنجي اندر جو حال اوريو. جاسوس به موقعو غنيمت سمجهي کيس انگريزن سان شامل ٿيڻ جو مشورو ڏنو ۽ يقين ڏياريندس ته جي هو سندس مشوري تي هلندو ته انگريز کيس انعام سان ڏئي ڇڏيندا.

”ڏاڙهون“ هن جي ڳالهين ۾ اچي کيس ڪئمپ جو سمورو احوال ٻڌائي راتاهو هڻڻ جي صلاح ڏني. گهڻن ۽ گهڻن بابت ڏنل سندس معلومات ڪري فوجي راتاهو هڻڻ ۾ ڪامياب ٿيا. راتاهي وقت هيءُ غدار بيماريءَ جو بهانو ڪري وڃي عورتن ۽ ٻارن سان گڏ لڪيو هو.

غداري ثابت ٿيڻ تي سندس زال ڪانئس طلاق وٺي هڪ ٻئي غازيءَ سان شادي ڪئي ۽ کيس وڻ سان ٻڏي گولين سان اڏايو ويو.

صبح جو اسان ان ڪئمپ مان موڪلائي، خير سان اچي پنهنجي اڏي تي پهتاسون. اسان جي ڪئمپ وارا به هاڻ عام امن پسند ڳوٺاڻن مان بدلجي فولادي انسان بڻجي چڪا هئا. اسان به غازين کي تلاش ڪري انهن ۾ شامل ٿياسون. اهڙيءَ ريت اسان جي زندگيءَ جو نئون باب شروع ٿيو. غازين وٽ هر قسم جي تربيت جهڙوڪ نرسنگ، جنگجوئي، يتيم ٻارن کي سنڀالڻ، ٻارن جي تعليم وغيره جو بندوبست هو.

هڪ ڏينهن غازين سان گڏ ڪنهن مهم ۾ بهادريءَ سان وڙهندي بابو شهيد ٿي ويو. سندس شهادت کان پوءِ مون قسم کنيو ته باقي حياتي غازين جي خدمت ۽ جهاد ۾ گذاريندس ۽ پنهنجو نالو انهن مجاهد عورتن جي لسٽ ۾ لڪاريو جيڪي مهم جو آهن ۽ هر وقت جان جي بازي لڳائڻ لاءِ تيار آهن.

هڪ ڏينهن اسان جي جاسوسن، ڪئمپ کان ڪجهه مفاصلي تي ملٽريءَ جي هڪ دستي کي چرپر ڪندي ڏٺو. اسان جي ڪمانڊر، اسڪاٽو غازين جو هڪ دستو علي گوهر نظاماڻيءَ جي ڪمان ۾ وڌيڪ جڳا لاءِ روانو ڪيو. آءٌ زور ڪري، مرداني ڊريس پائي هن دستي ۾ شامل ٿيس.

گهڻا وڻ، پيچرا ۽ سرنگهون پار ڪري، اسان فوجي دستي جي اچي قريب ٿياسون. اسان جي ڪمانڊر چيو ته ڪنهن غدار جي ڪري هي فوجي هيستائين پهچي سگهيا آهن، پر اسان کين اڳتي وڌڻ ڪونه ڏينداسون. خالي هٿين واپس وڃڻ بدران پنهنجي ڪئمپ وارن واسطي ڪجهه تحفا کڻي وينداسون.

پوءِ اسان نهايت هوشياريءَ ۽ خاموشيءَ سان فوجين کي گهيري ۾ آڻي ’شاباس شڪاري‘ ۽ ’پيچ پاڳارا‘ جي نعرن جي گونج ۾ مٿن گولين جا وسڪارا لائي ڏنا. دشمنن ۾ ٽڪوڙو پئجي ويو. اسان فائر ڪندا سندن ويجهو پوندا پياسين تان جو چالون ماري وڃي مٿانن ڪڙڪياسون ۽ هٿو هٿ لڙائيءَ ۾ جنبي وياسون. ٿوري ئي دير ۾ اهي پاڙيتو سپاهي همت هاري وينا ۽ پڇڻ تي زور رکيائون. اسان کي هن معرڪي ۾ 15-16 رائفلون، سوين گوليون ۽ ٻيو سامان هٿ آيو. هن معرڪي جي رپورٽ سردار کي ڏني ويئي جنهن ۾ منهنجي بهادريءَ جي خاص طور تي تعريف ڪئي وئي.

هڪ ٻن ڏينهن کان پوءِ سردار مون کي پاڻ وٽ گهرايو ۽ منهنجي همت، بهادري ۽ هوشيارِي کي ڏسندي منهنجي لاءِ هڪ خطرناڪ ڪم رٿيائين. مون کي سردار ٻڌايو ته سانگهڙ شهر ۾ هڪ وڏيري جي حواليءَ ۾ هڪ پڙهيل ڪڙهيل هوشيار عورت جو رابطو اسان جي جاسوسي نظام سان آهي. چؤطرف پڪڙيل اسان جا جاسوس ضروري خبرون، احوال ۽ راز، خاص مقرر ڪيل عورتن ذريعي، ان عورت تائين پهچائيندا آهن. اها عورت وري اهي احوال اسان جي مقرر ڪيل همراهن تائين پهچائيندي آهي. هيستائين اهو ڪم هڪ ٻئي مرڪز جي حوالي هو. پر هاڻ اهو ڪم به اسان جي حوالي ڪيو ويو آهي. اسان کي انهيءَ عورت کان معلومات حاصل ڪري، مختلف ماڻهن تائين پهچائڻي آهي. تون سانگهڙ پهچي، انهيءَ عورت سان رابطو رکي، ڪانئس احوال وٺي اچ.

مون اهو ڪم خوشيءَ سان قبول ڪيو ۽ ٻن غازين سان گڏجي رواني ٿيس. ٻن ڏينهن جي پنڌ کان پوءِ جهنگل جي ڪناري تي سانگهڙ شهر سامهون پهتاسون. مون سان گڏ آيل غازي اتان واپس ٿيا، ۽ آءٌ احتياط سان، آڏا اُبتا چڪر کائيندي، ان عورت جي گهر تائين وڃي پهتيس. ان وقت اها عورت اڪيلي ويئي هئي. کيس خاص لفظ چئي پنهنجي سڃاڻپ ڏنم. عورت احتياط کان ڪم وٺندي، نوڪر چوڪري کي بازار مان ڪجهه آڻڻ واسطي چيو. چوڪري جي رواني ٿيڻ تي مون کيس سردار جو نياپو ڏنو. نياپو ٻڌي هوءَ اندر ويئي ۽ جلد ئي هڪ تمام ننڍڙي ڳنڙي آئي منهنجي حوالي ڪيائين ۽ صلاح ڏنائين ته ٻه چار ڏينهن ترسي، وڌيڪ اهم معلومات کڻي وڃان. ايتري ۾ گهر جون ٻيون عورتون به ٻاهران اچي ويون. کين چالاڪ عورت اهو چئي مطمئن ڪيو ته آءٌ سندس پٺيءَ جي ڏي آهيان. اهڙيءَ ريت مون اتي رهي ان عورت جي ڪم جو انداز ڏنو. هونئن ته هوءَ سڄو ڏينهن ڪم ڪار ۾ رڌل رهندي هئي، پر جڏهن پنهنجن جو گهر جا پاتي آرام ڪندا هئا ته هوءَ سموري خبر چار ويهي لکندي هئي.

آخر ٻن ڏينهن کان پوءِ، گچ ساري معلومات ڏيئي هن مون کي رخصت ڪيو ۽ آءٌ ساڳين گهٽين ۽ پيچرن مان ٿيندي، ڪاميابيءَ سان پنهنجي مرڪز تي موٽيس. هن پهرين ڪاميابيءَ کان پوءِ آءٌ باقائدي جاسوسي کاتي ۾ شامل ٿي آهيان.

مائي بصران کان پوءِ مائي زهران پنهنجو داستان بيان ڪيو:
”اسان جو ڳوٺ، مڪيءَ بيلي ۾، رنل پٽ کان چئن ميلن جي مفاصلي تي هڪ ننڍي ڍنڍ جي ڪناري تي آهي.“

آءٌ يارنهن ورهين جي هئس ته بابو گذاري ويو. گهر ۾ باقي مون کان پنج سال ننڍو ڀاءُ عثمان هو. بابي جي ڇڏيل ملڪيت اسان جي گذران واسطي ڪافي هئي.

آءٌ ننڍي هوندي کان نهايت همت واري ۽ بهادر هئس. مون کي گهوڙي سواري ۽ نشاني بازيءَ جو ڏاڍو شوق هوندو هو. انهيءَ شوق ۾ ڳوٺ کان پري پري تائين نڪري ويندي هئس. هڪ دفعي اسان جي ميهار هوت ۽ مون تي ٻن رهزن حملو ڪيو پر اسان مڙسان مڙسيءَ سان مقابلو ڪري ٻنهي کي ٻڏي ڳوٺ وارن جي حوالي ڪيو، جنهن ڪري ڳوٺ ۾ منهنجي بهادري مشهور ٿي ويئي.

غازين جي تنظيم جو اثر اسان جي ڳوٺ تي به پيو. ڪيترائي جوان ۽ نوجوان شام جو ڳوٺ جي ٻاهران پريد ۽ نشاني بازيءَ جي مشق ڪرڻ لڳا. آءٌ به انهن ۾ شامل هوندي هئس.

ترت ئي تنظيم جي سلسلي ۾ تبليغي پروگرام به شروع ٿيا ۽ مڪيءَ ۾ مردن ۽ عورتن واسطي تبليغي جماعتون اچڻ لڳيون. انهيءَ مقصد لاءِ ڪنهن وڏي مرڪزي ڳوٺ ۾ پروگرام رکيا ويندا هئا ۽ مقرر وقت ۽ ڏينهن آس پاس جي ننڍن ڳوٺن جا ماڻهو اچي گڏ ٿيندا هئا. اهي گڏجاڻيون ٻه ٽي ٽي ڏينهن ۽ بعضي هفتو هفتو ٻيون هلنديون هيون. وعظ ڪندڙ پهريائين تنظيم جي ضرورت بابت سمجهائيندا هئا، پوءِ خاص ماڻهو پرجوش تقريرون ڪري ماڻهن کان قسم نما وٺندا هئا. ان بعد هر روز ماڻهن کي فوجي تعليم ۽ بندوق بازيءَ جي مشق ڪرائي ويندي هئي.

هڪ دفعي اسان جي ڳوٺ ۾ کاڌي پهريل چار عورتون آيون جيڪي گهر گهر وڃي عورتن کي سمجهائينديون هيون. اهي اسان جي گهر به آيون ۽ اسان کي ٻڌايائون ته ڪيئن نه تعليم ۽ تنظيم کان پري رهي اسان انسانيت ۽ آزاديءَ کان محروم ٿي ويون آهيون. گهرو هنرن جو ذڪر ڪندي هنن ٻڌايو ته اسان واندڪائيءَ ۾ چرڇا چوري، ڪٽڻ جو ڪم ڪري پنهنجي خاندان لاءِ ڪپڙو تيار ڪري سگهون ٿيون. پنهنجي ڳوٺ ۽ قوم لاءِ ڪارگر ٿيڻ لاءِ هنن ٻيا به مثال ڏنا.

اهي تنظيمي سرگرميون اڃا هلي رهيون هيون ته اوچتو پير سائينءَ جي گرفتاريءَ جي خبر آئي. اها خبر بيلي جي رهاڪن واسطي، جيڪي اڪثر ڪري پير سائينءَ جا مريد هئا، موت کان گهٽ نه هئي. هر طرف نهايت بيچيني، بي آرامي ۽ بدآمنيءَ جو دور اچي ويو. اسان جو ڳوٺ جڻ ته جنگ جو ميدان بڻجي ويو. ڪمزور دل ۽ غير مريد ته شروعات ۾ ئي ڀڄي ويا. البته عقيدتمند بيلي ۾ پناه گاهون ٺاهي مورچو بند ٿي ويهي رهيا. ٻارن ٻچن ۽ ڪمزورن کي محفوظ طريقي سان اونهي بيلي ۾ رکيو ويو.

انگريز فوجون ان وقت مڪي بيلي کي گهيري ۾ آئي چڪيون هيون ۽ افواه هئا ته سندن دستا عنقريب بيلي ۾ داخل ٿيندا. انهن حالتن ۾ دوست ۽ دشمن ۾ تميز ڪرڻ مشڪل ٿي پئي، ڇاڪاڻ ته بيلي اندر اڃا تائين هر قسم جا ماڻهو موجود هئا جن ۾ اهڙا غدار به هئا جيڪي ظاهر ۾ ته اسان جا دوست پر درپرده انگريزن جا جاسوس هئا.

اسان پنهنجي ڀر واري وسائڻ جي ڳوٺ کي ڇهن ڳوٺن جو مرڪز بڻائي هڪ مزاحمتي مهم شروع ڪئي. هن مرڪز مان روزانو غازين جو هڪ ٽولو گشت ڪندو مڪيءَ جي ڇيڙن تائين ويندو هو ۽ غازين جي ٻين دستن سان گڏجي انگريز فوجين تي ڇاپا هڻي کين جاني نقصان پهچائي، جنگي سامان هٿ ڪري موٽندو هو. انهن حالتن ۾ مون کي به جوش آيو ۽ ڪو ڪارنامو سرانجام ڏيڻ جو سوچڻ لڳيس. هڪ ڏينهن عثمان کي ڳوٺ وارن جي حوالي ڪري، مشڪي گهوڙي تي سوار ٿي، پنهنجي ناناڻڪي ڳوٺ ڏانهن رواني ٿيس. وات تي هڪ ڳوٺ ۾ پنهنجي ننڍڙي جي سهيليءَ حليم سان ملي، پنهنجو ارادو ٻڌائي، مدد گهري. هن گهربل سان آڻي ڏنو.

صبح جو سويل، مردانو لباس پائي، ڪلهي تي رائفل کڻي، گهوڙي تي سوار ٿي آءُ غازين جي دستي جي ڳولها ۾ نڪتيس جيئن ساڻ شامل ٿي فوجين سان معرڪو ڪجي. هڪ ڳوٺ جي ٻاهران منهنجي ملاقات ڪن نوجوانن سان ٿي. جڏهن پڪ ٿي ته اهي پير سائينءَ جا مريد آهن، تڏهن پنهنجي واقفيت ڪرائي پنهنجي خواهش جو اظهار ڪيم. هو ڏاڍا خوش ٿيا ۽ منهنجي ملاقات پنهنجي بزرگن سان ڪرايائون. اهي به ڏاڍو خوش ٿيا. هڪ پير مرد ته منهنجا هٿ چمي چوڻ لڳو ته ”جي هن جهڙا سهڻا غازي، هيترو سفر ڪري جهاد لاءِ اچن ته پوءِ سمجهو ته ٻيڙا ٿي پار آهن.“

ڪجهه ڏينهن جي انتظار کان پوءِ، هڪ ڏينهن شام جو سائيڪو ڪن غازين جو هڪ ٻا هٿيار دستو فوجي لباس ۾ اُن ڳوٺ ۾ آيو، انهن ۾ صرف چار غازي گهوڙن تي سوار هئا. ٻيا سڀ بنا سواريءَ جي هئا. آءُ به انهن ۾ شامل ٿي ويٺس. سڄي وات اسان پير صاحب تي سر گهورڻ وارا گيت جهونگاريندا رهياسون. سومهڻيءَ ڌاري مڪيءَ ۾ به ميل ڪن اندر اسان ديرو ڄمايوسين. سالار جي حڪم تي هر غازي فقير جو ويس ڌاري، ٻيلي ۾ فوجي نڪائڻ جي ڳولا لاءِ روانو ٿيو ۽ فجر مهل اهم معلومات کڻي موٽيو. انهيءَ مطابق اسان تيار ٿي، نماز پڙهي، الله تعاليٰ کان ڪاميابيءَ جي دعا گهري پنهنجي مهم تي روانا ٿياسون.

جهنگل ۾ ڪافي دير هلڻ کان پوءِ منزل تي پهچي، سردار جي هدايت موجب به به چٽا ٿي گهاٽين چارين جي پويان مورچ بند ٿي وياسون. ٿوريءَ دير کان پوءِ 25 فوجين جو هڪ دستو ظاهر ٿيو. سردار ”شاباس شڪاري“ جو نعرو هڻي حملي جو حڪم ڏنو ۽ جواب ۾ اسان ”بيچ پاڳارا“ جو نعرو هڻي فائرنگ شروع ڪئي. شروعاتي نقصان کان پوءِ فوجي به مورچا ٺاهي مقابلو ڪرڻ لڳا پر بيسود. جڏهن سردار محسوس ڪيو ته دشمن هاڻي پوين پيرن تي آهن، تڏهن اڳتي وڌي هٿو هٿ مقابلي جو حڪم ڏنائين. نتيجي ۾ دشمن پنهنجا ڪافي زخمي ۽ مَرده سپاهي ڇڏي ڀڄڻ تي مجبور ٿيا. هٿو هٿ مقابلي ۾ مون به هڪ سپاهيءَ کي جهنم رسيد ڪيو.

مون مال غنيمت مان صرف ڪجهه گوليون کنيون ۽ واپس رواني ٿيس. هن پهرين ڪاميابيءَ منهنجي دل مان سمورو زانو حجاب ڪڍي ڇڏيو ۽ مون محسوس ڪيو ته جيڪڏهن دل ۽ دماغ همت وارا آهن ته پوءِ عورتون مردن کان گهٽ نه آهن.

ڪجهه عرصي بعد معلوم ٿيو ته ٻيلي ۾ داخل ٿي قتل عام و غارت گيري ڪرڻ خاطر انگريز فوجون ٻيلي کان ٻاهر وڌي تعداد ۾ گڏ ٿي رهيون آهن. اهي به خبرون مليون ته انهن ٻيلي ۾ داخل ٿي ڳوٺن کي تباھ ڪرڻ ۽ جلاڻ شروع ڪري ڇڏيو آهي. انهيءَ ڪري اسان فيصلو ڪيو ته ٻارن ۽ عورتن کي حفاظت خاطر ٻيلي ۾ اڃا به وڌيڪ محفوظ هنڌن ڏانهن روانو ڪجي. اسان جي ڳوٺ جا ٻار ۽ عورتون به هڪ اهڙي مرڪز ڏانهن منتقل ٿيڻ شروع ٿيا. رستي تي اسان کي پناه لاءِ لڏيندڙ اهڙا ٻيا به بيشمار ٽولا مليا.

انگريز فوج ماکڙ وانگر مڪيءَ کي برباد ڪري رهي هئي. هنن نامرادن نه رڳو ماڻهن جو شڪار ٿي ڪيو، بلڪه گهرن، جهوپڙين، گرن، ويندي سرسبز ٻنن کي به باهيون ٿي ڏنيون.

هڪ ڏينهن مڪيءَ جي سردار جي حڪم مطابق اسان جا تيهه جوان ڳوٺ کان پنج ميل پري هڪ خاص هنڌ تي کڻا ٿيا. اتي ستر کن هٿياربند جوان اڳ ۾ ئي موجود هئا. سندن سردار پير سائينءَ جو وڏي انقلابي ذهينيت رکندڙ هڪ خاص خليفو ”اسماعيل“ هو، جيڪو جنگي فن کان سواءِ هٿيار ٺاهڻ جو پڻ ماهر هو. قصو ڪوتاهه، رٿيل منصوبي مطابق اسان اتان لنگهندڙ هڪ فوجي دستي تي حملو ڪري کين وڏو نقصان پهچايو ۽ اسان کي گهڻو مال غنيمت هٿ آيو. اسان جي ڪمانڊر کي جڏهن معلوم ٿيو ته مرداني ورديءَ ۾ آءُ دراصل عورت آهيان ته ڏاڍو خوش ٿيو ۽ چوڻ لڳو ته، ”جيڪڏهن اسان جي اهائي رفتار رهي ته اهو ڏينهن پري نه آهي جو انگريز ازخود صلح جو هٿ ڊگهائي، پير سائينءَ کي آزاد ڪري، اسان جا مطالبه مڃي ۽ سنڌ کي آزاد ڪري.“ هن ٻڌايو ته، ”انگريز سخت مصيبت ۾ مبتلا آهن. هڪ طرف جرمن وڏي اچي مصر ۽ ايران وٽ پهتا آهن ته ٻئي طرف جپان آزاد هند فوج جي مدد سان اراڪان جي ٽڪرين وٽ انگريزي فوج تباھ ڪندو ڪلڪتي ڏانهن پيو وڌندو اچي.“

هاڻي منهنجو پاڻ به معرڪن ۾ شريڪ ٿيڻ لڳو ۽ هڪ معرڪي ۾ بهادريءَ سان وڙهندي شهيد ٿي ويو. سندس شهادت منهنجي همت ۽ جذبي کي اڃا به وڌايو.

هڪ ڏينهن مرڪز جي نئين سردار کي هڪ خاص ڪم واسطي هڪ هوشيار ۽ دلير عورت جي ضرورت پيئي، جنهن لاءِ مون کي سڏ ٿيو. روبرو معلوم ٿيو ته سنجهوري ۾ پير صاحب جي هڪ زميندار مريد کي انگريزن سندس حويلي ۽ ۾ سخت پهري هيٺ نظر بند ڪري رکيو آهي، جو کين گمان آهي ته کيس پير صاحب جي ڪنهن پوريل خزانن جي خبر آهي. پر هو سخت ڌمڪين ۽ لالچن جي باوجود به انهيءَ ڳالهه کان انڪاري آهي. مون کي فوجين جي جاچ ۽ سخت پهري وچان حويلي ۽ ۾ داخل ٿي، کيس هڪ خط پهچائي جواب آڻڻو آهي. ٻئي ڏينهن مون نئون لباس پاتو ۽ خط کي ران تي ٻڌي بيلي مان رواني ٿيس. وچين ڌاري بيلي کان ٻاهر هڪ ڳوٺ ۾ پنهنجي نانائڪي مائٽن وٽ پهتيس. هو مون کي ڏسي ڏاڍو خوش ٿيا. مون کين ٻڌايو ته آءٌ هڪ سهيليءَ سان ملڻ واسطي سنجهوري وڃي رهي هيس. گهر جي مالڪ اها ڳالهه ٻڌي هڪ امانت سنجهوري ۾ رهندڙ دوست واسطي منهنجي حوالي ڪئي.

ٻئي ڏينهن کانئن موڪلائي آءٌ لاريءَ ذريعي سنجهوري پهتيس ۽ ڏس پتا پچندي ان گهر پهتيس جتي امانت پهچائي هئي. اُهي ڏاڍا شريف ماڻهو هئا. مون کي ڏاڍي عزت ڏنائون. احوال پڇڻ تي مون ٻڌايو ته آءٌ پنهنجي ننڍي ڀاءُ جي ڳولا ۾ آهيان ۽ معلوم ٿيو اٿم ته هو سنجهوري پاسي آهي. مون کين ٻڌايو ته منهنجي سنجهوري ۾ ڪابه واقفيت نه آهي. هنن مون کي پاڻ وٽ رهڻ لاءِ چيو.

ڏينهن ٻن کان پوءِ آءٌ مائيءَ سان گڏ شهر ۾ خريداريءَ واسطي نڪتيس. رستي تي عاليشان حويلي نظر آئي جنهن جي دروازي تي ملٽريءَ وارا پهرو ڏيئي رهيا هئا. مائيءَ کان پڇڻ تي معلوم ٿيو ته اها حويلي مون واري گهريل وڏيري جي ئي هئي! مائيءَ ٻڌايو ته هو ان حويلي ۽ ۾ ڪم ڪري چڪي آهي ۽ هاڻي به ضرورت پوڻ تي اتي ايندي ويندي آهي. مون کيس چيو ته هاڻي جي اتي وڃي ته مون کي به وٺي هلي جيئن آءٌ وڏيري کي منهنجي گهر ٿيل ڀاءُ واسطي عرض ڪريان. مائيءَ ٻڌايو ته هونئن ته وڏيرو وڏي هلندي پڄنديءَ وارو آهي پر اڄڪلهه هو ڪنهن جي مدد ڪرڻ کان مجبور آهي.

اسان ٻئي ڏينهن صبح جو حويلي ۽ ۾ داخل ٿيسين. ملٽريءَ وارا مائيءَ کي سڃاڻندا هئا تن روڪ ڪونه ڪئي. وڏيري مون کي ڏسي خوش ٿي. کيس منهنجون ڳالهيون ڏاڍيون وڻيون سو مون کي پاڻ وٽ ترسائي ڇڏيائين. پنهنجن جو مانيءَ کان پوءِ وڏيريءَ کي زور ڏيندي، مناسب موقعو ڏسي مون کيس پنهنجي گهر ٿيل ڀاءُ بابت عرض ڪيو ۽ چيو مانس ته اها ڳالهه وڏيري سان پڻ چوري. منهنجو عرض قبولي هن رئيس کي مٿي گهرايو ۽ منهنجو مسئلو سندس ڪن تي آندائين. ٿوريءَ دير کان پوءِ وڏيري ڪنهن ڪم سان اتان هٽي ته مون موقعو غنيمت ڄاڻي خط کڻي رئيس جي حوالي ڪيو. رئيس خط پڙهي سوچ ۾ پئجي ويو. ايتري ۾ وڏيري به واپس اچي ويئي. رئيس کيس به خط پڙهايو. ٻنهي منهنجي همت تي مون کي آفرين ڏني. شام جو جوابي خط به ڏنائون. خط کڻي آءٌ احتياط سان ٻاهر آيس. بيلي مان نڪتي مون کي ويهارو ڏينهن ٿي چڪا هئا. هتي وري صورتحال اها هئي جو سانگهٽ ۽ ان جي آس پاس وارن ڳوٺن ۾ گهر گهر تلاشي ٿي رهي هئي. رستن تان هلندڙ مسافرن کان به پئي پڇائون ٿيون. پوليس ۽ سي آئي ڊيءَ رڻ ٻاري ڏنو هو. آءٌ وري بيلي جي گهيڙن ۽ گهٽن کان ٿيندي اچي مرڪز تي پهتيس. سردار ۽ جيئندو مون کي ڏسي ڏاڍا خوش ٿيا. مون کي آفرين ڏيئي باقائدي جاسوسي کاتي ۾ شامل ڪيائون.

هاڻ مائيءَ ”عاقلان“ پنهنجي ڪهاڻي شروع ڪئي.

”آءٌ هڪ غريب هاري ’ڪمون‘ جي ڌيءَ آهيان. بابو سانگهٽ جي ڀرسان وڏيري عرس جي هارپ ڪندو هو. ويهن ورهين جي هئس ته امڙ گذاري ويئي- ٻن سالن کان پوءِ بابو به الله کي ڀرتو ۽ آءٌ بنهه يتيم ٿي ويس. سهاري ۽ روزيءَ خاطر شهدادپور جي هڪ وڏيري جي حويلي ۽ ۾ پهتيس، جيڪو پير صاحب جو پڪو مريد هو. سندس گهر ۾ هر طرف خوشحالي هئي. پر هلچل شروع ٿيڻ تي هن خوشحال گهر تي به اثر پيو. وڏيري جو پٽ جيڪو ڪراچيءَ ۾ پڙهندو هو، حرليڊرن سان لهه وچڙ ۾ اچي پڪو غازي بڻجي پيو ۽ ترت ئي ڪنهن معرڪي ۾ هن شهادت ماڻي. سندس والده هيءُ صدمو برداشت نه ڪري سگهي ۽ مهينو ڪن بيمار رهي گذاري ويئي. انهن صدمن وڏيري تي وڏو اثر وڌو، ۽ هن پنهنجي باقي زندگي غازي تحريڪ لاءِ وقف ڪري ڇڏي. مون کي وڏي رقم ڏيئي آزاد ڪرڻ جو ارادو ڪيائين پر مون انڪار ڪيو ۽ ساڻس جهاد ۾ شامل ٿيڻ جو ارادو ظاهر ڪيم. هاڻ وڏيري پنهنجي ڪجهه ملڪيت زمين ۾ دفن ڪئي، ۽ بچيل غازين ۾ ورهائي. مون کي ساڻ ڪري ڪاهي پيو مڪيءَ ۾، پاڻ ته يونيفارم پائي رائفل ڪنيائين هٿ ۾- مون وري عورتن جي تربيتي ڪئمپ ۾ داخلا ورتي جتي شروع ۾ مون کي اسپتالي ڪم جي تربيت ملي.

هڪ دفعي مانجهي نالي هڪ مجاهد کي نهايت زخمي حالت ۾ آندو ويو. کيس گولين جا ڪافي زخم لڳل هئا، ته به سور ۽ تڪليف کان بي پرواه هو. سندس هڪ ئي تمنا هئي ته هو چاڪ ٿي وري جهاد ۾ شامل ٿئي. سندس بهادريءَ جا داستان به گهڻا هئا. هر ڪنهن سندس بهادريءَ جي تصديق ٿي ڪئي. مون کي به هن ڏاڍو متاثر ڪيو.

اديون اهڙن مانجهي مردن ۽ جانبازن کي انگريز ته نهيو، پر اسان جون ديسي اخبارون به غنڊا، ڌاڙيل، رهن، خونخوار ۽ لائيجي چا چا پيون سڏين ۽ نئين نسل جي ذهن ۾ به اهوئي زهر پيون اوتين. اهي سڀ اخبارون اشتهارن جي ڪمائين وسيلي انگريزن جو نمڪ پيون کائين. اسان غازين جي ته ڪا اخبار آهي ئي ڪونه!

پر مون ڪتابن ۾ پڙهيو آهي ته سؤ سال اڳ 1857ع جي آزاديءَ جي جنگ کي اول بلو، فساد وغيره سڏيو هو. پر هينئر صوبائي آزادي ملڻ شرط انهيءَ کي آزاديءَ جي جنگ سڏيو وڃي ٿو. سو اسان جي هن جنگ کي به نيٺ ڪڏهن سنڌ جي آزاديءَ جو جهاد چيو ويندو ۽ قوم جي نونهالن جي دماغن مان اڄوڪو زهر نڪري ويندو!

خير- هڪ ڏينهن سردار اعليٰ کان اسان جي ڪئمپ ڪمانڊر کي نياپو مليو، جنهن مطابق ڪريم بخش نالي هڪ با رسوخ شخص کي اغوا ڪري ڪئمپ ۾ آڻڻو هو. اهو شخص انگريزن جو خير خواه ۽ حر تحريڪ جو دشمن هو ۽ دوکي سان غازين جي هڪ دستي تي حملو ڪرايو هئائين. غازي ته هن حملي ۾ شهيد ٿي ويا، پر هو پاڻ به سخت زخمي ٿي گهر ۾ علاج ڪرائي رهيو هو.

انهيءَ مهم لاءِ مون کي چونڊيو ويو. منهنجو ڪم اهو هو ته ڪنهن طريقي سان نوڪرياڻي ٿي ڪريم بخش جي گهر داخل ٿي وڃان، پوءِ موقعي ملڻ تي ڳوٺ ۾ موجود تحريڪ جي ماڻهن کي صورتحال کان آگاهه ڪريان.

پروگرام مطابق ٻن غازين جي حفاظت ۾ ٻنپهرن ڌاري آءٌ مڪيءَ جي ڪناري پهتيس. تنهن کان پوءِ اڪيلي سر پنڌ سڀندي ٻئي ڏينهن صبح جو اچي ڪريم بخش جي ڳوٺ پهتيس، جتي تحريڪ جي هڪ همدرد خميسي جو گهر به هو، جتي هو پنهنجي ٻن جوان پٽن سان رهندو هو. خميسي منهنجو سنو آڏرياءُ ڪيو. شام جو هو خبر وٺي آيو ته ڪريم بخش واقعي سخت بيمار آهي ۽ کيس ٿلهل ٽڪور لاءِ نوڪرياڻيءَ جي ضرورت آهي. هن مشورو ڏنو ته ڪريم بخش جي گهر آءٌ اڪيلي وڃان. سندس مشوري مطابق آءٌ هڪ پريشان حال عورت جي صورت ۾ وڏيري ڪريم بخش جي گهر ٻاهران وڻ هيٺان وڃي بيٺس.

ڪجهه دير کان پوءِ گهر مان هڪ پيرسن عورت نڪتي ۽ مون کي اُتي بيٺل ڏسي احوال پڇيائين. مون کيس ٻڌايو ته آءٌ ٽڪل ۽ بڪايل غريب عورت آهيان، ۽ روزگار جي تلاش آٿم. هوءَ مون کي اندر وڌيري وٺ وٺي ويئي ۽ منهنجي سفارش ڪيائين. وڏيريءَ کي به مون سان همدرد محسوس ٿي. مون کان هڪ ٻه ڏينهن گهر جو ڪم ڪرائي، پوءِ وڏيري ڪريم بخش وٺي ويئي، جنهن ٿوري سوال جواب کان پوءِ مون کي نوڪريءَ ۾ رکڻ قبوليو. مون ڏينهن رات محنت ڪري گهر جي سڀني ڀاتين کي پنهنجو شيدائي ڪري ڇڏيو. خاص ڪري وڏيري ڪريم بخش جي ته ڏاڍي تيمارداري ڪيم.

وڏيري جو پٽ وري مجاهدن ۾ شامل هو، ۽ سندس ٺهن درپردہ حرن جي همدرد هئي. اها خبر مون کي بعد ۾ پيئي.

هڪ ڏينهن اوچتو هوءَ بورچي خاني ۾ آئي ۽ تمام خبرداريءَ ۾ ٻڌايائين ته سڀان رات جو غازي چڙهائي ڪندا. انهيءَ سلسلي ۾ مختصر پروگرام به ٽڪڙو ٽڪڙو ٻڌائي ويئي. آءٌ ته سخت حيران ٿي ويس.

ٻئي ڏينهن فجر مهل جڏهن وڏيرو پنهنجي ڪمري ۾ اڪيلو هو ۽ وڏيري کٽ تي لپتي پيئي هئي ته دروازي تي آهستي نڪا ٿيو. مون اُتي دروازو کوليو ته چار ماڻهو ڌوڪيندا اندر آيا. دروازو اندران بند ڪري منهنجا هٿ ٻڌائون. ان بعد مون کي اڳتي ڪري، وڏيريءَ جي ڪمري ۾ آيا ۽ ان کي به رسيءَ سان ٻڌائون. پوءِ اڳتي وڌي ڪريم بخش جي ڪمري ۾ آيا ۽ کيس چوڪيو ٻڌي چادر ۾ ويڙهي کنيائون. اهو سمورو ڪم ڏهن منٽن ۾ پورو ٿي ويو. پوءِ اسان وڏيري کي جيب ۾ ڪٽي تيزيءَ سان روانا ٿياسون ۽ اڌ رات ڌاري مڪيءَ جي ڪناري تي پهتاسون جتي ڏهاڪو کن غازي ٻن گهوڙن سوڌو تيار بيٺا هئا. اسان پنڌ ڪندا وڃي پنهنجي ڪئمپ تائين پهتاسون.

غدار وڏيري جو آخري حشر اهو ٿيو جو هن کي وڻ سان ٻڌي گولين سان پرڻ ڪري، سندس لاش کي سانگهر جي ٻاهران رستي تي رکيو ويو. سندس ڳلي ۾ چٽي لٽڪائي ويئي ته، ”پنهنجي قوم سان غداري ڪرڻ واري جو دنيا ۾ ۽ آخرت ۾ هيءُ حال ٿيندو آهي.“ بيا ماڻهو هن مان عبرت حاصل ڪن، نه ته انهن جو به اهڙو ئي حشر ٿيندو!

دستخط ڪمانڊر 'انتقامي دسته'

هاڻ هڪ نوجوان عورت 'نور خاتون ڌيءَ راول رند' پنهنجو داستان شروع ڪيو: اسان رند بلوچ آهيون. اسان جي رهائش سکر ۽ ڪيٽيءَ جي درميان هڪ ننڍي ڳوٺڙي ۾ هئي. منهنجو پيءُ راول رند هڪڙو سڄو ۽ نيڪ حر هو. هو مياڻ جي مهاڻن وٽ مزدوري ڪندو هو ۽ انهن جون گاڏيون ڪاهي، مال آڻيندو نيندو هو ۽ پنهنجي مڇي مانيءَ وارو هو. مياڻ جا مهاڻا پير صاحب جا مريد ته ڪونه هئا، پر سندس ڏاڍو احترام ڪندا هئا ۽ وقت تي رسائي لاپي ڪي خوشيءَ سان منهن ڏيندا هئا. بابي کي مزدوريءَ مان ڪو فالتو وقت ملندو هو ته پنهنجي ڳوٺ مان نڪري آسپاس جي ڳوٺن ۾ به ڪم ڪار تي نڪري ويندو هو. جڏهن غازين جي تنظيم شروع ٿي تڏهن منهنجي عمر ڏهه ٻارنهن سال هئي. هڪ دفعي مزدوريءَ جي سلسلي ۾ بابو ڪنهن ٻئي ڳوٺ طرف ويڙهو، تڏهن هن اسان جي ڳوٺ کان ست اٺ ميل پري هڪ ڳوٺ ۾ مون کي ڇڏيو. انهيءَ ڳوٺ ۾ پير صاحب جا جان نثار مريد رهندا هئا، جيڪي غازين جي تنظيم ۾ حصو وٺندڙ هئا. آءٌ به انهن سان شامل ٿي ويس. ٻين عورتن سان گڏ مون اٺ هلائڻ، سواري ڪرڻ وغيره جي تربيت حاصل ڪئي جيڪا اڳتي هلي مون کي ڏاڍو ڪم آئي.

آءٌ 19-20 سالن جي هئس ته مارشل لا لڳايو ويو. پير صاحب جي گرفتاريءَ کان پوءِ اسان جي ڳوٺ جا جنگجو غازي جهاد جي تياري ۾ ته لڳي ويا. پر اڳتي ڪم ڪي ڪٿان، ڪيئن ۽ ڪڏهن شروع ڪجي، انهيءَ ۾ سڀ منجهي پيا. هر ڪنهن جي پنهنجي سوچ ۽ راءِ هئي. چئن ڏينهن جي مونجهاري کانپوءِ اسان هڪ ماڻهوءَ کي سردارن ڏانهن هدايتون وٺڻ لاءِ موڪليوسين.

ڪجهه ڏينهن کان پوءِ اهو همراھ موٽيو، پر ڪافي نراس ڏسڻ ۾ آيو. هن ٻڌايو ته جڏهن هو ڪيٽيءَ جي ٻاهران پهتو ته هن ڏٺو ته اتي دستور موجب هٿياربند غازي سخت پهرو ڏيئي رهيا آهن ۽ ڪنهن کي سڃاڻپ کان سواءِ داخلا جي اجازت نه هئي. جيئن اوهان کي خبر آهي ته سخت حفاظتي قدم انهيءَ ڪري ڪنيل هئا جو ڪيٽي پير صاحب جو خاص وڏو مرڪز آهي جنهن اندر بي انداز کاڌي خوراڪ جو سامان، بارود، هٿيارن جو وڏو ذخيره ڪيل آهي. هن نهايت پراسرار هنڌ جي چؤطرف ميلن تائين خفيه سرنگهون تيار ڪرايل آهن. چون ٿا ته پير صاحب جيڪڏهن ڪنهن نموني ڪيٽيءَ ۾ پهچي وڃي ها ته پوءِ سندس انگريزن جي ور چڙهڻ ناممڪن هجي ها. قاصد ٻڌايو ته ڪيٽيءَ اندر وفادار ۽ جان نثار اڳواڻن سان گڏ ڪي اهڙا به خليفه آهن جن کي پنهنجين ملڪيتن ۽ گهرن کي بچائڻ جي وڏي اون آهي. اندروني طرح هو منت منت جون خبرون انگريزن تائين پيا پهچائين. خود پير صاحب جا ڪي عزيز ۽ خاص دوست جيڪي سندس موجوده ۽ آئينده ايندڙ عروج جا اندروني طرح مخالف آهن، سي به کيس زوال ۾ آڻڻ لاءِ انگريزن سان پٺ بڻجي ويا آهن. بظاهر نه ڪا صلح جي اميد آهي ۽ نه وري پرامن ستياگريهه طريقن مان فائدو نظر ٿو اچي. سواءِ مرڻ مارڻ جي ٻيو ڪوبه رستو بچيل نه آهي.

قاصد جو بيان ٻڌي، اسان جي ڳوٺ وارن ايندڙ خطري کي اڳواٽ محسوس ڪري، ويجهي گهاتي ٻيلي اندر وڃي پناه گاه ٺاهي ۽ جيڪو سامان کڻي سگهيا، ڳوٺ خالي ڪري روانا ٿي ويا. ترٿ ئي پري واري 'مياڻ' ڳوٺ تي ظالم انگريزن وحشيانه حملو ڪيو ۽ ڳوٺ کي جلائڻ ۽ ماڻهن کي مارڻ جي ڪاروائي ۾ مصروف هئا ته اوچتو اسان همراهن هنن تي وڃي پوڻتان حملو ڪيو. نتيجي طور ملٽريءَ وارا پنهنجا ڪافي ماڻهو مارائي ڇڏي نڪتا. اسان جا همراھ مياڻ جي باقي بچيلن کي پنهنجي پناه گاه ۾ وٺي آيا.

ان کان پوءِ اسان سان ٻيا غازي به اچي مليا ۽ اسان وٽ چڱو موچارو مرڪز قائم ٿي ويو. ٿوري ئي وقت ۾ اسان هڪ وڏي ملٽري اڏي تي چاپو هڻي ڪافي فوجين کي ماري جام سارو رسد ۽ هٿيار هٿ ڪياسون. ان بعد اتان ڪوچ ڪري مکيءَ جي وڏي مرڪز ۾ اچي رهياسون. اتي ڪجهه عرصي کان پوءِ سردار اعليٰ مون کي هڪ ڏاڍي خطرناڪ، ڏکئي پر دلچسپ ڪم لاءِ چونڊيو.

ڳالهه دراصل اها هئي ته سردار اعليٰ، گورنمينٽ جي سانگهڙ واري هيڊ ڪوارٽر ۾ ٿيندڙ ڪارگزارين جو احوال هٿ ڪرڻ جو خواهشمند هو. انهيءَ ڪم لاءِ هن هڪ 'اله رکئي' نالي هڪ غير حر کي چونڊيو هو. اله رکيو انگريز ملٽريءَ جا اٿاه ظلم ڏسي، کانئن انتقام وٺڻ ۽ پنهنجي ملڪ مان تڙي ڪيڏ لاءِ اچي غازين سان شامل ٿيو هو. سردار جي مشوري مطابق مون کي اله رکئي جي زال جي حيثيت ۾ ساڻس اول شهدادپور پوءِ سانگهڙ وڃي رهڻو هو. اتي نوڪري هٿ ڪري، ملٽريءَ جي چر ۾ ۽ پروگرامن بابت معلومات هٿ ڪرڻي هئي. خاص خبرون ۽ مواد ٻيلي ۾ هيڊ ڪوارٽر تائين پهچائڻ منهنجي جوابداري هئي.

اڍيون توهان پاڻ سوچيو. هڪ ڪنواري عورت لاءِ هڪ غير مرد سان ظاهري طور تي زال مڙس جي رشتي سان رهڻ ڪيڏو نه مشڪل ڪم هوندو. اسان ٻئي انهيءَ سوچ ۾ غلطان هئاسون. اله رکئي مون کي اٽت

ڏيندي چيو ته پيڻ جنهن صورت ۾ اسان پنهنجيون جانيون قربان ڪرڻ جو ارادو ڪري چڪا آهيون ته هيڏي اهم ڪم لاءِ هيءَ ڪا وڏي ڳالهه نه آهي. اهو ٻڌي مون ۾ به قومي جذبو اُڀري آيو ۽ ورائيومانس ته ڀاڻو- ڪا پرواهه ناهي- دشمن کي زڪ پهچائڻ لاءِ هر حيلو ڪرڻ ضروري آهي.

اله رکيو ڪو گهڻو پڙهيل ته نه هو- پر هو ڏاڍو چالاڪ ۽ رڻو ملڻو- جتي به ويندو هو، دوست ناهي وٺندو هو.

پروگرام مطابق اسان اول شهدادپور وياسين. اُتي مون کي هڪ شريف واقف ڪار وٽ ڇڏي، اله رکيو سانگهڙ روانو ٿيو ۽ هفتي کن کان پوءِ سانگهڙ ۾ ملٽريءَ وارن وٽ راشن جي حساب ڪتاب رکڻ جي منشي گيري وٺي موٽيو. سانگهڙ ۾ هڪ مسواڙي جاءِ به هت ڪئي هئائين. آءٌ ساڻس رواني ٿيس. اله رکئي جي دوستن اسان جو گهر هر ضروري سامان سان ڀري ڇڏيو هو.

اله رکئي جي ڪم جي نوعيت اهڙي هئي جو بنا ڪنهن تڪليف جي کيس سموري فوجي نڪاڻن جو تفصيل، انهن جو هنڌ مڪان، فوجين جو تعداد وغيره، سڀ حاصل ٿي ويا. هاڻ اها معلومات مون کي اسان جي مرڪز تائين پهچائي هئي. مون روانگيءَ جو پروگرام ٺاهيو ۽ پاڙي ۾ اها ڳالهه مشهور ڪيم ته ڪجهه عرصي لاءِ پيڪن وڃي رهي آهيان. آچر ڏينهن صبح واري لاريءَ ۾ سوار ٿياسون. رستي ۾ سنجهوري کان ٿورو اوريان اسان لهي پياسون. ڪلاڪ ڏيڍ جي پنڌ کان پوءِ مڪي بيلي ۾ داخل ٿياسون، جتان اله رکئي کان موڪلائي مردانه يونيفارم پهري، پتڪي ۾ وار لڪائي، هر طرح جون تڪليفون برداشت ڪندي اچي سردار وٽ پهتيس ۽ کيس سموري معلومات پيش ڪيم. سردار اها معلومات ڏسي ڏاڍو خوش ٿيو ۽ انهيءَ جا نقل تيار ڪرائي ٻين مرڪزن تائين پهچاريائين.

ڪجهه ڏينهن بيلي ۾ رهڻ دوران مون ٻين غازين سان گڏ ڪافي ننڍا وڏا معرڪا سر ڪيا. آخر رڻيل پروگرام موجب واپسيءَ جو سفر شروع ڪيم ۽ ڪافي پنڌ ۽ لارين جي سفرن بعد سانگهڙ پهتيس. ٽن هفتن کان پوءِ وڌيڪ اهم معلومات گڏ ڪري مون وري بيلي جو رخ ڪيو. انهيءَ عرصي ۾ انگريزي فوج ۾ وڏو اضافو آيو هو ۽ سندن چرپر به ڪافي وڌي ويل هئي. منهنجي مهيا ڪيل معلومات سردار پنهنجي صلاحڪار ساڻين اڳيان رکي- فيصلو ڪيو ويو ته اول دشمنن جي ننڍن اڏن جن ۾ 12 کان وٺي 50 ماڻهو رهن ٿا ۽ ڪافي راشن ۽ هٿيار وغيره آهن، حملا ڪيا وڃن. انهن اڏن تي حملا ڪرڻ لاءِ خاص دستا تيار ڪيا ويا، جن مٿان تجربڪار سالار مقرر ڪيا ويا- اهي دستا وقفي وقفي سان روانا ڪيا ويا. جلد ئي اهي دستا دشمنن تي ڪامياب حملا ڪري، وڏي انداز ۾ هٿيار ۽ ٻيو مال غنيمت کڻي سوڀارا ٿي موٽڻ لڳا.

آءٌ هڪ دفعو وري موٽي سانگهڙ آيس- اتي اله رکئي کي قدرتي پريشان ۽ مايوس ڏٺم. هن کان معلوم ٿيو ته غدارن جي سازشن ڪري ڪيترائي بهترين سردار ۽ ٽولا پڪڙجي آيا آهن. هاڻ خاص جاسوسن جو وسيع جاري سانگهڙ ۾ هر هنڌ تي وڃايو ويو آهي. اهي جاسوس هر جڳهه، هر رنگ ۾ ڪم ڪري رهيا آهن. اله رکئي جي دفتر ۾ به ماڻهو خاص طور تي مقرر ڪيا ويا آهن، جيڪي هر ڪنهن ماڻهوءَ تي چرپر تي سخت نظر رکي رهيا آهن. انهن حالتن ۾ اله رکئي به احتياط اختيار ڪيو هو.

مون هاڻ پنهنجي ڪم جو دائرو وسيع ڪيو. پنهنجي اثر رسوخ سان ميل ميلاپ وڌائيندي، شهر جي معزز گهراڻن ۾ وڃي نڪرندي هيس؛ اتي مرد ماڻهو جيڪي ڳالهون ڪندا هئا، سي ڏيان سان ٻڌي، انهن مان ڪم جون ڳالهيون اله رکئي کي نوٽ ڪرائيندي هيس.

انهيءَ وچ ۾ هڪ اهم ڳالهه ٿي. اله رکئي جي وڏي ڪمانڊر ينگ صاحب جي اسسٽنٽ سان دوستي ٿي وئي. اهو اسسٽنٽ تمام شوقين مزاج، عياش ۽ شرابي هو. مٿس ملٽري ڪمانڊر جو ڏاڍو راز هو. مون کي ڏسندو هو ته چوندو هو ته اله رکيو وڏو خوش قسمت آهي، جو کيس تو جهڙي پدمڻي ملي آهي. اسان جون زالون ته ڳرا ڳرا کاڌا کائي روڳي بڻجي ويون آهن. اهي ڳالهيون هو نشي ۾ ڪندو هو ۽ منهنجي تعريف مان ڍاپندو ئي ڪونه هو.

ملٽري ڪمانڊر ينگ صاحب بابت مشهور هو ته هو دراصل ولايت ۾ پاڻ به وڏو ڊاڪو هو. پوءِ هن جي صلاحيتن مان ڪم وٺڻ واسطي کين امان ۽ عهدو ڏيئي پهرين آفريڪا ۾ پوءِ هندوستان ۾ ايس پي اسپيشل پوليس مقرر ڪيو ويو، جتي هن هن يو پيءَ جي مشهور ڌاڙيل سلطانه ڊاڪوءَ کي ختم ڪري نالو ڪڍيو. سنڌ سرڪار يعني خان بهادر الله بخش سرڪار هن کي خاص پگهار ۽ پتا ڏيئي، حرن سان منهن ڏيڻ لاءِ گهرايو هو. هن کي پنهنجي ڪم ڪار کي آزاديءَ سان هلائڻ لاءِ سنڌ سرڪار خاص اختيار ڏنا هئا. مثال طور هو هڪ لک روپين تائين خرچ ڪري سگهيو ٿي ۽ ٻيو ڪوبه آفيسر سندس ڪم ۾ دخل نه ٿي ڏيئي سگهيو.

هاڻي هڪ پاسي ملٽريءَ جي جرار فوج هوائي جهازن سميت، ٻئي طرف ٽن هزارن واري ايس پي آر جنهن ۾ بروهي ۽ بلوچ ڀرتي ڪيا ويا هئا، ٽئين طرف سرحدي فوج، ٻم فوج جيڪا سرحد طرف قبائلي جي

مقابلي لاءِ انگريزن اُتان ئي ڀرتي ڪئي هئي، ته چوٿين طرف بيڪانير ۽ ٻين رياستن جون فوجون، ساري هندوستان مان چونڊ سي آئي ڊي، سياسي شعور وارا پوليتيڪل ايجنٽ، لئمبرڪ جهڙا اسپيشل ڪمشنر- مطلب ته حرن کي ڪڇڻ لاءِ انگريز ۽ مقامي غدار. حڪومت ڪابه ڪسر ڪونه ڇڏي هئي. وڏا وڏا ملٽري آفيسر حرن کي ايڏي منظم قوت سان مقابلو ڪرڻ تي آفرين چوندا هئا.

ينگ صاحب باوجود پنهنجي سخت گيريءَ جي هڪ ڳالهه ۾ نهايت نرم هو. هن کي جيڪو ماتحت پسند ايندو هو، اُن کي موج ڪرائي ڇڏيندو هو.

خير- اهو مٿو شرابي بد ڪردار اسسٽنٽ خبر ناهي ينگ صاحب کي ڪيئن وڻي ويو هو جو سندس خاص رازدار ٿي ويو. ينگ صاحب جا سڀ خفيه فائيل وٽس رهندا هئا. مون به ان احمق انسان کان ڪم وٺڻ جو فيصلو ڪيو. گهر ۾ اچڻ کان پوءِ نشي جي حالت ۾ هو قونڊ ۾ پرڃي پنهنجي سڃاڻي ڏيکارڻ لاءِ وڏا وڏا راز کولي وهندو هو- چي: 'اڄ ينگ صاحب ڏهه ماڻهو خفيه طور ڀرتي ڪري انهن کي به ٻه هزار رپيا ڏيئي فلاڻي طرف روانو ڪيو آهي- ڀلا خزانو آهي منهنجي هٿ ۾- مون هڪ هڪ سو هنن کي گهٽ ڪري ڏنا- سو اهڙو آهي اسان جو اثر.' ائين چئي نون جي ٿي ڪڍي مون کي ڏيکاريا. اهڙي آواز کي ڏوريءَ ۾ ٻڌڻ ڀلا ڪو ڏکيو ڪم هو! آءٌ به ظاهر داريءَ طور پنهنجي تعريف تي سندس مهرباني مڃيندي رڳو ايترو چوندي هيس ته 'سچ؟ ڇڏ گشا! ته وڏي اچي منهنجا هٿ هٿن ۾ وٺي چمندو هو ۽ پوءِ جيڪي پڇندي هيس، ٻڌائيندو هو. ان طرح ٻن ٽن هفتن اندر اسان کي اهي راز معلوم ٿي ويا جن ڏانهن هيلٽائين ڪنهن جو خيال به نه ويو هو. اسان کي ينگ صاحب جي پروگرامن ۽ ڪم جي طريقن بابت اهم معلومات حاصل ٿي ويئي.

ينگ صاحب پنهنجي مقصد حاصل ڪرڻ لاءِ ڪيترن ئي غدارن تي هٿ رکيا هئا. اله رکڻي انهن سڀني جا نالا، نشان پتا، مهاندا ۽ مقرر ڪيل حدون لکي مون کي پڙهي ٻڌايون ته آءٌ خود حيران ٿي ويس ته مارا جيڪو ڪم ملٽريءَ جا هزارها ماڻهو به نه ڪري سگهيا اهو ڪم هي اسان جا ديسي غدار ينگ صاحب جي روپين تي موهجي، هڪ طرف غازين جا طرف دار بڻيا آهن ته ٻئي پاسي انهن کي ئي منظم پروگرام بڻائي گرفتار يا قتل پيا ڪرائين!

انهن ئي ڏينهن ۾، لاهور ميل ڪيرائڻ واري سرڪري حر اڳواڻ 'منو خاصخيليءَ' جي گرفتاريءَ يا قتل ڪرڻ بابت سرڪار طرفان وڏو انعام نقد ۽ زمين جي صورت ۾ رکيو ويو هو- مگر منوءَ جو پاڇو به نظر نه ٿي آيو.

ينگ جي هڪ سنڌي ڪارندي (جيڪو سانگهڙ جو باشندو هو ۽ جنهن جي دوستي منوءَ جي خاص ساٿين سان هئي) منوءَ جي هڪ ساٿيءَ سان وڃي رابطو قائم ڪيو ۽ کيس چيائين ته سندس هڪ سوٽ انگريزي فوج گرفتار ڪيو آهي، تنهنڪري هاڻ هو به انگريزن جي خلاف ٿي پيو آهي. اهڙيءَ طرح هو ڪيتري عرصي تائين منوءَ جي ماڻهن سان گڏجي، ٻيلي جي اندر رهيو ۽ سڀني کي يقين ٿي ويو ته هو سچو ساٿي آهي. جلد ئي انهيءَ غدار کي هڪ عجيب موقعو ملي ويو. لاهور ميل ڪيرائيندڙن جو سرڪردو 'منو' اوچتو بدلجي رنن جو چور ٿي پيو ۽ هڪ دوست جي معشوقه سان وڃي سلسلو ڳنڍيائين. هو ساڻس تڪرار ڪرڻ لڳو ته اُن کي به قتل ڪري وڌائين- انهيءَ تي سندس ساٿي سندس خلاف ٿي پيا. مقتول جي هڪ دوست کي ته ايڏا خار آيا جو موقعي جي تاڙ ۾ رهڻ لڳو. منو وري پنهنجي ساٿين جي خوف کان رات جو مخفي هنڌن تي سمهڻ شروع ڪيو.

ينگ جي جاسوس انهيءَ صورتحال جو فائدو وٺي انهيءَ خاص مخالف ساٿي کي پنهنجي طرف آڻڻ شروع ڪيو تان جو هو اچي ينگ جي حضور ۾ پهتو. ينگ صاحب جهڙو چالاڪ ۽ هر فن مولا شخص هن سان ڏاڍي تواضع ۽ محبت سان پيش آيو- وڏي رقم ڏنائينس ۽ ٻيا اڳتي جا به ڳڻتا ٻڌايائينس. هڪ ڏينهن پنهنجن مهل منو هڪ ڀت تي سٿل هو ته انهن غدارن جي سازش سان اوچتو ملٽريءَ وارا کيس گهيري، گرفتار ڪري سانگهڙ وٺي آيس. رنن جو چور ٿيڻ سبب هو ايترو ته بزدل بڻجي چڪو هو جو ٿوريءَ مار ۽ ڪجهه ڌٽن سان هن وڏا راز کولي ڏنا ۽ ڪافي ماڻهو گرفتار ڪرايائين. ايڏي غداريءَ جو انعام کيس قاسميءَ جي صورت ۾ مليو.

اله رکڻي اها لسٽ تيار ڪري مون کي ڏني جا مون دستور موجب مرڪز ۾ پهچائي. سردار هن لسٽ جا نقل تيار ڪرائي سڀني مرڪزن ڏانهن موڪليا ۽ آءٌ سانگهڙ ڏانهن موٽيس.

هڪ رات اله رکڻي سان گڏ هو حيوان به اسان جي گهر آيو، آءٌ جا هن سان پيار محبت سان مليس، ته هو به اله رکڻي جي خيال ڪرڻ کان سواءِ ئي بي اختيار مون کي پاڪر پائي اکين ۾ پاڻي آڻي چوڻ لڳو 'محبوب! تون ڪاڏي ويئي هئين؟ توکان سواءِ ته سڄي سانگهڙ سچ پئي لڳي!'

مون هن کي پاڻ کان پري ڪري اله رکڻي کي اشارو ڏنو، جو گهر جي ٻئي حصي ۾ هليو ويو ۽ هن کي چيم به ”پيارا! آءٌ به توسان ملڻ لاءِ بي قرار آهيان، پر ڪجهه ڌيان ته ڪندو وڃ؛ منهنجي مڙس جي بيٺي ايندو گستاخ ته نه ٿيندو وڃ، هيءُ وڏو خارباز آهي.“

ته هن تهڪ ڏيئي چيو، ”ڇا جي خاربازي، ڇا جو مڙس؟ اوهان ۾ جي اهڙي خاربازي ۽ غيرت هجي ها، ته هيءُ مٺ جيترا انگريز ست سمنڊ پار لنگهي اوهان تي ڪيئن اچي حڪومت ڪن ها، چوندا آهن ته ٻني ۽ وني ڪنهن پاڙئي کان ئي ڪسي آهي، سو اوهان کان جڏهن ٻنيون پيون ڪسجن، تڏهن ئي چپ آهيو، ته وٺين ڪسجڻ تي وري ڪهڙي خاربازي ڪندؤ؟“

منهنجي دل کي هڪ وڏو ڏک لڳو. ڪيڏو نه سچ پيو چوي هيءُ جانور، ۽ ڪيڏا نه بي غيرت آهن سنڌي، جي خاموشيءَ سان سامراجين جون هيءُ سڀ ڪارگاريون پيا برداشت ڪن..... يڪدم منهنجي دل ۾ غم ۽ غصي جي ٻي لهر به اُٿي. هڪ شير مرد پير صاحب بادشاهه هنن ۾ پيدا ٿيو، جنهن ”ڪٽ سنڌ“ يعني ”اي ڌاريان سامراجيو، اسان جي سنڌ خالي ڪريو“ جو نعرو لڳائي اُٿيو ته ٻين لکن نه فقط سندس مخالفت ڪئي، بلڪ سامراجين جا ڇاڙتا ٿي بيهي رهيا آهن! پر..... منهنجي دل ۾ تاريخ جا ورق اُٿليا، غازين جي تقريرن مان جيڪي ٻڌو هئم، سو تري آيم، ته نيٺ به اسين ئي ڪامياب ٿينداسون، اڄ ڪٿي اهي ڌارين جا ڇاڙتا زور آهن، پر نيٺ وطن انهن جو آهي جي وطن جا محب آهن، جڏهن به اسان جو وطن سامراجين کان آزاد ٿيو، تڏهن آخرڪار سندن اهي ڇاڙتا به پاڻيءَ جي ڦوٽن وانگر اڏامندا ويندا.....

مون کي ويچارن ۾ غرق ڏسي هن چيو، ”پياري، تنهنجي اله رکڻي کي به نوٽن سان پري ڇڏيو اٿم؛ تنهن ڪري تون ان جو ڪو فڪر ئي نه ڪر، نڪي ان کان ڊڄ رک؛ ڪول شيشو ۽ پير جام!“
بس، پوءِ ته هليا پيگن تي پيگ ۽ دورن تي دور، اوچتو مستي ۽ ڀرجي هن چيو، ”اڙي محبوبڙي! تنهنجا اهي ماڻا باقي به- چار ڏينهن آهن؛ اسين ترٽ ٿي حورن ۽ پرين جي هڪ اهڙي ڪپ هٿ ڪرڻ وارا آهيون، جو پوءِ تون التو اسان پاران جي خوشامد ڪندي وتندين، ته سائين ڪا هڪ نظر هيڏانهن به!“
مون هن کي هڪ پيگ وڌيڪ ڏيندي ڳرائي پائي چيو، ڇڏ ڪشا، اهي ڌڙڪا نه ڏي.

ته هيءُ مست ٿي چوڻ لڳو، ”ڌڙڪا نه آهن، سچ آهي. اجهو تازو هڪ عمرڪوٽ جو دوست هت آيو آهي، جنهن مون سان سازباز سٽي، ينگ صاحب کي آگاه ڪيو آهي ته عمر ڪوٽ کي ويجهو ٽالهي ۽ مالهي جوڻيجن جا جاڙا ڳوٺ آهن، جي اگرچہ مارشل لا حدن کان ٻاهر آهن، پر اهي ٻيئي ڳوٺ حُرَن جا آهن ۽ هو حُرَن جي خوب مدد ڪن ٿا. هاڻي اسان جي فوج سپان رات جو اوچتو وڃي مٿن ڪڙڪندي ۽ سڀ زالون مرد گرفتار ڪري ايندي. پوءِ هتي سڀ پرده نشين ۽ عصمت ماب جوڻيجيون ڪتر ٿينديون ڏسنديون.“

منهنجي لاءِ هيءُ هڪ اهم خبر هئي. مون هن جي ڏاڍي خوشامد ڪندي کيس ايترا ته پيگ چڙهايا، جو هو نشي ۾ ڏٺ ٿي پيو. جڏهن اله رکڻي کي اها هن کان مليل خبر ٻڌايم ته هن يڪدم مٿي کي ڪٽي هٿ هنيا ۽ چيائين، ”نوري پيڻ! هيءُ بيحد هٽ ناک ۽ ڊڪڏاڪ خبر آهي. اهي جوڻيجا بيشڪ پير صاحب جا مريد آهن ۽ حُر آهن، پر مون کي ذاتي خبر آهي، ته هنن ڪنهن به حُر سان سازباز نه رکڻ جو گويا قسم کنيو آهي. سندن عورتون ايڏيون ته شريف ۽ عصمت ماب آهن، جو بيان نٿو ڪري سگهجي، وڏي ڳالهه، ته هنن جو غازي تحريڪ کان ڪنارو ڪيو، ان ڪري ڪا مصيبت آئي، ته اهي ويچارين پريده نشين عورتون ته مقابلو به ڪري نه سگهنديون ۽ خدا ڄاڻي مٿن ڪهڙا ظلم ڪيا ويندا.“

”هيءُ جانور ته الاڻجي ڇا پيو بڪي، پر درحقيقت انگريزي ملٽريءَ وارن، پوليس ۽ غدارن جي آهي جوڻيجن جي دولت تي اڪ؛ جو اهي ٻئي ڳوٺ ڏاڍا سُڪيا آهن، خاص هنن جي دولت ڦڙڻ لاءِ هنن ايڏو سنگين ۽ ڪميٽپ ڀريو قدم رٿيو آهي، پر نوري پيڻ، هنن عصمت ماب، شريف ۽ ابوجه عورتن کي ضرور بچائڻ گهرجي.“

آءٌ وسميءَ ۾ پئجي ويس ۽ هو به ڳڻتئين ۾ غرق ٿي ويو. سڄا سارا به ڪلاڪ سوچڻ بعد هن چيو: ”تون اُتي تيار ٿي ۽ بلڪل ترين جهڙا ڪپڙا پائي هتان نڪري، ڪنهن به طرح ميرپور جي لاريءَ ۾ هلي وڃ؛ اتان وري عمرڪوٽ جي لاريءَ ۾ چڙهي هڪ بجي ڌاري جوڻيجن جي ڳوٺ وٽ لهي وڃي، انهن کي خبردار ڪر؛ جيئن نهايت خاموشيءَ سان هو گهٽ ۾ گهٽ لڄون ڳوٺ کان ٻاهر ڪڍي سگهن، پوءِ مردن جي جيڪا قسمت هوندي.

رات جو وقت، سانگهڙ ۾ ڪرفيو، لاريءَ تي پهچڻ ڏکيو ڪم هو، پر ڏٺي مددگار ٿيو، جو آءٌ ڪامياب ٿي ويس ۽ پروگرام موجب وڃي جوڻيجن ۾ پهتيس.

اُتي جا خبر ٻڌايم، ته هنن ۾ ٻاڪر ڪٽو پئجي ويو. خطري جي احساس سبب هنن بنا دير عورتن کي بيل گاڏين ۾ سوار ڪري، ڳوٺ مان ڪڍڻ جو پروگرام ٺاهيو، پر منجهيا اچي، ته وڃون ڪيڏانهن! آخر کين خيال آيو، ته هن پٽ ۾ سڀ کان وڌيڪ مهل جو مڙس ماڻهو آهي ’خانصاحب عطا محمد پلي‘؛ پناه ملندي، ته ان وٽ ملندي؛ ان ڪري ’سامون‘ وٺي اوڏانهن هلجي.

مگر انساني احتياط سبب اهو به ويچار آين، ته ڄاڻ کان سواءِ اتي هلي نڪرڻ، ۽ هو ’سامون جهلڻ‘ کان انڪار ڪري ته پوءِ؟..... پوءِ ته مورڳو ڊبل خوار ٿينداسون. ان ڪري تيز رفتار گهوڙي تي ڪو ماڻهو هن سان اڳواٽ ملي ۽ واپس اچي بيل گاڏين کي رستي تي ملي.

آخر ’عبدالحي‘ نالي هڪ جوڻيجو تيار ٿيو، جو هن ڳوٺ ۾ تنها غازي هو؛ پوءِ گهوڙي تي لانگ ورائي هو به سوچڻ لڳو، ته خانصاحب اٽڪل 3 وڳي ڌاري ماني کائي، پوءِ ڪندو آهي آرام، سو اٿندو آهي ڇهين وڳي؛ انهي وقت اندر کيس ڪوبه ننڊ مان اُٿاري ڄاڻ نه ڪري سگهندو؛ ان ڪري ڪا اهڙي هوشيار عورت به گڏ هلي، جا اول ته ڪنهن طرح دربان کي ڳلڻا ٻڌي، ڪوٽ اندر گهڙڻ ۾ ڪامياب ٿئي، پوءِ وري خانصاحب کي جاڳائي احوال به پهچرائي سگهي.... پر انهيءَ ڪم لاءِ سندن ڳوٺ واري ڪابه ڪانه هئي، جو هنن مان نڪا خانصاحب جي محرم هئي نه وري هو پردي نشين عورتون اهڙيون چالاڪ به هيون. هنن کي ڳڻتئين ۾ ڏسي غازي عبدالحيءَ کي انهيءَ خدمت لاءِ به مون پنهنجو پاڻ آڇيو ۽ گهوڙي تي چڙهي هن سان گڏ اتي هليس.

رستي ۾ مون هن کان خانصاحب جا ذاتي احوال ڪوٽي ڪوٽي پڇيا، ۽ اها حقيقت معلوم ڪرڻ ۾ ڪامياب ٿي ويس، ته خانصاحب هڪ شادي ٿر جي درسن مان ڪئي هئي، اها بي بي صاحبه ته وفات ڪري ويئي؛ پر انهي پنهنجي سگهڙپائي، عقلمندي ۽ نيڪ دليءَ جا خانصاحب تي اهڙا اثر ڇڏيا، جو خانصاحب انهي جي والد درس محمد صديق ۽ ٻين جي گهڻي عزت ڪندو آهي. هاڻي مون ڄڻ ته چپتي وڃائي مشڪل حل ڪري ورتي. جيئن 3-4 وڳي ڌاري خانصاحب جي ڳوٺ وٽ پهتاسون، ته مون عبدالحيءَ کي ٻاهر بيٺل لاءِ چيو ۽ پاڻ سڌي دربان وٽ پهچي کيس نهايت پر اثر لهجي ۾ چيم: ”چاچا حامد، دروازو کول، آءٌ چاچري تعلقي جي درس محمد صديق جي ڀاڻيجي آهيان، ۽ ضروري ڪم سان هتي آئي آهيان، هينئر لاڙي مان لٽي آهيان، اندر وڃڻو اٿم!“ درس محمد صديق جو نالو ٻڌي پوڙهي چاچي حامد چرڪ پري اڪيون مهڻي بي اختيار ڪٽي دروازو کوليو ۽ آءٌ اندر هلي ويس.

اندر پهچي نڪا ڪيم ھم، نڪا ٿم، بنگلي جو نقشو مون کي معلوم هو، خانصاحب وچئين ھال جي اولھ واريءَ ڪوٺيءَ ۾ آرامي هو. سخت، ٻيھر ۽ لڪ سبب بيبيون ۽ ٻانهيون به آرامي هيون. سو مون ھال جي دروازي کي جا زور مان لت هنئي، ته دروازو نڪا ڪري، ڪري پيو. خانصاحب کي هڪ مائي جهلي هڻي رهي هئي. دروازي کي سخت ڌڪو اچڻ ۽ آواز ٿيڻ تي خانصاحب به چرڪ پري جاڳي پيو، ۽ گهر جي ٻين ماڻهن تي به اثر پيو.

هونئن ته خانصاحب هن طرح آرام ڦٽائڻ تان سخت غصي ٿئي ها، مون يڪدم رڙ ڪري چيو: ”اٻڙا! اُت، ’سامون‘ اچي دروازي تي پهتيون اٿئي.“

سڄيءَ سمات قوم لاءِ ”اٻڙي“ جو لفظ ڄڻ ته هڪ اهڙو طلسمي لفظ آهي، جهڙو علي بابا وارو سم سم. خانصاحب جو غصو ته الائي ڪاڏي ويو، ٽپ ڏيئي اُتي چيائين: ”گهوريس سامن جي نالي تان؛ امان، تون ڪير آهين؟“

مون کيس جواب ڏنو ته، ”آءٌ عبدالحي جوڻيجي سان گڏجي آئي آهيان. خبر ملي آهي ته اڄ رات جو ٽالهي مالهي جوڻيجن جي ڳوٺن تي انگريزي ملٽري حملو ڪري سڀ مرد عورتون گرفتار ڪندي، انهيءَ ڊپ کان ٻنهي ڳوٺن جي مردن سندن لڄون ڳوٺ مان ڪڍي، ڪنهن ننگ پرور وٽ سام پوڻ لاءِ روانيون ڪيون آهن. هنن جي نظر ۾ توکان سواءِ ٻيو ڪوبه نه سڄهيو، ان ڪري بيل گاڏيون توڏانهن اچي رهيون آهن ۽ اسين اڳواٽ ڄاڻ ڪرڻ لاءِ آيا آهيون، ته متان اتفاق سان تون به ڊجي وڃين ته پوءِ.....“

خانصاحب ٽپ ڏيئي منهنجي وات کي هٿ ڏيئي، ٿري رواج موجب منهنجي مٿي تي هٿ رکي چيو، ”ڏي! مٿان اهڙو لفظ وات مان ڪڍيو اٿيئي. مهلون مُردن تي اينديون آهن ۽ سامون به ڪنهن پاڳ واري جي پناه ۾ اينديون آهن، آءٌ ڪو هن وقت سامن کي موتائي پنهنجيون ست پيڙهيون لڄائيندس ڪيئن؟“

مون کي خانصاحب جي دليريءَ تان ڏاڍي خوشي ٿي، پر کيس وڌيڪ پڪو ڪرڻ لاءِ چيم: ”مگر خانصاحب! ملڪ ۾ باه پيئي پري، ملٽري سڌي تو وٽ ايندي، پوءِ ان وقت؟“

خانصاحب جُتي پائي پٽڪي جا به آڏا ابتا وَرَ ڏيئي چيو، ”ان وقت پهريائين آهن اسان سڀني جا سر، پوءِ ملٽري پل لاشن تان لنگهي وڃي، سامن تي قبضو ڪري!“

هن گوڙ تي گهر جون سڀ عورتون ۽ چوڪرا اچي ويا هئا، خانصاحب جي همشير هڪ دلير ۽ بارعب عورت هئي؛ خانصاحب کيس مخاطب ٿي چيو: ”ادي، آءٌ وڃان ٿو سامن جو استقبال ڪرڻ، اوهين به سڀ پيٽرن جي مرجبا لاءِ تيار رهو.“

هو بي اختيار ٻاهر نڪتو، ته آءٌ به پٺيانئس نڪتيس. سخت ڪاڙهو، سخت لُڪ، پر خانصاحب نڪو سواريءَ جو خيال ڪيو، نڪو ٻيو ۽ سڌو ڏکڻ طرف رستي ڏي هلڻ لڳو. نوڪر چاڪر گهٻرائجي گهوڙا تيار ڪرڻ لڳا، پر پاڻ اڳتي وڌي وڃي عبدالحئي سان مليو ۽ ڏانهس تيز نظرن سان نهاري چوڻ لڳو: ”هيءَ به ڪا پڇا ڳاچا جي مهل هئي! سامون وٺي ڪوٽ جي در کي پڇي اندر نٿي آيو؟“ ۽ پاڻ وري ساڳي طرح اڳتي هلڻ لڳو. تان جو ٻن ميلن جي مفاصلي تي ساماري عمر ڪوٽ واري وڏي رستي جي موڙ وٽ آياسون، ته اوڀر کان بيل گاڏيون به اچي پهتيون.

”پيٽرون پلي آيون جي آيون، نچ آيون. پاءُ جو دروازو اوهان لاءِ سدائين کليل آهي ۽ سندس سر اوهان جي عزت تان قربان ٿيڻ لاءِ هميشه تيار آهي.“

۽ پوءِ به خانصاحب پيادو ئي پيادو واپس ڪوٽ پهتو، عورتون لهي اندر ٿيون، خانصاحب جي همشير ان کان اڳ تيار هئي. هوءَ هر هڪ کي پاڪر پائيندي، ٿري رواج موجب چُني اوڍائيندي عزت سان ويهاريندي ويئي. بدامنيءَ جي خوف کان ڪوٽ جي چئني ڪنڊن تي مورچا ٺهيل هئا. خانصاحب هڪدم انهن مورچن ۾ هٿياربند وفادار همراھ وهاريا. هر هڪ کي ڪافي بارود ڏيئي، سندن سرڪردي ”جيئنڊي هاليپوٽي“ کي چيائين، ”سر ڏيڻ تائين سامن جو وار ونگو ٿيڻ نه ڏجو.“ جيئنڊو هڪ دلير نوجوان هو، تنهن جواب ڏنو، ”خانصاحب! ڪوبه فڪر نه ڪجو، انشاءِ الله تعاليٰ انگريزي ملٽري به ڏيهن کي ڏس ڏيندي رهندي ته ڪن مڙسن سان پلئ اٽڪيو هو!“

پوءِ خانصاحب پاڻ به هٿيار ٻڏي ڪٽ دروازي تي وجهائي ان تي ويٺو، ۽ اطمينان سان سگريٽ جا سُوتا هڻڻ لڳو. مشهور هو ته خانصاحب سگريٽ مان سگريٽ ڍڪائيندو آهي، پر اهڙي شخص کي به ننڊ مان اٿڻ کان وٺي هيستائين سگريٽ ياد نه هئي، هاڻي جو سامت ۾ اچي سگريٽ پيٽائين ته نهايت اطمينان سان مُرڪندي، مون کي چيائين، ”مائي تون ڪير آهين؟“

دربان ڏاڍو پريشان هو، هن اڳواٽ چيو، ”سائين! هيءَ درس محمد صديق جي پاڻيڇي آهي ۽....“

خانصاحب تهڪ ڏيئي چيو: ”چاچا، درس صاحب جون پاڻيڇيون مان توکان وڌيڪ سڃاڻان ٿو، پر هن کان خبرون پڇڻ ڏي..... ۽ هان، هاڻي اوهين سڀ پري ٿي وڃو.“

هاڻي سڀ پري ٿي ويا ۽ مون هن مهل جي مڙس ماڻهوءَ کي سڀ احوال ٻڌائڻ شروع ڪيو. احوال پورو ڪرڻ تي هن ته مون کي آفرين ڏني؛ مگر منهنجي دل ۾ الاتجي ڪهڙو پور آيو، جو گنپير ٿي چيو مانس ته، ”خانصاحب! اوهين ڪو اندازو لڳائي سگهو ٿا، ته اوهان اڄ جيڪو ڪم ڪيو آهي، ان مان اوهان لاءِ ڪهڙو نتيجو نڪرندو؟“

خانصاحب تهڪ ڏيئي چيو: ”نتيجو؟ نتيجو وڌ ۾ وڌ اهو نڪرندو، جو ملٽريءَ وارا حملو ڪري هتي ايندا، اسين انشاءِ الله پيش ڪونه پونداسون ۽ گهٽ ۾ گهٽ مان، منهنجي همشير ته وڙهندي وڙهندي شهيد ٿي وينداسون.“

”۽ پوءِ.....؟“ مون ساڳيءَ گنپيرتا سان چيو.

”پوءِ جا ويچار منهنجي بلا ڪري! اهي نڪي ابڙي ڪيا نڪي مان ڪندس. مان نڪي اوهان جي جماعت مان آهيان، نڪي غازي آهيان؛ ان ڪري با پروگرام ڪونه ٿو لڙان. مون کي هينئر فقط هڪ ئي ويچار آهي، جو اهو آهي، ته مون ۽ منهنجي همشيره کي جيئرو گرفتار نه ڪن، باقي اسان جي شهادت بعد ڇا ٿيندو، سو بار ڏئي تعاليٰ تي آهي، مون تي ڪونهي، ان ڪري مان انهي پوئتي جي اون رکڻ لاءِ ڌرو به ويچار ڪرڻ لاءِ تيار نه آهيان.“ خانصاحب اهي سڀ گفتا نهايت اطمينان سان ڪيا ۽ هن جڻ ته دل جي وهر سڀ وساري ڇڏيا.

مون کي خانصاحب جي اها جانبازي ايڏي ته پسند آئي، جو کيس عزت ۽ احترام جي نظر سان ڏسڻ لڳيس. هاڻي هن ڪلندي مون کي چيو: مائي نوري، موت ته هر ڪنهن انسان تي ضرور ايندو آهي، ۽ ان لاءِ به

هڪ وقت مقرر آهي، ان تي ضرور مرڻو آهي، چاهي ڪيترا به بچاءُ ڪجن، ته به انهي وقت تي ضرور مريبو، پوءِ جو بيمارين ۾ ڦٽڪي مارجي، تنهن کان چونه اهڙو سڃايو ٿي مارجي، جو انهي نالي تي ست ئي پيڙهيون فخر ڪنديون رهن؟ هاڻي جڏهن مون اهو سڃايو ٿي مرڻ قبوليو آهي، تڏهن پريشان ٿي، مرڻ بدران چونه ڪلندي ڪلندي مران؟

ان ڪري بي فڪر ٿي ويهه ته ويهي رهائڻ ڪريون. تون مون کي مجاهدن جا ڪارناما ٻڌاء، ۽ آءٌ وري توکي هن علائقي جي مٿين جون خبرون ٻڌايان!

هاڻي هلي اسان جي رهائڻ؛ مون ته پئي مجاهدن جا ڪارناما ٻڌايا، ۽ خانصاحب جيڪي سندس تعلقي ۽ آسپاس جي تعلقي جي دليرن جا احوال ٻڌايا، انهن احوالن ۾ پهرينءَ حُر هلچل جا ذڪر به پئي آيا، ۽ انهي هلچل تي سندس قوم جي هڪ شاعر ”مل محمود پليءَ“ جا ٺاهيل بيت به ٻڌايائين، جي مون کي ڏاڍا پسند آيا ۽ مون اهي لکي به ورتا.

پر انهن سڀني کان وڌيڪ ذڪر هن ٻڌايا ’صوفي قلندر بخش شهيد‘ جا، جنهن سان خانصاحب کي بي پناه عقيدت هئي. سندس اعليٰ درجي جي رنگين آدمي قد تصوير به وٽس هئي، ۽ ٻيا به ڪافي فوٽو هئس. پاڻ صوفي شهيد جي بهادرين، دليرين ۽ عقلمندين جا ڪيترائي ذڪر ڪيائين. آءٌ انهيءَ رهائڻ ۾ ايڏي ته محو رهيس، جو اهو به ياد نه رهيم، ته مون کي واپس وڃڻو آهي.

اسان ته سمجهيو هو ته اڄ رات جوڻيجن جي ڳوٺن تي حملو ٿيندو، سندن عورتون ۽ نياڻيون ان ڪري سڄي رات خدا تعاليٰ کي ستائينديون رهيون؛ پر صبح جو خبر پيئي ته حملو ڪونه ٿيو، ۽ ٻيو ڏينهن خواه رات به ائين ئي گذري ويا؛ ان وچ ۾ خانصاحب سندس ڪوٽ اندر بنگلي تي به مورچا ٺهرائي ورتا، سندس ڪيترائي جانباز هاري ناري خواه دوست به از خود اتي اچي ويا، ۽ ٻيا به آسپاس جا حريا حرن جا همدرد ڳوٺ کان ڀرپور لڪي اچي وينا.

ٽئين ڏينهن صبح جو هن ناٽڪ جو آخري پردو کليو، جڏهن هڪ گورو ملٽري آفيسر خانصاحب جي ڳوٺ آيو ۽ اميد جي خلاف ساڻڌ گڏ صرف 4-5 سپاهي هئا. خانصاحب اتفاق سان ان مهل اندر هو؛ ان کي ڄاڻ ٿيو ته ملٽري آفيسر اوهان سان ملڻ لاءِ آيو آهي.

خانصاحب بي فڪريءَ سان اٿيو، پستول پري ڪيسي ۾ وڌائين ۽ پنهنجي همشيره کي اڪيلو سڏي منهنجي موجودگيءَ ۾ چيائين: ”ادي! هاڻي ٻاگهي“ بنجڻ جي مهل اچي ويئي اٿئي. آفيسر صاحب جو بنا سپاه جي آيو آهي، سو سندس مطلب اهوئي هوندو، ته مون کي ٿڌيون مٺيون ڳالهيون ڪري وٺي وڃي سانگهڙ ۽ پوءِ ڪن سامن تي حملو؛ سو آءٌ به شهادت جي بغير ڪين جيئرو هٿ ڪونه ايندس، ۽ مون کان پوءِ ڪندا ڪوٽ تي حملو؛ منهنجي روح جي خوشي انهي ۾ ٿيندي، جو تنهنجو لاشو دروازي وٽ هجي!“

سندس همشيره گنيپير ٿي نهايت دليريءَ سان چيو: ”ياڙا! الله سائين تنهنجو وار ونگو نه ڪندو، پر جيڪڏهن ڪا قضا الهي آئي ته انشاءالله تعاليٰ دنيا اهوئي نظارو ڏسندي، جيڪو تون چاهين ٿو!“

مون خانصاحب کي پنج منٽ ترسڻ لاءِ چيو ۽ پنهنجي ڳٺڙي کولي مرداني وردي پائي ساڳيءَ طرح پستول پري سلوت ڪري اچي چيومانس، ”اردلي حاضر آهي!“

خانصاحب کلي چيو: ”ڇڏو سهڻا اردلي صاحب، هلو ته گڏ هلي شهيد ٿيون ۽ بهشت ۾ به هلي رهائيون ڪريون.“

خانصاحب جو ڪاٻو هٿ ڪيسي ۾ هو، مون به سندس اها طرز پسند ڪري، ڪاٻي ڪيسي ۾ پستول رکي هٿ اندر ڪيو.

در کان ٻاهر نڪري خانصاحب سندس مدارالمهام ’جيئنڊي هاليپوتي‘ کي چيو، ”پٽ- هاڻي الوداع، اهڙي مڙسي ڪڇ، جو سنڌءِ نالو به پيو اسان سان گڏ ڳائجي.“

جيئنڊي سلوت ڪري ڪنڌ جهڪائي نهايت گنيپير ٿي چيو، ”انشاءالله“ ۽ خانصاحب بي فڪر ٿي وڌي اوطاق ۾ پهتو ته ملٽريءَ جي صاحب سندس استقبال ڪري مُرڪي چيو، ”خانصاحب! ٻيو هٿ ته ڪيسي مان ڪڍ!“

خانصاحب گنيپير ٿي چيو، ”هڪڙي ۾ هڪڙي لڳائي وٺو، ته پوءِ ٻيو ٻاهر ڪڍان.“
صاحب تهڪ ڏيئي چيو، ”اسان کي خبر آهي ته صوفي قلندر بخش شهيد وانگر اوهان جي به انهيءَ بئي هٿ ۾ پستول آهي، ۽ هن اوهان جي نوجوان صاحبزادي به ائين ڪيو آهي، (هن مون کي خانصاحب جو صاحبزادو سمجهيو) ۽ سچ پچ ته توهان ڪم اهڙو ڪيو آهي، جو جيڪر گولين سان اوهان جو جا جسم ڀروڻ ڪري ڇڏجن؛ مگر اسين ڇا ڪريون، جو اسان جو رڪارڊ اوهان ۽ اوهان جي والد جي خدمتن سان ائين ڀرپور آهي، جو اوهان

کي ڪجهه به ڪري نٿا سگهون. اوهان وٽ ڪڏهن ڪا پاڻاري ته ڪانه رهي آهي، بلڪ اوهان بدمعاشن کي پڪڙڻ لاءِ هميشه پوليس جو ساٿ پئي ڏنو آهي. هاڻي ڀلا اسين اوهان کي ڇا ڪريون؟

”اسين اوهان وٽ اهائي خوشخبري ڪڍي آيا آهيون ته لئمبرڪ صاحب نه فقط اوهان کي معاف ڪيو آهي، پر اوهان جي صدي جوڻيجن جي ٻنهي ڳوٺن کي به معاف ڪيو آهي، هن شرط سان، ته اوهين ضامن پئو ته هو حر هلچل ۾ ڌرو به بهرو نه وٺندا.“

هيءَ عجيب خبر ٻڌي، آءٌ حيران ٿي ويس؛ پر خانصاحب تهڪ ڏيئي ٻيو هٿ ڪيسي مان ڪڍي سيلوٽ ڪيس ۽ چيائين ته، ”مون کي صرف اها خوشي آهي، ته اوهان ۾ به ڪي سمجهدار آهن، پر صاحب بهادر! آءٌ ڪابه نڳيءَ جي ضمانت پيش ڪرڻ لاءِ تيار نه آهيان. جوڻيجن دوستن کي آءٌ فقط ايتري صلاح ڏيئي سگهندس، ته جنهن صورت ۾ اوهين مارشل لا حدن کان ٻاهر آهيو، ان ڪري ٻرنديءَ باه کان پاسو ڪندا رهو ته چڱو، جيئن هيستائين ڪيو اٿو. پوءِ اها صلاح هو مڃين يا نه مڃين، سان سندن مرضي، مگر سامون جهلڻ کي احسان بڻائي، کين انهيءَ طرح گهٽڻ جو ڪم نڪي مون کان پڇندو، نڪي انهي ڳالهه کي آءٌ ڪو احسان ٿو سمجهان.“

افيسر هيءَ ٻڌي، ٽپ ڏيئي اچي خانصاحب کي پاڪر پاتو ۽ چيائين، ”بيشڪ جهڙو لئمبرڪ صاحب کان ٻڌو هئم، اهڙو توهان کي ڏنم. اڄ جڏهن مارشل لا وڌڻ ڏنگن جا پتا پاڻي ڪري ڇڏيا آهن، تڏهن اوهان جهڙي مرد ماڻهو سان رڳي ملاقات به منهنجي لاءِ شرف جو باعث آهي.“

”اوهان کي ڪڏهن به ڪو ڪم پوي، ته مون وٽ بي ڌڙڪ هليا اچجو، ۽ نه فقط ايترو، بلڪ آءٌ خود لئمبرڪ صاحب کي جيڪا اوهان بابت رپورٽ ٻڌائيندس، سا به پاڻهي وقت تي اوهان کي معلوم ٿيندي.“

”اوهين بي فڪر ٿي سامون سندن ڳوٺن ڏي واپس ڪريو. اوهان سان اهو به وعدو آهي، ته چاهي حالتون ڪهڙيون به خراب ٿين، چاهي انهن ڳوٺن جي مردن کي ڪهڙا به نقصان رسايون؛ پر انهن ڳوٺن جي ڪنهن به مائيءَ ۽ نياڻيءَ جو نڪي وار ونگو ٿيندو، نڪي سندن عزت احترام ۾ ڪو خلل ايندو. هاڻي اهي سامون ڄڻ ته توهان جي پاران اسان جي حفاظت ۾ آهن. توهين مهرباني ڪري اها مبارڪ باد هاڻي وڃي انهن مائين کي پهچايو، ته هنن تان هراس دفع ٿئي.“

اسين واپس پهتاسون، ته خانصاحب آواز ڏنو، ”در کوليو، سڀ خير آهي!“ دروازو کليو، ته اندريون نظارو ڏسي آءٌ حيران ٿي ويس. خانصاحب جي همشير هٿيار ٻڌي نهايت گنجير ٿي سر ڏيڻ لاءِ تيار ٿي بيٺي هئي، ۽ ٻين سامن وري ڇا ڪيو هو، جو جن کي هٿيار هٿ آيا تن هٿيار ڪنيا هئا، ۽ ٻين لٽيون، ڌڪا، بلڪ هڪ سڄي لائڊي پتي انهي جا لڪڙا هٿ ۾ ڪنيا هئا، ۽ سڀ سر جون سٿون ڏيڻ لاءِ تيار ٿيون بيٺيون هيون؛ ڄڻ ته خانصاحب جي همشير جي همٿ سڀني اڻوجھ پرده نشينن ۾ به هڪ مجاهد اٿو روح ڦوڪي ڇڏيو هو. خانصاحب کلي سڀني کي آفرين سان گڏ مبارڪ باد ڏني ۽ جيڪا به تيار حاضر ماني هئي، سا کڻي وڃي افسر سان گڏ کاڌائين.

شام جو سامون وڃڻ لاءِ تيار ٿيون، ته غازي عبدالحئي مون کي اڪيلو وٺي آهستيگيءَ سان چيو: ”پيٽ! اسان کي ته امان ملي، پر ويچارو تنهنجو نقلي مڙس اله رکيو گرفتار ٿي ويو، ۽ تنهنجي گرفتاريءَ جون به پوريون ڪوششون هلي رهيون آهن. تعجب آهي جو کين اها خبر بلڪل نه پيئي، ته تون ڪا هيڏانهن آئي آهين؛ جو هنن جي ليکي تون مرڪز ۾ هلي ويئي آهين. ان ڪري هاڻي تنهنجو سانگهڙ وڃڻ چٽو، نڪي اسان سان گڏ هلج، باقي خانصاحب جي هٿان ڪنهن به طرح واپس پهچي وڃ.“

خانصاحب مون کي هڪ-ٻه ڏينهن ڏاڍي عزت احترام سان رهايو، ۽ پوءِ وڏيءَ حفاظت سان اماڻي ڇڏيائين، جو اچي مرڪز ۾ پهتيس.

منهنجي هن آخري ڪارنامي سبب غازي مون کي ڏاڍي احترام جي نظر سان ڏسن ٿا.

مائي مرادان عرف هيتي ڌيءَ امام بخش خاصخيليءَ جو داستان:

آءٌ مڪڻ خاصخيليءَ جي ڳوٺ ۾ جاييس. هيءُ ڳوٺ مڪيءَ جي اولهه واري ڪناري کان ڏهاڪو کن ميل اندر آهي. منهنجي پيءُ وٽ نه هو ڪو ٻئي ٻارو، ۽ نه ئي هو ڪا نوڪري يا مزدوري ڪندو هو. هو هڪ دلير انسان هو- سندس لاڳاپو چورن، ڌاڙيلن ۽ پاڻاريدارن سان هو. پر جڏهن غازين جي تنظيم قائم ٿي ته هو به انهيءَ ۾ شامل ٿي ۽ ٽريننگ حاصل ڪري جلد ئي پهرئين درجي جي غازين ۾ اچي ويو. جڏهن اسان جي ڳوٺ تي ملٽريءَ ڪاه ڪئي تڏهن بابو مقابلو ڪندي شهيد ٿي ويو ۽ آءٌ ڳوٺ جي ٻين عورتن سان گڏ مڪيءَ ۾ هڪ محفوظ هنڌ تي هڪ مرڪز ۾ منتقل ٿي ويس. هتي آءٌ ماني وغيره پچائڻ ۽ زخمين جي خدمت ڪندي هيس.

هڪ دفعي هڪ دويدو معرڪي ۾ ٻن سڪ فوجين کي جهنم رسيد ڪيم، جنهن تي ڪئمپ ۾ مون کي ڏاڍي عزت ملي ۽ مون کي 'شير دل' جو خطاب مليو.

هڪ ڏينهن مرڪز ۾ هڪ 17-18 ورهين جي نوجوان کي بطور يرغمال آندو ويو. سندس پيءُ هڪ وڏو زميندار هو، ۽ غازين جي دشمنيءَ ۾ پيش پيش. انهيءَ پلانڊ وٺڻ جي خيال کان سندس پُٽ کي باندي بڻايو ويو هو. چوڪرو نهايت شريف ۽ فضيلت وارو هو. کيس پٽس جي روش پسند نه هئي. چوندو هو ته کيس ڇڏيو وڃي، جيئن هو غازين جي خدمت ڪري. سدائين پنهنجي ماءُ ۽ پيٽن کي ياد ڪري پيو روئندو هو. مون ساڻس واعدو ڪيو ته کيس ضرور سندس پيٽن ۽ ماءُ سان ملائينديس.

آءٌ انهيءَ باري ۾ سوچيندي رهيس. آخر سوچيم ته ڪنهن نموني سندس پيءُ کي بيلي ۾ ڪڍي اچان ۽ انهيءَ جي عيوض هن جوان کي آزاد ڪريان. اها ڳالهه مون پنهنجي هڪ ذات ڀائيءَ يوسف سان ڪئي. هو منهنجي مدد ڪرڻ لاءِ تيار ٿي ويو. هڪ ڏينهن موقعو ڏسي اسان ڪئمپ مان روانا ٿياسون. بيلي جي هڪ ٻئي ڳوٺ مان يوسف جا ڪجهه دوست به اسان سان شامل ٿيا. اسان بيلي کان ٻاهر ٿي ان زميندار جي ڳوٺ پهتاسون. ڳوٺ چڱو وڏو هو. منجهس سؤ سوا گهر هئا. هڪ چيڙي تي وڏيري جي حويلي هئي.

آءٌ غريب ۽ لاچار عورت جو ويس ڪري حويليءَ ۾ داخل ٿي وڏيريءَ سان مليس. کيس ان وقت نوڪرياڻيءَ جي ضرورت ڪونه هئي پر منهنجي حال تي رحم کائي مون کي حويليءَ ۾ رهڻ ڏنائين. هوءَ پنهنجي وڇريل پُٽ کي ياد ڪري پيئي روئندي هئي. وڏيرو وري سڄو ڏينهن ملٽريءَ وارن جي ڪئمپ ڏانهن اچ وڃ لايو وينو هو، جيڪا ڳوٺ کان ڏهاڪو کن ميل پري هئي. سندس حويليءَ تي چئن خانگي چوڪيدارن کان سواءِ ڇهه ملٽريءَ وارا پهرو ڏيندا هئا.

ڪجهه ڏينهن کان پوءِ منهنجو بازار وڃڻ ٿيو. موقعو وٺي پنهنجي ساٿي يوسف سان رابطو ڪري، ساڻس سمورو احوال ڪيم. ٻئي ڏينهن يوسف وري مليو ۽ ٻڌايائين ته حويليءَ تي زبردست پهري ڪري وڏيري کي اُتان اغوا ڪرڻ مشڪل ٿيندو، البتہ کيس رستي تان ڪڍي سگهجي ٿو. انهيءَ واسطي مون تي اهو ڪم رکيو ويو ته کيس وڏيري جي اچ وڃ جي پروگرام کان آگاهه ڪريان.

هڪ ڏينهن وڏيري تي هزار روپيا ڪڍي حيدرآباد ۾ ملٽريءَ جي وڏي صاحب سان ملڻ جو پروگرام ٺاهيو. مون پنهنجي ساٿين کي ان پروگرام کان آگاهه ڪيو. فجر مهل يوسف ۽ سندس ساٿي مقرر ڪيل رستي تي جهنگ ۾ لڪي ويٺا. وڏيري جي ويجهي اچڻ تي هڪ جڳي وڃي گهوڙي جي واڳ جهلي ته ٻيا بندوقون ٽاڻي بيهي رهيا. اسان وڏيري کي قابو ڪري، پٽڪي سان ٻڏي جهنگ ۾ داخل ٿي وياسون. يوسف جي دوستن وٽ وڏيري کي ڇڏي، آءٌ ۽ يوسف پنهنجي مرڪز ۾ پهتاسون. اتي هڪ بزرگ دوست معرفت مڪيءَ جي سردار سان رابطو ڪري کيس حقيقت کان آگاهه ڪيوسين. هو انهيءَ ڳالهه تي راضي ٿيو ته وڏيري جي عيوض سندس پُٽ کي آزاد ڪيو وڃي. سردار صاحب اسان جي انهيءَ ڪارنامي کي تحسين جي نگاه سان ڏٺو. صبح جو سردار صاحب منهنجو ۽ يوسف جو نڪاح پڙهايو. اسان پنهنجي رهڻ واسطي هڪ لائڊي پنهنجي هٿن سان ٺاهي.

هڪ ڏينهن مڪيءَ جي سردار اعليٰ نياپي مطابق هڪ وڏي معرڪي واسطي، اسان جي ڪئمپ مان 25 غازي، ناري جي هن پار 'اوڏ' واري پٽ جي طرف موڪليا ويا. انهن 25 غازين جي دستي ۾ يوسف به شامل هو ۽ منهنجي زور ڀرڻ تي مون کي به شامل ڪيو ويو. اسان جي دستي جي اڳواڻي پنجاه سالن جو تجربڪار جنگي جوڌو 'خير محمد سنجرائي' عرف 'خيرو سنجرائي' ڪري رهيو هو.

اسان سرننگهن، گهاتن جهنگلن ۽ ورن وڪڙن مان ٿيندا منزل ڏانهن هلياسين. رستي تي اسان ٻيا دستا به ڏٺا جيڪي اسان وانگر گهرايا ويا هئا. مقرر هنڌ تي اسان وارو دستو رند ٻروچن تي مشتمل هڪ ٻئي دستي سان شامل ڪيو ويو ۽ هڪ گڏيل دستي جو ڪمانڊر 'وريام' مقرر ٿيو.

ڪجهه دير کان پوءِ مڪيءَ جو سردار اعليٰ 'شيخو راجڙ' جنهن کي 'شيخو' ۽ 'سيڪيو' به چيو ويندو آهي، پنهنجي صلاحڪارن ۽ ماتحن سان گڏ نهايت شاندار نموني سامهين جهنگل کان ظاهر ٿيو.

هاڻ اسان اڳتي وڌڻ شروع ڪيو ۽ پنجن ڪلاڪن جي جانڪاه مسافريءَ کان پوءِ 'پڪسري موري' وٽ پهتاسون. هتي فوجين جي هڪ ڪمپنيءَ جي ڪئمپ لڳل هئي. ڪئمپ جو مقام ناري واه جي ڪناري وارو ڪشادو ٿلهو هو. چوڻ طرف بيلي جو گهاتو جهنگل ۽ ميلن تائين انساني قد کان تيزان ڊگها سر بيٺل هئا.

سردار اسان کي پوزيشن ۾ آڻي، صورتحال جو دوربينءَ سان جائزو وٺڻ لڳو. فوجي ان وقت ماني کائي رهيا هئا. اسان سردار جي حڪم تي فائرننگ شروع ڪئي ۽ فوجين ۾ ڦڙڦوٽ پئجي ويئي ۽ هو هٿيار ڪڍڻ لاءِ ڊوڙ لڳا، پر انهيءَ جو انهن کي موقعو نه مليو. غازي کين گهيري ۾ آڻي سندن ڪئمپ ۾ ڪاهي پيا ۽ هٿو هٿ لڙائي شروع ٿي ويئي. جلد ئي هو ويهه - پنجويهه لاش ۽ ڪيترائي زخمي ڇڏي بي ترتيبيءَ سان سرن ۾ غائب ٿي ويا. اسان اڃا مال غنيمت جمع ڪري رهيا هئاسون ته اسان کي ڪوچ ڪرڻ جو حڪم مليو. ڏهاڪو کن

ميل هلڻ کان پوءِ خبر پيئي ته اڳتي مشهور ’گجهڙي پٽ‘ تي غازين ۽ فوجين جي زبردست ويڙهه هلي رهي آهي. فوجين وائيليس تي پنهنجي هيڊ ڪوارٽر تان مدد گهري آهي، جتان هڪ دستو روانو ٿي چڪو آهي. اسان کي اهو دستو وڃ تي ئي روڪڻو هو. اسان اتي مورچا لڳاياسون. ڪجهه دير کان پوءِ فوجي دستي به وڻن مان منهن ڪڍيو ۽ اسان مٿن فائرنگ شروع ڪئي. هن اوچتي فائرنگ تي اول ته هو گهٻرائجي ويا پر پوءِ پير ڄمائي مقابلي ۾ جُئي ويا. اهو سلسلو ڪلاڪ کن هليو، فوجين جي پويان به فائرنگ شروع ٿي ويئي. سندن پويان اُهي غازي هئا جن کي اسان جي مدد لاءِ موڪليو ويو هو. اهو به طرفو حملو فوجي برداشت ڪري نه سگهيا ۽ چڙوچڙ ٿي فرار ٿيڻ تي مجبور ٿي ويا.

هاڻي اسان گجهڙي پٽ ڏانهن وڌياسين. پر اُتي پهچي معلوم ٿيو ته اُتي غازي اڳيئي سوپارا ٿي چڪا هئا. خير اسان هڪ مناسب هنڌ تي آرام ڪرڻ لاءِ ڪئمپ لڳائي. فجر مهل اتي نماز پڙهي، نيرن ڪري نئين معرڪي لاءِ تيار ٿي ويناسين. ٻن ڪلاڪن کان پوءِ قاصد آيو جنهن اسان کي نقشن جي مدد سان، نئين محاذ بابت سمجهايو.

اسان هاڻ نقشي مطابق پيچرن تي پنڌ شروع ڪيو. رستي تي هر هنڌ هزارين غازين کي جهاد جي تياري ۾ مشغول ڏٺوسين. هڪ هنڌ اسان هٿيار ٺاهڻ جي ديسي نموني جو ڪارخانو ڏٺو، جتي انگريزي ساخت جي نموني جون هوبهو يارنهن ڏڪيون 3.3 رائفلون پئي تيار ٿيون. انهن جا نال قبائلي پٺاڻ اُستادن جي نگرانيءَ هيٺ پئي ٺهيا ته ڪنداڪ وري سنڌي ڪاريگرن پئي ٺاهيا. مگر اُهي رائفلون انگريزي رائفون جهڙيون ديرپا نه هيون. انهن جا نال جلدي شڪسته ٿي پيا. انهن کي مرمت لاءِ وري اُتي واپس موڪليو ٿي ويو. رستي تي اسان جنگي تربيت جا مرڪز پڻ ڏٺا. استاد گهڻو ڪري سنڌي هئا.

ويهاريو کن ميلن جي پنڌ کان پوءِ، جهنگل مان نڪري اسان اچي پوٺي تي پهتاسون. اُتي هڪ پٽ جي پاسي ۾ رات رهي آرام ڪيوسون. صبح جو اڃا تياري ۾ هئاسون ته ٻيلي مان هڪ سوار قاصد اطلاع ڪئي آيو ته ٻيلي تي جهازن وسيلي بمباريءَ سان باهيون لڳي رهيون آهن ۽ اهي جهاز صحرا تي حملا ڪندي ڏٺا ويا آهن. اهو ٻڌي سردار اسان کي پٽن اندر پناهه گاهون ٺاهڻ جو حُڪم ڏنو. اسان بيلچن جي مدد سان اهو ڪم ٻنپهرن تائين مڪمل ڪري ورتو. وچينءَ ڌاري پري کان جهازن جا آواز اچڻ لڳا. ٿوري ئي دير ۾ هڪ ٻئي پويان ٻه جهاز ايندا نظر آيا. اسان هڪدم پناهه گاهن ۾ داخل ٿي وياسون. هوا باز نهايت احتياط سان جهازن کي هيٺ غوطا هڻائي اسان جي تلاش شروع ڪئي ۽ بمباري به شروع ڪيائون. پر واريءَ ڪري اهي ٻه بي اثر ثابت ٿيا. اوچتو..... اسان جي سردار اعليٰ ’شيخه راجڙ‘ هڪ هيٺاهينءَ تي آيل جهاز جو نشانو ٻڌي فائر ڪيو. گولي سڌي جهاز جي انڇ ۾ لڳي ۽ جهاز پڙڪو کائي جلڻ لڳو. منجهس وينلن جون دردناڪ دانهون بلند ٿيون ۽ پل جو پل ۾ جهاز ٽڪرا ٽڪرا ٿي هيٺ ڪريو. ٻيو جهاز هن حيرت انگيز ڪارنامي تي هراسجي پڇي نڪتو ۽ غازي ’پيچ پاڳارا‘ جا نعرا هڻندا پناهه گاهن مان ٻاهر نڪري آيا.

اسان رات رهي آرام ڪيو ۽ صبح جو واپسيءَ جو سفر شروع ڪيو. رستي تي هڪ فوجي ڪئمپ نظر آئي، جنهن کي گهيري ۾ آڻي حملو ڪيوسون. انهيءَ معرڪي ۾ يوسف کي گهيري مان ڇڏائيندي چئن فوجين کي جهنم رسيد ڪيو.

سردار منهنجي بهادريءَ کي ڏسندي، مون کي پاڻ جيئن ڪري جاسوسي کاتي ۾ داخل ڪيو.

هاڻ 34 سالن جي مائي ’جادو‘ مني مگر حاڪماڻي آواز ۾ پنهنجو داستان شروع ڪيو.

آءٌ مڪي ٻيلي ۾ ’اوڍ جي پٽ‘ جي هڪ دامن ۾ هڪ ننڍي ڳوٺ ۾ جاييس. بابو ڪڙمي به هو ته لوهار به. اسان وٽ ڪجهه چوپايو مال ۽ هڪ ڀلو گهوڙو به هو. بابو هڪ سچو مجاهد ۽ جفاڪش انسان هو، تنهن ڪري مون به مجاهدانه زندگي اختيار ڪئي. ويهن ورهين جي عمر ۾ نشانہ بازیءَ ۽ شهنشاهيءَ ۾ آءٌ پنهنجو مٿ ڀاڻ ثابت ٿيس.

غازي هلچل شروع ٿيڻ تي بابو ۽ آءٌ تحريڪ ۾ شامل ٿي وياسون. مارشل لا بعد مون کي جاسوسيءَ جي خفيه مرڪز ۾ موڪليو ويو. ان بعد مون کي اڄ تائين بابي ۽ ٻين مائٽن جو ڪوبه پتو نه آهي ته هو ڪٿي آهن. هڪ ڏينهن اسان جي استاد جيئن ڏي خان اسان کي هڪ اهم منصوبي لاءِ سنڀرايو. انهيءَ منصوبي مطابق اسان کي نهايت هوشياريءَ ۽ خبرداريءَ سان معلوم ڪرڻو هو ته انگريز فوجن ڪٿي ڪٿي پڪيون ڪئمپون ۽ عارضي مرڪز قائم ڪيا آهن. استاد ٻڌايو، هي ڪم نهايت خطرناڪ آهي. انهيءَ ۾ گرفتاريءَ جو سخت خطرو آهي. گرفتار ٿيڻ جي حالت ۾ دشمن اسان کان راز حاصل ڪرڻ لاءِ هر قسم جا حربا اختيار ڪري سگهي ٿو،

جنهن ۾ عذاب ڏيڻ، ڪيترائي واعدا ڪرڻ ۽ سبز باغ، مصنوعي دوستيءَ جا اقرار، گوليءَ سان اڏائڻ جا ڌڙڪا شامل آهن. ثابت قدم رهڻ جي حالت ۾ ته اڃا به جان بچڻ جو امڪان آهي. پر دشمن جي ڳالهين ۾ اچي يا موت کان ڊڄي اقرار ڪرڻ جي حالت ۾ ته موت يقيني آهي.

خير- هر طرح سان پڪو پختو ڪرڻ کان پوءِ اُستاد مون کي ۽ جهوني ساٿيءَ ’رجب‘ کي پيءُ ۽ ڌيءُ جي روپ ۾، انگريزن جي ڪنهن خيرخواه ڳوٺ کان ڪم شروع ڪرڻ جي هدايت ڪئي، جتان اسان کي نهايت خبرداريءَ ۽ هوشياريءَ سان دشمن جي ڪئمپن طرف وڌڻو هو. هر هنڌ اهڙا جانباز موجود هئا، جيڪي اسان جي حاصل ڪيل معلومات پاڻهي مرڪز تائين پهچائڻ جا ذميدار هئا. انهن کي اسان سان رابطا ڪرڻ ۽ سڃاڻپ لاءِ خاص اشارا ۽ لفظ ڏنل هئا.

منهنجو ساٿي چاچو ’رجب‘ هڪ عجيب انسان هو. مکيءَ ۾ رهندڙ هڪ غريب گهر جو هي فرد، سيلاني طبيعت وارو هو. هن شادي ڪانه ڪئي هئي. مهينن جا مهينا گهمڻ ڦرڻ کان پوءِ گهر وارن واسطي اناج، گيهه وغيره کڻي ايندو هو. نهايت رحم دل، ڏاڍي پر اثر گفتار وارو هي شخص داستان گوئيءَ ۾ ماهر ۽ سچو غازي هو. سندس دوست ساڻس ڪچهريءَ لاءِ واجهائيندا هئا. هر هنڌ کيس پليڪار ملندي هئي. سندس صلاحيتن کي ڏسندي کيس جاسوسي ڪاتي ۾ رکيو ويو هو.

رجب پنهنجي ڪم جي شروعات ’پيرو خاصخيلي‘ جي ڳوٺ کان ڪئي، جيڪو مکيءَ کان ڇهه ميل کن پري هو، ۽ ان ۾ پير صاحب جو ڪوبه مرید نه هو. هن ڳوٺ ۾ سندس ڪيترائي دوست هئا. کين خبر هئي ته رجب شادي ڪونه ڪئي هئي، تنهن ڪري آءٌ تيس پائيتي ۽ هو ٿيو منهنجو چاچو. منهنجو ڪم هو ڳاڻڻ مهل رجب کي سر وٺائڻ.

اسان رجب جي هڪ دوست جي گهر پهتاسون. اُتي اسان کي ڏاڍي آجيان ملي. خير عافيت کان پوءِ اسان ماني شروع ڪئي. انهيءَ وقت ميزبان جو هڪ دوست به اچي ويو ۽ اسان سان مانيءَ ۾ شامل ٿيو. ماني کائيندي، ڳالهيون ڪندي، هن اجنبيءَ ٻڌايو ته هو هن وقت حڪومت جو ملازم آهي ۽ سندس ڪم ڳوٺن ۾ چڪر هڻي حرن بابت معلومات هٿ ڪرڻ آهي. هن کي حرن تي ڪا خاص ڪاوڙ هئي جو هنن سندس گهر جلائي، هن جي والد کي ماري ڇڏيو هو.

خير- ماني کائي اسان سمهي پياسون. رات جي پوئين پهر اوچتو منهنجي اک کڙڪي- اُن وقت اجنبيءَ، اسان جي ميزبان سان سس پُس ڪري رهيو هو. اجنبيءَ ٻڌايو ته دراصل هو حرن جو همدرد هو، پر سرڪاري جاسوسن کي ڌوڪو ڏيڻ خاطر هو پاڻ کي سرڪاري جاسوس ۽ حرن جو دشمن ظاهر ڪندو آهي. کيس حرن جي هٿان پنهنجي غدار پيءُ جي مارڻ تي ڏک نه، بلڪ خوشي هئي، ڇاڪاڻ ته سندس پيءُ محض انگريزن جي اڳيان سڃاڻي ڏيکارڻ لاءِ پنهنجي نوجوان مجاهد پائيتي مجاهد ’علڻ‘ کي فوجين هٿان ماريو هو. هن ٻڌايو ته سندس پيءُ حرن کي ڌوڪي ڏيڻ خاطر ظاهر ۾ هنن جو همدرد هو ۽ وڏيون لاقون هڻندو هو، پر عين آزمائش وقت بزدل ثابت ٿي پنهنجن کي مارائي وڃي پار پوندو هو.

اسان جي ميزبان به اهائي ڳالهه ڪئي- يعني ظاهر ۾ سرڪاري جاسوسن جي خوف کان هو حرن جي خلاف هو، پر اندروني طور تي هو حرن جو سڄڻ ۽ سرڪار جو دشمن هو!

صبح جو اسان پنڌ پياسون. مون رجب سان سمورو احوال ڪيو. هو اهو ٻڌي ڏاڍو خوش ٿيو- کيس يقين هو ته وقت تي اهو دوست ڪارگر ثابت ٿيندو!

قصو ڪوتاه- اڳتي هلي هڪ خاص هنڌ تي پهچي اسان ڪپڙا بدلائي پيشه ور راڳيندڙن جو لباس پهريو. اسان جي سامهون وڻڪار جي پوٽن فوجين جي هڪ ڪئمپ هئي. اسان ڪئمپ جي دروازي تي پهتاسون ته چوڪيدار هڪل ڪري اسان کان پڇيو ته اسان ڪير آهيون؟ رجب خوشامدي انداز ۾ اڌ سنڌي ته اڌ اردو زبان ۾ هن کي صوبيدار سڏيندي ٻڌايو ته ابن ڏاڏن کان وٺي اسان جو گذر سفر جو دارو مدار داستان گوئيءَ ۽ ڪلام گوئيءَ تي آهي. اسان اوهان صاحبن جون دليون وندرائڻ لاءِ قديم سنڌ جا داستان ۽ ڪلام وارث شاه جو هير رانجهو، ٻلي شاه جو ڪلام، اُن کان سواءِ ملتاني، سرائڪي زبان جا ڪلام ٻڌائڻ آيا آهيون. پهريدار اسان کي اتي بيهاري، اجازت وٺڻ لاءِ اندر ويو. ٿوري دير کان پوءِ پاڻ سان گڏ اڌڙو عمر واري هڪ آفيسر کي وٺي آيو، جنهن اسان کي گهري نظر سان جاچي ڏٺو ۽ ڪجهه سوال جواب ڪرڻ کان پوءِ مطمئن ٿي ڪئمپ اندر وٺي هليو. اتي وري هڪ انگريز ڪپتان اڳيان اسان کي پيش ڪيائين ۽ اُن کي سڄي ڳالهه ٻڌايائين. انگريز ڪپتان به راضي ٿيو ۽ فيصلو ٿيو ته رات جو فوجي جوانن جي اڳيان اسان پنهنجو پروگرام ڪنداسون ۽ پوءِ آرام ڪري صبح جو روانا ٿينداسون. پروگرام جي تياريءَ تائين اسان ساري ڪئمپ نظر مان ڪيندا رهياسون. رات جي خاموشيءَ ۽ بجليءَ جي زبردست روشنائيءَ ۾ رجب سنڌي ۽ پنجابيءَ ۾ زبردست ڪلام ٻڌايا. آءٌ به ساڻس سر ملائيندي رهيس. هر طرف کان واه واه ۽ رپين جو مينهن وسي ويو.

صبح جي وقت ڪئمپ وارن ڏاڍي قرب سان موڪلايو. اسان کي تعريفِي سرتيفڪيٽ پڻ ڏنائون. اتان روانو ٿي، اسان پنڌ کي چڪيو. ٻنپهرن ڌاري هڪ ٻي فوجي ڪئمپ جي ويجهو پهتاسون. ڪئمپ جي ٻاهران واه جي ڪپ تي فوجي جوان وهنجي رهيا هئا. اسان کان حال احوال وٺي خوش ٿيا ته هڪ عرصي کان پوءِ سندن وندر جو سامان مهيا ٿي رهيو آهي. اسان کي هنن پنهنجي آفيسر جي اڳيان پيش ڪيو، جنهن سرتيفڪيٽ ڏسي، اسان کي ڪئمپ ۾ ترسڻ ۽ رات جو تماشو ڪرڻ جي اجازت ڏني. اسان کي هڪ ننڍي راتونتي اندر رهايو ويو. هيٺ گلم وڇايل هو، جنهن تي ويهي اسان ٻاهر جو نظارو ڪرڻ لڳاسين. وچين مهل اوچتو ڪئمپ تي غازين حملو ڪيو جو ٻه ڪلاڪ کن هليو. ڪافي ملٽريءَ وارا هن حملي ۾ زخمي ٿيا. اسان خير سان سڄي رات انهن کي وندرايو سين. صبح جو اتان روانا ٿياسون.

هاڻ اسان جي اصل آزمائش شروع ٿي. ٻن ڪئمپن مان ڪامياب ٿي جڏهن ٽئين ڪئمپ تي پهتاسون ته حالتون مختلف هيون. هتي اسان کي عام راڳيندڙ سمجهڻ تسليم ڪرڻ کان انڪار ڪيو ويو. ڪئمپ جي ٻاهران ئي ڪپتان اسان کي شڪ جي نگاه سان ڏسندي پاڻ سان گڏ اچڻ لاءِ چيو. ايندڙ خطري جو احساس ڪندي ڪئمپ آفيسر ڏانهن ويندي، رستي ۾ پاسن تي بينل وڌي گاه ۾ مون آهستي آهستي نهايت هوشياريءَ سان پنهنجي ننڍڙي هڙ اڇلائي ڇڏي، جنهن ۾ ڪجهه پئسا ۽ ڪو اهڙو سامان هو جنهن مان اسان جي سڃاڻپ ٿي سگهي ٿي.

ڪپتان اسان کي پنهنجي آفيسر ۾ وهاري ڪجهه وقت اسان ڏانهن غور سان نهاريڻو رهيو. آخرڪار هڪ گهري نگاه وجهندي چيائين: ”مون کي ڪامل يقين ٿي ويو آهي ته اوهان جاسوس آهيو. اوهان جيڪي ڪجهه ڳالهائو آهي، ڪوڙ آهي! هاڻ اوهان لاءِ بهتر ائين ٿيندو ته سڄو مقصد بيان ڪريو.“ چاچي رجب نهايت سڪون سان جواب ڏنو ته: ”سائين اسان جو مقصد پيٽ گذران آهي. اسين نڪي جاسوس آهيون، نڪي ان فن مان واقف آهيون. جيڪڏهن اجازت ڏيو ته پنهنجو ڪم ڏيکاري ڪو گذران حاصل ڪريون. نه ته اڳتي وڃڻ جي اجازت ڏيو!“

هاڻ ڪپتان اول ڌمڪيون ڏنيون، پوءِ وري خوشامد تي لهي آيو. اسان کي چانهه پياري پنهنجي مصر ۾ رهڻ دوران تجربتي جو قصو ٻڌائڻ لڳو. پوءِ وري نصيحتون ۽ قسمن قسمن واعدو ڪرڻ لڳو. پر اسان وٽان ڪجهه به حاصل ڪري نه سگهيو. نيٺ ڪڪ ٿي پهرئين اسان کي ڪوارٽر گارڊ ۾ بند ڪيائين، پوءِ رجب کي چوڪيو ٻڌرائي، نيٺ جي لڪڻ سان ويچاري جي هٿن ۽ پيرن جي ترين کي ڪٽي ڪارو ڪري ڇڏيائين. رجب ويچاري ايڏي مار ۾ بڙڪ به ڪونه ڪڍي. گهڻي تڪليف تي صرف الاله الاالله ٿي چيائين. رجب کي مار ڏيندي ڪپتان مون کي به ڌمڪيون ڏيندو رهيو. پوءِ اسان کي سوچڻ لاءِ ڪجهه وقت ڏيئي هو ٻاهر هليو ويو.

ڪجهه دير بعد هڪ نوجوان ديسي عملدار اندر آيو ۽ اسان سان همدرديءَ جو اظهار ڪرڻ لڳو. پر اسان خاموش رهياسون.

رات جو انگريز ڪپتان وري اسان جي لائڊيءَ ۾ آيو. سندس هٿ ۾ هنتر هو، جنهن سان اڌ ڪلاڪ کن رجب کي بي درديءَ سان ڪٽيائين. پوءِ مون کي لائڊيءَ ۾ ڌار رکيائون. ڪلاڪ کن کان پوءِ انگريز عملدار مون وٽ آيو. اول نصيحتون ڪيائين پوءِ ڏاڍيءَ بيدرديءَ سان مون کي مارڻ لڳو. پهريائين لڪڻ سان، پوءِ بوت جا ٿڌا به هنڀائين. منهنجي ڪيڪن ۽ دانهن تي کيس ڪوبه قياس ڪونه آيو. اڌ رات تائين مون سان اها ڪار ٿيندي رهي. جڏهن اڌ مئي ٿي ويس تڏهن هو هليو ويو. صبح جو ديسي آفيسر منهنجي لاءِ چانهه ۽ بسڪوٽ کڻي آيو ۽ مون سان همدرديءَ جو اظهار ڪرڻ لڳو. رجب بابت معلوم ٿيو ته هن سان هر قسم جي سختي ڪئي ويئي. ويندي کيس ڏنڊ به ڏنا ويا پر هو خاموش رهيو.

اهڙيءَ ريت ٽي ڏينهن گذري ويا. چوٿين ڏينهن انگريز ڪپتان تار ڪري سانگهڙ مان سڃاڻپ لاءِ ماڻهو گهرايا. انهن مان ٽي جڻا ته اسان کي بنهه ڪونه سڃاڻندا هئا. باقي چوٿون رجب کي سڃاڻندو ته هو، پر کيس اسان جي اصليت جي خبر ڪونه هئي. کيس مون بابت ته ڪابه خبر نه هئي. هن رجب بابت ڪپتان کي ورندار لفظ چيا ۽ کيس ٿڌو ڪيو. نيٺ هفتي کان پوءِ اسان آزاد ٿياسون ۽ چڪر هڻندا اچي مڪيءَ ۾ داخل ٿياسون.

اُتي مقرر هنڌ تي اسان کي رهبر مليو، جنهن سان گڏجي اسان غازين جي هڪ ڪئمپ ۾ پهتاسون. اُتي ماني ٽڪي کائي اسان ڪئمپ جي سردار کي سمورو احوال ڏنوسون. رجب جي زخمن کي ڏسي سردار قسم کنيو ته جيستائين ان ظلم جو هو ان انگريز کان انتقام نه وٺندو، تيستائين سنوارت نه لهرائيندو. ٻئي ڏينهن صبح جو ناشتو ڪري اسان جهنگل جي ڪناري هڪ بيابان ۾ داخل ٿياسون ۽ ڏهاڪو ميل کن پنڌ ڪري پٽن جي دامن ۾ هڪ محفوظ هنڌ تي پهتاسون. اندر ڪئمپ ۾ هڪ پرشڪوه سردار ويٺو هو. هن اسان کان تفصيلي احوال پڇيو ۽ ظالم آفيسر جي ڪئمپ جو احوال ٻڌي کڻي ماڻ ڪيائين. پوءِ هن به قاصد ڪمڪ واسطي روانا ڪيا ۽ ٻن ڏينهن اندر ڏيڍ سؤ غازي پهچي ويا. اسان اٺن تي سوار ٿي اولهه طرف رخ ڪيو ۽ رڻ اُڪري ٻيلي ۾

داخل ٿي هڪ محفوظ ڪئمپ تي منزل ڪئي سون. اُتي سڀني غازين ۾ هٿيار، بارود ۽ يونيفارم ورهائيا ويا. هاڻ اسان منظر طريقي سان پنهنجي منزل ڏانهن وڌڻ شروع ڪيو، جنهن جي خبر صرف چند ماڻهن کي هئي. آخر اسان مطلوب ڪئمپ ويجهو پهتاسون. هر طرح جي گڻ ڳوٺ ۽ سوچ ويچار کان پوءِ غازين آڏي رات جو ڪئمپ طرف چئني طرفن کان بانڙا پائي آهستي آهستي وڌڻ شروع ڪيو. ڪئمپ کي گهيڙي ۾ آڻڻ کان پوءِ اڳواڻ جي واتان شينهن جي گجگوڙ وارو نعرو، ”شاباس شڪاري“ نڪتو ۽ جواب ۾ ”الله اڪبر“ ۽ ”پيچ پاڳارا“ جا نعرا هڻندا غازي پروان وار ڪئمپ مٿان ٿئي پيا. فوجي شروعات ۾ ته بدحواس ٿي ويا ۽ غازين جي شروعاتي حملي ۾ سندن وڏو نقصان ٿيو، پر پوءِ هو به صف بندي ڪري مقابلي ۾ اچي ويا. رات جي ٽئين پهر تائين گهمسان جي دويدو جنگ هلي. آخر غازي سويارا ٿيا. اسان جا پنج مجاهد شهيد ٿيا. اسان جام مال غنيمت کڻي واپسيءَ جو سفر اختيار ڪيو. سفر دوران مون کي رجب ٻڌايو ته معرڪي دوران هن ان ظالم انگريز ڪپتان کي ڳولي هٿ ڪيو هو ۽ کيس گولين جو نشانو بڻائي جهنم رسيد ڪري پنهنجي انتقام جي آڳ ٿڌي ڪئي. اسان جي ٻين ساٿين ته ٻيلي جي راه ورتي. مون کي هڪ اهم ڪم لاءِ ڪپري موڪليو ويو. ڪپري ۾ گهريل گهر تائين پهچي مون چني ۽ پئسا انهن جي حوالي ڪيا. هنن اُهي پئسا ۽ چني زمين ۾ دفن ڪري ڇڏيا ۽ مون کي فوراً روانو ٿيڻ لاءِ چيائون، چوٽه سندس گهر تي سرڪار جي نظر هڻڻ سبب سخت خطرو هو. ۽ ٿيو به ائين. منهنجي رواني ٿيڻ کان پوءِ تن ڪلاڪن اندر سرڪار انهيءَ گهر تي چاپو هڻي اُتي رهندڙ ٻئي مرد ۽ عورتون گرفتار ڪري ورتيون.

پنهنجو داستان ختم ڪندي مائي جادوءَ چيو ته سندس داستان ٻڌائڻ جو مقصد اهو هو ته سڀني عورتن کي محسوس ڪرڻ گهرجي ته جدوجهد جي راه ۾ ٻين تڪليفن کان سواءِ سخت مارون ۽ ايذاءَ به رسي سگهن ٿا. کين انهيءَ امڪان کان غافل رهڻ نه گهرجي. سندس داستان ۾ اهو به سبق آهي ته ظالمن تي خدا جو قهر اوس نازل ٿيڻ آهي.

هاڻي نهايت خوبصورت مائي فريدان عرف نمبر ’8‘ پنهنجو داستان ٻڌايو:

”منهنجو پيءُ ’عرس‘ لاڙ طرف چنڊا موريءَ ۾ گيهه جو هڪ ننڍو واپاري هو. پوءِ هٿونگي طرف هڪ وڏي زميندار سان دوستي ڪري اُتي اچي رهيو. گيهه جو واپار ڪندي، ڪجهه زمين به ورتائين ۽ سڪيو ٿيندو ويو.

هڪ ڏينهن ڪپري ۾ هن جي ملاقات پير صاحب پاڳاري جي هڪ خليفِي ’اسماعيل‘ سان ٿي، جو پير واري ڳوٺ ’باداڻو‘ ۾ رهندو هو. اها واقفيت وڏي گهائي دوستيءَ تائين پهتي ۽ ٻئي ڪاروباري پائيواري بڻجي ويا. ٻنهي جا خيال به ساڳيا هئا. انهيءَ ڪري سندن دوستي به پائيدار ثابت ٿي. بابي تي خليفِي جي عقيدتي جو رنگ به چڙهڻ لڳو ۽ آخر هو بيعت ڪري پير صاحب جو مُريد ٿي ويو. غازي تنظيم جي شروع ٿيڻ تي بابي جنس ۽ نقدي صورت ۾ ايڏي ته مدد ڪئي جو پير صاحب جو منظور نظر غازي بڻجي ويو ۽ سندس خواهش تي اسان وڃي ’ڪنگري شريف‘ ۾ رهياسون.

قصو ڪوتاه- ٿوري عرصي بعد بابا ۽ امڙ وفات ڪري ويا. اسان جو پيءُ شادي ڪري پنهنجي ساهرن وٽ ميرپور خاص هليو ويو. منهنجي شادي به ’محمود‘ نالي هڪ نوجوان سان ٿي.

هڪ ڏينهن صبح جو سويل منهنجو گهر وارو پنهنجي والد سان گڏ تڪڙو تڪڙو گهر آيو. ايندي سان نقدي، زيور ۽ ڪپڙا وغيره ٻن ننڍين پيٽين ۾ پريا، جيڪي اسان آسانيءَ سان گڏ کڻي سگهياسين ٿي. سامان کڻي گهر کي تالو هڻي اسان ٻاهر بيٺل هڪ گهوڙي گاڏي تي چڙهياسون. خيرپور ڏانهن ويندڙ رستي جڏهن جهنگل وٽ پهتاسون تڏهن گاڏي ڇڏي، سامان کڻي اسان جهنگل ۾ داخل ٿي وياسون. ٿوري دير ۾ اسان ملٽريءَ وارن جون گاڏيون پير جي ڳوٺ ويندي ڏٺيون. منهنجو سهرو اسان کي اُتي ڇڏي پاڻ تڪڙو تڪڙو هڪ طرف هليو ويو. اڌ ڪلاڪ کان پوءِ اسان بندوقن جا نڪا ٻڌا. اسان محسوس ڪيو ڪنگريءَ وارن جو ڪوس ٿي رهيو آهي. ڪجهه دير بعد هوائي جهازن جا لامارا به ڏٺاسون، ۽ ٻم گولن جا هٿبتناڪ نڪا به ٻڌاسون. سمهڻيءَ مهل منهنجو سهرو زخمي حالت ۾ موٽيو. کيس ٻانهن ۾ گولي لڳي هئي. سهري حال احوال ڏيندي ٻڌايو ته ڪالهه شام جو خبر پئي ته مارشل لا لڳي چڪو آهي ۽ مڪيءَ جا غازي جهاد ۾ مصروف ٿي ويا آهن. اسپيشل ٽرينن ذريعي خيرپور ريلوي تي ملٽريءَ جو اچڻ شروع ٿي ويو آهي. انهيءَ اطلاع تي جيڪي هٿ لڳو، سو کڻي في الحال ته اسان سر بچائي جهنگ ۾ اچي پهتا هئاسون. اڳتي جي ڪا خبر نه هئي ۽ نه ئي ڪو پروگرام. سهري اهو به ٻڌايو ته ملٽريءَ وارن پير صاحب جي بنگلي ۽ ڪوٽ تي وحشيانه بمباري ڪري انهن کي تباه ڪري ڇڏيو.

آهي. پير صاحب جو سانگھڙ جي ڀر وارو ’گڙنگ بنگلو‘ به بمباري سان ڏاهي ڇڏيو اٿن. پير صاحب جا ٻه صاحبزاده نظربند ڪري لائيجي ڪيڏانهن وٺي ويا آهن. حالتون بلڪل نازڪ آهن. رات اسان اتي گذاري. صبح جو اتان اتي گهاتي جهنگ مان پئي وياسين ته اسان کي ويهارو کن هٿياربند غازي گڏيا، جن مان ڪي منهنجي سهرڙي کي سڃاڻندا هئا ۽ ساڻس ڏاڍي عزت سان مليا. اسان انهن سان شامل ٿي وياسون. اڳتي هلي ويهن پنجويهن ملٽري وارن جي هڪ دستي سان معرڪو ٿيو. هن معرڪي ۾ ملٽريءَ وارا پنهنجا ٻه ساٿي مارائي ڇڏي ويا. اسان کي ڪافي هٿيار ۽ ٻيو سامان هٿ آيو. تن ڏينهن جي پنڌ کان پوءِ اسان خاص مڪيءَ جي ٻيلي اندر اچي پهتاسون. اتي عجيب لڦاءُ هو. هر طرف مرد، عورتون، ٻار ۽ چوپايو مال نظر اچي رهيو هو. هر طرف مصيبتن جا ماريل، پر تمام باهمت انسان، جيڪي مرڻ مارڻ واسطي تيار هئا، نظر اچي رهيا هئا.

خير- آخرڪار هڪ اهڙي مرڪز تي پهتاسون، جتي سڀ سردار اچي جمع ٿيا هئا. انهن صورتحال تي غور ڪري فيصلو ڪيو ته عورتن ۽ ٻارن واسطي مڪيءَ جي چئني ڪنڊن تي چار وڏا مرڪز اهڙن هنڌن تي قائم ڪيا وڃن جو چؤطرف کان ايندڙ عورتون ۽ ٻار انهن مان ڪنهن به هنڌ تي بلڪل آسانيءَ سان پهچي سگهن. منهنجي سهرڙي تي ٻئي انتظامي ڪم کان سواءِ اهو ڪم رکيو ويو ته هو اسيمبليءَ جي انهن ميمبرن جو تعاون حاصل ڪرڻ جي لاءِ ڪوششون وٺي جيڪي ڪجهه قدر اڳيئي همدرد هئا. ان کان سواءِ ڪانگريس، مسلم ليگ ۽ ٻين جماعتن کي به پير صاحب جي رهائيءَ ۽ حرن تان پابندي هٽائڻ لاءِ جلسا وغيره ڪرڻ لاءِ آماده ڪيو وڃي.

مگر حالتون بنهه خراب هيون. انگريز کي جنگ کي منهن ڏيڻو هو. هن گهر جي دشمن کي فنا ڪرڻ لاءِ، سڌو وائسراءِ کان حڪم جاري ڪرائي، حُر تحريڪ کي ڊفينس آف انڊيا ايڪٽ هيٺ خلاف قانون قرار ڏيئي مارشل لا لڳائي ڇڏيو. جڏهن اسان جي مسلم اخبارن ۽ هڪ اڌ انڌي منڊي ڪانگريسي اخبارن اسيمبليءَ جي ميمبرن کي مجبور ڪيو ۽ هو وفد ٺاهي گورنر وٽ پهتا ته گورنر ٻليءَ جهڙو ٻوٽ ڪندي فرمايو ته معزز ميمبرو! هن وقت معاملو منهنجي اختيار کان نڪري، وڃي وائسراءِ بهادر تائين پهتو آهي؟ ان ئي مارشل لا لڳائي حرن جو معاملو ملٽري ڪمانڊر جي حوالي اهڙيءَ طرح ڪيو آهي جيئن هڪ وڙهندڙ دشمن کي فوج جي حوالي ڪيو آهي. اهو معاملو مرڪزي سرڪار جي سپرد آهي، انهيءَ ڪري انهن بابت اسيمبليءَ اندر يا ٻاهر ذڪر ڪرڻ ئي خلاف قانون آهي، ۽ اهڙن ماڻهن تي مارشل لا ايڪٽ تحت ڪاروائي ڪئي ويندي.

بس- گورنر صاحب جو ايترو چوڻ ۽ ويچارن اسيمبليءَ جي وڏيرن جي ڪنن مان دونهان نڪري ويا ۽ آئينده مرڳو حرن يا پير صاحب جو نالو وٺڻ کان ئي توبه ڪيائون! ساڳئي وقت ڪانگريس پڻ به ’ڪٽ انڊيا‘ تحريڪ هلائي انگريزن جون وايون بتال ڪري ڇڏيون هيون. پر اخبارن ۽ اسيمبليين اندر انهن بابت باقائدي اسپيڪرن جي اجازت سان سوال جواب پئي ٿيا!

پيرون- اهو آهي اسان ۾ ۽ هنن ۾ فرق- چوٽ ڪانگريس به واڻيا ته انگريز به واڻيا. واڻيا واڻين سان ته نهئي سگهن ٿا..... پر اسان مجاهدن جا ٻئي دشمن ثابت ٿيا آهن. هڪڙا ظاهر ٻيا باطن! ڪجهه ڏينهن بعد خليفي صاحب مون تي هڪ تمام اهم ۽ نازڪ ڪم رکيو- مون کي سنجهوري ۾ رهندڙ هڪ ماڻهوءَ کي هڪ ضروري خط پهچائي، ان جو جواب آڻڻو هو. اهو ڪم انهيءَ ڪري خطرناڪ هو جو سنجهوري ۾ هر طرف ملٽريءَ جون چوڪيون قائم ٿي چڪيون هيون. آءٌ اهو خط پنهنجي چوٽيءَ ۾ ٻڌي، سانگھڙ مان ٿيندي سنجهوري پهتيس ۽ مطلوب ماڻهوءَ تائين خط پهچائي جواب وٺي، خيريت سان واپس آيس. مون کي هن ڪارنامي تي وڏي شاباس ملي.

هاڻ سلامتيءَ جي خيال کان سڀني عورتن کي ڪافي پرانهون پٽن ڏانهن وٺي وڃڻو هو. اهو ڪم ڪجهه ٻين غازين سان گڏ منهنجي ۽ منهنجي مڙس تي رکيو ويو.

اسان جو قافلو گهڻن ڏڪن ڏولاون سان اٿانگن پيچرن وسيلي پٽن جي ويجهو وڃي پهتو، آءٌ منهنجو مڙس ۽ ٻه ٽي غازي اڳواٽ وڏي لڪل هنڌن تي پهتاسين. جيئن هڪ لڪل اڏي اندر پهتاسين ته هڪ غازيءَ جي واقف عورت نظر آئي. پر ان عورت کيڪار جو ڪوبه جواب نه ڏنو ۽ هڪ سرنگ ڏي هلي ويئي. اسان به سندس پوئتان وياسون، اندر اونڌه هئي. هن عورت آواز ڏنو: ’ڪريمان ڪٿي آهي؟‘

بيءَ عورت چيو: ’نماز پيئي پڙهي!‘

هن تيزيءَ سان چيو: ’چئوس ته اها امن واري نماز ڇڏي، ٻاهر هلي عشق جي نماز ادا ڪري، جا تلوارن جي پاڇي ۾ پڙهي آهي!‘ ۽ پاڻ اڳتي هلي هڪ ٻيءَ سرنگهه ڏانهن وڌي. اندر هڪ ننڍڙو ڏيئو پئي تمڪيو. هڪ عورت پنهنجي ٻارڙي کي کير پيارڻ لاءِ اُٿي ته اوچتو هن جو آواز ٻڌائين. ’پيٽ

جلدي ڪر وردي پاء، جو ٻاهر انسانيت جو قتلارم ٿي رهيو آهي.‘ ٻار جي ماءُ هڪدم مرداني فوجي وردي پائڻ شروع ڪئي، پر ٿڃ سبب ڇاتي وڌي هيس، انهيءَ ڪري وردي چڪي ٻڌڻ لڳي، ته کير جون ڌارائون وهڻ لڳيون. هن سندس ٻارڙي ڏي نهاري دردناڪ آواز ۾ چيو: ”ٻچڙا! هيءُ کير ته قدرت تو لاءِ پيدا ڪيو آهي، پر هيئنڙ ڏيڻ جو وقت ڪونهي. جي جيئري موٽيس ته اچي پياريندي سانء، نه ته بهشت ۾ پياريندي سانء!“

هو ته ورديون پائي نڪتيون، پر رهبر عورت ٻيءَ سرنگهه ڏانهن وڌڻ لڳي. پينرون- اتي پهچي جيڪو نظارو اسان ڏٺو اهو قيامت تائين نه وسرندو. هڪ نوجوان جي شادي ٿي چڪي هئي ۽ ماڻس کير جو وٽو اڃا هٿ ۾ ڏنس ته هن عورت آواز ڏنو: ”مجاهدو، نڪرو جهاد لاءِ!“ يڪدم ماءُ چيو: ”پٽڙا هاڻي توتي هي کير حرام ٿي چڪو- يڪدم سهرا لاهي وردي پايو“ ٻي عورت چيس: ”اڏي! اڄوڪي رات ته ڪنوار وٽ گهارڻ ڏينس.“ هن مجاهدائيءَ جواب ڏنس: ”مون اها شادي به رڳو اوهان جي زور ڀرڻ تي ڪئي، نه ته هي شادين جو وقت ڪونه هو. هاڻي جي سلامت رهيو ته اچي ڪنوار سان گهاريندو، نه ته وڃي حورن سان لائون لهندو!“

جوان سهرا لاهي وردي پاتي ۽ اسان حيرت ۽ درد سان پئي هن کي ڏٺو ته اوچتو ٻيءَ سرنگهه مان سندس ڪنوار به وردي پائي، هٿيار ٻڌي نڪتي ۽ جهاد ڏانهن وڃڻ ۾ گهٽ کان به ٻه قدم اڳتي هئي. مائي فريدان شوڪارو پريندي چيو: ۽ پينرون- اهڙن شخصن کي اسان جون اخبارون ۽ اسان جا انگريزن جي پروپيگنڊا هيٺ آيل پائر ٿا سڏين ڌاڙيل، وحشي، جهنگلي، خونخوار ۽ رهزن!

تن صرافن جي سمجهه تي سو دفعا افسوس ڪر،

موتين کي ڪوڏين جو مٽ بڻائڻ بي قدر!

هاڻي اسان به مجاهدن سان گڏ تڪڙا تڪڙا جهاد جي ميدان ڏي هلياسون. پري کان جهنگل کي باهيون ڏنل هيون ۽ نڪا نوڪيءَ جا زوردار آواز اچي رهيا هئا.

هڪ جهنگلي جي پٺيان ٻارڙن جون رڙيون ٻڌي، اسان اُن طرف وڌياسون ۽ ڏٺوسون ته هڪ فوجي آفيسر ٻار هٿ ۾ کڻي هڪ نهايت پريشان حال، رت ۾ ڀريل ڦاٽل ڪپڙن سان هڪ عورت کي چئي رهيو هو ته: سالي! هاڻي به مڃ ۽ هلي مون سان عيش ڪر، نه ته هيءُ چورو ٿو وجهانءِ باه ۾!“

هن عورت جواب ڏنو: ”ظالم، وحشي، مون پنهنجا سڀ پٽ الله جي راه ۾ نئين ڏيئي ڇڏيا آهن جيئن پنهنجو پيارو خاوند ڏنم. تون اهو واءُ مغز مان ڪڍي ڇڏ ته ڪا آءُ انهيءَ ڪري تنهنجي شيطاني خواهشن اڳيان ڪنڌ جهڪائينديس!“ هاڻ هو وحشي ظالم، ٻار کي باه تي اڇلائڻ تي هو، ته منهنجي مڙس نشان چٽي نڪاءُ جو ڪرايس گولي سڌي ٻانهن ۾- ٻار هٿ مان ڇڏائجي ويس ۽ تمام تڪڙ مان مائيءَ جا ٻيا به ٻار کڻي وڃي ترڪ اندر پهتو. اسان ترڪ تي فائر ڪيا، پر هو ترڪ ڀڄائي ويو.

هاڻي غازين اڳتي وڌي، وڙهندڙ فوجين جي پويان حملو ڪيو. فوجي هن اوچتي حملي کان گهٻرائجي ويا ۽ جيئن اوڏانهن منهن ڪيائون ته اڳ وڙهندڙ غازي به کين ڀڄڻيون ڏيڻ لڳا. منهنجي لاءِ هي پهريون معرڪو هو. آءُ به خوب جوش سان وڙهيس. سڀني مون کي شاباس ڏني.

اڌ ڪلاڪ جي مقابلي کان پوءِ فوجي سندن ساٿين جا لاشا ۽ سامان ڇڏي فرار ٿي ويا. غازين کان خبر پئي ته ڪنهن غدار جي سازش ڪري مٿن اوچتو حملو ٿيو هو، جنهن ڪري ڪيترائي ٻار هنن گرفتار ڪري ورتا هئا.

هن معرڪي ۾ اهو گهٽ ۽ ٿڃ ڏيندڙ عورت ٻئي شهيد ٿي ويا. ٻيا به ڪجهه مجاهد شهيد ۽ زخمي ٿيا. پر فوجين جي ٿيل نقصان جي اڳيان اهو ڪجهه به ڪونه هو.

واپس ڪئمپ تي پهچي منهنجي مڙس جي حڪم تي مائيءَ جي ٻارن کي ٻڄائڻ لاءِ آءُ هڪ غازيءَ سان واڻڪو لباس پائي ميرپورخاص رواني ٿيس جو اندازو هو ته اهي فوجي اتي جا هئا. ميرپورخاص پهچي استيشن وٽ هڪ هوٽل جو ڪمرو مسواڙ تي ڪيوسين. اتي ٽڪاڻو ٺاهي، اسين روزانو چوڪرن جي تلاش ۾ نڪرندا هئاسون.

آخر هڪ ڏينهن مون هڪ چوڪر کي مارڪيٽ وٽ گذرن جون گلون ميڙيندي ڏٺو، جي هو جهوليءَ ۾ وجهي شهر کان ٻاهر ويڃڻ لڳو. مون کي شڪ پيو، سو پُٺ ورتي مانس. شهر کان ٻاهر هو جهنگ اندر گهڙيو. اتي به ٻار ٻيا به ويٺل هئا، جن جي اکيان هن وڃي گلون اڇلايون! مون وڏي پڇيومانس ته 'ڇا اوهان فلاڻي عورت جا ٻار آهيو؟'

هو روئي اچي مون کي چنڀڙيا ۽ روئي پنهنجي ماءُ ۽ پنهنجي ڀائرن بابت پڇڻ لڳا. مون کين آتڻ ڏني ۽ پاڻ سان گڏ وٺي رواني ٿيس. رستي تي مون کي ٻڌايائون ته کين ملٽريءَ وارا خبر ناهي ڇو جهنگ ۾ اڇلائي ويا هئا. ڪو اوهي واهي نه هجڻ ڪري هو ائين ئي گذران ڪري رهيا هئا. مون پڇيومانس ته هيڏي وڏي شهر ۾ اوهان ڪنهن کان ماني چون گهري؟ ته هنن جواب ڏنو ته کين امڙ جي هدايت هئي ته ڪڏهن به ڪنهن کي سوال متان ڪريو، نه ته قيامت جي ڏينهن کير نه بخشيندي سانو! مون کي هنن جي ڪردار تي ڏاڍي حيرت ۽ فخر ٿيو. کين مرڪز تي آڻي ماءُ سان ملايم. سڀ ڏاڍا خوش ٿيا. پر اها گهڙي منهنجي واسطي ڏک جو سامان ڪڍي آئي. منهنجو مڙس مون کان پوءِ هڪ معرڪي ۾ سخت زخمي ٿي پوين پساهن ۾ هو. مون کي ڏسي مُرڪندي موڪلايائين. آءُ اڄ تائين هن جي نالي کي زنده رکندي اڃان.

هاڻي مائيءَ 'پان پيٽ' پنهنجو داستان شروع ڪيو:

اسان جو شاذاب ڳوٺ 'سهتي خاصخيليءَ جو ڳوٺ'، مڪيءَ ٻيلي اندر، 'بڪار' نالي ڀٽ جي الهندي ڪنڊ تي آهي. بابو هن ڳوٺ ۾ اڪيلو پڙهيل ماڻهو هو. سنڌي ۽ ديني علم سان گڏ هو ٽريننگ ڪاليج پاس ڪيل هو. هن پنهنجي ڳوٺ ۾ اسڪول کوليو هو، جنهن ۾ ڇهين درجي تائين تعليم مون به حاصل ڪئي. آءُ پيءُ جي اڪيلي ڌيءَ هئس. ٻارهن تيرهن ورهين جي هئس ته بابي وفات ڪئي. وڏي ٿيڻ تي منهنجي شادي 35 ميل پري هڪ ڳوٺ جي نوجوان زميندار سان ٿي. هو به مائٽن جو اڪيلو اولاد هو. ڪجهه عرصي کان پوءِ سندس پيءُ به گذاري ويو ۽ سمورو ڪاروبار سندس هٿ ۾ آيو. اڻ پڙهيل هجڻ ڪري هن سموري ڪاروبار جو حساب ڪتاب ۽ لکپڙهه منهنجي حوالي ڪئي. هو مون سان ڏاڍي محبت ڪندو هو ۽ ڪاروبار کان سواءِ ٻين ڳالهين ۾ به مون سان صلاح مصلحت ڪندو هو.

منهنجو مڙس حُر خاندان جو هو، جنهن ڪري غازي تحريڪ شروع ٿيڻ شرط اُن ۾ شامل ٿي ويو؟ آءُ به ساڻس ٻانهن ٻيلي ٿي ويس. اسان جو ڳوٺ، آسپاس وارن ڳوٺن جو مرڪز مقرر ٿيو. غازين جي پريڊن کان سواءِ اتي اهم اجتماع به ٿيندا هئا.

هڪ ڏينهن اسان کي سالار اعليٰ جي هدايت پهتي جنهن مطابق اسان کي ڳوٺ ڇڏي اونهي ٻيلي ۾ سرنگهن اندر وڌيڪ محفوظ مرڪز ٺاهڻو هو. اسان پتل اکين سان پنهنجي گهرن ۽ ڳوٺ کي الوداع چئي، گهاٽي ٻيلي ۾ هڪ رهبر سان گڏ داخل ٿياسون ۽ ننڍيون وڏيون سرنگهون پار ڪري هڪ وڏي سرنگهه ۾ داخل ٿياسون، جنهن واسطي رهبر ٻڌايو ته بچو بادشاه جي زماني جي ٺهيل آهي ۽ هاڻي غازين ان کي صاف ڪري وڌيڪ ڊگهو ڪيو هو. ٽي ميل کن ان ڊگهي سرنگهه ۾ به به ڄڻا گڏ ٿورا ڪپڙا ٿي هلي سگهياسين ٿي. سرنگهه پار ڪري اسان هڪ وڻڪار وچ ۾ پهتاسون جتي ڳوٺ ٻڌي ويناسين.

ٻئي ڏينهن هڪ وڏي مهم جي رٿابنديءَ لاءِ ڳوٺ کان پري صحرا ۾ منهنجي مڙس کي سڏايو ويو. آءُ به يونيفارم پائي ساڻس شامل ٿيس. سرنگهن مان ٿيندا اسان پٽن جي دامن ۾ پهتاسون. اتي پٽن مان هڪ گهوڙي سوار تيزيءَ سان اسان وٽ پهتو. معلوم ٿيو ته غازين جو هڪ ٽولو پٽن تي موجود هو ۽ هنن فوجين جي دستي کي پاڻ ڏانهن ايندي ڏٺو هو. هاڻ اهي فوجي دستي کي گهيري ۾ آڻي ختم ڪرڻ جي رٿ ڪري رهيا آهن. اسان به انهن سان شامل ٿي وياسين. اسان جا مورچا پٽن مٿي ٺهيل هئا. شتر سوار فوجي بي خبريءَ ۾ پٽن جي هيٺان پئي لنگهيا. سندس تعداد اسي کن هو. سندس سندن لباس مان محسوس ٿيو پئي ته انهي ۾ شايد جوڌپور جي راجا جا سوار شامل هئا. خير- اڌ ڪلاڪ جي سخت مقابلي کان پوءِ هو ڪافي لاش ۽ سامان ڇڏي فرار ٿي ويا. اسان مال غنيمت کڻي مرڪز تي پهتاسون. مرڪز جو سردار 'پائي خان چانگ' هو، جنهن جي عمر اڃا 25 سال کن ٿيندي، پر سندس شڪل، هلت چلت ۽ حُڪم احڪام مان ايئن پئي معلوم ٿيو ته هو ضرور ڪن جنگجو جوڌن جي صحبت ۾ رهيو آهي.

ٻئي ڏينهن پٽن جي وچ ۾ هڪ ميدان تي سڀيئي سردار گڏ ٿيا. پوءِ سردار اعليٰ اسان کي مڪمل پروگرام سمجهايو. ماڻهن جي سوالن جي جواب ۾ هر ڳالهه جي پوري پوري وضاحت ڪئي ويئي. اجتماع جي برخواست ٿيڻ تي سڀني پنهنجي پنهنجي مرڪز جي راه ورتي. اسان به وڃي پنهنجي مرڪز تي پهتاسون.

مهيني کن کان پوءِ اسان رانفلن ۽ ڪارتوسن جي ڪوٽ پوري ڪرڻ لاءِ فوجين جي هڪ گشتي دستي تي ڪامياب چاڙهي ڇڏيو. هن دستي تي اسان 'رحمون خاصخيليءَ جي ڳوٺ' وٽان موريءَ واري ناڪي وٽ معرڪو ڪيو. مون هن معرڪي ۾ پوريءَ طرح حصو ورتو. جوش ۾ هڪ دفعي ته دشمنن جي وچ ۾ به هلي ويس. منهنجي بهادريءَ جي سڀني تعريف ڪئي، پر اڳتي احتياط کان ڪم وٺڻ جي تنبيهه به ڪيائون. چئن ڏينهن کان پوءِ سردار اعليٰ هڪ وڏي معرڪي واسطي سڀني مرڪزن مان 10-15 غازي گهرايا. اسان جي مرڪز مان منهنجو سرتاج ڏهن غازين سان گڏ انهيءَ معرڪي ۾ شامل هو. هن وڏي معرڪي ۾ غازين کي شاندار ڪاميابي حاصل ٿي، پر منهنجي خاوند کي شهادت حاصل ٿي. اول ته مون کي سخت صدمو پهتو، پر جلد ئي سامت ۾ اچي اڃا به وڌيڪ جوش ۽ جذبي سان جهاد ۾ حصو وٺڻ لڳيس. منهنجي بهادريءَ سبب ڀائو جيئندي مون کي به پنهنجي کاتي ۾ شامل ڪيو.

هاڻي سائيڪو ورهين جي ڪاري رنگ ۽ جانني بدن واريءَ 'هوندل مڇياڻيءَ' پنهنجو داستان شروع ڪيو.

آءٌ مڇياڻي ذات جي آهيان. منهنجو ڳوٺ سنجهوري کان 16 کن ميل اولهه طرف 'ڳوٺ جهان خان مريءَ' جي ويجهو هو. منهنجو پيءُ مڇيءَ جي ڪم کان سواءِ مقاطعي ۽ مزدوري جو ڪم پڻ ڪندو هو. منهنجا ڀائر پڻ انهيءَ ڌنڌي ۾ سندس مدد ڪندا هئا. اسان مناسب خوشحال هئاسين. مون تي ڪو خاص ڪم يا ذميداري ڪونه هئي. آءٌ البيلي ٿيو پيئي گذاريندي هيس.

آءٌ جڏهن 14 ورهين جي هيس، تڏهن بابي 'محرم خاصخيليءَ' کان هڪ ڍنڍ مقاطعي تي ڪڍي. مال جي چوريءَ کي روڪڻ لاءِ اسان عارضي طور ڍنڍ جي ويجهو محرم خاصخيليءَ جي ڳوٺ ۾ اچي رهياسين. هڪ دفعي آءٌ ڍنڍ تان مڇيءَ جو ٽوڪرو کڻي پئي آيس ته رستي تي مون 'ڀلو خاصخيلي' نالي هڪ ماڻهوءَ کي گردن جي تڪليف ۾ بي تاب ڏٺو. مون سندس ٽاڪور ڪئي ۽ کيس آڏر ڏيئي، سندس گهر پهچايو مانس. اگرچہ آئون سانوري ۽ هو ڳورو هو ۽ اسان جو ذاتيون به ڌار هيون، پر اسان کي هڪ ٻئي سان محبت ٿي ويئي ۽ آخرڪار اسان جي شادي ٿي ويئي. ڀلو ڏاڍو قابل ۽ سڌي لائين وارو ڪاروباري انسان هو. پيءُ کان کيس زمين، چوپايو مال وغيره مليل هو. انهيءَ کان سواءِ هو ننڍن ڳوٺن مان اناج، گيهه، پڪريون وغيره جمع ڪري سانگهه موڪليندو هو. اسان جي شاديءَ ۾ ڀلوءَ جا مائٽ خوش ڪونه هئا. هنن اسان جو مڪمل بائيڪاٽ جاري رکيو. آخر تنگ ٿي اسان پنهنجو ڳوٺ ڇڏي مکي بيلي جي اندر ڀلوءَ جي هڪ پراڻي دوست جي ڳوٺ ۾ رهائش اختيار ڪئي. وقت سان گڏ اولادي به ٿياسون.

آءٌ شروع کان بهادر ۽ همت واري هئس. هڪ رات ڀلو گهر ۾ موجود نه هو ته رات جو به چور اسان جي گهر ۾ واردات جي خيال کان داخل ٿيا. اک کڻي مون اڪيلي زال ذات ٻنهي مردن کي قابو ڪري پوليس جي حوالي ڪيو. منهنجي انهيءَ ڪارنامي تي پوليس مون کي 200 رپيا انعام ڏنو، ۽ چؤطرف منهنجي بهادريءَ جي هاڪ ٿي ويئي!

اسين جنهن ڳوٺ جا رهاڪو ٿياسين، اُتي جا رهاڪو پير صاحب جا جان نثار مريد هئا. پير صاحب جي گرفتاريءَ جو ٻڌي ڳوٺ وارن ۾ هلچل مچي ويئي. عورتن پنهنجا زيور لاهي ڦٽا ڪيا. مردن ڪاروبار ترڪ ڪري ڇڏيو. مکي ۾ اٿل پُٺل ٿي ويئي. ماڻهو بي پناهه ريلن جي شڪل ۾ مکيءَ ۾ داخل ٿي رهيا هئا. روزانه هر طرف کان بدامنيءَ جون خبرون اچي رهيون هيون.

ڀلو هوشيار ڪاروباري شخص هو. وٽس ڪافي ملڪيت ۽ بچت هئي. اسان انهيءَ ڪشمڪش ۽ بدامنيءَ واري ماحول مان نڪري ڪنهن امن واري علائقي ۾ رهائش اختيار ڪري سگهڻ سان زندگي گذاري سگهياسين ٿي. پر ڀلو هن آزمائش واري وقت ۾ ائين ڪرڻ جو سوچي به نه ٿي سگهيو. هو پير سائينءَ جو پتنگ هو. ڪو کير پياڪ مڃئون نه هو. اسان گڏجي، مکيءَ ۾ رهي مجاهدن ۾ شامل ٿي، پير صاحب تي قربان ٿيڻ جو فيصلو ڪيو، ۽ ايندڙ وقت لاءِ تياري شروع ڪئي. هڪ ڏينهن اسان جي دستي کي به تيار ٿي روانگيءَ جو حڪم مليو. اسان جي دستي ۾ چاليهه جانباز مرد ۽ چار عورتون شامل هيون. رستي تي اسان کي تيارو ڪن همراهه به مليا. چئن ڏينهن جي پنڌ کان پوءِ اسان پتن جي اڻ کٽ سلسلي جي وچ ۾ اهڙي هنڌ تي پهتاسون جتي پاڻيءَ جا قدرتي چشمه هئا. ۽ اهڙو خاص گاهه هو جنهن کي اُٻارڻ بعد خوشبودار چانهه جو ڪم ٿي ڏنو.

ڪجهه عرصي کان پوءِ خبرن اسان کي اطلاع ڏنو ته ٻن سون فوجين جو هڪ شتر سوار قافلو، پنج ميل کن پري اوڀر کان اسان ڏانهن اچي رهيو آهي.

اسان جي تجربہ کار سالار اسان کي جنگي انداز ۾ مورچہ بند ڪرايو. اسان باھ جھڙي تٽل واريءَ تي پوزيشن وٺي دشمن جو انتظار ڪرڻ لڳاسين. آخر دشمن ظاهر ٿيو. اول مٿن سامهين طرف کان گوليون هليون، ۽ پوءِ ساڄي ۽ کاٻي طرفان. نتيجي ۾ 15-20 مٿن کان پوءِ دشمن پويان پير ڪيا. هن موقعي تي سردار هڪ پٽ جي پويان لڪايل اٿن تي سوار مجاهدن کي هنن جي تعاقب ڪرڻ جو حڪم ڏنو. نتيجي طور دشمن پنهنجا چاليهه سوار مارائي فرار ٿيو. اسان جا ڏهاڪو کن مجاهد شهيد ٿيا. اسان کي ڪافي هٿيار، بارود، اٺ، پاڻيءَ جون ٽانڪيون ۽ راشن هٿ آيو.

ٽين ڏينهن آسمان تي هڪ جهاز ظاهر ٿيو ۽ هيٺ لامارا ڏيڻ لڳو. اسان به پٽن ۾ ٺهيل پناهه گاهن ۾ داخل ٿي وياسين. اهو جهاز بي سود لامارا ڏيئي واپس هليو ويو.

اڃا اسان پٽن ۾ ئي هئاسين ته هڪ ڏينهن اسان وٽان عورتن، پوڙهن، ٻارن ۽ ڪجهه جوان مردن تي مشتمل هڪ قافلو لنگهيو، جنهن ۾ ڪوبه سڄي لڳين ڪونه هو. سڀيئي وڏيل ۽ زخمي ٿيل هئا. خبر پيئي ته اهي ويچارا مڪيءَ جي هڪ ڳوٺ جا پرامن رهاڪو هئا. اهي نڪي پير صاحب جا مريد هئا ۽ نڪي سندن واسطو حر تحريڪ سان هو. هنن ويچارن جڏهن آسپاس جي ڳوٺن تي فوجين جي حملن ۽ ظلمن جون ڳالهيون ٻڌيون، تڏهن لاچار ڳوٺ ڇڏي ڪنهن پاسي وڃڻ جو فيصلو ڪيائون. پر رستي ۾ هڪ فوجي دستي مٿن حملو ڪري سندن ماڻهو ماري ۽ ڦرلٽ ڪئي. هو ويچارا چڙوچڙ ٿي جان بچائڻ لاءِ هيڏانهن هوڏانهن ڀڳا ته فوجي به سندن ڪڍ پيا. آخر ويچارا بچيل هڪ ٽوليءَ جي شڪل ۾ پٽڪندا پٽڪندا غازين کي مليا، جن کين پنهنجي حفاظت ۾ اسان ڏانهن موڪليو هيو.

جلد ئي فوجين اسان تي حملو ڪري، اسان کي بدلي وٺڻ جو موقعو ڏنو. اهي آيا ته هئا حملو ڪرڻ، پر گهڻا جوان مارائي وڌو نقصان پائي شڪست کائي ڀڳا. اسان خدا جو شڪر ادا ڪيو جو اسان کي مظلوم غريبن جو بدلو وٺڻ جو موقعو مليو.

ٻئي ڏينهن اوسي پاسي جا نمائندا گهراڻي وڏي مجلس ڪئي وئي، جنهن ۾ صورتحال جو جائزو وٺي، آئينده جو پروگرام ۽ حڪمت عملي رٿي وئي. اهو به فيصلو ڪيو ويو ته اسان مان ڪي ماڻهو ساري ريگستان جو چڪر هڻي دشمن جي ڪئمپن بابت معلومات حاصل ڪن. منهنجي گهرواري ۽ مون کي به هڪ اهڙي دستي ۾ شامل ڪيو ويو. اسان جي حوالي ڏاکڻو علائقو ڪيو ويو.

ٻن ڏينهن جي گشت کان پوءِ اسان کي پري کان اٺ نظر آيا. دوربين مان اندازو ٿيو ته اتي ڪا فوجين جي ڪئمپ آهي. هاڻ مسئلو پيدا ٿيو ته ان ڪئمپ ۾ ڪهڙي نموني داخل ٿي تفصيل معلوم ڪجن. اسان اڃا انهيءَ سوچ ۾ هئاسين ته اسان کي چئن ماڻهن جو هڪ ٽولو نظر آيو جن ۾ هڪ اڌڙو عورت به شامل هئي. ڀڄا مان معلوم ٿيو ته سنياسي قسم جا سيلاني فقير هئا، جيڪي سنڌ ۽ جيسلمير جي سرحدن کان سفر گذر حاصل ڪرڻ لاءِ هر موسم ۾ پيا ايندا ويندا آهن ۽ جوڳين وانگر ٻوٽين وغيره جو ڪاروبار ڪندا آهن. وٽن عجيب و غريب ٻوٽيون به هيون جيڪي اسان کانئن وڏي انداز ۾ خريد ڪيون. کانئن ايترو معلوم ٿيو ته بيلي ۾ فوجين جو جام انداز موجود آهي.

انهن جي وڃڻ کان پوءِ اسان مان چئن جوانن ۽ مون کي ساڳيا سيلاني جوڳي فقيرن وارا لباس پهرايا ويا. اسان جوڳين کان خريد ڪيل ٻوٽيون اٿن تي رکيل خرزئين ۾ پري، فوجي ڪئمپ جو رخ ڪيو. ڪئمپ جي چوڪيدارن اول ته بيزاريءَ جو اظهار ڪيو. اسان کين ٻڌايو ته اسان سنڌ جي لاڙ طرف جا جوڳي آهيون ۽ هن وقت سرحدن جو گشت ڪري ٻچن جو گذران حاصل ڪرڻ لاءِ نڪتا آهيون. ائين چئي اسان جي سردار پنهنجي زنبيل مان عجيب ٻوٽيون، لعلون، ٻڙا، سپون وغيره ڪڍي، زمين تي وڇايل گودڙي نما چادر تي، پيشه ور جوڳين وانگر ڪڍي رکيون، ۽ انهن جي وصفن بابت مبالغه آرائيءَ کان ڪم وٺندي زمين آسمان هڪ ڪري ڇڏيائين. انهيءَ دوران اسان جو هڪ همراھ ۽ آءٌ ڪئمپ اندر داخل ٿي ٿورو پريان هڪ تنبوءَ ڀرسان ويٺلن جي ڀرسان پهتاسون ۽ کين ساڳيون شيون ڏيکارڻ لڳاسين، ۽ ڪئمپ جو جائزو به وٺندا رهياسين. اسان اندازو لڳايو ته ڪئمپ ۾ چار سؤ کن جوان رهيل هئا. وٽن اٺ ۽ گهوڙا ۽ ٻيو سامان ڪافي انداز ۾ هو. ٿوري خريد فروخت کان پوءِ اسان واپس ٿياسون ۽ هڪ وڏو چڪر کائي پنهنجي مرڪز تي پهتاسون ۽ سمورو احوال ڪيسون.

صبح جو وري توڪل جي ترهي تي هڪ پاسي روانا ٿياسون. ٻنپهرن ڌاري اسان کي ڪڇ جي طرف رهندڙن جو گڏهن تي سوار هڪ قافلو مليو. معلوم ٿيو ته هو هميشه ان موسم ۾ لاٻاري لاءِ سنڌ ڏانهن ايندا آهن ۽ پورهيو ڪري اناج کڻي واپس ٿيندا آهن. انهن ٻڌايو ته اتان چار ڪوه کن پري فوجي ڪئمپ هڻيو ويٺا آهن. ڊپ جي ڪري هنن کي حوصلو ئي ڪونه ٿيو جو ڪئمپ کي تفصيل سان جاچي سگهن.

اسان وري ساڳيو طريقو اختيار ڪيو. يعني جوڳين وارو لباس پائي، سامان جون زنبيلون ڪلهن تي رکي ڪئمپ طرف وڌياسون. ڪجهه وقت پنڌ ڪرڻ کان پوءِ چند فوجي اسان طرف ايندا نظر آيا. هنن پهرين اسان کان سوال جواب ڪيا ۽ پوءِ مطمئن ٿيڻ تي اسان کان پڇيائون ته ڇا اسان ڇهن سوارن جو ٿولو ڏٺو هو. اسان جي انڪار تي هو تيزيءَ سان هڪ طرف روانا ٿي ويا. اسان به اڳتي وڌڻ بدران اتي هڪ پاسو وٺي حالتن جو جائزو وٺڻ جو فيصلو ڪيو. رات جي گهگهه اونداهيءَ ۾ اسان پوئتي ترساييل رفيقن ڏانهن وڌڻ شروع ڪيو. وات تي انهن فوجي سوارن کي ايندو ڏٺوسين، جيڪي ڇهن سوارن کي ڳولڻ لاءِ نڪتا، پر انهيءَ ۾ ناڪام ٿي واپس پئي آيا.

خير- اسان پنهنجن همراهن سان گڏ واپس مرڪز تي پهتاسون. صبح جو وري ساڳئي مهم تي نڪتاسون. ٻه ميل اولهه طرف پنڌ ڪرڻ کان پوءِ اسان ڪجهه هرڻ ڊوڙندي ڏٺا جن جي شڪار واسطي ڪجهه فوجي جوان پويان لڳل هئا. ٿورو اڳتي وڌياسين ته اهي شڪاري مايوس ٿي موٽي رهيا هئا. اسان کي ڏسي هنن پنهنجو رخ اسان ڏانهن ڪيو ۽ حاڪماڻي انداز سان سوال جواب ڪيا. اسان کين اهڙي ٻڌايو ته اسان جوڳي فقير آهيون ۽ گذر سفر سانگي پيا هلون. اطمينان ٿيڻ تي هنن اسان کي پنهنجي ڪئمپ ۾ اچڻ لاءِ چيو. ڪئمپ ۾ پهچي اسان ٻوٽيون ۽ ٻيو سامان ڪڍي انهن اڳيان رکيو ۽ دستوري لهاڙون شروع ڪيوسين. ڳالهين دوران ئي معلوم ٿيو ته جن ڇهن جڻن جي هنن کي تلاش هئي اهي دراصل حر مجاهد هئا. جن کي سرحد جي ويجهو بلوچ رجيمينٽ پڪڙيو هيو ۽ اڳتي روانو ڪرڻ لاءِ انهن جي حوالي ڪيو ويو هو. موقعو وٺي اهي مجاهد گهوڙن سميت فرار ٿي ويا ۽ هاڻ هي اچي تن پٽ ۾ پيا هئا!

خير- اسان انهيءَ ڪئمپ جو چڱيءَ طرح جائزو وٺي واپس ٿياسين. شام جو اسان هڪ اهڙي هنڌ تي پهتاسون، جتان هڪ فوجي ڪئمپ نظر اچي رهي هئي.

پر هاڻ اسان جي قسمت ڀلتو ڪاڌو. هن ڪئمپ ۾ اسان کي شڪ جي نظر سان ڏٺو ويو. دستوري پڇا ڳاڇا کان پوءِ اسان کي انگريز ڪمانڊر جي اڳيان پيش ڪيو ويو. جنهن ترجمان معرفت پڇا ڳاڇا ڪئي ۽ پوءِ ڪوارٽر گارڊ ۾ بند ڪرائي ڇڏيو.

شام ڌاري اسان کي وري انگريز آفيسر جي اڳيان پيش ڪيو ويو؛ جتي هاڻ هڪ سنڌي آفيسر به ويٺو هو. سنڌي آفيسر اسان کان انيڪ سوال پڇيا. انهيءَ دوران انگريز آفيسر اسان کي ڌيان سان جاچيندو رهيو. پوءِ ٻئي پاڻ ۾ ڪافي دير صلاح مصلحت ڪندا رهيا. آخر اسان تي بي پناه تشدد ڪيو ويو- پر هو اسان مان ڪجهه به حاصل ڪري نه سگهيا. اسان آخر وقت تائين پنهنجي بيانن تي ثابت قدم رهياسين. آخر هنن مون کي ته آزاد ڪيو، پر مردن کي سانگهر واري وڏي ڪئمپ ڏانهن روانو ڪيائون.

آءٌ صحرا مان طرح طرح جون تڪليفون ڏسي واپس مرڪز تي پهچي ويس. منهنجو جسم ته اڳيئي ڪارو هو، پر هن بي پناه تشدد انهيءَ کي وڌيڪ ڪارو ڪري ڇڏيو. پاڻو جيئنڊي مون کي هيڏي باه مان به ڪندن ٿي نڪتل ڏٺو، تڏهن ڪٿي پاڻ سان شامل ڪيائين.

هاڻي مائي 'مرڪان' پنهنجو احوال ٻڌائڻ شروع ڪيو:

آءٌ لاڙ علائقي ۾ بدين شهر کان اٺ ميل پري ننڍي جي آسپاس هڪ ننڍي ڳوٺ ۾ ڄايس. اسان پوءِ لڏي سانگهڙ ۾ آياسين جتي بابا جو رستو پير صاحب جي مريد 'علڻ خاصخيليءَ' سان ٿيو. وڏيرو علڻ پادريءَ واري ڳوٺ کان ڪجهه ميل پري مڪيءَ ۾ پنهنجي ڳوٺ ۾ رهندو هو. علڻ خان روشن خيال ماڻهو هو. تعليم واسطي ڳوٺ ۾ اسڪول به کولايو هئائين. سندس ٻه پٽ هئا. ننڍو پٽ منهنجو هم عمر هو، جنهن سان اڳتي هلي منهنجي شادي ٿي. وڏو پٽ دلدار احمد شهر ۾ پڙهندو ۽ غازي تحريڪ جو سرگرم ڪارڪن هو. تحريڪ کي سمورو وقت ڏيڻ خاطر هن شادي به ڪونه ڪئي. وڏيري جي وفات کان پوءِ هن انهيءَ سبب ڪري پڳ به ڪونه ٻڌي، صرف ذاتي خرچ لاءِ ڪجهه رقم کڻندو هو ۽ پنهنجو سمورو وقت ۽ طاقت تحريڪ لاءِ وقف ڪري ڇڏيائين. آخر مارشل لا لڳي ۽ جهاد جو وقت اچي ويو. منهنجو مڙس ته اهڙي موقعي تي ٻرندي باه کان بچڻ لاءِ وڃي ڪراچيءَ ۾ ويٺو پر آءٌ جهاد خاطر پنهنجي ڏير سان ئي رهيس ۽ محنت ڪري بندوق هلائڻ ۽ سواري ڪرڻ سکي ورتي.

اسان جو ڳوٺ، آسپاس جي ننڍن ڳوٺن جو مرڪز هو. اسان وٽ ڏيڍ سؤ کن هٿياربند غازي هئا. ڳوٺ جي ويجهو جهنگل اندر وري هٿيار ٺاهڻ جو ڪارخانو هو. ڳوٺ جي عورتن، ٻارن ۽ پيرسڻن کي اونهي جهنگ ۾ موڪلڻ کان پوءِ چوپايو مال، گهوڙا ۽ ٻيو اسباب پڻ روانو ٿي رهيو هو. اسان جو ڳوٺ مڪي بيلي ۾ ڪو گهڻو

اندر ڪونه هو، پر مهاڳي کان ڪجهه ميل اندر جهنگ ۾ هو. اسان ڳوٺ کي هڪ مضبوط قلعي وانگر ٺاهيو هو. چؤطرف ڪاهي ڪوتي، گڏن جا موٽ ۽ اندرين طرف کان وڻن جا وڻ ڪپي رکيا ويا هئا.

هڪ ڏينهن صبح جو چوڪيدار فوجين جي اسان ڏانهن اچڻ جي خبر ڏني. اسان ڳوٺ اندر توڙي ٻاهر مورچن ۾ تيار ٿي ويٺاسون. ڪجهه غازين وڻن مٿي به مورچا ٺاهيا. فوجين به مورچا ٺاهي فائرنگ شروع ڪئي. جلد ئي هنن محسوس ڪيو ته فائرنگ ذريعي ڳوٺ تي قبضو ڪري نه سگهندا، جنهن ڪري هنن آتشڪير ۽ ٻيا اڇلائي ڳوٺ ۾ بڻايل جهوپڙين کي باهه لڳائي. اهو حال ڏسي، اسان سرنگهن ذريعي اتان هليا وياسون ۽ جهنگ اندر پنج ميل کن پري هڪ محفوظ مقام تي پهچي ويٺاسون.

هڪ ڏينهن اسان پنهنجي پناهه گاهه ۾ ويٺا هئاسين ته آسمان ۾ هوائي جهازن جا آواز ٻڌاسين. جلد ئي ڪجهه هوائي جهاز ظاهر ٿيا، جن بيلي تي باهه لڳائيندڙ گولا وسائڻ شروع ڪيا ۽ بيلي جي ان حصي کي باهه لڳڻ شروع ٿي. اسان بيوسيءَ مان هيءُ بيداد ڏسي رهيا هئاسين. اسان جي سردار دلدار احمد اسان سڀني کي ’خير نماز پڙهڻ لاءِ چيو ۽ نماز پڙهي ڏئيءَ در دعا جا هٿ کنياسين. رب پاڪ جي قدرت! ان وقت اوچتو جهازن مٿان رحمت جا ڪڪر ڇانئجي ويا. زوردار مينهن وسڻ لڳو. ڄڻ ته سانوڻ جو مهينو هجي. هوائي جهاز وارا خدائي امداد جو تاب جهلي نه سگهيا ۽ پڇي وڃي سکر واري اڏي تي لٿا. باهه جي بدران وڻن مان رحمت جون بوندون وسڻ لڳيون! هيءُ ڪو ڳوٺو نه آهي. بيشڪ خدا مدد ڪري ٿو، مگر ان جي طلب لاءِ سڄيءَ دل جي ضرورت آهي.

هڪ ڏينهن جيسلمير رياست کان هڪ هندو قاصد پهتو ۽ نياپو ڏنائين ته طلب ڪيل امداد تيار آهي، رڳو اوهان جو ماڻهو ٿر کي پار ڪري، رانفلون، اناج، گيهه وغيره کڻي اچي.

اسان جي جاسوسن رپورٽون ڏنيون ته جوڌپور جي راجا انگريزن کي جيڪا فوجي امداد ڏني آهي، سا گهڻو ڪري اونهي فوج آهي. راجپوت قوم جا اهي خونخوار سوار پيدائشي صحرائي شڪاري آهن. انهن جو خاصو تعداد جيسلمير جي سرحد کان وٺي سنڌ جي حدن تائين گشت ڪندو رهندو آهي. انهن هنڌن تي خاص نگراني ان ڪري به رکي ويئي آهي، جو انگريزن حرن جي خلاف جيسلمير جي راجا کان مدد گهري هئي ته هن انهيءَ کان صاف انڪار ڪيو هو. اهو به مشهور هو ته جيسلمير جو راجا حرن جي مدد ڪري رهيو آهي، ڇاڪاڻ ته راجا ۽ پرچا جي پير صاحب سان عقيدت آهي ۽ پيڙهين کان وٺي اهي پير صاحب جا مريد آهن، ۽ سندس دعوت پڻ ڪندا رهندا آهن. هڪ دفعي ته پير صاحب هاڻيءَ تي سوار ٿي، راجا جي ڪوٺ تي جيسلمير به ويو هو. اهو هاڻي راجا صاحب خاص انهيءَ مقصد لاءِ موڪليو، ۽ ان جو ساز و سامان سون ۽ چانديءَ تي مشتمل هو. ڪيترائي جنگجو غازي وڃي جيسلمير کان نڪتا هئا ۽ اتان امداد حاصل ڪري هڪ طرف اچي انگريز سپاهه تي مارو ڪندا هئا ته ٻئي طرف مخالفن کان حساب ڪتاب وٺي وڃي جيسلمير کان نڪرندا هئا. رحيم هنگورو ۽ ان جا ساٿي، خاص ڪري ان پاسي سرگرم هئا ۽ فوجين جون وايون بتال ڪري ڇڏيون هيون.

اهي سڀ ڳالهون سامهون رکندي مکيءَ جي سردارن فيصلو ڪيو ته شترسوارن جو هڪ تيز رفتار دستو جيسلمير موڪليو وڃي. انهيءَ دستي جي ڪمان دلدار احمد کي ڏني ويئي ۽ آءُ ان ۾ شامل هيس.

اسان هاڻ الله تي آسرو ڪري ان اٿاهه ۽ گرم هوائن واري صحرا جو سفر شروع ڪيو. ٻنپهرن تائين گرم هوا ۽ سخت مسافريءَ سان ڪي سخت ٽڪائي وڌو. اسان ۽ اسان جا ڏاڳها ٿڌي پاڻيءَ ۽ هوا جي رڳو ديدار لاءِ واجهائي رهيا هئاسون. اسان جي رهبر ٻڌايو ته اوڀر طرف چئن ميلن جي مفاصلي تي پتن جي وچ ۾ هڪ ’خيابان‘ آهي جنهن ۾ مٺي پاڻيءَ جو چشمو آهي.

اسان اهو مفاصلو طئي ڪري خوابان تائين پهتاسون. اتي هڪ پوڙهيءَ مائيءَ اسان جي ميزباني ڪئي. اهو انهيءَ عابد مائيءَ جو جگر هو جيڪا اڪيلي سر زندگيءَ جا ڏينهن گذاري رهي هئي.

عابد مائيءَ کان موڪلائي اسان اڳتي وڌياسين. هڪ موقعي تي اسان کي فوجين جو وڏو تعداد نظر آيو. اسان انهن کان پاسو ڪرڻ ۾ مصلحت سمجهي ۽ پنهنجو بچاءُ ڪندا اڳتي وڌياسين. هڪ محفوظ هنڌ تي اسان کي ڇڏي، سردار اڳتي خبر چار لاءِ روانو ٿيو. تن ڏينهن کان پوءِ سردار واپس موٽيو ۽ ٻڌايائين ته جيسلمير کان مليل رسد جو سامان هو هڪ محفوظ هنڌ تي لڪائي آيو آهي ۽ انهيءَ کي اٿڻ واسطي فقط ڏهاڪو کن ماڻهو موڪلڻا هئا. انهن ڏهن جوانن جو سردار دراصل ڪراچيءَ جي پريان، حب نديءَ جي هن پار جو رهاڪو هو ۽ ’لهڙي‘ قوم منجهان هو. پير صاحب جي بيعت کان پوءِ ٿڌي اچي مکيءَ ۾ رهيو هو. سندس نالو غلام محمد هو، پر عام طور تي هن کي ’گلو لهري‘ ڪري ڪوٺيندا هئا. هو گهوڙي سواري، اٺ سواري، تير ڪمان هلائڻ، ترڻ، بندوق بازيءَ کان سواءِ موٽر هلائڻ، ريڊيو جي ڪم مان به خوب واقف هو. هو جنگي ڪم ۾ يڪتا ۽ هٿيارن ٺاهڻ جي هنر ۾ استاد هو. اهو هنر هن مکيءَ ۾ آيل قبائليين ۽ بينگالين کان سکيا هئا.

ٻئي ڏينهن ڪئمپ کان ڪان ٻاهر آءُ ڪنهن ضروري ڪم سان ويس. اُتي مون کي پٽ جي اوت ۾ هڪ اوڀرو شخص عجيب حرڪتون ڪندو نظر آيو. هو تمام شڪي انداز ۾ پٽ جي اوت ۾ ويندو هڪ ماڻهو کي اشارو ڪري رهيو هو. مون هٿ ۽ چالاڪيءَ سان کيس گرفتار ڪري ڪئمپ ۾ آندو. ڪئمپ ۾ پهچي هن جي حقيقت جي خبر پيئي ته هو انگريزن جو جاسوس هو ۽ اسان جي چرپر تي نظر رکي، احوال وري هڪ ٻئي جاسوس کي اشارن ذريعي ڏيئي رهيو هو. سردار رمز سان ان جاسوس جا ڪپڙا، ساڳئي جسامت واري هڪ غازيءَ کي پهرايا ۽ ان ذريعي ٻئي جاسوس کي به گرفتار ڪرايائين.

چوٿين ڏينهن سردار رسد جي اٺن سان واپس وريو. رسد اسان جي اُميدن کان به گهڻي هئي. هاڻي اُهي جاسوس سردار اڳيان پيش ڪيا ويا. اسان جي شرمائڻ ۽ غيرت ڏيارڻ تي هنن سڄيءَ دل سان توبه ڪئي ۽ دشمنن بابت تمام قيمتي معلومات ڏني.

اسان هاڻ واپسيءَ جو سفر شروع ڪيو ۽ چار ڏينهن راتيون صحرا جو نهايت ڏکيو ۽ صبر آزما سفر ڪري خيريت سان پنهنجي مرڪز تي پهتاسون. سفر دوران ٻين مصيبتن سان گڏ دشمنن جي جهازن به اسان تي لامارا هڻيا، پر گلوءَ جي رهنمائيءَ ۾ اسان پتن جي پناهه گاهن ۾ محفوظ رهياسون. جاسوسن کي پڪڙائڻ واري منهنجي ڪارنامي سڀني کي متاثر ڪيو ۽ مون کي انهيءَ سلسلي ۾ وڌيڪ تربيت ڏياري ويئي. آءُ انهيءَ لائق ٿي ويس جو خود تجربو ڪار جاسوس به ڪنهن اهم مسئلي بابت گڏجاڻي ڪندا هئا ته مون کي مشوري واسطي گهرائيندا هئا.

هاڻي نوجوان خوبصورت 'مريم' پنهنجو داستان شروع ڪيو.

آءُ 'رنل پٽ' جي ڀرسان 'نورل چانگ' نالي ننڍي ڳوٺ ۾ جاييس. بابو سڪيو زميندار هو. چوڏهن سالن جي عمر ۾ مون گهوڙي سواريءَ ۾ مهارت حاصل ڪئي. بندوق بازيءَ ۾ به مون کي 'صاحب نشان' جو لقب مليل هو. آءُ گهوڙي سواريءَ جي شرطن وارن مقابلي ۾ به شريڪ ٿيندي هيس ۽ منهنجو ڪميت گهوڙو هميشه اول ايندو هو.

جڏهن آءُ سورهن ورهين جي ٿيس، تڏهن غازي تحريڪ شروع ٿي. اها تحريڪ منهنجي دل ۾ گهر ڪري ويئي ۽ مون عزم ڪيو ته ڪنهن وڏي غازي سان شادي ڪندس.

هڪ ڏينهن ڳوٺ کان ويهارو ميل کن پري وڏو ميلو لڳو. اسان ان ڳوٺ جي وڏيري جا مهمان ٿياسون. اسان جي ان سان اڳيئي واقفيت هئي. سندس پٽ 'محب' تمام سهڻو ۽ سنن اخلاق وارو هو. هو به سٺو گهوڙي سوار هو. پر مقابلي ۾ آءُ ڪامياب رهيس. بهرڪيف اسان ٻنهي هڪ ٻئي کي پسند ڪيو ۽ ڪجهه ڏينهن بعد اسان جو مڱڻو ٿي ويو ۽ ڪجهه ڏينهن بعد شاديءَ جون تياريون شروع ٿيون. هڪ ڏينهن پير صاحب جي گرفتاريءَ جي خبر پئي. ماڻهو منجهي پيا ته هاڻ خبر ناهي ڪهڙي صورتحال ٿيندي.

اسان جو ڳوٺ ته سرگرم غازين جو مرڪز هو، پر محب علي جن ڪنهن ٻئي پير جا مريد هئا ۽ مڪيءَ کان ٻاهر پنهنجي ڳوٺ ۾ رهندا هئا.

جلد ئي سخت بدامنيءَ جو دور اچي ويو. اسان کي پنهنجي مستقبل جي ڪابه خبر نه هئي. بابا مون کي اهو اختيار ڏنو ته شادي ڪريان يا اتي رهي تحريڪ ۾ ساڻس شامل رهان. مون تحريڪ ۾ شامل ٿيڻ جو فيصلو ڪيو.

ٻئي ڏينهن امان ته منهنجي ڏاج وغيره لاءِ پنهنجو ننڍڙو ٻار کڻي محب عليءَ جي ڳوٺ رواني ٿي ۽ آءُ مرداني فل ڊريس پائي غازين ۾ شامل ٿي ويس. ڪجهه ڏينهن جي تريننگ کان پوءِ سردار مون کي هر لحاظ کان موزون سمجهيو ۽ منهنجو نالو 'منار' رکيائين. ٿورن ڏينهن کان پوءِ اسان کي هڪ مهم لاءِ سڏ ٿيو. آءُ به مرداني ڊريس پائي شامل ٿيس. اسان خبرداريءَ سان مناسب هنڌ تي مورچي بندي ڪئي سين ۽ سردار جي اشاري تي فوجين تي اوچتي فائرنگ ڪئي سين. منجهن بدحواسي پيدا ٿي ۽ ٿوري ئي مقابلي کان پوءِ وٺي ڀڳا. هن معرڪي ۾ فوجين جو وڏو نقصان ٿيو. اسان کي 25 رائفلون، هزارين گوليون ۽ ٻيو سامان هٿ آيو. اسان جو هڪ مجاهد شهيد ٿيو.

اسان جي معرڪن جي خبر جڏهن محب کي پيئي، تڏهن هو به اچي اسان سان شامل ٿيو ۽ اسان گڏجي معرڪن ۾ حصو وٺڻ لڳاسين.

منهنجي بهادري سبب مون کي جاسوسي کاتي ۾ شامل ڪيو ويو.

هاڻي سانگهڙ وري هين جي 'مائي منان خاصخيلي' چلم مان ڦوڪ پريندي پنهنجو داستان بيان ڪيو.

اسان سانگهڙ کان اوڀر طرف پندرهن ميل پري 'صاحب خان جي ڳوٺ' ۾ رهندا هئاسون. بابو هڪ غريب هاري هو. ڳوٺ جا سڀ رهاڪو پير صاحب جا مريد هئا. منهنجو مڙس مارشل لا کان اڳ گذاري ويو هو. مون کي اولاد ڪونه هو. تنهن ڪري آءٌ سڄي ڳوٺ جي ناني ٿي پيس. ڪڏهن هن گهر ۾ ته ڪڏهن هن گهر- مڙئي پيو وقت گذرندي هو. ننڍن ٻارن سان ڏاڍو انس هئم. هو به مون کي 'ناني' ڪري ڪوٺيندا هئا.

مارشل لا لڳڻ کان پوءِ اسان مڪي اندر هڪ ڳوٺ وسايو. هتي ٻين هندن جا ڌڻريل ماڻهو به اچي گڏ ٿيا هئا. منهنجو ٻارن ڏانهن رجحان ڏسندي، مون کي اول ته ٻارن جي نگرانيءَ جو ڪم سپرد ڪيو ويو. پر اڳتي هلي هڪ ٻيو اهم ڪم نڪتو. اهو هيءُ ته ڪپري شهر ۾ رهندڙ هڪ چالاڪ، عيار زميندار، وڏو پاتاريدار به هو. آس پاس جي ماڻهن ۽ زميندارن تي سندس وڏو ڌاڪو هو. سندس ٽولي ۾ هر قسم جا سوين ماڻهو هئا، ڪوڙا ڦڏا ۽ کيس ڪرائي، ڪوڙين شاهدين ذريعي ٻين جي زمينن ۽ ملڪيتن تي قبضا ڪرڻ سندس وڻندڙ ڪم هئا. ظاهر ۾ هو پاڻ کي پير صاحب جو مريد سڏائيندو هو. جڏهن غازين جي تحريڪ شروع ٿي، تڏهن وڏو غازي بڻجي ويو. پر جڏهن انگريزن پنهنجي برتري ظاهر ڪئي، تڏهن سانڍي وانگر رنگ بدلائي درپردہ سندن حمايتي ٿي پيو ۽ هر حيلي سان غازين جي پاڙ پٽڻ ۾ جنبي ويو. سندس ماڻهو غازين جي روپ ۾ حر ايراضيءَ ۾ پکڙجي ويا ۽ مٿن جاسوسي ڪرڻ لڳا.

پر سندس منافقيءَ واري پاليسي جلد ئي وائڻي ٿي پيئي. انگريزن محسوس ڪيو ته ساڻس تعاون جي آڙ ۾ هو شريف ۽ غريب ماڻهن کي ڏاڙن ۽ ٻين طريقن سان تنگ ڪري رهيو آهي. ٻئي طرف غازين کي به سندن حرڪتن جو پتو پئجي ويو.

غازين هن بلا کي دفع ڪرڻ جو ڪم مون تي رکيو. مون کي ڪنهن نموني سان سندس گهر ۾ داخل ٿي سندس چُر پُر تي نظر رکڻي هئي. منهنجي مدد واسطي 17-18 ورهين جو هڪ چالاڪ چوڪرو به مون سان شامل ٿيو. اسان ڌڻريل ماءُ پُٽ جي حيثيت ۾ هٿونگي پهچي ۽ نوڪريءَ جي ڳولها ۾ لڳي وياسون. هٿونگي ۾ هڪ پوڙهي عورت کي اسان تي قياس آيو. هن پنهنجي مڙس سان ڳالهه ڪئي. وٽن ته اسان جي واسطي گنجائش ڪونه هئي، پر سندس واقف ڪپري جي هڪ وڏيري کي نوڪريائيءَ جي ضرورت هئي. قدرت جا ڪم ته ڏسو، اهو وڏيرو ساڳيو هو جنهن جي اسان کي تلاش هئي.

خير- اسان وڃي وڏيري وٽ پهتاسون. ٿورن سوالن جوابن کان پوءِ اسان کي پاڻ وٽ رکڻ تي راضي ٿي ويو. آءٌ حويليءَ اندر ۽ چوڪرو ٻاهر جي ڪم ڪار تي لڳو. محنت ۽ محبت ڪري گهر جا پاتي اسان کي پسند ڪرڻ لڳا.

هاڻ وڏيري هڪ خطرناڪ به طرفي چال هلي. هڪ طرف انگريزن کي چيائين ته کيس حُرَن کان خطري جي ڪري 20-25 فوجي پنهنجي خرچ تي مهيا ڪيا وڃن. ٻئي طرف وري حُرَن کي نياپو ڏنائين ته مون چالاڪي ڪري فوجي پاڻ وٽ رهيا آهن، هاڻ وجهه وٺي مٿن حملو ڪريو ته آءٌ به اوهان جي مدد ڪندس!

غازين چوڪري معرفت مون کان حقيقت پڇي. مون کين ٻڌايو ته فوجين تي حملو ته بيشڪ ڪامياب ٿيندو، پر وڏيرو اوهان جي مدد ڪانه ڪندو بلڪ جيڪڏهن اوهان جي هار ڏسندو ته ماڳهين وڃي انهن سان شامل ٿيندو. مون کين مشورو ڏنو ته وڏيري کان سردار جي نالي ڪنهن نموني چئي مون تائين پهچائيندا پوءِ ڀلي فوجين تي اوچتو حملو ڪري، جيڪي هت اچيو کڻي تڪڙا روانا ٿيندا- پوءِ ڏسجو منهنجا ڪارناما- وڏيري کي پاڻهي خبر پئجي ويندي.

وڏيري گهريل چئي سردار کي ڏني، جا ڦري گهري اچي مون تائين پهتي. مقرر ڏينهن تي حُرَن فوجين تي حملو ڪيو. وڏيرو فوجين جي مدد ڪرڻ بدران وڃي گهر ۾ لڪيو. فوجي ڪي مٿا، ڪي ڀڳا، ته ڪي زخمي ٿي اُتي ئي رهجي ويا. انهن ۾ سندن اڳواڻ به هو.

منهنجي چوڻ تي وڏيرو زخمي فوجين جي خدمت ۾ جنبي ويو. آءٌ به ساڻس شامل هيس. مون خاص طور تي فوجين جي اڳواڻ جي ڏاڍي خدمت ڪئي. هڪ ڏينهن موقعو وٺي وڏيري جي سردار ڏانهن لکيل چئي سندس حوالي ڪيم. کيس شڪ ته اڳيئي هو. هاڻ پڪ ٿيس. هن به وڏيري سان ساڳئي ڪار ڪئي. هڪ پروگرام مطابق هو مون کي ۽ چوڪري کي گرفتار ڪري، باکوڙي جي مرڪز ۾ وٺي ويو. اتان خاص اختياري وٺي، وڏي اتالي سان ڪپري آيو ۽ اوچتو وڏيري کي گرفتار ڪيائين. پوءِ ڪورٽ مارشل ڪري، کيس گوليءَ سان آڏرائي ڇڏيائين. مون کي انعامن اڪرامن سان گڏ هڪ خاص پاس به ڏنائين، جنهن ڪري آءٌ آزاديءَ سان ڪنهن به فوجي ڪئمپ

۾ اچي وڃي سگهان ٿي. اهڙيءَ طرح، هڪ تير سان به نه، پر گهڻائي شڪار ڪري وڌا ۽ سردار کان به مون کي آفرين ملي. اها پاس مون وٽ آهي ۽ خدا گهريو ته انهيءَ جي وسيلي وڌا ڪم ڪنديس!

هاڻي وچوليءَ عمر جي مائي ’سون ٻائي‘ پنهنجو داستان شروع ڪيو. اسان ’بڪار‘ جي ويجهو هڪ ڳوٺ ۾ رهندا هئاسون. اسان وٽ ڪافي زمين ۽ ڍور ڍڳا هئا ۽ اسان هر طرح کان آسودا هئاسون.

تحريڪ شروع ٿيڻ تي اسان ڳوٺ ڇڏي، ٻيلي ۾ هڪ محفوظ هنڌ تي پناه ورتي. منهنجو مڙس هڪ سڄو غازي هو. تحريڪ جي شروعاتي دور ۾ ئي هڪ معرڪي ۾ بهادريءَ سان وڙهندي شهيد ٿي ويو. مون به باقي زندگي غازين جي قدمن ۽ تحريڪ لاءِ وقف ڪري ڇڏي.

اسان جي مرڪز ۾ پنجاه کن مرد ۽ 30-35 کن عورتون ۽ ٻار هئا. مرڪز جو منهدار محمد علي هو. جنهن کي ’محمود‘ به ڪري ڪوٺيندا هئا. هو جنگي فن ۽ کوجنا جو ماهر هو. هن اٺ غازي واري وٽي سان جاسوسيءَ لاءِ مقرر ڪري ڇڏيا هئا، جيڪي پري پري تائين جون خبرون حاصل ڪري ايندا هئا.

ڪن غدارن جي مهربانيءَ سان هڪ ڏينهن فوجين اسان جي مرڪز ڏانهن رخ ڪيو. پر اسان جي خبروئن بروقت اسان کي فوجين جي پيش قدميءَ جو اطلاع ڏنو. اسان جي سردار هڪدم غازين جا چار دستا ترتيب ڏنا. جن مرڪز کان اڳتي وڌي وڃي دشمن تي حملو ڪيو. ڪلاڪ ڏيڍ جي شديد فائرنگ کان پوءِ، فوجي وڏو نقصان کائي فرار ٿيڻ تي مجبور ٿيا. اسان کي مال غنيمت ۾ ڪافي هٿيار ۽ بارود مليو.

هڪ ڏينهن خبر ملي ته فوجين اسان تي هوائي جهازن وسيلي بمباريءَ جو پروگرام ٺاهيو آهي. اسان جي سردار احتياط طور پناه گاهون تيار ڪرڻ جو حڪم ڏنو. اهو ڪم چئن ڏينهن ۾ مڪمل ٿي ويو ۽ پناه گاهن ۾ ڪافي ذخيره به رکيا ويا.

هڪ ڏينهن سردار مون تي هڪ خاص ڪم رکيو. مون کي سانگهڙ ۾ تحريڪ جي هڪ همدرد زميندار کان وڏي رقم آڻڻي هئي. منهنجي هاڪار ڪرڻ تي مون کي حفاظت سان ٻيلي ۾ هڪ محفوظ هنڌ تي پهچايو ويو، جتان مون اڪيلي سر اڳتي جو سفر شروع ڪيو. رستي تي هڪ رهڙن جي هٿان هڪ نوجوان سنڌي چوڪريءَ کي آزاد ڪرايم. انهيءَ رهڙن کي جهنم رسيد ڪيم ۽ چوڪريءَ کي سندس مرضيءَ مطابق تنڊي ڄام ۾ سندس مائٽن وٽ پهچايم. پوءِ سانگهڙ پهچي نهايت احتياط سان مطلوب وڏيري سان رابطي ۾ آيس. هن ٻن ڏينهن کان پوءِ رقم منهنجي حوالي ڪئي ۽ مون واپسيءَ جو سفر شروع ڪيو. ٻيلي ۾ ڏنر ته به فوجي هڪ سنڌي ڳوٺاڻي کي قابو ڪيو بيٺا آهن ۽ کانئس 1500 رپيا ڦرڻ کان پوءِ مٿس ڦر هڃڻ جو الزام هڻي، سڄيون ڪرائڻ خاطر ڏاڍي مار ڪٽ ڪري رهيا هئا. هن غريب ڪهڻيون ئي رڙيون ڪيون ته هو ڦر نه پر چوٽيارين جو هڪ ننڍڙو ۽ شريف واپاري آهي. پر فوجين سندس ڪابه ڳالهه نه پئي ٻڌي ۽ کيس مسلسل ماري رهيا هئا. مون انهن ظالمن تي فائر ڪري، کين بيوس ڪري ڇڏيو. کانئن مظلوم واپاريءَ کي آزاد ڪرائي، کيس پنهنجي رقم ڏياري. فوجين جا هٿيار ۽ گوليون کڻي، خير سان مرڪز تي واپس پهتيس. منهنجي هن ڪارنامي تي سڀ ڏاڍا خوش ٿيا ۽ مون کي مبارڪون ڏنائون.

ڪجهه ڏينهن کان پوءِ اسان جي مرڪز تي دشمنن هوائي جهازن ذريعي مسلسل بمباري ڪئي. پناه گاهن ڪري اسان کي ڪو جاني نقصان نه ڪونه ٿيو، البته جهنگل ۾ چؤطرف باه لڳڻ ڪري اسان کي رسد ۽ ٻين معاملن ۾ ڪافي نقصان ٿيو. آخر اتي وڌيڪ رهڻ مناسب نه سمجهي، اسان هڪ وڏي مرڪز ڏانهن منتقل ٿياسون، جتي مون کي جاسوسي کاتي ۾ رکيو ويو.

هاڻي ٻارهن سالن جي چوڪري ’عمر ڪاسائيءَ‘ پنهنجو داستان شروع ڪيو. آءٌ جڳڙاءُ ڀرسان هڪ ننڍي ڳوٺ ۾ ڄايس. بابو ڪاروبار ڪندو هو. اسان نهايت سکيا ستابا هئاسون. قسمت جي ڳالهه جو ستن ورهين جي عمر ۾ امڙ گذاري ويئي. ۽ سال کن کان پوءِ بابو به! آءٌ ۽ منهنجي ڀيڻ وڃي ماسيءَ جي ور چڙهيائين، جنهن ڀيڻ جي ته ڪرائي شادي، باقي اسان جي سموري ملڪيت هضم ڪري، مون کي پنهنجي پُٽ جي اوڀر ڪاٺڻ، گاريون ڪاٺڻ، مار ڪاٺڻ ۽ ڦٽ لعت لاءِ ڇڏي ڏنو. جڏهن اهي ظلم سهي ٿڪس، تڏهن يارنهن ورهين جي عمر ۾، گهر ڇڏي، جهنگ منهن ڪري وٺي ڀڳس. سانگهڙ ۾ بگ ۽ آڇ کان بيحال ٿي هڪ مسجد وٽ اچي ڪريس، جتي مسجد جي مُلي مون تي رحم ڪائي، پاڻ وٽ آجھو ڏنو. هڪ ڏينهن مسجد ۾ هڪ وڏو زميندار رئيس ’جان محمد جمالي‘ نماز پڙهڻ آيو ۽ ويندي وقت پنهنجي هڪ ڳنڍڙي وساري ويو. ڳنڍڙيءَ ۾ ڪپڙا، زيور ۽ نقدي- مڙئي 4-3 هزار جو مال هو. مون اها ڳنڍڙي کڻي بلائتي

ڪري رکي. ڪجهه دير کان پوءِ رئيس ڏاڍي پريشانيءَ ۾ واپس آيو ۽ ڳنڙيءَ بابت پڇا ڪرڻ لڳو. مون کيس اڪيلو سڏي، نشانين پڇي، پڪ ڪري ڳنڙي سندس حوالي ڪئي. رئيس مون تي ڏاڍو خوش ٿيو. منهنجو احوال معلوم ڪري، ملان کان منهنجي ٻانهن گهري، مون کي پنهنجي گهر وٺي آيو، جتي مون کي پُٽن وانگر رکيائين.

ڪجهه عرصي کان پوءِ مارشل لا لڳي. رئيس پير صاحب جو سچو مريد هو. هڪ دفعي کيس ڪليڪٽر جو سڏ ٿيو. کيس گمان پيو ته هاڻ هو شايد واپس نه اچي! مون کي سڏي، ٻه هزار روپيه ڏيئي چيائين ته: 'ابا! اسان توکي پُٽن وانگر پاليو آهي. پر تون آخر پرايو ڇايو آهين. اسان تي ته ممڪن آهي ته تڙت ڪي مصيبتن جا انبار اچن. تنهن ڪري تون پنهنجي قسمت وٺي وڃي ڪڪ پن ٿي، متان ناحق اسان جي جيري ۾ پئجي وڃين! مون سندس هٿ چمندي چيو: ڀلا پٽ به ڪڏهن مهل ۾ پيءُ کان جدا ٿيندا آهن؟ منهنجو جيئڻ مرڻ سڀ اوهان مائٽن سان ٿيندو!'

رئيس منهنجي منهن ڏانهن شوڪارو پري نهاري ڪٿي ماڻ ڪئي ۽ گهر اهي هدايتون ڏيئي روانو ٿيو ته جي تڙت واپس نه اچان ته يڪدم لڏي وڃي عمرڪوٽ پنهنجي مائٽن وٽ رهجو. ٿيو به ائين. رئيس وري نه موٽيو ۽ اسان کي تڙت ڪٽڻ ۾ جيڪو سامان هٿ آيو، ڪٿي ڪنهن به طرح خيريت سان وڃي عمرڪوٽ نڪتاسين. اتي ڪجهه ڏينهن کان پوءِ رئيسائيءَ مون کي ٻه هزار روپيا ڏنا ۽ سانگهڙ وڃي رئيس جي خبر چار وٺي، اها رقم کيس ڏيڻ لاءِ چيائين.

سانگهڙ پهچي آءُ نهايت اطمينان سان ملان وٽ اچي رهيس. ملان مون کي ڏسي ڏاڍو خوش ٿيو. مون کيس رئيس جي گرفتاريءَ کان سواءِ ٻيو سمورو احوال ڏنو. مون کي جڏهن موقعو ملندو هو ته گهمڻ جي بهاني، سرڪاري آفيسرن ۽ فوجين جي اڏن جي آسپاس پيو چڪر هڻندو هوس.

هڪ ڏينهن صبح جو ڏهين وڳي ڌاري ٿاڻي جي ڀرسان چڪر هڻندي قيدين جي هڪ لاري ڏنر جنهن مان پوليس وارا لهي ٿاڻي ڏانهن وڃي رهيا هئا. سندن ڳالهين مان معلوم ٿيو ته ڪجهه نظربند اتان وٺي، جهول واري لوڙهي ۾ ڇڏي، اڳتي شهدادپور وڃڻو هئڻ.

اڌ ڪلاڪ کان پوءِ جڏهن اندران هٽڪڙين لڳل قيدي ٻاهر نڪتا ته انهن ۾ مون وارو رئيس به نظر آيو. آءُ به ٿورو چڪر کائي انهن جي اڳيان ائين لنگهيس، جيئن رئيس جي نظر مون تي پوي. رئيس مون کي ڏٺو ته سندس چهر تي مُرڪ اچي ويئي.

هڪ ترڪ ذريعي آءُ لاريءَ کان به اڳ جهول پهچي ويس. هتي عجيب صورتحال هئي. هر طرف فوجي ترڪن ۽ جيپن تي هلي رهيا هئا. هوٽل تي ماني کائي آءُ بازار ۾ گهمي رهيو هوس ته پريان قيدين واري لاري نظر آئي جن ۾ رئيس به شامل هو.

لاري اچي فوجي ڪئمپ وٽ بيني. ڪئمپ مان گارڊ نڪتا ۽ لاريءَ ۾ سوار ٿي چيائون ته انهن قيدين کي جهول واري لوڙهي ۾ رکڻ جو حُڪم ٿيو آهي. لاري لوڙهي ڏانهن رواني ٿي.

لوڙهو يا نظربندن جي ڪئمپ جهول جي ٻاهران هڪ ميدان ۾ عارضي طور تي کڙي ڪئي ويئي هئي. هتي صرف اهڙن ماڻهن کي رکيو ويندو هو جن کان يا ته پڇا ڳاڇا ڪرڻي هوندي هئي، يا ڪجهه عرصي کان پوءِ ڪنهن پڪي جيل ۾ رکڻو هوندو هو. ڪئمپ جي چؤگرد وڏي اوچائيءَ سان گهاٽو لوڙهو هو. اچ وڃ واسطي صرف هڪ ڦاٽڪ هو جنهن تي سخت پهرو هو. پنگين ۽ اهڙن ٻين ضروري ڪمن وارن کان سواءِ ڪنهن کي به اندر وڃڻ جي اجازت نه هئي، ۽ نه ئي اها خبر پئجي سگهي ٿي ته اندر ڪير ڪير نظربند آهي.

ڪئمپ ۾ داخل ٿيڻ لاءِ مون وٽ هڪ ئي رستو هو. مون هڪ پوڙهي پخاليءَ تي نظر رکڻ شروع ڪئي. ڪجهه ڏينهن کان پوءِ بازار واري رستي کان سندس سامهون آيس ۽ پاڻي گهريومانس. پوڙهي پخاليءَ چيو ته: 'پاڻي ته هيٺ مون وٽ ڪونهي- پر آءُ توکي ڪجهه ڏينهن کان ڏسان پيو ته تون مون ڏانهن غور ڪري پيو نهاريڻو آهين!' مون ته ساڻس ويجهو ٿيڻ جو بهانو پئي ڳوليو. سو غمگين لهجي ۾ ٿڌو ساھ کڻندي ٻڌايومانس ته سندس مُهانڊو بابي جهڙو آهي، انهيءَ ڪري کيس ڏسندو رهندو آهيان! اهي ڳالهيون ڪندي، اسان اچي پوڙهي جي جهوپڙيءَ وٽ پهتاسون. پوڙهو مون کي ٻاهر بيهاري اندران سندس زال کي وٺي آيو. هن اچي مون کي ڇاچي ڏنو ۽ پوءِ ڳرائڙي وجهي پڇيائين ته پُٽ اسان وٽ رهندين؟ هو ويچارا بي اولاد ۽ اڪيلا هئا- مون کي هنن خدا جي نعمت پئي سمجهيو!

ٻن ڏينهن کان پوءِ مون پوڙهي کي چيو ته: 'بابا سائين هاڻ آءُ اوهان کي پاڻي ڀرڻ ۾ مدد ڪندس!' اول ته هن انڪار ڪيو، پر پوءِ منهنجي زور ڀرڻ تي، پوڙهي فوجين کان اجازت وٺي مون کي پاڻ سان شامل ڪيو. ٻئي ڏينهن پاڻيءَ جا ساندارا پري اسان گهران نڪتاسين، ۽ مختلف حفاظتي مرحلن مان گذرندي، وڃي ڪئمپ ۾ داخل ٿياسون. اندر هڪ چني ۾ ناديمون ۽ لوهي ڊمر رکيل هئا جن ۾ پاڻي ڀرڻو هو. جهوپڙين ۽ چنن ۾ نظربند

رڪيل هئا. پنجين چڪر ۾ نيٺ مون پنهنجو سائين ڏٺو، جيڪو جهوپڙين جي آخري سلسلي ۾ هڪ ننڍي لائينءَ ۾ ويٺو هو. پر اڃا ساڻس رابطو ڪري نه سگهيو هوس.

ڪئمپ جا نظربند پاڻيءَ جي ڊرمن مان پنهنجا پنهنجا دلا ۽ مٽ ڀرڻ ايندا هئا. آخر ستين ڏينهن رئيس سان ٿورو ڳالهائڻ جو موقعو مليو. ٻن ڏينهن کان پوءِ واپسيءَ ۾ هڪ چٽي ڪاٺس ملي، جيڪا سنجهوري ۾ هڪ ماڻهوءَ تائين پهچائي جواب آڻڻو هو.

مون پوڙهي ۽ پوڙهيءَ سان هڪ مائٽ سان ملڻ جو بهانو ڪري شهداد پور وڃڻ جي اجازت ورتي، ۽ لاريون مٽائيندو وڃي سنجهوري پهتس. اُتي پڇائون ڪندو وڃي وڏيري جي حويليءَ تائين پهتس. وڏيرو سالم جماعت جو هو ۽ مهان نوازي ۽ ياري باشي جي ڪري مشهور هو. چٽي سندس حوالي ڪيم ۽ ٻئي ڏينهن چٽيءَ جو جواب کڻي واپس جهول پهتس ۽ ڪئمپ ۾ سائينءَ کي جواب پهچايم. رئيس ڏاڍو خوش ٿيو ۽ چيائين ته هاڻ تنهنجو ڪم ختم؟ هتي کان آزاد آهين.

ان واقعي کان ڪجهه ڏينهن پوءِ رئيس کي ڪنهن نامعلوم هنڌ ڏانهن نيو ويو. مون هفتو کن رئيس جي موٽڻ جو انتظار ڪيو، پر نيٺ مايوس ٿي عمرڪوٽ وڃي رئيساڻيءَ سان سڄو احوال ڪيم. رئيس جي سلامتي جو ٻڌي هوءَ مطمئن ٿي ۽ منهنجي وفاداريءَ تي بيحد خوش ٿي.

ڪجهه ڏينهن کان پوءِ رئيساڻيءَ وري هڪ ٻيو ڪم مون تي رکيو. ڳوٺان رواني ٿيڻ مهل هُن ڪافي رقم گهر جي هڪ ڪنڊ ۾ دفن ڪري ڇڏي هئي، جيڪا هاڻ مون کي آڻڻي هئي. آءٌ عمرڪوٽ کان الله توهار ڪري نڪتس ۽ سانگهڙ پهچي مڪيءَ اندر وڏيري جي ڳوٺ تائين رستي جي ڳولا ۾ جنبي ويس. آخر بيلي ۾ رُٿندي، ڌڪا کائيندي، ڪجهه رهبرن جي مدد سان اچي غازين جي هڪ ڪئمپ ۾ پهتس ۽ اُتي سردار کي سمورو احوال ڏنم. سردار ڳوٺ وڃي خزاني هٿ ڪرڻ واري ڳالهه کي في الحال مناسب نه ڄاتو ۽ سمجهيائين ته انشاءَ الله امن قائم ٿيڻ تي اهو ڪم سر انجام ڏبو، ڇاڪاڻ ته هيءُ وقت خدا ڪارڻ جهاد ڪرڻ آهي. ڪنهن وڏيري جي خزاني کي هٿ ڪرڻ جو نه. مون کي به سندس اها ڳالهه صحيح لڳي، ۽ خزاني جو خيال دل مان لاهي غازين سان شامل ٿي ويس. منهنجي ڪئمپ واري ڪارنامي ۽ صلاحيتن کي ڏسندي هنن مون کي جاسوسي ڪاتي ۾ شامل ڪيو آهي.

هاڻي هڪ خوبصورت نوجوان عورت ’لال ڌيءَ ڪيهر خاصخيليءَ‘ پنهنجي ڪهاڻي ٻڌائي.

اسان ڪنڊ جي ڪارخاني واري ڳوٺ پريتم آباد جا رهواسي آهيون. منهنجو مڱيندو ’سوڍو‘ ڪپري جي پيرڳوٺ جو وينل هو. اسان ٻئي شروعات کان غازي تحريڪ ۾ شامل هئاسون ۽ قسم کاڌو هوسين ته وطن جي آزاديءَ تائين شادي نه ڪنداسين!

هڪ دفعي، منهنجو مڱيندو مون سان ڪافي ڏينهن کان پوءِ مليو. منهنجي ميار ڏيڻ تي هن پنهنجي هڪ وڏي ڪارنامي جو ذڪر ڪندي ٻڌايو ته پنجاب مان انگريزن جو هڪ جاسوس پنهنجي منڊي بالڪي سان گڏ سنڌ ۾ آيو ۽ ڪنهن نموني گمبٽ جي مسجد جو پيش امام بڻجي ويو. سندس بالڪو جيڪو بارود ٺاهڻ ۾ هوشيار هو، سو مڪي پيلي ۾ غازين جي هڪ مرڪز ۾ نوڪري وٺڻ ۾ ڪامياب ٿي ويو. غازين جا راز هو مولويءَ وسيلي انگريزن تائين پهچائڻ لڳو.

غازين کي انهيءَ ڳالهه جي کڙڪ پئجي ويئي، سو سوڍي ۽ سندس دوست نول کي انهيءَ مولويءَ جي ڪڍ لڳائون جن آخر گمبٽ اسٽيشن تي اونڌاهيءَ ۾ مولويءَ کي هڪ انگريز کي راز ڏيندي ٻڌي ورتو، ۽ مولويءَ ۽ انگريز کي شوت ڪري، بالڪي کي قيد ڪرائي ڇڏيو.

ڪجهه عرصي کان پوءِ مولويءَ جو اهو منڊو بالڪو سندس غدار پهريدارن ’عيدل‘ ۽ ’ڪوڙي‘ سان گڏ ڀڄڻ ۾ ڪامياب ٿي ويو. غازين انهن تنهي غدارن کي جهنم رسيد ڪرڻ جو ڪم ’سوڍي‘، ’نول‘، ’پيرو‘ ۽ ’ولڻ‘ تي رکيو. هنن عيدل کي ڳولي وڃي ڦلجيءَ ۾ هٿ ڪيو ۽ کيس ڏينهن ڏني جو ڪهاڙيءَ جي هڪ ئي ڌڪ سان پورو ڪيائون. پوءِ وري انهيءَ منڊي ’هدايت الله‘ کي اچي شهدادپور ۾ هٿ ڪيائون جتي هو وڏي ڌاڙهي رکيو ’حڪيم خدا بخش‘ بڻيو ويٺو هو. ان کي به ڏينهن ڏني جو ماري، رت ڀريل ڪهاڙين سان ڪليو ڪلايو شهر مان لنگهندي، ريل جو بند ٽپي هليا ويا. ماڻهن ۾ غازين جو اهڙو هراس ڦهليل هو جو ڪنهن کي انهن کي روڪڻ جي جرئت ڪونه ٿي. باقي بچيو رئيس ڪوڙو خان. سو اُتي ويجهو ئي پنهنجي زمين تي رهندو هو. پر گورنمينٽ سندس بچاءَ لاءِ ڪافي ملٽري رکي هئي. هڪ رات سوڍي مون کي ٻڌايو ته کين پڪي خبر ملي هئي

ته ٻئي ڏينهن ڪوڙو خان به چار سپاهي حفاظت لاءِ وٺي پنهنجي زمين تي ويندو ۽ هنن کيس مارڻ جو پروگرام ٺاهيو هو.

مون کي اوچتو سڄي آيو ته اهو شايد منهنجي مڱيندي جو آخري معرڪو هجي. انهيءَ ڪري کيس التجا ڪندي آءٌ ساڻس شامل ٿيس.

صبح جو اسان گس تي هٿيار ٻڌي ڪمند ۾ لڪي ويٺاسون. ڪوڙو خان چئن سپاهين جي حفاظت ۾ گهوڙي تي چڙهي اچي رهيو هو. اسان نشان ٻڌي مٿس گولي هلائي، پر گهوڙي جي اوچتي ٿاڀڙجي پوڻ تي هو بچي ويو ۽ هيٺ ڪري پيو. گوليءَ جي آواز تي سپاهي ته پڇي ويا، اسان ڪوڙي خان کي ڪمند ۾ وٺي آياسين. کيس مارڻ تي هٿاسين ته اوچتو هن اوچنگارون ڏيندي ٻڌايو ته اهي پگڊل سپاهي جلد ئي اٿاه فوج وٺي ايندا. هن التجا ڪئي ته کيس موقعو ڏنو وڃي ته هو انهن ملٽريءَ وارن سان مقابلو ڪري، پنهنجي منهن تان غداريءَ جو تڪو لاهي، آخرت سڃاڻي ڪري.

سوڍي ۽ سندس ساٿين، ڪوڙي جي اها ڳالهه مڃي کيس پاڻ ملهائڻ جو موقعو ڏنو. جيئن هن چيو هو، ٿوري ئي دير ۾ ملٽريءَ جي لارين جي گڙگڙاهٽ ٻڌڻ ۾ آئي. اسان کي اهو احساس هو ته اسان جو بچڻ مشڪل آهي. مرڻ کان اڳ وڌ ۾ وڌ دشمنن کي مارڻ جو ارادو ڪري ڪمند ۾ مختلف هنڌن تي پوزيشنون ورتيوسين. پگڊل سپاهين سمجهيو هو ته ٻين ۾ ڪي هزارين حُر لڪل آهن. هنن جون ڳالهيون ٻڌي هزار ڏيڍ کن فوجي ’ميجر ٿامس‘ ۽ ’ڪرنل ڊائلاگ‘ جي اڳواڻيءَ ۾ اچي پهتا.

سڀ کان اول گولي ڪوڙي خان هلائي. جيئن ئي فوجي نوس نوس ڪندا ڪمند ۾ گهڙيا ته ڪوڙي خان هڪ مشين گن واري کي پنهنجو شڪار بڻائي ڪانئس مشين گن ڦري ورتي ۽ اهڙي نموني هنڌ مٿائي مٿائي فائرنگ ڪرڻ لڳو جو فوجين کي ائين لڳو جڻ ته ڪمند ۾ ڪي بي شمار حُر لڪيل آهن. ڪافي فوجي مارجي ويا. گهٻراهٽ ۾ هو انڌا ڌنڌ فائرنگ ڪرڻ لڳا ۽ پنهنجي ئي همراهن کي مارڻ ۽ ڦٽڻ لڳا. اسان فقط چئن ماڻهن سڄو ڏينهن اهو معرڪو هلايو. بي شمار فوجي جهنم رسيد ٿيا.

پيڻ زينب جو ڪلام:

”چو ٿيون پڇايو پند پيرا وو پيرا،
وات وندر جي وڻ پيا ڏسيندا.“

وانگر اسان مان هر هڪ کي ساڳي طرح مشين گنون ۽ گوليون پئي هٿ آيون. شام ڌاري فوجين جي مدد واسطي دستي بمر هلائيندڙ به اچي ويا جن اچي جنگ جو رخ ڦيرايو. اسان جا سڀ همراھ ڪوڙي خان سميت شهيد ٿي ويا. آءٌ بيهوشيءَ ۾ اتي ئي رهجي ويس ۽ ٻن راتين کان پوءِ ٽئين ڏينهن غازين مون کي گولي لڌو. ”بس پوءِ ته“ مائي لال ڪلندي چيو، ”پاڻو جيئنڌو هر ڪنهن بهادر عورت کي جاسوس بڻائڻ لاءِ ٿو چوندي!“

جيئنڌي تهڪ ڏيندي چيو: ”پيڻ جنگ جي زماني ۾ جاسوسي ڪرڻ ڪو چرچو نه آهي. سچ پچ اهو سڀ کان وڏي بهادريءَ جو ڪم آهي!“

جيئن سيٺ سڳني مل چيو هو، تيئن واقعي ’سانگهڙ سرڪار‘ جي ’بجيت اجلاس‘ ۾ هن بلڪل اهڙي ئي شان سان بجيت پيش ڪئي، جيئن ان وقت ۾ سنڌ جا وزير صاحب ڪندا هئا، يعني هن ساڳئي وزيرن واري لهجي ۾ تقرير ڪئي: دوستو! ساٿيو!

’سانگهڙ سرڪار‘ جي پهرين عوامي بجيت پيش ڪندي مون کي نهايت مسرت ٿئي ٿي، ڇاڪاڻ ته سنڌ جي سامراج جي قبضي ۾ اچڻ بعد هيءُ پهريون مثال آهي، جو عوامي سرڪار اسٽاپن ڪري، ان جي باقاعدي ڪاروائي شروع ڪئي آهي ۽ پنهنجي پياري ديش مان سامراجين ۽ سندن چاڙتن کي تڙي ڪيڏ جي نهايت زوردار مهم شروع ڪئي آهي؛ جنهن دشمنن جا اهڙا ته ڏنڊ ڪٽا ڪري ڇڏيا آهن، جو هو چٽا ٿي پيا آهن ۽ پنهنجي ’بهترين فوج‘ هتي اچي اڇلائي اٿن. جنهن جا حوصلا اهڙا ته خطا ٿيل آهن، جو اڪثر اسان جي تمام ٿورڙن مجاهدن جي مقابلي ۾ تمام گهڻا فوجي اٿين ٿا، ايتري قدر جو بعضي بعضي ته فقط ٽن-چئن مجاهدن سان وڙهڻ لاءِ هزار هزار، ٻه ٻه هزار ٿا اٿين، جيئن ڪه پرستم آباد واري ڪمند جو مشهور واقعو آهي. ڪيترن هنڌن

تي اسان جي غازياڻين به هنن جا حواس خطا ڪري ڇڏيا آهن. اهو سڀ هن ڪري آهي، جو هو ناحق تي آهن ۽ اسين حق تي آهيون؛ ڇو ته اڄوڪي زماني ۾ ڪنهن به سامراجيءَ يا ڇاڙڙي کي ڪنهن به ٻيءَ قوم تي حڪومت ڪرڻ جو حق نه هجڻ جو اصول سڄي دنيا تسليم ڪري چڪي آهي. تازو جنوري 1942ع ۾ دنيا جي 26 قومن جا نمائندا، آمريڪا جي شهر واشنگٽن ۾ گڏ ٿيا، اتي يڪراءِ هڪ اعلان نالي ”اٽلانٽڪ چارٽر“ يا ”ميشاق اوقيانوس“ منظور ڪيو اٿن، جنهن جا خاص فقر هي آهن ته:

1. سڀني قومن جي انهي ”حق“ جو احترام ڪيو وڃي، ته هو پنهنجي لاءِ حڪومت جي جيڪا طرز بهتر سمجهن، سا اختيار ڪن ۽ جن قومن کي فرمانروائيءَ ۽ خود اختياري حقن کان زبردستيءَ محروم ڪيو ويو آهي، تن کي اهي ”حق“ واپس ملڻ گهرجن.

2. اهڙو امن ٿيڻ گهرجي، جنهن ڪري سڀني قومن کي بچاءُ حاصل هجي، ۽ سڄيءَ روءِ زمين تي ”انسان ذات“ خوف ۽ هراس، تنگدستيءَ ۽ محتاجيءَ کان آزاد ٿي، خوشيءَ جي زندگي گذاري سگهي. انهي اٽلانٽڪ چارٽر موجب ئي اسين اهو اعلان ڪريون ٿا ته سنڌي قوم کي جو 1843ع ۾ فرمانروائيءَ ۽ خود اختياري حقن کان انگريزي سامراجين زبردستيءَ ۽ ناحق سان محروم ڪيو هو، سي ”حق“ هاڻي ’سنڌي قوم‘ انگريز سامراجين کان واپس وٺي ٿي، ۽ پنهنجو مرڪز تعلقي سانگهڙ ۾ مقرر ڪري، ’سانگهڙ سرڪار‘ قائم ڪري، انگريز سامراجين کي حڪم ڏئي ٿي ته:

(1) ’ڪٿ سنڌا‘

اي سامراجيو! سنڌ خالي ڪريو.

(2) هن بعد سنڌ جي عوام کان هر طرح جي ڍلن اڳاڙڻ جو حق فقط سندن ’سانگهڙ سرڪار‘ کي آهي، ۽ اوهين هاڻي ڪابه ڍل سنڌي قوم کان وصول نه ڪريو، نه ته اسان جي اها رقم، اوهان جي تپيدارن کان زوريءَ ڪسي ويندي.

(3) جنهن صورت ۾ سنڌي قوم پنهنجي فرمانروائيءَ جو حق پنهنجي هٿ ۾ رکيو آهي، ان ڪري انگريزي پوليس کي ڪو حق ڪونهي، ته اسان جي فردن تي حڪومت هلائي ۽ جيڪڏهن هن کان پوءِ هو ناحق سان حڪومت هلائيندا، ته اسين اول سندن ننڍڙن ٿاڻن تي حملا ڪري، کائڻ هٿيار ڪسي کين بي دخل ٿيڻ تي مجبور ڪنداسون، ۽ جيڪي به وڏا انگريزي پوليس جا آفيسر، اسان جي انهيءَ حق کي آڏا ڦرندا، اسين انهن کي جوڳي سزا ڏينداسون.

(4) جيڪا به انگريزي ملٽري، اسان جي انهيءَ اٽلانٽڪ چارٽر موجب مليل حق کي آڏو ڦرندي، اسين ان کي دفع ڪرڻ جي پوري ڪوشش ڪنداسون.

(5) اسين اعلان ٿا ڪريون، ته ڪوبه زميندار، ڪنهن هاريءَ سان ظلم نه ڪري، ڪوبه سيٺ ڪُپت ۽ ڪوڙن حسابن وسيلي زميندارن جون زمينون نه ڦهائي. سواءِ ڪن لاڇاري حالتن جي ڪوبه شخص بلڪ مارڪيٽ نه ڪري، ٻي صورت ۾ اسين انهن سڀني کي جوڳي سزا ڏينداسون.

(6) اسين اعلان ٿا ڪريون ته سنڌ جي زمين تي فقط انهن جو حق آهي، جي سنڌ ۾ رهندڙ آهن، پوءِ چاهي اهي قديم سنڌي هجن، چاهي جديد سنڌي، سامراجي انگريز اسان جو اهو حق غضب ڪري، جن پنهنجن ڇاڙڙن کي زمينون ڏيئي رهيا آهن، تن کان اسين اهي هر حالت ۾ ڪسينداسون ۽ کين اوڏانهن واپس ڪنداسون، جتي جا رهاڪو هوندا.

(7) في الحال سانگهڙ سرڪار جي بجيٽ هڪ ڪروڙ روپيا مقرر ڪجي ٿي، جا ڍل طور وصول ڪئي ويندي، ان کان پوءِ جيئن جيئن ”سانگهڙ سرڪار“ جي عمل جو دائرو وسيع ٿيندو ويندو، بجيٽ جو انگ وڌايو ويندو.

سيٺ سڳني مل فنٽنس منسٽر سانگهڙ سرڪار جي اها تقرير تاڙين جي گونج ۾ ختم ٿي ۽ يڪراءِ بحال ٿي. وصوليءَ لاءِ گامون وساڻ کي ’گورنر‘ ۽ ’عزيز فقير‘ کي ’جرنيل‘ مقرر ڪيو ويو، جن کي هلڪا نالا ’گامون گورنر‘ ۽ ’جيڄو جرنيل‘ ڏنا ويا. هنن کي اختياري ڏني ويئي ته زميندارن ڏي ڇپيل نوٽيس موڪلين، ته هن بعد ڍل سانگهڙ سرڪار کي ڏيندا ڪريو.

هن عظيم اجتماع جي خاتمي بعد سڀ دستا پنهنجي پنهنجي مرڪزن ڏانهن روانا ٿيا. زينب کي حڪم ٿيو ته سانگهڙ طرف وڃي ڳاڻڻ وڃاڻڻ جو ڪم ڪري ۽ ڪوبه اهڙو موقعو ڪڍي، جو هوءَ ملٽري مرڪزن ۾ پنهنجي فن ظاهر ڪندي هنن بابت قيمتي معلومات هٿ ڪندي، مرڪز ۾ پهچائيندي وڃي، هن مقصد لاءِ عمر چوڪري کي ساڻس ڏهل واري جي روپ ۾ شامل ڪيو ويو.

هاڻي هي ٻئي ڪجهه غازين جي همراهيءَ ۾ سانگهڙ ڏي روانا ٿي رهيا هئا، ته ڪجهه مفاصلي تي نڪا نوڪيءَ جا آواز ٻڌائون، کين پڪ ٿي ته واپس ٿيندڙ دستن مان ڪنهن جو تڪراءُ انگريزي ملٽريءَ سان ٿي ويو آهي، پر اها خبر پئجي نه سگهي ته پنهنجا همراھ ڪهڙي پاسي آهن. هڪ مجاهد رت ڏني ته ”ڀاڻ بهرحال انهن مقابلي ڪندڙن جي پٺ کان وڃي پهچون، پوءِ جي پنهنجا هوندا ته سندن پٺيان حملو ڪنداسون.“ اها صلاح مناسب سمجهي، هو ڀاڻ لڪائيندا وڃي وڙهندڙن مان هڪ ڏر جي پٺيان پهتا، ته اوچتو سامهين ڌر مان ”پيچ پاڳارا“ جو نعرو بلند ٿيو، هيءُ ٻڌي هنن جي سردار به يڪدم ”شاباس شڪاري“ جو نعرو لڳائي ڪڍي انگريزي ملٽريءَ تي فائر ڪيا. انگريزي فوجي هنن ٻه طرفي حملي جو تاب جهلي نه سگهيا ۽ وٺي ٻوڙن تي پير ڏنائون. ٻنهي طرفن جا مجاهد سندن پٺيان ڪاهي پيا. هو بي تحاشا پيچي رهيا هئا، ته ڪنهن مهل اوچتو وري واپس موٽيا. غازين سمجهيو ته اها ڪا جنگي چال هوندي جو پهريائين پيچي وري ٿا حملو ڪن، پر سندن حيرت جي حد ٿي ڪانه رهي، جڏهن پڇندڙن جي پٺيان به نڪا نوڪي ٿيڻ لڳي ۽ ”پيچ پاڳارا“ جا نعرا لڳا. جيئن پوءِ معلوم ٿيو ته اهو ويرجي نڪر جو دستو هو، جو نڪائڻ جا آواز ٻڌي واپس ٿيو هو ۽ چڪر کائي اچي انگريزي ملٽريءَ کي ٽئين طرف کان وڪڙ ڏنو هئائين. بس پوءِ ته جيڪا حالت هن ملٽريءَ سان ٿي، تنهن تي خود غازين کي به قياس پئي آيو، هو پڳڙن وانگر پنيجي رهيا هئا ۽ جيڏانهن ٿي پڳا، اوڏانهن ٿي وڃڻ ٿين!

انگريزي فوج کي اها بهڻي ڏيئي، زينب ۽ سندس همراھ اڳتي وڌيا. ٻيلي جي آخري ڪناري تي همراھ ”في امان الله“ چئي واپس ٿيا. زينب ۽ چوڪري لباس بدلائي ڳاڻڻ وارو ڪيو ۽ نهايت بي پرواهيءَ سان هلندا اچي سانگهڙ پهتا، جڏهن ته هو اهڙا بي ضرر منگتا هئا، جن کي ڪنهن ڏانهن چرڪ پري نهارڻ جي ضرورت ئي ڪانه هئي. اهو سندن سردار يا محبوب جو پهريون سبق هو، جو ڪاميابيءَ سان پاس ڪري زينب وڃي سندس پاليندڙن جي هڪ عزيزيائي لنگهيءَ جي گهر پهتي. ڪافي عرصي کان پوءِ جو ملڻ ٿيو، سو هنن ڏاڍي مرحبا ڪيس، ۽ ٻه ٽي ڏينهن ته هليون سڪ پريل ملاقاتون، پر هاڻي زينب کي پنهنجي اصل ڪم جو فڪر ٿيو ۽ ڪرڻ لڳي مالڪ کي سوال، ته ڪو موقعو ڏيارين.

هڪ ڏينهن انهيءَ فڪر ۾ سخت موڙهيل هئي، ته اوچتو اها ڪافي ياد اچي ويس، جا مرڪز ۾ جهونگاري هئائين ته:

چو ٿيون پڇايو پنڌ پيرا وو پيرا،

واٽون وندر جون ورڻ پيا ڏسيندا!

هيءُ به دل کي ڏي ڏيڻ لاءِ آهستي مگر پوري جوش سان ويهي اها جهونگارڻ ويني. مگر هن جي تان ٿئي پئي، جڏهن اوچتو آواز آيو، ”صدقي صدقي، مائي سوني، هيءُ نئين ڪويل ڪٿان هٿ ڪيو؟“

زينب ته شرمائجي ويئي، پر مائي سونيءَ جواب ڏنو، ”ادي ايمڻا! ڀلي ڪري آئين، هيءُ منهنجي پاڻيچي آهي، جا ويچارِي پريشان حال ٿي ٿيون ڏينهن اچي پهتي آهي.“

”بس، هن جي پريشاني اڄ ئي دور ٿيندي.“ ايمڻا تهڪ ڏيئي چيو، ”اڄ وڏيري فتح محمد جي گهران شاديءَ جي محفل جي ڪوٺ ڏيڻ آئي آهيان. وڏا وڏا ماڻهو ايندا، جيڪڏهن هن بلبل کي به گڏ آندو ته هن جا ته ڇا، پر اوهان جا به ٻيڙا پار ٿي ويندا!“

”چونه آئينداسون ادي، اسان غريبن کي ته اهڙو روزگار ڪپي!“ سونيءَ جواب ڏنو، ۽ پوءِ جڏهن رات جو هنن محفل ۾ بيهي ڳايو، تڏهن سچ پچ پئسن جا ڍير وسي ويا. وڏيري ڪن ملٽري آفيسرن کي به دعوت ڏني هئي، اهي ته خاص طرح زينب جو گانو ٻڌي مست ٿي پيا.

اڃا صبح مس ٿيو، ته مائي سونيءَ کي انهن صاحبن کان پيغام آيو ته اڃ رات جيڪڏهن اسان وٽ محفل ڪندا، ته اوهان کي ڏاڍي ڪمائي ٿيندي. هنن کي ڀلا ٻيو ڇا ڪپندو هو، يڪدم هائوڪار ڪيائون ۽ ٻئي ڏينهن هو ملٽريءَ واري صاحب جي بنگلي ۾ پهتا، جتي باغ ۾ سوين فوجي جوان موجود هئا. زينب اتي تن ڪلاڪن تائين اهڙو ته ڳايو ۽ ناچ ڪيو، جو روپين جو مينهن وسي ويو ۽ ٻئي ڏينهن جڏهن هوءَ وعدي موجب صاحب جي آفيس ۾ سرٽيفڪيٽ وٺڻ لاءِ ويئي، ته هن خوشيءَ سان کيس هڪ بهترين سرٽيفڪيٽ ڏنو. اتي هن هڪ قدم اڳتي وڌايو ۽ عرض ڪيائين ته، ”صاحب! اسين غريب ماڻهو آهيون، چوڌاري ملٽريءَ وارن جون ڪئمپون آهن، جيڪڏهن اتي وڃي آءُ راڳ ناچ ڪنديس، ته هڪ طرف مون مسڪين کي چار پئسا ملندا، ته ٻئي طرف انهن جي دلين جي به وندر ٿيندي.“ صاحب هائوڪار ڪئي ۽ ٻيو ليٽر ان مضمون وارو ڏنائين ته هيءَ سانگهڙ جي مشهور راڳي آهي، پنهنجي فن ۾ زبردست مهارت حاصل اٿس ۽ اسان کي پسند آهي وغيره.

ان بعد چپ چاپ ۾ سانگهڙ وارن کان هڪ ڏينهن موڪلايو ۽ عمر کي ساڻ ڪري اڳتي وڌي. هيءُ قربائتو ۽ يتيم چوڪرو ساڻس اهڙو ته پريت جي پيچ ۾ جڪڙجي ويو هو، جو هن کان سواءِ ماني به ڪونه کائيندو هو.

هاڻي هو ٻيءَ ڪئمپ ڏي ويا، اتي به سرٽيفڪيٽ ڏسي کين موقعو ڏنو ويو، رات جو گولا پاريا ويا ۽ هنن پنهنجو پروگرام رچائڻ شروع ڪيو. زينب هاڻي سرائيڪي ڪلام ٻلي شاه ۽ فريد جا ڳايا ۽ وارث شاه جي هير رانجهي مان به ڪلام ڳايا، جنهن تي سپاهين کي وجد اچي ويو ۽ هو مست هاڻين وانگر جهومڻ لڳا. ان بعد هن ناچ شروع ڪيو، ته هر طرف کان واه واه ۽ مرحبا جا آواز اچڻ لڳا ۽ جڏهن ناچ ختم ٿيو ته سندس قدمن ۾ نوٽن ۽ روپين جا ڍير لڳي ويا. انگريز ڪپتان ترجمان کي چيو ته، ”منهنجي پاران هن کي مبارڪباد پيش ڪندي چو، ته جيڪڏهن ڪنهن شيءِ جي ضرورت هجي ته چوي،“ هن نمائي صورت صورت بڻائي چيو ته، ”صاحب اسان کي اڳيئي روپين سان ڏئي ڇڏيو آهي. حاڪم آهي، جيڪي ٻيو ڏيندو، سو اسان غريبن کي ڪم ايندو. باقي اسان کي سندس راضي جو آفرين نامو ۽ پسنديءَ جو ليٽر ضرور ڪپي.“ ان تي صاحب ڪلارڪ کي چيو ته آفرين نامو تائپ ڪري ته هو دستخط ڪري. هاڻي هتان ٻيو به آفرين نامو حاصل ٿيو. ان کان پوءِ صبح جو سويل روانا ٿي، ٻه ميل پنڌ ڪري ڪنڌيءَ تي وٺڻ جي چانولن هيٺ ويهي، هن ضروري معلومات کي قلمبند ڪيو ۽ انهن کي رڻي ۾ ٻڌي، چيلهه سان ٻڌي اڳتي وڌيا.

اهڙيءَ طرح ان علائقي ۾ گشت ڪندا پئي ويا ۽ معلومات ۽ پئسن جو ذخيرو جمع ٿيندو پئي ويو. ان طرح ڪجهه ڏينهن بعد هو نهايت مفيد معلومات کڻي واپس سانگهڙ آيا.

هاڻي زينب چوڪري کي هدايت موجب سانگهڙ ۾ ڇڏي، پاڻ نهايت خبرداريءَ سان بيلي ۾ رواني ٿي. تن ڏينهن کان پوءِ جيئن ٻن اجنبين ماڻهن سان ڪئمپ ۾ آيو ۽ سڌو سردار جي لائينءَ ڏانهن ويو. زينب جا ڪارناما ٻڌي، ڏاڍو خوش ٿيو ۽ ٻئي ڏينهن کيس ملي چيائين: ”زينب، تو جيڪي ڪارناما ڪيا آهن، انهن جو داد ڏيڻ، اسان جي وس کان در حقيقت ٻاهر آهي، هاڻي توکي ٻيءَ مهم ڏي وڃڻو آهي، جنهن لاءِ مون هڪ قابل هارمونيم وڄائڻ واري کي پاڻ سان گڏ هڪ مرڪز مان چونڊي آندو آهي. هي هارمونيم، پر يڪتارو، ڍلو ۽ ٻيا ساز به وڄائي سگهندو آهي. ان کانسواءِ هن جو آواز رسيلو آهي. هن مهم ۾ احتياط کان ڪم وٺڻو آهي ۽ سنڀالي قدم کڻڻو آهي، چوٽه ڌري به ڪوتاهي ڪرڻ ڪري سارو ڪيل بگڙجڻ جو وڏو انديشو آهي.“

هن اويائي شيديءَ ڪلونٽ کي سڏائيندي سارو پروگرام ٻڌائي چيو ته، ”هن مهم ۾ چوڪري کي به پلي کڻجو. هن وقت صحرائي علائقي اندر جيڪي ڪئمپون قائم ٿيل آهن ۽ وڌيڪ قائم ٿي رهيون آهن، انهن جي صحيح معلومات اوهان کي حاصل ڪرڻي آهي. اوهان وٽ ملٽري آفيسرن جا بهترين سرٽيفڪيٽ موجود آهن، جنهن ڪري مون کي ڪو خاص انديشو ڏسڻ ۾ نه ٿو اچي؛ البت ايترو خيال هر وقت اوهان کي رکڻو آهي ته دشمن، انگريز آهي، جنهن جي سلطنت دنيا ۾ آهي ۽ ان جا جاسوس مختلف روپن ۾ چپي چپي تي موجود آهن. اهي به اوهان وانگر ڪلونٽن، فقيرن، مزدورن ۽ پهروپين جي لباس ۾ هوندا آهن. مون کي معتبر ذريعن مان معلوم ٿي چڪو آهي ته اهي اسان جي ڪيترن معاونن وٽ نوڪرن جي صورت ۾ پڻ ڪم ڪري رهيا آهن.“ ائين چوندي جيئن هڪ لکيل، ماڻهن جي لسٽ سندن حوالي ڪندي چيو، ته ”ان لسٽ اندر اسان جي انهن ماڻهن جا نالا ۽ پتا درج ڪيل آهن، جتي جتي هو ڪم ڪندا آهن ۽ انهن جي وچ ۾ رابطو رکڻ لاءِ خاص لفظ ’انگريز‘ مقرر ڪيل آهي، جيڪڏهن اوهان کي ڪنهن به هنڌ تي ڪهڙي به قسم جي مدد جي ضرورت پيدا ٿئي، ته بيڙڪ ذڪر ڪيل اکر ٻڌائي، انهن ماڻهن کان امداد طلب ڪجو.“

پوءِ جيئن ٻن زينب کي وٺڻ جي هڪ جهڳٽي اندر وٺي ويو، ۽ اکين ۾ پاڻي آڻي چيو ته، ”آءُ ان انتظار ۾ هوندس، ته تون ڪاميابيءَ سان واپس آچين ته..... مون سردار کي ان بابت اڳيئي آگاه ڪري ڇڏيو آهي، ۽ سردار رضامنديءَ جو اظهار ڪيو آهي.“ پوءِ ٻاهر اچي هوءَ اويائي شيديءَ سان رواني ٿي.

سانگهڙ پهجي زينب عمر کي وٺي اويائي وٽ آئي. ٽي ڏينهن سانگهڙ ۾ رهي، تياري ڪري چوٿين ڏينهن صبح جو هو ٿيئي چٽا اُتان روانا ٿيا.

پهريائين ڪجهه ميل شاهي رستي کان پاسيري پيچري تان هلي، پوءِ شاهي رستي تي آيا ۽ اتان لاريءَ ۾ سوار ٿي، منزل مقصود جي ويجهو پهچي لهي پيا. ڳپل پنڌ ڪرڻ ڪرڻ کان پوءِ اويائي چيو ته هاڻي اسين پهريئن نشان جي ويجهو پهچي ويا آهيون. اتان کين ملٽريءَ وارن جي ڪئمپ ڏسڻ ۾ آئي، هو آهستي هلندا اچي ڪئمپ جي ويجهو پهتا، ته هڪ سپاهيءَ هڪل ڪندي چيو ته، ”ڪير آهيو ۽ هيڏانهن ڇو پيا اچو؟ هيءُ عام رستو ناهي.“ ان تي اويائي نماڻو منهن ڪري پهريدار سپاهيءَ کي چيو ته، ”خانصاحب! اسين راڳ ۽ ناچ جو تماشو ڪندا آهيون، ۽ هن وقت تائين اسان اُنن ڪئمپن ۾ تماشو ڏيکاري هاڻي اوهان صاحبن کي وندرائڻ لاءِ آيا آهيون. اميد ته اوهين اسان کي موقعو ڏيندا.“ اويائي اهي اکر اهڙي ته لهجي ۾ چيا جو ملٽريءَ وارپ پڇي پيو ۽ کين وٺي آفيسر جي خيمي ۾ آيو. آفيسر احوال ٻڌي، سرٽيفڪيٽن جو معائنو ڪري هڪدم هائوڪار ڪري، محفل جي انتظام جو حڪم ڏنو.

شام جو آراسته ميدان ۾ هنن ناچ گانو شروع ڪيو ۽ سومهائيءَ مهل هنن وٽ نوتن ۽ آڏين جا ڍڳ لڳي ويا.

صبح جو کين گڏ سرٽيفڪيٽ مليو ۽ اتان روانا ٿيا. ٻاهر نڪرڻ کان پوءِ اويائي ويجهي ۾ ويجهي بي ڪئمپ بابت سپاهي پهريدار کان پڇيو ته هن چيو ته، ”ويجهي ۾ ويجهي ڪئمپ ان ريگستاني علائقي ۾ پيو نه ته به ڏهن ميلن جي مفاصلي تي آهي؛ ان ڪري اوهين اتي آسانيءَ سان پهچي نه سگهندا.“ ان تي اويائي ڪانئس مشورو ورتو، ته ڪيئن ڪريون؟ سپاهيءَ چيو ته جيڪڏهن اوهان جو ان طرف وڃڻ جو ارادو آهي ته وري اندر ڪئمپ ۾ وڃو ۽ صاحب کي عرض ڪريو ته، ”راشن جا اٺ جيڪي سپاڻي راشن کڻي ويندا، انهن سان اوهان کي موڪلي. هونئن ته اهو علائقو ڏاڍو خطرناڪ آهي، اوهان جا لاه نڪري ويندا. خاص ڪري.....“ هن زينب ڏانهن ۽ چوڪري ڏانهن اشارو ڪندي مشڪندي چيو. هو هن جو شڪريو ادا ڪندي صاحب وٽ ويا ۽ ان کي چيائون. جنهن تي صاحب اول ته خيال ۾ پئجي ويو ۽ پوءِ جڏهن زينب وري به عرض ڪيو ته مشڪي چوڻ لڳو ته هڪ ڪلاڪار ليڊيءَ کي انڪار ڪرڻ تهذيب جي خلاف آهي. ائين چئي هن کي الائجي ڪهڙو خيال آيو، جو چيائين ته بيهو ته فوتو ڪيانو، اهو آءٌ ولايت ۾ دوستن ۽ ميمر صاحب کي ڏيکاريندس.

هو تنهن کان ٻاهر ٿي بيٺا ۽ صاحب سندن هڪ فوتو گڏيل ورتو ۽ زينب جو هڪ فوتو جدا ورتائين. مجبوراً رات اتي ترسڻو پيو.

ٻئي ڏينهن ڏهين وڳي ڌاري راشن جا اُٺ تيار ٿيا. وڃڻ مهل صاحب اُنن جي مُهندارن کي پارت ڪئي ۽ کين چيائين ته جيڪڏهن واپسي مهل هتان اچو ته پوءِ ضرور اسان وٽ اچجو.

هاڻي هو ريگستان ۾ اٽڪل پنجن ڪلاڪن جي جانڪاه مسافريءَ بعد هڪ پٽ تي چڙهيا ۽ جنهن وقت اُن تان لٿا ته پريان ڪئمپ ڏسڻ ۾ آئي. شام جو اُتي محفل رچائي ويئي. شام تائين کين ڪئمپ جي صورت مان ڪافي معلومات حاصل ٿي ويئي. هن ڪئمپ جي خاص ڳالهه اها هئي جو ان ڪئمپ اندر گرفتار ٿيلن غازين ۽ ٻين ڊاڪن جي پڻ ڪئمپ هئي، جيڪي ان ساري علائقي مان گرفتار ٿي هتي پهچندا هئا ۽ اهي سانگهڙ يا جهول ڏانهن روانگيءَ لاءِ انتظام ٿيڻ تائين اتي ئي رهندا هئا.

انهن قيدين کي اويائو اٽڪل سان ڏسي آيو، ۽ چيائين ته ’غضب ٿي ويو، ملوڪ خاصخيلي جنهن کي “ثر جو عقاب” ڪوٺيو آهي، اهو به گرفتار ٿي آيو آهي. اسان هڪ ٻئي کي سڃاتو ۽ اکين ئي اکين ۾ ڳالهائين.“

رات جو هڪ صوبيدار، حوالدار کي تنبيهه ڪندي چيو، ”پهريدارن کي خاص تاڪيد ڪيو وڃي ته هو تندهيءَ سان پهريداريءَ جا فرائض سرانجام ڏين، جو اهو ’ملوڪ‘ عقاب آهي، عقاب! اصل ذرو به موقعو پائيندو ته تپا ڏيئي هليو ويندو.“ چالاڪ اويائي کي ڄڻ ته موقعو ملي ويو ۽ صوبيدار جي وڃڻ بعد عجب مان وات ڦاڙيندي هڪ بينل سپاهيءَ کان پڇيو ته، ”خانصاحب! اوهان ڪو عقاب به جهليو آهي ڇا؟“ ان تي اهو سپاهي سادگيءَ سان چوڻ لڳو ته، ”اڙي ميان! اهو عقاب، ڪو پڪي ناهي، پر ڪمبخت هڪ حر آهي، جيڪو لانگهائو ۽ گشتي فوجن تي چاپا هڻندو هو. ڪافي وقت تائين هن جي تلاش جاري هئي، پر هٿ نه ٿي آيو، چار ڏينهن ٿيندا جو هو پنهنجن چئن ماڻهن سان هڪ پٽ تي سٽل هو، ته هڪ جاسوس اچي خبر ڏني. اسان وڃي کيس اوچتو گهيرو وڌو ۽ چئني کي سٽل حالت ۾ گرفتار ڪري وڌوسين. جيڪڏهن هن کي ڪا اڳ ۾ کڙڪ پئجي وڃي ها، ته پوءِ هن کي جهلڻ هڪ محال امر هو. هن جا ساٿي هن کي ڇڏائڻ لاءِ ڪوشش آهن، ان ڪري صاحب، خاص

انتظام ڪيا آهن، ته هن کي سانگهڙ ڏانهن وٺي وڃڻ لاءِ خاص فوجي دستا ۽ اُٺ ايندا ته پوءِ هن کي اوڏانهن اماڻيو ويندو.

شام جو سڀ سپاهي، هڪ گول دائرو بڻائي ويٺا ۽ آفيسرن لاءِ ڪرسيون رکيون ويون. گولن جي روشنيءَ ۾ رات مان ڏينهن ٿي ويو. اويائي پهريون وڃو وڃايو، چوڪري ان جي آواز سان پڪواز جو تال-ميل جوڙيو ۽ جڏهن اهو ڪمال جي حد تائين پهتو، ته زينب اول اول ناچ شروع ڪيو ۽ ان بعد راڳ شروع ڪيو. موقعي جي نزاکت کي ڏسي، اويائي اول شاھ جي هيءَ ڪافي چيڙي:

متان تئين تون ماندي، الا،
ويجها توکي وٺ آھن وندر جا!

ان بعد ٻي ڪافي:

ٿيو ملڻ جو ساعيو، دوست پيهي در آيو.

هي ٻئي ڪافيون ’صحرائي عقاب‘ لاءِ اشارو هيون ۽ جيئن ته پوري سوز جگر سان ٿي چيون ويون، ان ڪري جيئن جيئن وقت گذرندو پئي ويو، تيئن تيئن زينب جو ناچ ڪمال جي منزل تي پهچندو ويو. صاحبلوڪ ۽ سپاهي ڏاڍو خوش ٿيا.

رات جو دير تائين جڏهن تماشو ختم ٿيو، ته هو سڀ سمهڻ لاءِ پنهنجن نڪاڻن تي پهتا. ٻئي ڏينهن اڳتي وڃڻ کان اڳ، اويائي سارو احوال قلمبند ڪيو ۽ موقعو وٺي، اهو زينب کي ڏنائين، جو هن رڻي ۾ سنڀالي چيلھ سان ٻڌو.

ٻئي ڏينهن صاحب کين سرٽيفڪيٽ لکي ڏنو ۽ پڇا مان معلوم ٿيو ته ٻي ڪئمپ صرف پنجن ميلن جي مفاصلي تي هڪ ڀت مٿان آهي ۽ ان جي ڀرسان پاڻيءَ جو چشمو پڻ آهي.

ٿر يا صحرا ۾ پاڻيءَ جي چشمن جا اکر پڙهي ڪي ناظرين حيران ٿيندا هوندا، چوٽه بدقسمتيءَ سان اسان جي سنڌ جي تعلقن جون جيڪي به جاگرافيون هن وقت اسڪولن ۾ هلن ٿيون، تن مان گهڻيون انهن تعلقن جي رهاڪن جون لکيل نه آهن، جنهن ڪري هو تعلقن جي حقيقي ۽ ضروري معلومات کان گهڻي قدر خالي آهن ۽ اڄ تائين ڪنهن به جاگرافيءَ مان اهو پتو ڪونه ٿو پوي ته ڪپري، سانگهڙ ۽ خيرپور ضلعي جي اوڀر واري ٿر، جنهن کي ”اڇڙو ٿر“ ۽ ”رُهي“ سڏبو آهي، تنهن جي ڪيترن ئي حصن ۾ پاڻيءَ جي سطح ايتري بلند آهي، جو ٿوري ڪوٽ بعد نهايت عمدو منو پاڻي نڪري سگهي ٿو، ۽ جيڪڏهن اتي ٿيوب ويلن (مشين جو چار وڇايو وڃي ته جيڪر ٿورن ئي ورهين ۾ اهو علائقو گلزار بڻجي وڃي).

هيءُ سانگهڙ جو شهر آهي، منجهس وڏي انگريز ملٽري لٽل آهي، جنهن جو هيڊ ڪوارٽر ته شهر کان ٿورو ٻاهر انجنيري بنگلن ۾ آهي، پر شهر ۾ ڏينهن-رات سندن چڪر آهن، انهيءَ کان سواءِ پوليس به ڪافي وڌايل آهي. انهن سڀني ڳالهين سبب جيڏو امن ۽ بي ڊپائي هن شهر ۾ تصور ڪري سگهجي ٿي، اوترو ڪنهن به ٻئي شهر ۾ نه.

ايڏو امن ڏسي حُر ايراضيءَ جا اڪثر وڏيرا ۽ سينيون لڏي اچي هن شهر ۾ ويٺا آهن ۽ پوءِ امن ۽ بي فڪري ڏسي حُرڻ تي جيترا به ٿي سگهن، اوترا ظلم ڪرائين ٿا؛ ڇاڪاڻ ته مارشل لا آفيسرن کي حُرڻ بابت جيڪو به فرياد ڏجي ٿو، ان ۾ هو حُرڻ کي ڏوهي سمجهن ٿا، ۽ حر ڪيترو به بچاءُ ڏين ٿا، ته به اهو ٻڌڻ بنا کين ڪورٽ مارشل طرفان ٻه-ٻه، چار-چار سال جيل پيو ڏنو وڃي؛ نڪو ڏٺي نڪو ڏوڙي، نڪو قياس، نڪو رحم، نڪو انصاف نڪو غور!

اهڙي شهر ۾ هڪ مسلمان وٽ هڪ واٽئي جا ٻه-ٽي سؤ روپيا رهيل هئا، جي وياجن تي وياچ ڇاڙهي وڃي ڏيڍ هزار ڪيو هئائين؛ ۽ هينئر سخت مهل ڏسي اچي کين گهٽيائين ته ”ڪنهن به حالت ۾ ليڪو چڪتو ڪريو!“

حُر منتون ڪن، چي ”سيٺ! هيءُ مهل ڪا ليڪي چڪتو ڪرڻ جي آهي! ٿورو گهڻو جيئن اڳي پيا وهون، تيئن هينئر به حاضر آهيون، رُت ڪري آهي، ڪا ڄمار ڪانه ڪري آهي.“

پر سيني جي لُغت ۾ وري هيءُ ئي مهل موج جي هئي؛ سو ٻي نڪا ٿين، ڦاڙيندي ڪپڙا، سڌو مارشل لا وارن وٽ؛ چي ”حجور جُلم ٿيو آهي، گجب ٿيو آهي؛ ٽن حرن ۽ سندن زالن مان گريب تي حملو ڪري مان کي مار ڏني آهي، ۽ دڪان لٽيو اٿن، منهنجو داد ٿئي حجور!“

”مارشل جي هيڊ ڪوارٽر ۾ ۽ حُر ڪن ايڏا ظلم؟ ٻڌي اچو بدمعاشن کي!“

بس، هڪدم پنج- اٺ فوجي وٺي وڃي غريب قرضين تي ڪٽڪيو ۽ زالين- مڙسين کين ٻڌائي آيو. هنن جون رڙيون ”چي اسان سان ظلم آهي“ ۽ ڪورٽ مارشل جي رحم دل ۽ انصاف پسند ججن، پنج- اٺ قلم لڳائي، يڪدم کين ٻه- ٽي، چار- پنج سال جيل ڏيئي ڇڏيو!

جٿ اهي ٿا وڃن.....!

”هاڻي جيڪو مان سان ٿڻ مڻ ڪندو، مان انهيءَ سان ائين ئي ڪندس.“ سيٺ مڇن کي وٽ ڏيندو اعلان ڪندو ويو. پوءِ کي مهينا ته پئي ائين ڪيائين ۽ انهن ڌڙڪن وسيلي اڳيون پويون سموريون اوڌريون پيڻيون، چوڻيون وصول ڪري ورتائين؛ پر اوڻتيهه ڏينهن چور جا، ته ٽيهون ڏينهن ساڌ جو. هڪ ڏينهن حساب ڪتاب جو دلاسو ڏيئي، وٺي ويس جو بهراڙي ۾، ته وري نه موٽيو! سندس پتن کي جو اٿاهه دولت هت اچي ويئي، سي به حال ته تاڌ ڪرڻ لڳا؛ پر جڏهن گلو گورنر جي صحيح سان، جيجو جرنيل جي قاصد اچي نوٽيس پهچايو، ته هيترا ڪه هيترا پئسا فلاڻي هنڌ پهچايو، نه ته اماڻيانو ٿو پڙهيان وٽ؛ ته نوخير نوجوان ڊڄي ويا ۽ هت پير جوڙي هر ڪا طلب قبول پئي ڪيائون.

وري هڪ وڏيري جيئنڊي وساڻ کي جو ڪڏڪاري ڪنيو، سو ڪن حُرَن جي گهرن تي چڙهائي ڪرائي سندن ڪناري ٻانهن ڪٿائي ورتائين ۽ مقابلبي ۾ سندس کي ماڻهو به مارجي ۽ ڦٽجي پيا ۽ انهيءَ کان سواءِ پنهنجي اثر رسوخ ۽ جاسوسين وسيلي ڪيترا حُر جهلايا هئائين.

هاڻي وڏيرو صاحب ته پنهنجي فئمليءَ سميت وينو آهي سانگهڙ جهڙي شهر امن گاهه ۾، جتي ’چاري چوگانن ۾ واهيت ڪن وزير‘ ۽ مقهور ۽ مجبور حُر به ڪي اهڙا جون ٻڪريون نه هئا، جي صبر ڪري ويهن؛ مگر هرڪو مشڪل ڪم وقت ۽ وجه سان ٿيندو آهي. هو به وجهه گوليندا رهيا، ته هن انگريزي ملٽريءَ جي پاڇي ۾ وينل وڏيري کي ڪيئن سبق سيڪارجي!

اڄ سانگهڙ جي ملٽري هيڊ ڪوارٽر ۾ خوشيون ئي خوشيون آهن، چوٽه سپاهين جي تفريح طبع لاءِ ”مونگ (هلندڙ) سٽنيم“ آيل آهي. ڪلئي ميدان تي پردو لڳائي سڀ آفيسر ۽ سپاهي اچي اها ڏسڻ ويٺا؛ پر اهڙيءَ موج ۾ اچي ويا، جو چوگرد عوام به ڦري اچي بيٺو ۽ هنن به انهن کي ڪا منع ڪانه ڪئي، چي شينهن جي اوڀر مان گڏڻ جي ڪاڻڻ ۾ ئي ته شينهن جي سڄي خوشي آهي.

ڪيل جڏهن پوري عروج تي آيو ۽ ملٽريءَ وارا بي اختيار تاريون وڃائي رهيا هئا ته اوچتو دستي ٻم مشين تي اچي ڦهڪو ڪيو؛ هاڻي ڪيڏانهن ويا ڪيل ۽ ڪيڏانهن ويون موجون؛ سپاهين مان ڪيترن کي ته حُرَن جو ايڏو چرڪ هوندو هو، جو هڪ دفعي جهنگ جي ڪئمپ ۾ گڏه جو گڙڪو ٻڌي وٺي جو ڪٿي فائر ڪيائون ته سوا سؤ ڪارتوس ڇٽ، اصل ويڇاري کي گپ بڻائي ڇڏيائون؛ سو انهن گڏه مار بهادرن مان ڪي هتي به هئا، تن ”گهوڙا ڙي حُر“ ۽ ”گهوڙا ڙي حُر“ جا نعرا ڪٿي بلند ڪيا، ته ٻيا به سڀ پڇندا وڃي ميگزين هٿيارن ۽ آفيسرن جي چوگرد بيٺا؛ ۽ نه فقط ايترو، پر شهر جي پوليس به خزاني، جيل وغيره جي سنڀال ۾ بيهي ويئي. هيءُ سڀ انهي ويسلائيءَ ۾ رهجي ويا، ته ڪلاڪ ڏيڍ بعد هڪ پوڙهو شخص نالي ”نڪر وساڻ“ روئيندو ڦٽندو اوچنگارون ڏيندو آيو، چي: ”پنج- ست حُر موقعو وٺي اسان جي گهر ۾ ٽپي پيا ۽ اهو وڏيرو جيئنڊو وساڻ، سندس ٻه پٽ غني ۽ عثمان، سندس زال سامان، سندس ننهن ۽ ٻه ٻيا، اهي هڙئي ماري، هڪ ٻانهن ڪٿي پڇي ويا؛ آءُ ان جي ڳوٺين جي وچ ۾ لڪي، جان بچائي وينو هوس، ۽ هاڻي رت جا درياءُ ڏيکارڻ لاءِ اوهان وٽ آيو آهيان!“

آفيسر ته ان وقت پنهنجيءَ ۾ پورا هئا، تن وٺي ڪانئس ڪٽڪا ڪري اندروني حالات پڇيا، ۽ جڏهن معلوم ٿين، ته حُرَن پنهنجو وير ئي ورتو آهي، ڪو ناحق ڪونه ڪيو اٿن، ته حقيقي داد اهو ڪيائون چي: ”چلو اڃا هئا، دوسرون پر ظلم ڪرني والون ڪي ايسي هي سزا هوتي هي!“

سانگهڙ جي ڀر جو وينل غازي سومار واپو، هڪ دستي جو سالار هو. هڪ دفعي کيس خبر ملي، ته آسپاس ۾ هڪڙي ملٽريءَ جي ننڍي ڪئمپ قائم ٿي آهي، جنهن ۾ پنجاهي ماڻهو مس آهن؛ هو صرف پنج جانباز پاڻ سان وٺي نڪتو هنن تي حملي واسطي. اڃا هن جاچ پئي ڪئي ته ڪٿان ۽ ڪهڙيءَ طرح حملو ڪريون، ته اوچتو هڪ پهريدار سندس ٽنگون ڏسي ورتيون ۽ ڪٿي رڙيون ڪيائين ته ”گهوڙاڙي حُر اچي ويا!“

بس، هن جي اها ڏانهن ڪرڻ شرط ملٽريءَ وارا بي اختياراڻيا ۽ انڌا ڌنڌ بندوقون چوڙڻ لڳا. پر سومار کي الائي ڪهڙي سجهي، جو پنجن ئي همراهن کي هڪ پيچري ڏانهن اشارو ڪري چيائين ته، ”اوهين هڪدم هتان هلي وڃي اڏي تي پهچو.“ ۽ هيءُ يڪدم هڪ وڻ جي پوئتان بيهي، ٿري نات ٿري رائفل سان اهڙيءَ ته چالاڪي سان فائر ڪرڻ لڳو، جو سندس ڪابه گولي خالي ڪانه ويئي. پنج ست ملٽريءَ وارا ڪيرائي هي وري

ڊوڙي ٻئي وڻ آڏو بيهي اُتان فائر ڪرڻ لڳو، وري ڪجهه مفاصلي تان بيهي اُتان فائر ڪرڻ لڳو، تان جو ملٽريءَ وارن ته ائين ئي سمجهيو ته ڪو وڻ وڻ ۾ ڄڻ آهي. ان ڪري لاچار هنن به ٽولا ٽولا ٺاهي جدا طرفن ڏي وڌڻ شروع ڪيو. سومار ڏسي ورتو، ته هڪڙي ٽولي جي پُٺ ۾ هڪڙو نوجوان آهي، جنهن جي هٿ ۾ ننڍي مشين گن آهي. هن نهايت آهستيگي سان وڌي ان جوان کي ڪشي جا سنڌي ڪهاڙي، ته پوري رڙ به ڪانه نڪتيس ۽ ڪري پيو. هيءُ ڦڙتيءَ سان سندس مشين گن ۽ پتو ۽ گولين جي ڳوٺري ڪسي، وري به وڻن پٺيان پڇي ويو ۽ جيئن ئي هن جوان جا واهرو پوئتي موٽيا، ته هن انهن تي به رائفل جي نڪا نوڪي لڳائي ڏني ۽ پوءِ مخفي پيچري مان پڇندو وڃي پنهنجي دستي وٽ پهتو. ۽ اڳتي هلي سندس سردار کي اها مشين گن گولين سميت تحفو ڪري ڏنائين.

سومار ته پنهنجي نڪاڻي ڏانهن هليو ويو، پر ملٽريءَ وارن ڪيترو ئي وقت پئي چؤطرف فائر ڪيا ۽ هي انهن جا نڪا ٻڌي کلندا پئي رهيا!

مگر انهن سپاهين ۾ هڪڙو فرنيٽيئر جو پٺاڻ هو، تنهن محسوس ڪري ورتو ته هيءُ سمورو ڪارنامو هڪ ئي شخص جو آهي؛ سو مٿس ڪو اهڙو اثر پيو، جو پنهنجن همراهن کان لڪي نڪتو ۽ توه وٺندو وٺندو وڃي انهيءَ پيچري تي پهتو. پوءِ انهن کي ڇڏيندو وڌندو وڃي ڇُرڻ کي ويجهو ٿيو. جڏهن سندن چڻ پٺ ٻڌڻ ۾ آيس، تڏهن آواز ڏنائين ته، ”آءٌ انگريزي ملٽريءَ جو فرد آهيان ۽ اوهان جي پناه ۾ اچڻ گهران ٿو؛ مهرباني ڪري مون تي ڪو حملو نه ڪجو.“ ائين چئي هٿ آيا ڪري آواز ڏيندو، هنن ڏي وڌيو. همراھ به خبردار ٿي بيٺا، ته متان ڪو ڌوڪو هجي؛ پر جڏهن هو وڻن پهتو، تڏهن چوڻ لڳو ته، ”اوهان جي اڄوڪي همت کي ڏسي آءٌ ته سنڌين جي بهادريءَ تان فدا ٿي ويو آهيان. درحقيقت آءٌ ته هونئن به انگريزي ملٽريءَ جي ظلمن ۽ قهرن سبب بيزار هوس، پر اڄ پڪو پڪو ڪيو اٿم، ته باقي عمر اوهان جي ئي رفاقت ۾ گذاريندس، اوهان ۽ اسان وچ ۾ خدا پاڪ ضامن آهي.“

همراهن کي اگرچ جاسوسن جو چرڪ هو، ان ڪري سندس مخفي ڇاڇ رکندا ٿي رهيا، پر هن شخص ڪيترن ئي معرڪن ۾ اهڙو ته رفاقت جو حق ادا ڪيو، جو سڀئي واه واه ڪندا رهيا. هو آخرڪار هڪ معرڪي ۾ شهيد ٿي ويو، ۽ سندس وصيت مطابق ڇُرڻ سندس سامان سندس پٽي تي موڪلي ڏنو.

هڪ دفعي صرف پنجن ڇُرڻ ٽنڊي آدم جي هڪ کاتن فيڪٽريءَ تي حملي ڪرڻ جو پروگرام بڻايو. اتفاق سان ڪنهن غدار وڃي ملٽريءَ کي خبر ڏني، پر ملٽريءَ وارن کي ويساه نه آيو، ته ڪو هيڏي ساري شهر ۾ هيڏي ساريءَ فيڪٽريءَ تي ڪي پنج جٿا حملو ڪندا. ضرور هنن جي پُٺ تي پيا به گهڻا هوندا؛ سي به اڍائي سؤ سپاهي مٿن ڪاهي ويا. هاڻي هڪ طرف پنج جٿ ۽ ٻئي طرف هي به اڍائي سؤ تربيت يافته ۽ تجربڪار! پر نتيجو.....؟ نتيجو اهو، جو چاليهارو ماڻهو ماراڻ بعد هو ڪنهن ڌوڪي سان هنن پنجن جٿن کي گرفتار ڪري آيا، يعني منجهانئن هڪڙو به ڪونه ماريائون!

جڏهن هيءُ خبر حيدرآباد ۾ پهتي، تڏهن ڪي پڄت وارا ماڻهو صرف هنن مٿين جي ديدار ڪرڻ لاءِ وڌي ڪوشش ۽ خرچ سان سينٽرل جيل ويا. جڏهن هنن کي ڏٺائون، ته وات ڦاٽي وين.... چوٽه هنن ۾ به جٿا يعني مير دوست نظاماڻي ۽ علي شير خاصخيلي ته صرف 16_17 ورهين جا نوجوان هئا.... ۽ گهڻي ۾ گهڻا ملٽريءَ وارا انهن ٻن نوجوانن ئي ماريائون، پر کين لهس به ڪانه آئي هئي. انگريزي ملٽريءَ وارن شرم کي پرڇاڻڻ لاءِ ظاهر ته ائين ڪيو، ته حر تمام گهڻا هئا، جن مان ڪافي مارياسون ۽ ڪافي ڦٽياسون؛ پوءِ پيا ته پنهنجن لاشن ۽ ڦٽيلن کي ڪڍي پڇي ويا، پر پنج جانباز اسان به جيئرا پڪڙي وڌا ۽ اسان جا صرف چاليهارو جوان ضايع ٿيا!.....

۽ اهي هيون فيل مست انگريز جون بهادر فوجون، جن بابت سندن ۽ جي پيڊي سابق ليفٽيننٽ وليداد خان گولہ انداز رسالي مهراڻ 01-02-58 ۾ لکي ٿو ته ”هڪ ليفٽيننٽ ائبرٽني سان ته اهڙو حال هو، جو ڇُرڻ جو تصور ايندو هئس ته اوچتو چرين وانگر ڪڍي چرڪ ڀريندو هو، ۽ ڪمپنيءَ لاءِ چرچي جو باعث بڻجي ويندو هو.“ هنن واقعن انگريزي ملٽريءَ خواه پوليس جو رعب شهرن مان به گهٽائي ڇڏيو ۽ شهرن ۾ پناه وٺندڙ وڏيرا به ڇُرڻ سان از خود صلح ڪرڻ لڳا؛ ڪنهن به وڏيري کي ڳاڙهين ڪُنڊن وارو لفافو پهتو ناهي، ته رقم نڪتي ناهي!

۽ ٻئي طرف وري ملٽريءَ جو انگ به ايترو وڌايو ويو، جو اندازو آهي ته ان وقت اٽڪل هڪ لک ملٽري ۽ ايس-پي-آر وڌي ساز سامان ۽ هوائي جهازن سميت سنڌ ۾ رهندي هئي، جا جيسلمير، جوڌپور، بهاولپور ۽ قلات تائين به چڪر لڳائيندي هئي. سندن آفيسر بر ٻڌڻ طور ڪڍي ڪهڙيون به رپورٽون ڏيندا هئا، پر خانگي طرح سندن اهائي گفتگو هوندي هئي ته شڪر آهي جو هنن جو نڪي اڳواڻ آهي، نه ڪو کين باقاعدي تربينگ

ڏيندڙ ۽ نڪي ڌارين حڪومتن سان واسطو اٿن؛ نه ته جيڪر هي اسان جو سنڌ ۾ وهڻ وھ ڪري ڇڏين ها ۽ ”ڪٽ سنڌ“ تي پورو پورو عمل ڪرائي ڇڏين ها!

هاڻي ’گامون گورنر‘ ۽ ’جيڃو جرنيل‘ پنهنجو هيڊ ڪوارٽر اچي حيدرآباد بڻايو؛ ’گورنر صاحب‘ ڪڍيا ڇپيل نوٽيس ۽ تعميل ڪندڙ ٿيو ’جيڃو جرنيل‘؛ پوءِ صورتحال اهڙي بڻجي، جو ٿوري ئي وقت ۾ ’گامون گورنر‘ جي ڍل جي ڇپيل نوٽيس ملڪ ۾ باهه ٻاري ڏني. جنهن به زميندار کي اهو نوٽيس ٿي پهتو ان جا وائيسر ئي خطا ٿي ويا. انگريزي سي. آءِ. ڊي ويهن نهنن جا زور لڳائي بيهي رهي، ته اهي نوٽيس ڪهڙي ۽ پريس ۾ ٿا ڇپجن. پر ڪوبه پتو پئجي ڪونه سگهيو؛ ڀلا پتو پوي ڪٿان، جو ان وقت خود انگلينڊ مان ئي هڪڙيون اهڙيون پورٽيبل پريسون تيار ٿي، وڪري لاءِ ڪراچي ۽ ۾ اچي ويون، جي ضروري سامان ۽ ٽائپ سميت، هڪ معمولي سوت ڪيس جيڏي باڪس ۾ بند ٿيل، صرف هڪ سؤ روپين ۾ ملڻ شروع ٿي ويون هيون.

خوش قسمتيءَ سان گامونءَ وارو دوست ڪليڪٽر حيدرآباد ۾ ڪنهن وڏي عهدي تي اچي ويو ۽ گامون به اچي وٽس پتو ٿيو. هاڻي ڀلا خود ڪليڪٽر جي گريد واري آفيسر جي ئي پتو ٿيو جي ڪوارٽر ۾ پيئي اهڙي پريس نوٽيس ڇپي، سا سي. آءِ. ڊي ڪٿان ٿي ڳولي سگهي! هن ميرپور ۽ نواب شاھ جي پريس جي تلاشيءَ سان ته حد ڪري ڇڏي ۽ حيدرآباد جي پريس تي به چڱي چوڪسي رکيائين، پر اتي هجي ڪو ڪم ته لپي به سگهي، تنهن ڪري هتي ڇڏيائين اهو گشو ته اهي نوٽيس ٻاهران ٿا ڇپجي اچن.

هن پروگرام هيٺ ڪيترائي زميندار ته پسيون ڍلون ڀرڻ لڳا، ۽ تپيدارن تي ڦر جو سٽڪو لڳو. سو ڪي چالاڪ تپيدار ته ماڳهين پاڻ ئي ڍلون هضم ڪري ڦر جون رپورٽون ڪرڻ لڳا. انهي تي انگريز سرڪار حڪم ڪڍيو ته مارشل لا ايراضيءَ ۾ ڪوبه تپيدار ڍلون اڳاڙڻ نه وڃي، بلڪ زميندار پاڻ ئي اچي تعلقه آفيس ۾ ڍلون پيارين. نتيجي طور ڪيترائي زميندار ته وات ۾ ڦرجڻ لڳا ۽ ڪن وري تپيدارن سان سازباز ڪري بقايائون رهائي ڇڏيون، جن مان اڪثر پوءِ ڪڏهن به وصول ڪونه ٿيون ۽ اڃا تائين اهي ڪروڙن جون بقايائون ڪاڳرن ۾ هلنديون اچن!

ٻئي طرف ننڍا ننڍا ٿاڻا ڦرجڻ لڳا، مقابلو ڪندڙ پوليس مارچڻ لڳي، بلڪ ڪن ٿاڻن کي باهيون به لڳيون ته اڪثر ننڍا ٿاڻا يا آئوٽ پوسٽون بند ڪيون ويون، جنهن ڪري بڊامني هيڪاري وڏي ويئي ۽ اڪثر زميندار لڏيندا شهرن ۾ وهندا ويا. انهي وقت کان ڪجهه اڳڀرو جو سرد بازاریءَ سبب شهر ۾ اڪثر جاين ۽ دڪانن تي ”ٽوليت“ جا بورڊ لڳا پيا هئا، سي بورڊ ته الاتجي ڪيڏانهن ويا، پر مسواڙون اهڙيون گران ٿي ويون، جو سرڪار کي لاچار شهرن لاءِ ”رينٽ ڪنٽرول ائڪٽ“ چالو ڪرڻو پيو ۽ انهي ڪري وري پڳڙين جو رواج شروع ٿي ويو.

هيءَ صورتحال ڏسي ڪن صوبيدارن، انسپيڪٽرن ۽ ڪمانڊن کي ڪڏڪاري ڪنيو، سي شهپرن کي وٽ ڏيئي، بهادري ڏيکارڻ ۽ ترقي حاصل ڪرڻ لاءِ حُرڻ کي گاريون ڏيندا مقابلن لاءِ نڪتا. هنن مان هڪ نوجوان صوبيدار مسٽر صاحبڏنو خان، ساڪن محل الهداد چنڊ، حيدرآباد سنڌ به هو، جنهن جي شاديءَ کي اڃا تي مهينا مس گذريا هئا. هن حُرڻ کي تڪليف ڏيڻ ۾ اهڙيون پهلوانيون ڏيڪاريون جو ٿرت سندس نالو انسپيڪٽريءَ لاءِ رٿيو ويو ۽ هڪ طرف ته اهي ڪاغذ به حيدرآباد جي آفيس ۾ پهتا، هن مردانه حسن جي مجموعي جي لاش پهچڻ تي الهداد چنڊ جي زمين ڄڻ ته ڪاري ٿي ويئي هئي.

هڪ انسپيڪٽر جناب سيد محسن شاھ کيس ”بيوقوف“ سڏيندي، مڃڻ کي وٽ ڏيندي چيو، ”انهن حُرڙن رڳو الڙ چوڪرا ماري ڏنا آهن، اٽڪائين نه ڪنهن اسان پاري مرد سان هٿ، ته خبر پوين!“

”انشاء الله تعاليٰ“ مريد خان مهڪاڻيءَ به ساڳيءَ طرح شهپرن کي هٿ هڻندي چيو. ان وقت اوچتو تقاوي ڏيڻ لاءِ ڪپري ڏي پئسن ڏيڻ جي ضرورت درپيش آئي، به ٽي لک روپين پهچائڻ لاءِ انسپيڪٽر محسن شاھ جو نالو پيش ٿيو. شاھ صاحب هن ڊيوٽي ادا ڪرڻ لاءِ خوشيءَ سان تيار ٿيو. نيڪ ڏهين وڳي ڪپري واري لاري ميرپور خاص کان استارت ٿي. دستور موجب انسپيڪٽر صاحب ڊرائيور سان گڏ ويٺو. کيس پستول ٻڌل هو، چار پوليس وارا راڻفلن سان پوئين خاني ۾ پئسن سان گڏ ويٺل هئا. انسپيڪٽر صاحب اعليٰ درجي جي خوشبودار سگريٽن جا سوتا لڳائي زنانيءَ ڪٽڻ کي معطر ڪندي ڪنگهڪارون ڪري شهپرن کي وٽ ڏيندو رهيو. لاري جڏهن حضرت لائق پير اوليا رحمت الله عليه جي قبلي کي قريب پهتي ته اوچتو بيهي رهي. انسپيڪٽر صاحب گرم ٿي ڊرائيور کي ڳار ڏيندي چيو، ”پيٽ!... هي هنڌ ڪو لاري بيهارڻ جهڙو آهي!“

دراڻيور سامهين ڪڏي ڏانهن اشارو ڪيو، پر انهي سان گڏوگڏ ”پيٽ... اهي آهن، جي غريبن کي ناحق گاريون ڏيندا آهن.“ هڪ ڪڙڪيدار آواز آيو ۽ بجليءَ جي تيزيءَ سان چار جوان وٽن مان نڪتا ”هٿ اُٿا ڪري هڪدم سڀ ٻاهر نڪري لڳايو.“ هنن حُڪم ڏنو.

پوليس وارن بندوقون ڪڍڻ بدران سڀني کان اڳ پاڻ ئي هٿ اُٿا ڪيا، پر بهادر انسپيڪٽر صاحب جا حوصلا اهڙا ته خطا ٿيا، جو هو بي اختيار وٺي پڳو، ”ٺاڪ“ ۽ ”گهوڙا ڙي ي ي ي“ جا ٻئي آواز گڏوگڏ آيا! انسپيڪٽر جو حشر ڏسي، سڀ زالون مرد هٿ اُٿا ڪندا، هيٺ لهي لائين بڻائي بيهي رهيا.

هڪڙي جوان مٿي وڃي لاريءَ جي تلاشي ورتي، رائفلون هٿ ڪري پئسن جي پيتي ۽ ٻيو سڀ قيمتي سامان هيٺ لٽو ويو، چار زميندار ڍل پيارڻ لاءِ ڪپري وڃي رهيا هئا، تن کان سڀ ڍل وصول ڪري کين سانگهڙ سرڪار جون چٽايل رسيدون ڏيئي هدايت ڪئي ويئي ته اڳتي ڍلون سانگهڙ سرڪار کي ڏيندا ڪريو، ۽ ٻين کي به اهڙي هدايت ڪريو.

مريد خان وڏي هراسيل عورتن کي چيو، ”مايون، نياڻيون! ڪوبه ڊپ نه ڪريو، اوهان جي وار جو به نالو نه ورتو ويندو.“ پوءِ دراڻيور ڏي منهن ڪري چيائين، ”اڌ ڪلاڪ کان اڳ لاري چالو ڪئي، يا لاش ڪنهي ته پنهنجو خير نه سمجهج.“

پئسينجرن مان ڪي پلنگي جا مري بروج هئا، هڪ تڳوسر جو خاصخيلي هو، سي اتي ئي لٿا، ٻيا ڏڪندا ڪبندا وري چڙهي وينا. هٿن خالي پوليس وارا انسپيڪٽر صاحب جي لاش وٽ وڃي وينا. هڪڙي پٺ پٺ ڪندي چيو، ”هنن ۾ به همراھ ته پلنگيءَ واري مير صاحب جي ڪوٽ جا ويٺل هئا. ٻئي تڳو هٿي چيس، ”چپ بيوقوف! سر وڃائڻو اٿئي ڇا؟ توکي اڃا به سمجه ڪانه ايندي؟ ياد رک، پاڻ کي رپورٽ ۾ ويهه حُر ڄاڻائڻا آهن ۽ اهڙو ڪوبه لفظ نه ڪڍڻو آهي، جنهن مان ڪنهن کي به اهو شڪ پوي ته انهن مان ڪن کي اسين سڃاڻون ٿا.“

نيڪ اڌ ڪلاڪ بعد دراڻيور لاري چالو ڪري، پوئتي هٽائي، جهنگل کان نڪري اوجھڙ مان وڪڙ ڏياريندو وڃي رستي ۾ وڌي.

مگر محسن شاه جي قتل کي وري خيرپور جي ڪمانيءَ عرف ناظم، سيد غلام رسول شاه ”بيوقوفي“ سڏيو ۽ اعلان ڪيو ته ”حرن ۾ هجي ڪا مڙسي، ته اچي مان جو نالو وٺن.“ انهيءَ اعلان سان گڏ شاه صاحب سڄيءَ خيرپور رياست ۾ رهندڙ حُرَن سان ظلم مڃائي ڏنو. هو انهيءَ حد تائين به وڃي پهتو، جو ڪتي ڪن سانتيڪن ۽ هلچل کان پري رهندڙ حُرَن جي ڳوٺن تي اوجها حملا ڪرائي سڀ رهاڪو قيد ڪرائيندو هو، ته هٿ آيل مجبور عورتن کي اگهاڙو ڪرائي سندن جلوس به ڪڍائيندو هو.

هن پنهنجي ”عقلمنديءَ“ جو مظاهرو هن طرح ڪيو، جو سخت پهري هيٺ رهندو هو ۽ هر رات نئين هنڌ سمهندو هو، انهي حد تائين، جو بعضي بعضي هڪ رات ۾ به ٻه-ٽي هنڌ بدلائيندو هو. اهڙين عقلمندن سبب هو ڪڍيون هڻندو هو، ته ”انهن حُرَن رڳو ”بيوقوف“ ڪامورا ماري ڏنا آهن، ڀلا پهچي ته ڏيکارين اسان ڀارن عقلمندن وٽ!“

شاه صاحب جي هنن اعلانن ۽ ظلمن جوشيلن حُرَن کي باه ڏياري ڇڏي. غازين مان مصري چانگ ۽ حاجي چانگ ڪجهه ساڻين کي همراھ ڪري هن ظالم انسان کي ختم ڪرڻ جو پروگرام بڻايو. هنن پنهنجي قابل جاسوس ساڻين وسيلي اهو پتو ڪڍيو، ته هينئر شاه صاحب ڪنھواري بنگلي تي ترسيل آهي. هنن سندس اها عقلمندي به پاني ورتي، ته هو رات جو ته تمام گهڻو چوڪنو هوندو هو، پر ڏينهن جو تمام گهٽ ۽ صبح جو سويل اٿي رات خيريت سان گذرڻ تي خوشيون ڪندو هو. ان وقت عام طرح سموري پوليس به بي فڪر رهندي هئي. ان ڪري علي الصبح جيئن شاه صاحب ننڊ مان اٿي غسل وغيره ڪري ڪپڙا بدلائي ناشتي تي ويٺو، تيئن وٺي ڪٿي حملو ڪيائون. بنگلي تي مشين گنون فت ٿيل هيون، پهريدار هٿيارن سان ليس هئا، خود شاه صاحب وٽ به بهترين ريوالور ۽ اتاهه گوليون هيون، پر اهڙي هيبت ناڪ هنڌ تي حملو ڪندي به هي مجاهد نه مڙيا ۽:

پتنگن پھ ڪيو، مڙيا مٿي مچ،
پسي لھس نه لڄيا، سڙيا اتي سڄ!

۽

اڳيان اڏين وٽ، پوين سر سنڀايا!

وارو قصو ڪري ڏيکارايائون. شاه کي پڪ هئي ته ايڏي سخت ترين بندوبست وچان مون تائين ڪوبه نه پهچندو، پر پتو تڏهن پيس، جڏهن بند دروازي تي اچي ڪهاڙين جا وار ٿيا. بهادر شاه صاحب دروازي جي ٽنگن مان فائر ڪري رهيو هو، پر ڪن ئي نه گذري ته دروازي وڃي ڦهڪو ڪيو!

جيئن هر ظالم سخت بزدل ٿيندو آهي، تيئن هاڻي ڪو هن بهادر شاه جون ليلزائون ٻڌي! ”اڙي خدا جو واسطو آڻو“ ”اڙي رسول جو ننگ آڻو“ ”اڙي امامن جي صدقي مون کي جيئڻان ڏيو“ ”اڙي بحرمت سڄيءَ سڳوريءَ جي، مون سادات تي رحم ڪريو.“

”بس بس، هاڻي توتي ضرور ’رحم‘ ڪيو ويندو، توتي هڪڙي گولي به نه هلائي ويندي، شڪاري! خبردار! شاه صاحب تي ڪوبه فائر نه ڪيو وڃي!“ سردار اعلان ڪيو.

هاڻي شاه صاحب ڏاڍو خوش ٿيو ۽ پنهنجي عقلمنديءَ تي نازان ٿيڻ لڳو ته ”ڏسو ته ڪيئن نه پاڻ بچائي ويس.“ مگر سردار جو تازو حڪم ٻڌي بُت ئي سُڪي ويس، ”هن تي ڪهاڙين جا اهڙا وار ڪريو، جيئن بُت ڳترا ڳترا ٿي وڃيس، ۽ دوزخ جي داروغن کي به اهڙو هنڌ هٿ نه اچي، جتي ڪٿي ڏنڀ ڏينس!“

ڏسندڙن جو بيان آهي، ته هن حڪم شاه جو رت ائين ڪجايو، جو سون وارن وچان هڪ ٽپو به نه ڪريو، هر ڪنهن هنڌ ڪارو رت پتل ٿي هو!

مجاهد ”پيچ پاڳارا“ چوندا هليا ويا، البت هڪڙو سخت زخمي ڪنهن طرح رهجي ويو. آخري نعرا ٻڌي هن هڪ سپاهيءَ کان پڇيو، ”ادا ڇا ٿيو؟“ سپاهين ڪوبه جواب ڪونه ڏنو. هن وري وري پئي پڇيو. آخر هڪڙي چڙ مان چيو. ”هن سادات سڳوري ڳترا ڳترا ڪيو، ته به اڃا دل نه نري آڻو!“

”الحمد لله“ زخمي نهايت مسرت سان چيو ”ڪعبي ڌڻيءَ جو قسم! مراد کي ماڻيوسون!“ ۽ مُرڪندي ڪلندي سندس روح پرواز ڪري ويو!

غلام رسول شاه جي قتل تان جيئن حُرڻ ۾ خوشيون ٿيون، تيئن سڄيءَ سنڌ جي عوام مسرت جا نعرا بلند ڪيا؛ ڇاڪاڻ ته هيءُ اهو ظالم ترين انسان هو، جنهن جي قهرن انسانيت جو به ڪنڌ هيٺ ڪري ڇڏيو هو. زالن جي سڻڻ ۾ ٻليون وجهائڻ، مائڻ کي پُٽن جي روبرو ڪري ساڻن بيعزتيءَ جون هلٽون ڪرائڻ، بلڪ هنن کي به اڳهاڙو ڪرائي مٿن دسڻ، غريب هارين کي بي انداز مارون ڏيئي سندن هڏ ڳڏ ڇڻڻ، اهي هن جون ايجادون هيون. انگريزي انصاف جي ڪتابن ۾ ته ائين ئي لکيل هو ته:

”هڪ بي گناه کي سزا کان بچائڻ خاطر جيڪڏهن ڏه گناه گار به ڇڏي وڃن ته حرج ناهي.“

پر هن قهار شاه جي ڪوڊ ۾ ائين ئي لکيل هو ته، ”هڪ گناه گار کي پڪڙڻ خاطر جيڪڏهن ڏهن بي گناهن جا هڏ ڳڏ پڇجن ۽ ويهن عزت وارين زالن جي عزت لٽجي، ته اها مڃڻ مروڙڻ جهڙي ئي ڳالهه آهي،“ انهي ڪري مٿس اهو عوامي نالو ”سيد سپاهي، غضب الاهي“ پئجي ويو، جو اڄ تائين هر ڪنهن ظالم سيد لاءِ پيو اچاربو آهي.

مگر شاه صاحب جا اهڙا سمورا ظلم ان مهل ڪڙڪي وڃي خود فريادين جي ڪنڌ تي پوندا هئا، جنهن مهل جوابدار ڪيس دل گهريو نذرانو ڏيندو هو، يا اڳواٽ ئي ”حصو“ پيش ڪري ڇڏيندو هو، ۽..... اهو هو انگريزي سامراج جو نظام انصاف، جنهن کي ڪيترائي ابوجهه ڳائيندا وڌن ٿا، ۽ جو هو ورثي ۾ اسان وٽ ڇڏي ويا! اسان قوم جي ابوجهائي آهي، جا کين اها تميز ڪرڻ به نٿي ڏئي، ته پنهنجي حڪومت، ڪٿي اها ڪيتري به بُري هجي- پر سامراجيت (ڌارين جي غلاميءَ) کان بهرحال چڱي آهي- بس- شاه صاحب جو قتل گويا پوليس جي بهادرين جي خاتمي جو اعلان هو؛ انهي بعد پوليس حُرڻ کان ائين پڇندي هئي، جيئن ڪانو ڪمان کان؛ بلڪ سمجهدارن ته باقاعده ساڻن وڃي واسطا ڳنڍيا ۽ حصا پتيون مقرر ڪيون، هو زميندارن، سينيٽن، رشوتي ڪامورن ۽ تپيدارن کي ڦري ايندا هئا، تن جو پنجون حصو يا ”خمس“ پوريءَ شرافت سان کين اڳواٽ ئي پهچي ويندو هو، پوءِ مجال آهي جو هنن جو ڪو ڪٿي نالو وٺي، بلڪ هو ته الٽو سندن معزز مهمان اچي ٿيندا هئا ۽ هو ئي کين انگريزي ملٽريءَ وارن کان بچائيندا هئا ۽ اها هر ڪنهن کي خبر آهي ته انهن زمانن ۾ پوليس اهڙي ته سائي ٿي ويئي جو بنگلا، زيور، زمينون ۽ الاڻجي ڇا ڇا بڻائي ويئي.

زينب اويائي ۽ عمر کي صبح جو 8 وڳي ڌاري نيرن ڪرائي رخصت ڪيو ويو هو. ڪئمپ کان ٻاهر آيا ۽ ٻيءَ ڪئمپ ڏانهن وڃڻ لاءِ واريءَ ۾ بڻيل اٺن جي پيرن جا نشان ڏسي هلڻ لڳا.

ڪئمپ کان ڪافي پريو پهچڻ بعد اويابو فڪرمند ٿي چوڻ لڳو ته اهو ته غضب ٿيو، جو صحرائي عقاب گرفتار ٿي ويو. جيڪڏهن هن جي آزاديءَ لاءِ غازين جو اڌ قربان ٿي وڃي، ته به سستو سودو آهي. پر افسوس جو سردار کي شايد اها خبر پئجي نه سگهي آهي، نه ته هو يقين سان هن جي چوٽڪاري لاءِ لشڪر ڪشي ڪري ها. هاڻي ته رُت ئي هن کي سانگهڙ موڪلي ڇڏيو ويندو، پوءِ ته ڄڻ مڙس ڇڻو؛ مگر في الحال هو هڪ اهڙيءَ جاءِ تي آهي، جتي جيڪڏهن صرف 25 کن جانباز غازي شب خون مارين، ته آسانيءَ سان هن ۽ هن

جي جانباز سائين کي آزادي حاصل ٿي سگهي ٿي. ان ڪري في الحال پاڻ واري مهم کي وساري، ملوڪ جي جلد رهائيءَ لاءِ ڪو تڙت قدم کڻڻو آهي. ائين چئي هو ڪنڌ هيٺ ڪري، خيالن ۾ غرق ٿي ويو. ٻه ڪلاڪ کن تائين هو ائين سوچيندو رهيو ۽ پوءِ چيائين ته: ”نيڪ آهي، مون مڪمل پروگرام بڻائي ورتو آهي. اڄ رات پوئينءَ ڌاري انشاءِ الله شب خون ماربو.“

زينب هي گفتا ٻڌي حيران ٿي ويئي، هن ڏانهس نھاري چيو: ”پاڻ به- ٿي ڳاڻڻا پلا ڪهڙو چاپو هڻي سگهون ٿا؟“

اوپائي کلي چيو، ”ڏي، هي سارو علائقو اسان جو پنهنجو آهي. هينئر اسان کي برق رفتاريءَ سان صرف پندرهن کن ميل، ڏاکڻي رخ ڏانهن سفر ڪرڻو آهي، پوءِ ڏس ته قدرت ڇا تماشو ٿي ڏيکاري! هو نهايت تيز رفتاريءَ سان پيدل هلي رهيو هو ۽ زينب ۽ چوڪرو هن جي پٺيان ڪڏهن ڊوڙندا، ٽاپڙندا پئي ويا. تان جو اچي ٻه ڀيرا هڻي لڇار هن گرم لڪ سبب ڪن وڻن هيٺان آرام ڪيو، شام جو اٿي وري پنڌ پيا. سمهڻيءَ ڌاري هڪ اهڙيءَ جاءِ تي پهتا، جتي گهگهه اونداهي ڇانئڻ ڪري ڪوبه پتو نٿي پئجي سگهيو، ته ڪهڙي ماحول ۾ بيٺا آهن. پر اوپائي هڪ ڀت جي چوٽيءَ تي چڙهي ٿوھ لڳائي ۽ آخر باھ جي هڪ ٽمڪي کي جاچي اوڏانهن رخ رکيائون، تان جو اچي اتي پهتا.

اوپائي پري کان ئي جانورن جي ٻوليءَ ۾ هڪ وچتر اشارو ڪيو. جواب ۾ سامهون به اهڙو آواز آيو ۽ تڙت ٿي هو وڏيءَ سنگت وٽ اچي پهتا.

ماني کائي چوڪرو ۽ زينب ته سمهي رهيا، پر اوپايو چند ماڻهن سان گڏجي هڪ باھ جي آلاءِ تي وڃي ويٺو. ڪلاڪ کن کان پوءِ ڀت جي ٻاهران، ڪيترن اُنن جي راڙي جا آواز آيا ۽ ڏسندي ڏسندي هڪ ٻئي پٺيان ڪيترا ماڻهو اچي هڪ ٻئي سان گڏجي بيٺل لڳا، تان جو ڏهين وڳي ڌاري اوپايو ٽيهن هٿياربندن ماڻهن جي ساٿ ۾ برق رفتار مهري اُنن تي سوار ٿي هليو. انهن جي وڃڻ کان پوءِ چار هٿيار بند غازي، ٻهري ڏيڻ لاءِ پٽن کان ٻاهر نڪري هليا ويا ۽ ڪجهه ماڻهو غازين جي ڪاميابيءَ لاءِ نماز، دعا ۾ مشغول ٿي ويا.

اوپايو ۽ سندس همراھ اهڙيءَ ته تيزيءَ سان اُنن کي پڇاڻيندا هئا جو ٽيهن ميلن جو مفاصلو چند ڪلاڪن ۾ طئي ڪري ڪئمپ کان هڪ ميل جي مفاصلي تي اچي لٿا. اُنن کي پٽن اندر لڪائي وهاري پاڻ نهايت خبرداريءَ سان ڪئمپ ڏي وڌيا.

فجر ٿيڻ ۾ ڪلاڪ کن مس هو، ڪئمپ ۾ مڪمل خاموشي هئي، شايد سڀني کي پڪ هئي ته پلا هتي اسان کي حُر ڇا ڪندا، سو ٻيا ته آرامي هئا، پر سڄي رات جاڳڻ بعد پهريدار به جهوٽا کائي رهيا هئا. اوپائي ڏهن چوٺن غازين جو دستو ساڻ ڪيو ۽ پيٽ ۾ سرڪندا انهيءَ ڪنڊ ڏانهن وڌندا ويا، جنهن ۾ قيدي هئا ۽ ٻئي طرف ويهن جانبازن کي وٺي سندن سالار ڪئمپ جي دروازي ڏي ويو.

دروازي تي پهچي انهن غازين اوچتو کڻي ٻن جهوٽا کائيندڙ پهريدارن تي حملو ڪيو ۽ هو اُف ڪرڻ کان سواءِ ئي ٻڏجي پيا. ڪجهه دير ترسي هنن سڀني وڃائي ۽ دروازي طرف هوائي فائر ڪيائون، هاڻي ملٽريءَ وارن ۾ هلچل مچي ويئي ۽ سڀ دروازي ڏانهن ڊوڙڻ لڳا. هيءُ ڏسي سردار ۽ سندس همراهن اهڙي طرز سان فائر ڪندي پڇڻ شروع ڪيو، جو ملٽريءَ وارن سمجهيو ته ڪن تمام گهڻن حُرڻ حملو ڪيو آهي، سو بي اختيار ٿي هنن پٺيان ڪاهي پيا، جو اوپائي وارن کي وجهه اچي ويو، جي تارن ڪپڻ وارن اوزارن سان تارون ڪپي وڃي قيدين وٽ پهتا. هنن کي آزاد ڪرائي سڀ پيٽ ۾ سرڪندا پٽن ڏي هليا.

جڏهن سردار ۽ سندس ساٿي ملٽريءَ وارن کي ڳول پندڙ پري ڪڍي ويا، ۽ اندازو ڪيائون ته هاڻي اوپايو قيدين سميت به پري نڪري ويو هوندو، تڏهن هو به فائر بند ڪري گوهيون کائي پٽن ۾ گم ٿي ويا ۽ ملٽريءَ وارا ”حُرڻ کي پڇاڻڻ جي فتح“ حاصل ڪري واپس وريا، پر ڪئمپ ۾ ياحسين متل ڏنائون، جو ههڙا قيمتي قيدي گم ٿي چڪا هئا. ڪجهه سپاهي انهن پٺيان به ويل هئا، مگر ڪجهه وقت بعد اهي به ڦلها منهن ڪڍي ڪي همراھ مارائي، ڪي ڦٽائي اچي واپس پهتا، چوٽه صحرائي عقاب هن علائقي جي وڪ وڪ مان اهڙو ته واقف هو جو گوهيون ڏيئي کانئن نڪري چڪو هو.

ائين بچي جي مهل هئي، جڏهن سڀ جانباز صحرائي عقاب ۽ ٻين قيدين سميت واپس ڪئمپ ۾ پهتا، ملٽريءَ وارن جي فائرڻ سبب ڪن کي هلڪا ڏڪ به لڳل هئا، جن پٽڪن سان پنهنجن زخمن کي ٻڌو هو ۽ هاڻي پڙاءُ واري حڪيم صاحب سندن باقاعده تيمارداري شروع ڪئي.

عين ان وقت پڙاءُ جو سردار اتي آيو ۽ چيائين ته جلدي ڪريو، اچو ۽ اُنن تي سوار ٿيو، هتي ترسڻ نيڪ ڪونهي. ممڪن آهي ته ملٽريءَ وارا اُنن جو پيرو ڪئي هتي پهچي وڃن، جو انهن سان گڏ تر جا هاٿڪ پيري به آهن. ان بعد تڙ تڪڙ ۾ سامان ۽ هٿيار هٿن ۾ کڻي هو سڀئي پٽ جي ٻاهران وينل اُنن تي سوار ٿي سردار جي

اُٺ پٺيان هلڻ لڳا. هاڻ اُٺ، بيابان جا جهاز، هلي ڪونه رهيا هئا، مگر ڄڻ ته واريءَ مٿان تري اڏامي رهيا هئا. هو پنهنجن مالڪن جي هڪلن ۽ همٿائڻ ڪري هئا سان ڳالهيو ڪري رهيا هئا. هاڻي سج به اچي ڪاپار مٿان پهتو هو، سڀ جانباز انهن پهڙن جي وچ ۾ بلڪل اونهو هڪ اهڙي هنڌ تي اچي پهتا، جتي صانع قدرت جو عظيم الشان شاهڪار ڏسڻ ۾ آيو. هڪ سوڙهي لڪ مان ٻاهر نڪرندي ئي کين هڪ اهڙي ڪشادي وادي ڏسڻ ۾ آئي، جنهن جي چؤطرف پهڙيون هيون ۽ هڪ طرف وٽڪار، ساوڪ ۽ پاڻيءَ جو وڏو ۽ ويڪرو چشمو هو، جنهن مان پاڻي ٻاهر نڪري هڪ واهيءَ ۾ پئي پيو ۽ وٽن ۾ ساوڪ وغيره کي پئي سيراب ڪيائين.

شام ڌاري طعام تيار ٿيو ۽ سڀني کاڌو. رات جو سڀني اتي ئي سمهي ٿڪ پڳو. صبح جو سردار بن-بن برق رفتار سوارن کي چؤطرف خبرون اٿڻ لاءِ موڪليو، ته هو جاچ رکي اچن. صبح جو ناشتي پاڻيءَ کان پوءِ سردار ۽ صحرائي عقاب گڏجي اويائي ۽ زينب جي مهمربابت ڳالهيون ٻولهيو ڪيون، آخر رايو ڏنائون ته في الحال ان طرف يعني صحرا واري علائقي ڏانهن وڃڻ مناسب نه آهي.

اويائي ساري حقيقت سردار ۽ جيئندي کي ڪري ٻڌائي، ته هو سندن هن ڪارنامي کان بيحد خوش ٿيا ۽ صحرائي عقاب جي عقل کي داد ڏيندي چيو ته چڱو ٿيو، جو اوهين واپس آيا.

يه کس مست کي آني کي آرزو هي،
بپا ساقيو! ساغر مشڪو هي!

ا ج حيدرآباد سينٽرل جيل ۾ وڏي هلچل مچي ويئي آهي، قاسمي گهات ۾ پوش پوش ٿي رهي آهي، سڀني ڪمرن جا دروازا پيا کُٺن؛ معلوم ٿي ٿيو، ته اڄ هتي ڪو اهڙو قيدي اچي رهيو آهي، جنهن جي ڪري سمورا قيدي اتان ڪڍي، پر واري زناني وارد ۾ پيا موڪليا وڃن ۽ زالون وري سکر جيل ڏي؛ هيڏي ساري وارد جي صرف هڪ ڪمري ۾ انهيءَ کي رهائبو، باقي ٻين ڪمرن ۾ وري سندس حفاظت لاءِ پوليس ۽ ملٽري رهندي.

او هو! تڏهن هيءُ ڪو اهڙو ”مرد مٿير“ آهي، جنهن هڪڙي لاءِ سڄو قاسمي گهات ٿو رزرو ڪيو وڃي! جي ها، اهو اهڙو مرد مٿير ئي ته آهي، جنهن جي پهچڻ ۽ غسل وغيره ڪري سفر جو ٿڪ لاهڻ لاءِ شرط خود حر ڪمشنر مسٽر لئمبرڪ، سندس نائب ڪارگل ۽ ٻين آفيسرن کي وٺي ملاقات لاءِ آيو. قيدي بلڪل بي پرواهيءَ ۽ اطمينان سان آرام ڪرسيءَ تي دراز هو. مسٽر لئمبرڪ ويجهو آيو، ته هن ليتي ليتي ئي کين سندس وڏايل هٿ ڏي هٿ ڊگهاڙيو. هڪ ڏيسِي چاپلوس آواز ڏنو، ”پير صاحب! هيءُ مسٽر لئمبرڪ صاحب جن آهن.“

هن شير مرد جواب ۾ ڏانهنس اهڙين ڪرڙين نظرن سان نهاريو، جو هانو ئي ڪاڇي ويس، لرزندو ڏڪندو وڃي ڀرپرو ٿي بيٺو.

”مگر پير صاحب! ملاقاتين سان ته اخلاق سان پيش اچبو آهي!“ لئمبرڪ صاحب مشڪندي چيو. ”توهان ملاقاتي نه آهي، هيئنر صرف هڪ سامراجي پنهنجي ڌوڪي سان قيد ڪرايل باغيءَ سان ملي، مٿس رعب ڄمائڻ لاءِ آيل آهي.“

”تڏهن به آيلن جو احترام ڪبو آهي.“ لئمبرڪ صاحب هاڻي گنپير ٿي چيو. ”لئمبرڪ صاحب! ڪنهن سامراجيءَ جو احترام ته بجاءِ خود، پر جيڪڏهن اسان جي دل ۾ هن لاءِ ذري به عزت پيدا ٿيڻ لڳندي آهي، ته اسان کي پنهنجي صحيح حسيني هجڻ ۾ ئي شڪ پيدا ٿيڻ لڳندو آهي!“

”مگر هيڏي ساريءَ فوج واري شهنشاهيت سان بغاوت ڪرڻ مان اوهان کي آخر ڇا حاصل ٿيندو؟“ لئمبرڪ ڪجهه ٽوڪ مان چيو.

”اهو، جو اسان جي ڏاڏي حسين عليه السلام کي حاصل ٿيو!“ پير صاحب نهايت اطمينان سان جواب ڏنو.

”يعني يڙيد ته موج سان حڪومت ڪندو رهيو، پر امام صاحب، پنهنجي عزيزن سميت نابود ٿي ويو، ائين؟“ لئمبرڪ صاحب توک مان چيو.

”جنهن کي توهين ”نابودي“ ٿا چؤ، سا اهڙي ”بقا“ آهي جا قيامت تائين پيئي هلندي.“ پير صاحب ساڳيءَ طرح سنجيدگيءَ مان چيو. ”يڙيد نه صرف اڍائي سالن ۾ ختم ٿيو، پر سندس جوءَ به ٻين جي حوالي ٿي، ۽ پوين مان ڪوبه حڪمران رهي نه سگهيو؛ مگر حسين جي نيڪنامي دائما قائم رهندي.“

”مگر آخر انهيءَ هلچل مان فائدو ڪهڙو، جنهن مان في الحال ڪجهه به حاصل نه ٿئي؟“

”اهوئي، جو اڳ ٻڌايوسون.“

”مگر انهيءَ کي ڪاميابي ته نه چئبو؟“

”جي، ها، توهان پارا ڏاها ضرور ان کي ناڪامي سڏيندا، مگر:

”بسائي هي وه دنيا، ايڪ ديوانه محبت ني،
جهان هر نامرادي مين جمال ڪامراني هي!

”ڇا توهين اهو نٿا ويچارو، ته پوين لاءِ ڇا ٿا ڇڏي وڃو؟
”لئمبرڪ صاحب! شاعر جو قول آهي ته:

سودا! قمار عشق مين خسرو سي ڪوهڪن،
بازي اگرچه لي نه سگا، سر توکو سگا!
ڪس منہ سي اپني آپ کو ڪهتا هي عشق باز،
اي نابگار تجھ سي تويہ بهي نه هوسگا!

الحمدلله، اسين پنهنجي پوين لاءِ پنهنجو لقب ”نابڪار“ ڇڏڻ بدران ”ڪوه ڪن“ ڇڏي وينداسون، جنهن تي هو ايد تائين فخر ڪندا رهندا. اهو گنج لازوال هنن لاءِ اربن جي دولت کان به وڌيڪ آهي!“

”مان ته انهي سوال جي جواب ملڻ لاءِ حيران آهيان، ته اوهين ۽ اوهان جا حُر پنهنجيون هي قيمتي زندگيون، آخر ڇو ٿا وڃايو!“

پير صاحب آرام ڪرسيءَ تي لٽيل هو، پر هيءُ سوال ٻڌڻ شرط سندس چهرو لال ٿي ويو ۽ سڌو ٿي ويهي چيائين، ”اها ٻي ڳالهه آهي، ته اسين ٿا پنهنجيون زندگيون وڃايون، يا اهي اسان کان ناحق ۽ ظلم سان ڪسيون ٿيون وڃن ۽ خلق کي اهو ڏوڪو پيو ڏنو وڃي، ته خونريزيءَ جي شروعات اسان کان ٿي آهي؛ مگر اوهين اهو سوال انگلينڊ جي ڳيرونن کان چونه ٿا پڇو، جن رڳو ناروي جي ڪناري تي پهچڻ لاءِ هزارن جي تعداد ۾ سمنڊ ۾ ٽپ ڏنا؟“

”اهو سوال انهن لکن جوانمردن کان نٿا پڇو، جي اڄ جرمنيءَ جي آڳ جو ايندن پيا بڻجن؟“

”اهو سوال انهن انگريز مائن کان نٿا پڇو، جي پنهنجن ڪونڌرن کي ڪڍڻ مان ڪڍيو پيون عزرائيل ڏي اُماڻين؟“

لئمبرڪ وسامجي ويو. هن جي سموري شوخي ختم ٿي ويئي، هن ڪجهه نمائائيءَ سان چيو، ”مگر پير صاحب، اتي ته قوم جي آزاديءَ جي ڪسجڻ جو ڊپ آهي نه؟ هٿل جو ته صاف اعلان آهي، ته هو انگلينڊ جي سرزمين تي قبضو ڪري پوءِ ڊم پٽيندو!“

”پوءِ ڇا ٿيو؟ اوهان جي سڄي سڄڻ مسٽر گانڌيءَ جي مشوري موجب ڪٿي ڪيس قبضو ڪرڻ ڏيو، اخلاقي فتح ته اوهان جي ٿيندي نه؟“ پير صاحب سنجيدگيءَ سان چيو.

هيءُ لفظ ٻڌي، لئمبرڪ صاحب جو به منهن لال ٿي ويو ۽ چيائين، ”اسين پنهنجو ٻڄو ٻڄو ڪٽائينداسون، مگر پنهنجي زندگيءَ ۾ هنن کي اسان جي مقدس وطن جي هڪ انچ تي به قبضو ڪرڻ نه ڏينداسون!“

”۽ اسين پنهنجي مقدس وطن جي سڄيءَ سرزمين تي اوهان ستن سمنڊن تان نازل ٿيل سامراجين جو قبضو خوشيءَ سان سدائين برداشت ڪندا پيا رهون، ائين نه؟“ پير صاحب به ساڳئي جوش مان چيو. ”صاحب بهادر! اسين انهي بهادر ۽ محب وطن رسول جا امتي آهيون، جنهنجو قول آهي ته:

”جيڪڏهن پڇي سگهي ته برائيءَ کي طاقت سان دفع ڪجي، پر ايتري طاقت نه هجي، ته زبان سان ڪوشش ڪجي، جي اها به همت نه هجي، ته دل ۾ ته اُن کي بُرو سمجهجي.“

پر جيڪو دل ۾ به کيس بُرو نٿو سمجهي، ان جي دل ۾ رائيءَ برابر به ايمان ناهي!“
 هاڻي لئمبرڪ ڳالهه ڦيرائڻ لاءِ چيو، ”يلا اوڳان جو اڳ ۾ چيو ته اسين پنهنجيون قيمتي زندگيون رائيگان نٿا وڃايون، پر اسان کان زوريءَ ٿيون کسجن، جي ائين هو ته اوهان هيءُ بائيٽال چو شروع ڪرايو؟“
 پير صاحب نهايت تيز نظر سان نهاري چيو، ”اسان شروع ڪرايو، يا اوهان شروع ڪيو؟“
 ”اسان ڪيئن شروع ڪيو؟ اسان ته صرف اوهان کي قانون جي پڇڪڙيءَ سبب نظربند ڪيو، پوءِ اوهان جي همراهن ئي لاهور ميل ڪيرائي مارشل لا لڳرائي.“
 ”لاهور ميل اسان جي همراهن ڪيرايو، يا ڪيئن ڪريو، سا بي ڳالهه آهي، پر ٻڌايو ته مان ڪهڙي قانون جي پڇڪڙي ڪئي، جنهن تان اوهان مان کي ڪن ڏوڪيبازن جي مدد سان گرفتار ڪيو؟“
 ”اوهان کي ڪراچي ڇڏڻ جي منع ڪانه هئي؟“
 ”ڪڏهن؟ ڪهڙيءَ تاريخ، ڪهڙي نمبر سان اهو حڪم نڪتو؟“
 لئمبرڪ صاحب هن سوال جي جواب ۾ وسو ٿي چيو، ”اوهان کي سر غلام حسين زباني منع نه ڪئي هئي؟“

”اوهان جي زباني منع به ٿي قانون حڪم؟ انهي زباني منع سبب مان کي گرفتار ڪري سنڌ کان ٻاهر موڪلڻ ڪهڙي قانون ۾ جائز هو؟ وري مان کي ته گرفتار به نه ڪيو ويو، صرف چيو ويو هو ته گورنر صاحب اوهان کي گهرايو آهي، ڇا اها ڏوڪيبازي به قانوناً جائز هئي؟“
 لئمبرڪ پريشان ٿي چيو، ”خير، اسان ته ڪٿي فساد کان بچڻ خاطر انهي بهاني سان اوهان کي عزت سان نظربند ڪري ٻاهر موڪليو، مگر انهي ڪري اوهان جي غازين کي صرف نهچلداس ۽ خانبهادر الله بخش وغيره کي مارڻ خاطر لاهور ميل ڪيرائي هزارين خلق کي برباد ڪرڻ مناسب هو؟“
 ’جناب لئمبرڪ صاحب! پير صاحب نهايت گنيپرتي ٿي چيو، ”اها غلط پروپيگنڊا اوهين اخبارن ۾ ته پل پيا ڪريو، پر ڇا، اوهين سمجهو ٿا ته اوهان جي اسان کي نظربند ڪرڻ سبب اسان کي اها خبر ئي ڪانه آهي، ته ويچارن حُرڻ لاهور ميل ڪيرائڻ جو پروگرام هرگز نه بڻايو هو.“
 لئمبرڪ هاڻي هڪ عجيب نظر سان نهاري چيو، ”ڇا حُرڻ لائين نه ڪئي هئي؟“
 ”بيشڪ ڪئي هئي، پر ڇا، اها لاهور ميل ڪيرائڻ لاءِ ڪٿي ويئي هئي؟“
 ”پ پ پوءِ ڇا ڇا ڇا لاءِ ڪٿي ويئي هئي؟“ لئمبرڪ هڪندي چيو.

لئمبرڪ جون سموريون شوخيون ته ختم ٿي ويون، پر هيترن ماڻهن جي روبرو جيڪا هيءَ وار جي گل لهي رهي هئي، سا به کيس پسند نه هئي، ان ڪري ڳالهه ڦيرائڻ خاطر چيائين، ”پير صاحب! اسان کي اوهان جي حُب الوطنيءَ واري جذبي جو قدر آهي، مگر ڏسو نه، جڏهن اسان پاڻ جنگ بند ٿيڻ بعد اوهان کي آزادي ڏيڻ جا اعلان ڪيا آهن، تڏهن اوهين ڇو ٿا ناحق هيءَ جدوجهد ڪريو؟“
 ”اعلان؟ اوهان جا اعلان؟“ پير صاحب نفرت مان نهاري ٿي چيو، ”اوهان جا اهي اعلان ته رائيءَ وڪٽوريا کان وٺي ٿيندا اچن، پر ڪڏهن انهن تي قائم به رهيا آهيو؟ اهڙا ”سوراج“ جا اعلان ته اوهان اڳينءَ جنگ وقت به ڪيا هئا، جن کان پنيلاجي نه صرف اسان جي هندو مسلم اڳواڻن به اڳينءَ جنگ ۾ مدد ڪيون، بلڪ اسان جي بزرگن به ڪيتروئي بارود، چنڊو ڏنو ۽ پنهنجا غازي به ڀرتي ڪرايا. پوءِ جنگ بند ٿيڻ بعد اوهان ته اهو سوراج ڏنو، جنهن سان امرتسر جو جليانواله باغ ۽ پشاور جي قصه خواني بازار به رنگجي ويئي، لکن هندو مسلمانن کي جيل ۾ وڌو، هٿرادو فسادن وسيلي هزارين بي گناه ماريو، اهوئي هو اوهان جو سوراج؟“
 ”مگر هينئر ته نه فقط اسان، بلڪ سڀني اتحادين گڏجي ’اٽلانتڪ چارٽر‘ پاس ڪيو آهي، جنهن موجب خودبخود اوهان کي آزادي ملندي نه؟“

’چارٽر‘ پير صاحب نهايت نفرت مان چيو، ”هونه! وڏا اعتبار جوڳا ٿيا اوهان جا اهي چارٽر ۽ عهدناما! اوهين انهي ميڪاوليءَ جا پيرو آهيو نه، جنهن ’بادشاه‘ نالي ڪتاب ۾ هدايتون ڏنيون آهن، ته بادشاه کي هر ضرورت وقت پنهنجا عهدناما بيڙڪ ڦٽائڻ گهرجن! ڇا اڳينءَ جنگ ۾ اوهان عربن سان حڪومت خود اختياريءَ ڏيڻ جا عهدناما ڪري غريب ترڪن کي هنن هٿن مارايو هو؟ پوءِ ڪٿي اهي اهو عهدنامن وارو شريف صاحب ۽ ڪٿي آهن اهي عهدناما؟ ڇا اها حقيقت ناهي ته اوهان ساڳين علائقن لاءِ هڪڙي ئي وقت ۾ ٽي ٽي عهدناما ڪيا هئا؟“

”مگر پير صاحب! ڏسو نه، ههڙن ملڪن لاءِ هي خونريزيءَ وارا طريقا ڪنهن به حالت ۾ مفيد ناهن، هنن لاءِ ته مهاتما گانڌيءَ جهڙن بزرگن جو رٿيل ستياگره وارو پروگرام ئي صحيح تسليم ڪيو ويو آهي، ڇو نه اوهين به پنهنجي حُرڻ کي هدايتون ڪريو، ته سمورا اچي پيش پون.“

”اسان هدايتون ڪريون يا نه ڪريون، مگر هيءُ ته ٻڌايو، ته اوهان ڀلا مهاتما واريءَ ڏُر جي انهيءَ پروگرام کي به چونه برداشت ڪيو؟ انهي جي تحريڪ جا سڀ اڳواڻ چو وڃي احمد نگر جهڙن قلعن ۾ قابو ڪيا اٿو؟“

”اهو ته ستياگره جو ڏاج آهي، انهي جي ئي وسيلي ته نيٺ ملڪ آزاد ٿي ڪين ملندو.“

پير صاحب گنپير ٿي جواب ڏنو: ”صاحب بهادر، اهو غلط آهي، ته انهن ستياگرهي طريقن سان ئي اوهين اسان جي ملڪ کي آزادي ڏيندا، هڪ هزار هرڻ جيڪڏهن شينهن وٽ ڌڙو ماري وهندا، ته شينهن جي ظلمن کان نجات ڪونه پائيندا، البت، اهي هڪ هزار ئي هڪ- هڪ پتر اڇلائيندا، ته ممڪن آهي ته هن جون اکيون نڪري پون مگر هان، شينهن ته انهي ۾ ضرور خوش رهندو، ته اهي هرڻ پتر اڇلائڻ بدران وٽس ڌڙو ماري، ۽ پوءِ هو رحمدليءَ سان ڪين اهو ”سوراج“ بخشي، ته روزانو ٿي هرڻ پنهنجي خوشيءَ سان پهچايا وڃن، پوءِ ٻيا پل پيا مڙجون ڪن. يا وڌيڪ متارا ٿي ڪاٺ لاءِ لذيت ٿيندا وڃن. سو اهو ته ظاهر آهي، ته اوهين وڃڻ وقت حڪومت انهن ستياگرهين کي ئي بخشي ويندا، هو پل گڳيون هڻن، ته ملڪ اسان آزاد ڪرايو، پر اهو درحقيقت انقلابين جي ڊپ کان ئي آزاد ٿيل هوندو.“

”خير ڪيئن به هجي، اهي ته لٽي پٽي ملڪ هٿ ڪري ويندا، مگر اوهان وارن انقلابين کي آخر ڇا هٿ ايندو؟“

”اهي وڃ واري ڪجهه عرصي لاءِ اوهان جو بخشيل ملڪ ضرور هٿ ڪندا، پر آخرڪار ملڪ جي حڪومت تي قبضو وري به انهن انقلابين جو ٿيندو، جي ملڪ جا سڄا خير خواه ۽ محب هوندا.“

”ڇا اهي وري به ڪا خونريز هلچل شروع ڪندا؟“

”جيءُ نه، اهڙيون هلچلون سامراجين لاءِ هونديون آهن، نه پنهنجن لاءِ، پنهنجن کان ته وڌيڪ وسيلي ئي واڳون هٿ ڪيون آهن.“

”وڌيڪ وسيلي؟“ لئمبرڪ ڪجهه حيرانيءَ مان چيو، ”ڇا عوام پنهنجي طاقتور حڪمرانن کي ڇڏي اهڙن انقلابين کي ووت ڏيندا، جن وٽ ڪجهه به نه هوندو؟“

”انهن وٽ عوام جي خيرخواهيءَ جي لازوال دولت هوندي.“

”انهن وٽ عوام جي خيرخواهيءَ جي لازوال دولت هوندي. اهي ’نقلي حڪمران‘ ڪين رڳو ڏٺا پيا ڏيندا، پر سندن حالت بلڪل نه سڌاريندا، ان ڪري نيٺ عوام کانئن بيزار ٿي ووت پنهنجن حقيقي نمائندن کي ڏيندا. والعاقبة للمتقين.“

”خير، اوهان جي مرضي، مان ته سمجهان ٿو ته حُر خواه پيا انقلابي مفت ۾ پيا جانيون ڏين!“

پير صاحب کلي چيو، ”لئمبرڪ صاحب! انقلابين جي اسان کي خبر ڪانهي، حُر پاڻ ٿا جانيون ڏين، يا کانئن اهي ظلم ۽ ستم سان ڪسيون پيون وڃن، سا ٻي ڳالهه آهي، پر آزادي ڪڏهن به خيرات ۾ ڪانه ملندي آهي.“

ڪڏهن ڪانه سئي، ته ڪا سگهي گڏي سڄڻين!

”آزادي نڪا اوهان رومين کان ڪلندي ڪڏندي هٿ ڪئي هئي، نڪي آمريڪا وارن اوهان کان به مٿن ميڙن سان هٿ ڪئي هئي، اهي ڪو اهڙو مثال، ته اوهان خود به ڪنهن کي ڪلندي ڪڏندي دوستيءَ ۾ آزادي ڏني هجي؟“

”خود اوهان جي پيءُ آئرلينڊ سان اوهان ڪهڙا پال پلايا؟ انهي سان اوهان ڪهڙو شرافت جو ورتاءُ ڪيو، جو اڄ اسان وٽ شرافت جا سنيها ڪٿي آيا آهيو؟ ماٺ ڪري وڃي پنهنجو ڪم ڪريو ۽ اسان لاءِ جيڪو ’ڪورٽ‘ جو ’ٽاڪ‘ بڻائڻو اٿو سو بڻائي پورو ڪيو، هنن ترن مان تيل ڪونه نڪرندو: ٿي تنين سان ڏيڻ، موٽڻ جنين ميهڙو!“

لئمبرڪ صاحب هاڻي بنا ڪجهه ڪڇڻ جي اُٿي کڙو ٿيو.

اڃا پر ه ٿي ڪانه ڦٽي هئي، ته حيدرآباد سول اسپتال جي سول سرجن کي نوڪر اچي جاڳايو، سول سرجن پڻ ڀڙ ڪري اُٿيو، ۽ چيائين ”ڪمبخت! توکي معلوم آهي، ته رات ڪيڏي مهل سَٽو آهيان؟“ نوڪر آهستگيءَ سان چيو، ”صاحب! هڪ وڏو ملٽري آفيسر ڪيترائي زخمي ڪئي آيو آهي ۽ انهن مان گهڻن جي حالت نازڪ آهي.“

صاحب ٽپ ڏيئي اُٿيو، هٿ منهن ڏوئي اسپتال ويو. زخمي لاريءَ مان لاهي آپريشن ٿيڻ وٽ رکيا ويا هئا، ملٽريءَ وارن ڏي ته صاحب گهڻو خيال ڪونه ڪيو، چوڻه اهي سدائين پيا ايندا هئا، ۽ ان وقت انگريزي ملٽري ڏانهن هندو خواه مسلم عوام کي دلي نفرت به پيدا ٿيل هئي، پر هڪ زخميءَ کي ڏسي هو اچتو بيهي رهيو. هڪ ارڙهن ورهين جي نهايت خوبصورت نازنين ملٽري لباس ۾ هئي، جا اگرچہ بيهوش هئي، ڪپڙا رت سان ڀريل هئس، پر مُنهن تي حُورن جهڙي مُرڪ هيس، صاحب ملٽري آفيسر ڏي نهاري چيو، ”هن ويچارِيءَ سباجهڙي نرس کي ڪنهن ڦٽيو؟“

”سباجهڙي!“ آفيسر تهڪ ڏيئي چيو، ”هن ئي معرڪي ۾ هن پورا ويهه سپاهي ماريآ آهن!“

”هن؟“ صاحب بي اختيار چيو، ”نه نه، هيءَ نازڪ بدن نازنين، ڪيئن ماڻهو ماريندي وري مشڪي چيائين، ”هن جا خنجرن جهڙا ڀرون، پنبڻين جا تير ۽ تارن جون دوناليون ضرور وار ڪنديون هونديون!“

آفيسر ڪلي چيو، ”صاحب! پاڻ سنڀالجو، هيءَ هڪ وڏي خونخوار نشانہ باز آهي، بهترين ڳاڙهي ۽ ناچڻي آهي، سندس حُسن، سندس فن، ۽ سندس جنگي مهارت، ٽيئي گڏجي اهڙا ته قهر برپا ڪن ٿا، جو اسان جي فوج جا ته لاه ڪڍي ڇڏيا اٿس. هن خوبصورت نانگ کان خبردار رهجو!“

”مگر هيءَ آهي ڪير؟“

”هيءَ مشهور حُرپاڻي ’زينب‘ آهي، جنهن ۽ سندس ساٿين جي سرگرمين مجموعي طرح اسان جي فوج جا هزار ماڻهو ڇڏ ڪيا آهن!“

”هزار ماڻهو؟“ سول سرجن کان رڙ نڪري ويئي، انهيءَ مهل اوچتو زينب وڦلڻ شروع ڪيو، ”ها ها! ماريو... فائر ڪريو... انهن مردودن جو هڪ- هڪ فرد ماريو، جن سؤ سالن کان اسان جي سرزمين تي ناحق قبضو ڪيو آهي... شاباس شڪاري... ساڄي طرف... اهي ٿا ڀڄن... ڏسجو ڪو جيئرو نه بچي... پيچ پاڳارا!“

”ڏسو ٿا، نامراد وڦلندي به پيئي جنگ ڪري!“ آفيسر جي آواز سول سرجن کي چرڪ ڏياري وڌو. هو هن جي ڪوئل جهڙي آواز ٻڌڻ ۾ اهڙو ته محو هو، جو دل پئي چاهيس ته هيءَ اڃا به وڦلندي رهي، ”پرميشور! تو هن کي ڪهڙو نه دلفريب ڳلو ڏنو آهي!“ اڃا ڊاڪٽر اهو پئي سوچيو، ته هن اکيون کولي چيو، ”آءُ ڪٿي آهيان؟“

هن جون اکيون ڪوئل ۽ ڊاڪٽر جو بُت بڻجڻ! معلوم پئي ٿيو، ته سچ پچ هنن رائفلمن مان اهڙيون گوليون نڪتيون، جي دل ته نه، پر مغز ۾ وڃي کتيون. هو وڏو ڊاڪٽر هو، ولايت رٽرن هو، نرسون ته عام طرح خوبصورت ٿي هونديون آهن، پر هن ته انهن مان به چونڊ نرسون ڏنيون هيون، مگر ههڙيون دلفريب اکيون هن کي ڪڏهن به نظر نه آيون هيون. آفيسر تهڪ ڏيئي کيس ڏونڌاڙي چيو، ”ڊاڪٽر صاحب! هوش ۾ اچو، اهي حال رهيو، ته اوهين هن جي آپريشن ڪيئن ڪندا؟“

ڊاڪٽر چرڪ ڀري شرمسار ٿي چيو، ”پاڻي، ههڙو حسن ته جيڪر جانورن کي به مدهوش ڪري ڇڏي، مان ته انسان آهيان.“

”ڊاڪٽر صاحب! مان هاڻي موڪلائيندس، جو محاذ تي وڃڻو اٿم. آءُ وري به هن کان خبردار ڪريان ٿو. نامراد جي پاسريءَ ۾ وڃي گولي داخل ٿي، ته به ان وقت ته لڙندي رهي، مگر هيئنر به پيئي ڏند ڪرتي! اهو هن جو حسن ئي هو، جنهن کيس هڪڙيءَ گوليءَ لڳ بعد وڌيڪ گولين لڳڻ کان بچايو ۽ اسان جا ڪي مڙجي آفيسر کيس جيئري گرفتار ڪرڻ جي ڏن ۾ پاڻ گوليون کائي مرنڊا ويا!“

اها حالت ڪا رڳي سول سرجن سان ڪانه ٿي، پر اسپتال جي عملي مان جنهن به هن کي ٿي ڏنو، تنهن سان اُها ويدن ٿي ٿي! ۽ ٻيو ته ڇڏيو، پر حيدرآباد جي حُسن جي پارڪن کان اڄ تائين اها ’زينب لنگهي‘ ڪانه ٿي وسري، جنهن جي صرف هڪ جهلڪ ڏسڻ لاءِ هو ملٽري پهريدارن جي کيسن کي پُر ڪري ڇڏيندا هئا!

”ڊاڪٽر صاحب! ٻڌو اٿم ته سپاڻي منهنجي آپريشن ٿيندي؟“ زينب پڇيو.

”ها، اها ته ضروري آهي، ڪافي سين ۽ دوائن وسيلي تنهنجو جسر هاڻي آپريشن لائق ٿيو آهي، نه ته هن کان اڳ ڪجي ها.“

”آپريشن ته خطرناڪ هوندي!“

”ها، پاسريءَ مان گولي ڪڍڻ ڪو ڪيل ناهي، مگر پياري چوڪري، تون ڪوبه فڪر نه ڪر، تون مون کي ٻچڙيءَ سمان آهين!“

اڪين ۾ پاڻي آڻي زينب چيو، ”ڊاڪٽر بابا! جي ائين آهي، ته پوءِ منهنجي آخري اُميد پوري ڪندؤ؟“
”آخري ته نه چؤ ڏي، ڀڳوان سڀ ڀلي ڪندو.“

”خير، اهو ته مالڪ کي منظور هوندو، مون کي موت جو ته ڪو ڊپ ڪونهي، مگر ارمان فقط اهو اٿم ته اڃا گهڻا سامراجي جهنم رسيد ڪري نه سگهيس. ڊاڪٽر صاحب! ههڙي خطرناڪ آپريشن وقت جيڪڏهن پنهنجا پيارا روبرو هجن ته ڪيڏو نه سنو ٿئي!“

”مگر ڏي“ چرڪ پري ڊاڪٽر چيو، ”اهو ڪيئن ٿي سگهي ٿو؟ تون نه فقط جنگي قيدي آهين، پر خوفناڪ رڪارڊ به رکين ٿي.“

تهڪ ڏيئي زينب چيو، ”جنهن انگريزي حڪومت جا اڪثر فرد رشوت تي وڪامندڙ هجن، تنهن ۾ ڪنهن فرد جو مون وٽ پهچڻ ڪا وڏي ڳالهه ڪانه آهي. هينئر به ڪيترا منچلا شهري پهريدارن کي وڏيون رقمون ادا ڪري منهنجو ديدار ڪري پيا وڃن.“

”پر تنهنجا دل گهريا به ته اشتهاڙي مجرم هوندا؟“

”مون کي فقط هڪڙي دل گهرئي جي ديدار جي سڪ آهي، جو اشتهاڙين ۾ به چوٽيءَ جو درجو رکي ٿو.“
”پوءِ ڀلا هن کي هتي ڪيئن آڻي سگهيو؟“

”هن جي آڻڻ جي ضرورت ئي ڪانهي.“ زينب مُرڪي چيو، ”هو پنهنجيءَ زينب وٽ ڪٿان به اچي پهچندو، فقط اوهين کيس نه روڪجو.“

”نا ممڪن هيڏي ساري پهري وچان ڪو اهڙو خوفناڪ حُر هتي اچي وڃي، اها اڻ ٿيڻي آهي!“
”منهنجي جيئندي لاءِ ڪابه ڳالهه نا ممڪن ناهي“ زينب مُرڪي چيو، ”ڊاڪٽر صاحب، هو هڪ بهترين جاسوس آهي!“

”مان شرط ٿو رکان ته جيڪڏهن هو هتي پهچي ويو، ته منهنجا جيڪي به بئنڪ ۾ پئسا آهن سي سڀ کيس انعام ڏيندس!“

”اهي پئسا ته اوهان جا ويا“ زينب تهڪ ڏيئي چيو، ”پر ڀلائي ڪري ڪابه اهڙي حيراني ظاهر نه ڪجو، جو مورڳو هٿن سان پڪڙائي وجهوس!“

”جيڪڏهن هو هتي پهچي ويو“ ڊاڪٽر جوش مان چيو، ”ته مان انجام ٿو ڪريان، ته چڱي ڀلي ٿيڻ تي توکي به هتان پڄاڻي کيس بخشي ڏيندس. چاهي انهيءَ ڪري منهنجي نوڪري چونڊ هلي وڃي، چاهي مان جيل ۾ چونڊ وڃي پوان!“ زينب کلڻ لڳي، ڊاڪٽر وري به هن جي سادگيءَ ۽ خوش فهميءَ تان کلي رهيو هو، پر جڏهن آپريشن وقت ڪلورو فارم سونگهائڻ واري ڏانهن نهاري زينب کي پهڪندو ڏٺائين، تڏهن سندس هٿ مان اوزار ئي ڪري پيا.

۽ پوءِ پوءِ هن نيڪ دل ڊاڪٽر پنهنجو انجام مڪمل طور پاڙيو. هيترن سارن ملٽري پهريدارن وچان زينب هڪ ڪاري رنگ واري پنگيائيءَ جي ويس ۾ الوپ ٿي ويئي، ۽ اوترو ئي وقت انهيءَ پنگيائيءَ جي ملر پٽي ٿيندي رهي، جيستائين هو ٻئي محبوب کير ٿر جي پناه گاهن ۾ نه پهچي ويا!
پر ايڏيءَ سرجوشيءَ ايڏي خرچ ۽ ايڏي خطري سان آزاد ٿيل مجاهدن کي به انهن پناه گاهن ۾ آرام نه آيو ۽ بمصادق:

آءُ ڪيئن سوڙئين سمهان، مون ور گهاري وله،
ڪٿيريءَ تان ڪل، عمر ڪڇ م اهڙي.

آءُ ڪيئن سوڙئين سمهان، مون ور گهاري سڄ،
ور اباڻن سين اڄ، ڪه شربت تنهنجو سومرا!

ٿورن ئي ڏينهن ۾ انهن ڪوهسارن ۽ پناه گاهن کي الوداع چوندا ٻئي هڪ ٻئي کان جدا ٿي وڃي محاذ تي پهتا.

10 وڳي رات جو لئمبرڪ جو اسسٽنٽ، نوجوان ڪارگل اڪيلو ئي اڪيلو جيل ۾ آيو. سنٽريءَ کي پير صاحب جو ڪمرو کولي پري وڃڻ لاءِ چيائين، پوءِ دروازي وٽ بيهي چيائين، ”ڇا، هڪ دوست جي حيثيت ۾ مون کي اندر اچڻ جي اجازت آهي؟“

پير صاحب مُرڪي اٿي چيو، ”دوستيءَ جا پنڌ ته پري آهن، پر ’انسانيت‘ سان ايندڙن لاءِ به اسان وٽ پوري مرحبا آهي!“

ڪارگل گرم جوشيءَ سان هٿ ملائي ڪرسيءَ تي ويٺو. رسمي خوش خير عافيت بعد هن گنپير تي چيو، ”پير صاحب! اوهان جي اڄوڪيءَ گفتگو منهنجو آرام ڦٽائي ڇڏيو آهي. ڇا اوهين مهرباني ڪري مون کي اها آگاهي بخشيندا، ته حُرَن ريلوي لائين آخر ڇا لاءِ ڪتي هئي؟ جي گاڏي ڪيرائڻ مقصود نه هو، ته پوءِ لائين ڇو ٿي ڪٽيائون؟“

پير صاحب مُرڪي چيو، ”گاڏي ڪيرائڻ مقصود هو ۽ ضرور هو، پر اها گاڏي نه!“

ڪارگل حيران ٿي چيو، ”پوءِ ڇا؟“

”گاڏي اهاڻي ڪيرائڻي هئي، جا ملٽريءَ سان ڀرپور ڪري، مڪيءَ کي گهيرو ڪري بيگناهن کي مارڻ لاءِ ٿي موڪلي ويئي. پر بدقسمتيءَ سان ان جي انجڻ عین وقت تي خراب ٿي پيئي، ان ڪري لاهور ميل اڳ ۾ ڇڻڻ لڳو. هيءُ اوچتي حالت ڏسي لاچار اسان جا غازي تڙ ٽڪڙ ۾ ان ۾ چڙهي ويا، ۽ سر تريءَ تي رکي عین موقعي تي ڊرائيور کي چٽا ڏنائون، مگر جڏهن سمورو چرخو پيو اُبتو ڦرندو آهي، تڏهن ائين ئي پيو ٿيندو آهي، جيئن هن احمق ڊرائيور ڪيو.“

ڪارگل حيرانيءَ سان چيو، تڏهن چئبو ته فوج ته هونئن به اوڏانهن وڃي ها، پر لاهور ميل ڪرڻ هڪ بهانو ٿي پيو مارشل لا لڳائڻ لاءِ؟“

”نيڪ سمجهيو اٿئي نوجوان آفيسر! اوهان جا سامراجي رهن هڻي ٿي پيا آهن چٽا، سي پيا بيگناهن سان قهر ڪن؛ پوءِ سندن قهر آهن ’صحيح قدم‘ ۽ ’مجبور مظلومن جا بچاءُ‘ جا قدم آهن ’رهڙيون‘!“

”مگر پير صاحب! ڇا اوهان اسان کي پنهنجي مُلڪ مان ڪڍائڻ لاءِ غازين جي فوج نه ٺاهي هئي؟“

”بيشڪ ناهي هئيسون ۽ علي الاعلان ناهي هئيسون، اها ڪا مخفي انقلابي جماعت ڪانه هئي، اسان وٽ جيڪي به هو، سو کليو کلايو هو، ۽ کليو کلايو رهندو. اسين ماڻهن کي نيڪ ۽ محب الوطن بڻائي رهيا هئاسون، ڪي رهن تيار نه ڪيا هئاسون. بلڪ تجربو شاهد آهي ته انهيءَ جماعت ۾ داخل ٿيڻ بعد ڪيترا رهن به وڏا نيڪ بڻجي ويا، مگر اسان اڃا ڪوبه عملي قدم نه کنيو هو، ته اوهان جي رهنن ڪٿي اسان کي هوسائيو، پوءِ انڌا ڌنڌ پيا قهر ڪن!“

”پلا، توهين اڳتي هلي ڪهڙا قدم کڻو ها؟“

”اهي ته حالتن موافق هجن ها. جيڪڏهن اوهان کي جرمنن کان اڃا به وڌيڪ شڪستون اچن ۽ (کلي) جيئن ٻڌجي ٿو ته، اوهان جي ڪا بنهه اهم هستي به هينئر ڪراچيءَ ۾ اچي پناهگير ٿي آهي ۽ پوءِ اڃا باقي سندس خاندان به اچي پهچي، ۽ هٽلر اوهان جي انگلينڊ ۾ اچي چانهه پيئي؛ ته پوءِ اسين به هتي بلڪل هٿياربند لڙائي شروع ڪيون ها، ۽ اها ڪار رڳي سنڌ ۾ ڪانه ٿئي ها، بلڪ پنائن ۽ بلوچن ۾ به پڙڪي ها؛ ۽ اڃا به اهڙي صورتحال بڻي، ته ائين ئي ٿيندو، چاهي اوهان ڪٿي اسان کي ڏوڪي سان قيد ڪيو، پر مُلڪ سڄو ازخود منصور ٿي ويندو.“

”مگر ها، جيڪڏهن ائين نه ٿيو، ته پوءِ به ضرور اوهين ايڏا ڪمزور ٿي ويندؤ، جو لاچار ٿي مُلڪ آزاد ڪندؤ، پوءِ ان وقت ٿيندي ووتن ۾ صفائي! ۽ (شوڪارو ڀري) جيڪڏهن اسان جا سنڌي ۽ ٻيا بدڪار ليڊر پنهنجن ڪڏن ڪرتوتن جي نتيجن جي انديشن کان اوهان کي غلط صلاحون ۽ ڊپ ڏيئي، اسان جي بيگناه غازين سان هيءُ ظلم نه ڪرائين ها، ته اوهين ڏسو ها، ته الپڪشن ۾ ڪير ٿا ڪامياب ٿين!“

”مگر اوهان ۽ اهي گڏجي جيڪي ظلم ٿا ڪريو، اهي به آخرڪار ڪهڙا رنگ لائيندا، سي جيڪي اسان مان زنده هوندا، سي ڏسندا!“

”۽..... ۽..... دنيا اهو ضرور ڏسندي ته نه فقط سنڌ ۾، بلڪ ساري دنيا ۾ انهن کان ضرور حڪمراني ڪسبي، جي زاني، شرابي، رشوتي، عياش، ڌاڙيل، ظالم، ٺڳ ۽ ڪُپتيا هوندا، ۽ اها آخرڪار انهن ئي شخصن جي هٿ ۾ ايندي، جي وڏا نيڪ، عوام جا وڏا خيرخواه ۽ محب الوطن هوندا. ولعاقبه للمتقين قرآن پاڪ جو فرمان آهي ۽ اسان جو انهيءَ تي پورو ويساه آهي. خود اسان جي جماعت ۾ به جيڪي بدڪار هوندا، سي بيشڪ جوڳيون سڙائون پائيندا. قانون قدرت جهڙو ٻين لاءِ آهي، تهڙو اسان جي جماعت لاءِ به آهي.“

هاڻي پير صاحب مُرڪي چيو: ”خير، ڇڏيو انهن خشڪ ڳالهين کي، اچو ته طبيعت جو مزو بدلايون؛ اوهين شطرنج ڄاڻو؟“

ڪارگل مُسرت سان چيو، ”اهو ته منهنجو محبوب ڪيل آهي.“

”هن جهور پوڙهيءَ کي ڇو گرفتار ڪري آيا آهيو؟“ ملٽري آفيسر ڪڙڪي چيو، ”اسي پنڄاسيءَ ۾ ته هوندي؟“

”نه حضور! پوري نوي ۾ آهي!“

”ته پوءِ ڀلا، اهڙين ڪڪن کي پڪڙڻ جو آخر ضرور ئي ڪهڙو؟“

”حضور! هيءَ وڏي خطرناڪ عورت آهي، هيءَ ’راڻي سعدان‘ آهي.“

”راڻي ڇا؟“

”هيءَ بچو بادشاهه جي بيگم ۽ شهزادي وريام جي ماءُ آهي!“

”اوھ! آءٌ سي! تون باغيءَ جي ماءُ آهين؟“

”باغي نه، بلڪ محب وطن!“

”پر انگريزن جو ته باغي آهي نه؟“

”صرف انهن انگريزن جو، جي ٻين جي وطن ۾ اچي ظلم زبردستيءَ سان ڪين غلام بڻائين ٿا. شهزادو وريام انگلينڊ ۾ ويٺل انگريزن جو دشمن نه آهي، نڪي انهن مان آهي جي پندرهن ويهن روپين جي لالچ تي وڃي ڪنهن به مجبور مُلڪ جي عوام جا سينا چيرين. باقي اهو ته هر ڪنهن محب وطن تي فرض آهي، ته پنهنجي وطن مان ڌارين سامراجين کي هر طرح جي ڪوششن سان تڙي ڪڍي.“

”بي سمجهه پوڙهي، هيترا ماڻهو مارايا اٿو، ته به اڃا هوش نڪاڻي نٿو اچيو؟“

”مري ڪوبه ڪونه ويو آهي، وطن جي جهاد ۾ مرنڊڙ شهيد آهن ۽ شهيد سدا زنده آهن. مرن آهي ٿا جي انهن مجاهدن سان وڙهندي چئن پئسن جي لالچ تي ڪتن وانگر گوليون ٿا کائين.“

”ته اجهو ٿا تنهنجي پُٽ کي به شهيد بڻايون. گرفتار ته ائين ئي ٿي چڪو آهي، هاڻي سندس لاش کي به جلائي، رڪ کي هوا ۾ اڏائينداسون، ته توکي لاش به نه ملي.“

”شهيدن جو روح سدا زنده آهي، خاڪي جسم کي چاهي ڪيڙا کائين، چاهي باه ۾ جلائجي، ڳالهه ساڳي آهي. باقي جيڪڏهن منهنجي هڪ پُٽ کي شهيد ڪيو ويو، ته ڪهڙي وڏي ڳالهه ٿي پيئي، مُلڪ مڙوئي منصور، ڪهي ڪهندين ڪيترا!“

”يعني هيءُ جيڪي گرفتار پيا ٿين، سي سڀ وريام جهڙا باغي، فسادِي آهن؟“

”وطن جي آزاديءَ لاءِ وڙهندڙن کي بزدل ۽ ظالم ئي فسادِي سڏيندا آهن، سچا حُر ۽ سچا غازي ڪڏهن به فساد ۽ بدڪاريءَ جا حامي نه هوندا آهن. ڏٺو ڪو هنن مان بزدل؟ ڏٺو ڪنهن جي پُٽ ۾ گولي؟“

آفيسر ڪجهه ٿڌو ٿي چيو، ”پوڙهي تون سچ ٿي چوين، پُٽ ۾ گولي ته بجاءِ خود، پر مان کي ’راڻي مريءَ‘ جو مقابلو ٿو ياد پوي، ته حيران ٿي ٿو وڃان. هن کي پيٽ وٽ ايترا ته زخم رسيا، جو آندا به نڪري آيس، پر آندا هٿن سان پيٽ ۾ وجهي به مقابلو پئي ڪيائين. سندس موت بعد به اسان جي بزدل سپاهين مان ڪو ڏانهن نٿي وڌيو، ته متان ساهه هڃيس ۽ ڪنهن کي ڌڙ نه ڪري وجهي.“

”اهي ويچارا ڪٿان ٿا اهڙن بهادرن ڏي وڌي سگهن، جي ٿورن پئسن تي پنهنجي ديس پايڻ سان اچي ٿا وڙهن.“ هاڻي راڻيءَ سپاهين ڏي منهن ڪري چيو، ”ڏسو ٿا اوهان جي ڪهڙي واکاڻ ٿي ٿئي؟ ڪتن جي موت به مرو ۽ بزدل به سڏجو، ۽ اڃا ته آئينده نسل جون لعنتون به اوهان لاءِ رکيون آهن.“

سپاهيءَ ته ڪڏي ڪنڌ هيٺ ڪيو، پر بيگ نالي هڪ گورڪائي جمعدار به اُتي بيٺل هو، جو سنجهوري جو ويٺل هو ۽ راڻي سعدان کي چڱيءَ طرح سڃاڻندو هو، سو آڪڙ سان چوڻ لڳو، هاڻي لڙ نه ڪر راڻي صاحب، اهي ڊاڙون نه هئو، ته ڪير اوهان کي مان ڏئي. خبر ائيني ته تو وارو شهزادو صاحب خود مرشد مٿي شاهد بڻيو آهي؟“

”منهنجو پُٽ حلالِي آهي، مون ڪو هن کي حرام مان هٿ ڪونه ڪيو آهي، جو تو وانگر بلوچن کي لڄائيندو ۽ چئن پئسن جي لالچ تي ديس پايڻ جا خون ڪندو وڌندو!“

”اجهو ٿا توکي حيدرآباد موڪليون، پوءِ وڃي روبرو ملي خبرون پڇجائنس، ته سرڪاري شاهد بڻيو آهي يا نه!“

”هونه!“ راڻي سعدان ٽهڪ ڏيئي چيو، ”مجاهدن جي رمزن کي ڀلا پيٽ جا غلام ڇا سمجهي سگهندا! هجيئي ڪو مان، ته تون به اچي ڪورٽ ۾ بيهي ٻڌج، ته وريام ڪهڙي ٿو شاهدي ڏئي!“

”پير صاحب!“ مارشل لا ڪورٽ جي ججن جي هيڊ ڪنگهڪار ڪندي چيو، ”توهان تي

تہمتون آهن تہ:

(الف) توهان انگريزن سان وڙهڻ لاءِ غازين جي فوج ٺاهي،
(ب) توهان انهن کي لٽ مار، ٻار ساڙ، ريلون ڪيرائڻ، لاريون لٽڻ، آفيسر مارڻ، ڍلون وصول ڪرڻ، وڳوڙ وغيره جا حڪم ڏنا. ڇا توهان کي اهي ڏوه قبول آهن؟“

اھو سڀ غلط آھي؛ اوهان هي سمورو ٽڪسات فقط هن لاءِ ٺاهي، تہ اسان جي ڪوٽ ۽ بنگلن تي بمباري ڪري، انهن کي تباه ڪيو، تہ اتان اٽڪل هڪ ارب روپين جي ملڪيت لٽي اچو. پير صاحب بلڪل اطمینان سان جواب ڏنو.

”اسان جي بهادر فوجين اوهان جا هڪ ارب روپيا هرگز نه لٽيا آهن، اسان اوهان جي ڪل چوڏهن ڪروڙن جي ملڪيت تي هٿ ڪئي آهي.“

”اها تہ فقط اها آهي، جا اوهان جا ظالم آفيسر ڪنهن به صورت ۾ هضم ڪري نه سگهيا، باقي جيڪا قبائلي ويا، تنهن جو حساب ڪٿي؟“

”ڇا، اوهان غازين جي فوج نه ٺاهي هئي؟“

”بلڪل ناهي هئي سون؛ مگر بلڪل ائين، جيئن مسلم ليگ جو نئشنل گارڊ، ڪانگريس جا والنتيئر ۽ راشٽري جو شيوڪ ڏل وغيره.“

”ڇا، اوهان هنن کي انگريزي آفيسرن تي حملي ڪرڻ جا حڪم ڏنا هئا؟“

”بلڪل نه؛ اسان هنن کي وطن آزاد ڪرائڻ جا سبق ڏنا بيشڪ ڏنا هئا، پر اڃا عملي پروگرام ڪوبه رٿيل ڪونه هو. جيڪڏهن خود انگريزن طرفان ئي ڪو آزاديءَ جو پروگرام ٿي پوي ها، تہ پوءِ تہ اسان کي وڌيڪ ڪجهه ڪرڻ جي ضرورت ئي درپيش نه اچي ها.“

”ڇا توهين گرفتاريءَ کان اڳ اهي حڪم نه ڏيئي ويا هئا، تہ جيڪڏهن اوهان کي گرفتار ڪيو وڃي، تہ پوءِ ساڙ ٻار، لٽ مار، ۽ خونريزيون ڪيون وڃن؟“

”اهڙا غلط ۽ واهيات حڪم ڪيڏ مان جو وڙ ٿي نه آهي؛ پر اسان جي غازين مان ڪنهن به نه اهڙو پروگرام ٺاهيو، ۽ نه عمل ۾ آندو. هنن فقط اوهان جي رهزنن کان بچاءُ جو پروگرام ٺاهيو ۽ انهن ظالمن کي ڀڄڻيون ڏنيون، جن جا هٿ بيگناهن جي رت ۾ ٻڌل آهن ۽ جي عزتن جا لٽيرا آهن.“

”ڇڳو، تہ پوءِ هڪ هفتي بعد اهي شاهد پيش ڪيا ويندا، جي اوهان جا وفادار ساٿي هئا، ۽ اوهان هنن کي اهڙن پروگرامن جون هدايتون ڏنيون، جن جون تهمتون اسين اوهان تي هڻي رهيا آهيون. تيار رهجو انهن کي ڏسڻ ۽ آڏي پڇا ڪرڻ لاءِ!“

”اسين انهيءَ ناٽڪي مقدمه ۾ ڪوبه بهرو ڪونه وٺنداسون، جيڪڏهن اوهان کي واقعي انصاف ڪرڻو آهي، تہ سڀ کان اول انهن پوائنٽن تي انڪواري ڪئي وڃي تہ:

1. اسان جي گرفتاري صحيح هئي يا غلط؟
2. غازين تي اول حملا اوهان شروع ڪيا، يا اول اوهان تي غازين طرفان حملا ٿيا؟
3. حُر ايراضيءَ ۾ جيڪي به پرامن، وفادار، نامريد ۽ سالم هئا، تن سان اوهان جي فوجن ناحق ظلم ڇو ڪيا؟
4. اوهان اسان جي ڪوٽ ۽ بنگلي تي ڇالاءِ بمباري ڪئي؟
5. اسان جي خزاني لٽڻ بعد غير جانبدار مشير چونه بيهاريا ويا؟
6. جيڪڏهن اسين به اهڙا شاهد پيش ڪريون ٿا:

- ثبوت ڏين تہ اوهان اسان جي ڪيتري ملڪيت لٽي آهي.
- اوهان غازين خواه ٻئي عوام تي ناحق ظلم ڪيا آهن.
- اوهان عورتن سان نهايت وحشيانه هلت ڪئي آهي، وغيره تہ اهي شاهد به ورتا وڃن.

”اوهان جو گهرون ٻڌڻ ۽ انهيءَ بابت ڪجهه به تحرڪ وٺڻ جو اختيار فقط گورنمينٽ کي آهي، نه ڪ اسان کي؛ اسين صرف مقدمو هلائينداسون، اوهان کي اتي وهارينداسون، پوءِ چاهي بهرو وٺو، چاهي نه وٺو.“

اڄ صبح جو سويل ٿي ڀنگ صاحب حيدرآباد سينٽرل جيل ۾ آيو ۽ هڪ خاص ڪمري ۾ اچي ويٺو. جيلر سلام ڪري اچي عرض ڪيو: ”حضور! وريام ۽ سندس والده سعدان، قاسم ۽ سندس پيءُ امام بخش، خان محمد سنجراڻي ۽ سندس ماءُ حاضر آهن.“

”وئي اچون“ حُڪم موجب ڇهه ٿي شخص حاضر ٿيا، ۽ ڇهن ٿي جي ڇهن تي اطمینان هو. خان محمد ۽ قاسم بيحد ضعيف هئا، مشڪل سان هلي ٿي سگهيا، مگر اهي به غمگين نه هئا. باقي وريام ته اصل بهڪيو پئي بهڪيو. ڀنگ صاحب هنن تي سرسري نگاهه وجهي چيو، ”فقيرن جي وهڻ لاءِ ڪرسيون آڻيو.“

يڪدم ڪرسيون اچي ويون، پر خان محمد ۽ قاسم انهن تي نه ويٺا، بلڪ زمين تي ئي لپتي پيا. ڀنگ صاحب کين همدرديءَ جي لهجي ۾ چيو، ”مٿي ويهيو ميان!“

خان محمد ڇڙ مان قميص پري ڪري چيو، ”هيءُ جسم ڪرسيءَ تي ويهي سگهندو؟“

ڀنگ صاحب سميت ڏسندڙ سڀ وائڙا ٿي ويا، هن کي ايترا ته ڏنپ ڏنل هئا، جو هڏيون ۽ پاسريون به ڏسجي رهيون هيون، انهي کان به بُري حالت قاسم جي هئي، جنهن جي انگ انگ مان رت ۽ پون وهي رهيو هو. ”اوهو!“ ڀنگ صاحب نهايت همدرديءَ جي لهجي ۾ چيو، ”اوهان سان وڏو ظلم ڪيو ويو آهي، اسان جو اهڙو حُڪم نه هو، مگر اسان اوهان جو تدارڪ ڪرڻ لاءِ هر طرح تيار آهيون، توهان جو مڪمل علاج ڪيو ويندو، اوهان کي وڏيون انعامون اڪرامون ڏنيون وينديون، اوهان جي زندگي سُڌري ويندي، جيڪڏهن.....“

”جيڪڏهن اسان پير صاحب تي ڪوڙيون ٽههون هڻون، ائين نه؟“

”بيوقوف آفيسر، جيڪي شخص ههڙا ظلم سهي سگهن ٿا، تن کي به پنهنجو هٿيو بڻائڻ جي اُميد ٿو رکين؟ آءٌ مرشد جو قسم ڪئي سچ ٿو چوان، ته جنهن مهل لوه گرم ڪري منهنجي جسم تي رکندا هئا، ته مون کي تذڪار محسوس ٿيندي هئي.“ خان محمد چيو.

آفيسر هاڻي امام بخش ڏي منهن ڪري چيو، ”پوڙها، توکي به پٽ جي حالت تي رحم نٿو اچي، تون به نٿو سمجهائينس؟“

امام بخش پُٽ ڏي منهن ڪري چيو، ”پُٽ! ڪهڙو خيال اٿئي؟“

قاسم مُشڪندي چيو، ”بابا! مون کي روزانو خواب ۾ شهيد ڏسڻ ۾ ايندا آهن، جي دعوت پيا ڏيندا آهن ته ڪڏهن ٿو اچين؟ هيءُ ته مون کان غداري ٿا طلب ڪن، پر جيڪڏهن بنا شرط شروط آزاد ڪن ته به آءٌ خوش نه آهيان. مون کي ته صرف شهادت حاصل ڪري، سنگتین جي ست ۾ ويڃڻ جي تمنا آهي.“

پوڙهي پيءُ بي اختيار اتي کيس پاڪر پائي نراڙ چمي چيو، ”صد هزار رحمتون هجنئي، مون پل توکي ڄاڻو!“

”او ظالم پوڙها!“ ڀنگ صاحب تيز ٿي چيو، ”تو به پُٽ تي رحم نه ڪيو؟ تو به کيس نيڪ صلاح نه ڏني؟“

”منهنجي کيس اهائي نيڪ صلاح آهي ته آخري پساھ تائين ثابت قدم رهج.“

”انشاء الله تعاليٰ“ قاسم وڏي اُمنگ سان چيو.

هاڻي ڀنگ صاحب خان محمد جي والده کي چيو، ”پوڙهي! تون ته پنهنجي جگر جي ٽڪري تي رحم ڪر!“

ماءُ پُٽ ڏي ڏسي گنپير ٿي چيو، ”پُٽ! توسان ته وڏا ظلم ڪيا اٿن!“

”امان، مون سان ڪي به خاص ظلم نه ٿيا آهن، منهنجي ٻين ساٿين ساڻ ته هنن رهنزن ايڏا ته ظلم ڪيا آهن، جنهن جي ڳالهه ئي نه پڇ؛ هنن کي وحشيانه مارون ڏيئي هڏ ڳڏا پڳا اٿن، لارين ۾ ٻڏي لاريون ڊوڙايون اٿن، ڪتا بچايا اٿن ۽ ٻيو به لائي ڇا ڪيو اٿن، تڏهن به هو نه مڙيا. مون کي به اها ئي دعا ڪر، ته ڏئي تعاليٰ پڇاڙيءَ تائين ايمان سلامت رکير.“

”آمين! پُٽ، آمين! تو بيشڪ منهنجي تڄ جو حق ادا ڪيو.“

ڀنگ صاحب هاڻي راڻي سعدان ڏي مُهاڙ ڪري چيو، هنن ته پنهنجي پُٽن تي رحم نه ڪيو، مگر تون ته ڪر!“

”هيءُ سرڪاري شاهد ته بڻجي چڪو آهي، ٻيو اڃا ڪري؟“ راڻيءَ گنپير ٿي چيو.

”هيءُ وڏو مڪار آهي.“ ڀنگ چيو، ”خبر آئيئي ته ڪورٽ ۾ ڇا ڪيو اٿس؟“

”ڇا وري ڪيو هوندائين، ڪوبه ٻر ته وٽس ڪونه هو، جو اڇلايو هوندائين.“
 ”ٻر کان به وڌيڪ“ ڀنگ صاحب چيو، هيءُ وڏي طمطراق سان ڪورٽ ۾ آيو، اسان پير صاحب کي آڏو
 ڀردو ڏنو هو، ته متان سندس رعب سبب، شاهد نيڪ طرح شاهدي نه ڏين، پر اچڻ شرط هن آواز ڏنو: ”ڀردو پري
 ڪيو، مان پير کي سڀ ڳالهيون منهن تي مڃائيندس، مان ڪو هن کان ڊڄان ٿو ڪيئن؟“
 اسان به پڇيلجي ڪٿي ڀردو پري ڪيو، ته ڊوڙي وڃي سندس پير چمڙائين، ۽ چيائين، ”آخري مراد حاصل
 ڪيم، هاڻي ٻيو ڪجهه به نه ڪيم.“
 وريام هيءُ سڀ وقت مُشڪي رهيو هو؛ راڻي سعدان ڊوڙ پائي ڪيس پاڪر وجهي، چمي ڏيئي چيو،
 ”سچ؟ منهنجا سڀاڳا پُٽ! تو اها نعمت به حاصل ڪري ورتي؟ تو بيشڪ منهنجي ٿڃ ملهائي، تو بيشڪ پنهنجي
 بهادر بابي جو شان بلند ڪيو.“
 هاڻي ڀنگ صاحب چڙي پيو، ”وٺي وڃو هنن ڪمبختن کي، وڏا احمق آهن هي!“
 قيدي ۽ سندن مائٽ سڀ خوشيءَ مان بهڪندا ٻاهر نڪتا!

”توهان جو ابتدائي بيان پڙهي، مان ته حيران ٿي ويو آهيان پير صاحب! ڪارگل چيو، ”ڇا اهو سڀ سچ
 آهي؟ ڇا سچ پچ اوهان جي هڪ ارب روپين جي ملڪيت لٽي ويئي آهي؟“
 ”ٻيو تڏهن ڪو ڪوڙ به هو ڇا؟“ پير صاحب مُرڪي چيو، ”ڇا تون اڃا تائين مون کي پروڙي نه سگهيو
 آهين دوست؟“
 ”پير صاحب! اسان جا ڪورٽي سرشتا اهڙا آهن، جو وڏا ڪان سواءِ قصو نهندو ئي نه آهي؛ ممڪن آهي ته
 انهن کي خيال ۾ رکي اوهان وڏا ڪيو هجي..... پر....“ ڪارگل ڪجهه طنز مان چيو، ”گستاخي معاف پير
 صاحب! هڪ سوال پڇان؟“

”پلي پچ، بلڪ هڪ نه، پر ٻه، ٻه چو، ڪٿي پنج پچ!“
 ”پير صاحب، پهريون سوال هيءُ، ته آخر اوهان ايتري ملڪيت گڏ ڪري ڇو رکي، جڏهن ته اوهان جي
 قرآن پاڪ ۾ انهيءَ جي سخت منع آهي؛ ۽ ٻيو ته اڄ اوهان جي چهري تي ڪو ارمان يا ڪا پريشاني ته ڏسان ئي
 ڪونه ٿو، جنهن جي ابدي ساري ملڪيت لٽجي، تنهن کي ڪو غم ته هئڻ گهرجي نه؟“
 ”ٻئي سوال دراصل هڪ آهن.“ پير صاحب مُرڪي چيو، ”مان ڪڏهن به انهيءَ ملڪيت کي پنهنجي نه
 سمجهيو آهي، مان انهيءَ مان ڪڪ به پنهنجي لاءِ نه خرچيو آهي، نه خرچڻ جو ارادو ئي رکيو هوم. شايد توهين
 انهيءَ کي وڏا يا نقلي سمجهو، پر اها حقيقت آهي، ته مان پنهنجي گذر لاءِ پوک به هٿ سان ڪندو آهيان. اها
 سموري ملڪيت هڪ قومي بيت المال هو، ۽ مان صرف محافظ هوس، پوءِ ڀلا انهيءَ جي لُٽجڻ تي مان کي ڇو
 ارمان ٿئي، جڏهن اها مان جي ملڪيت هئي ئي ڪانه! ۽ وڏي ڳالهه ته، ڏک ته تڏهن ٿئي، جڏهن جڏهن اسان جو
 مُلڪ سڄو هجي، اسان جو ملڪ خدا جي فضل سان نهايت سڪيو ستابو آهي، جيڪڏهن رشوتي ۽ زيان خور
 آفيسرن کي هٽايو يا سڌو ڪيو وڃي ته اسان جي بجيٽ جيڪر ڏهوئي ٿي وڃي؛ پوءِ اهڙن ڏين کي جيڪڏهن
 ڪي گڏه ڪٿي چرندا، ته آخر ڪهڙو ڏک ڪبو؟ گڏه هليا ويندا ۽ ڊپ وري مورجي پوندا! رُت ڪري آهي، ڪا
 جمار ڪانه ڪري آهي.“ پير صاحب تهڪ ڏيندي چيو، ڪارگل حيران هو!

پير صاحب وري به کلي چيو، ”اوهان جي وڏن ته آمريڪا کي به گهڻو ئي ڦريو ڪاڌو، پر اڄ آمريڪا زور
 آهي يا اوهين؟ بلڪ رڳي آمريڪا ڇا، جن به ملڪن کي اوهين خواه ٻيا سامراجي ڦري ڪائي نيٺ آزاد ٿا ڪريو،
 سي کي وانجه عورت وانگر ته نه آهن، جو وري ڦر نه ڏين، اسان جي ڌرتي مالا مال آهي!“

”اسان کي توهان جي رپورٽ نامڪمل ۽ مشڪوڪ لڳي ٿي. توهان سڄي ڪوشش انهيءَ لاءِ ورتي آهي،
 ته جيئن پير صاحب کي ضرور ڦاسي ڏني وڃي، مگر اسين ملڪ معظم جي سرڪار کي پنهنجي رپورٽ موڪلڻ
 کان اڳ اهو ضروري سمجهون ٿا، ته پير صاحب بنا ڪنهن دٻاءِ جي، مڪمل آزاديءَ سان پنهنجو جوابي بيان
 لکي، اسان ڏي موڪلي، اسين مسٽر ڪارگل تي انهيءَ بابت پورو اعتماد رکون ٿا. وائسراءِ هند“
 جڏهن اهو اطلاع پير صاحب کي ڪارگل کان پهتو تڏهن پاڻ کلي چيائون، ”۽ اسين وري اوهان تي
 اعتماد رکون ٿا، لکو، جيڪي اسين لکايون.“

”جيئن ئي مان هوش سنڀاليو آهي، مان کي سامراجي غلاميءَ کان نفرت پئي رهي آهي. مان اوهان جا
 آفرين ناما هٽايا، اوهان جا لقب ۽ تحفا وٺڻ کان انڪار ڪيو، اوهان جون ڏنل تڪليفون برداشت ڪندو اڳتي
 وڌندو رهيس. جيئن ئي مناسب موقعو هٿ آيو، مان غازي تحريڪ کي زنده ڪيو، هنن کي هڪ، نيڪ ۽
 سرفروش بڻايم.“

”مان ڪوبه مخفي پروگرام نه ٺاهيو هو، نه پنهنجي مراد مخفي رکي هئم. اسان جي منزل مقصود ”وطن جي آزادي“ هو ۽ رهندو، چاهي اسان زندهه رهون يا نه رهون، پر اسان جي جماعت پنهنجو وطن آزاد ڪرائيندي ۽ ضرور ڪرائيندي؛ اهو اسان جو حق آهي، ۽ اسين پنهنجو حق ضرور حاصل ڪنداسون.“

”اسان کي پنهنجو حق، پنهنجي ئي طاقت سان وٺڻ جو ارادو هو، آهي ۽ رهندو. اسان ڪنهن به غير ملڪي طاقت جو سهارو نه ڳوليو آهي، ۽ نه ڪڏهن ڳولينداسون، ڇاڪاڻ ته تاريخ جو ورق ورق شاهد آهي ته جيڪا به قوم، هڪڙن کان آزادي حاصل ڪرڻ خاطر ٻين جو سهارو ڳولي ٿي، سا وري ضرور نئين غلاميءَ ۾ ڦاسي ٿي. ۽ ٻيا ته ڇڏيو، پر خود ڀلي زماني ۾ جڏهن مديني جي انصارن، يهودين سينين جي تسلط کان پاڻ بچائڻ خاطر مڪي جي قريشين جو سهارو ڳوليو، کين هر طرح جون مددون ڪيون، ملڪيتن جا حصا ته ڇڏيو، پر زالن مان حصي وراهڻ جون به آڇون ڪيون، ته به، سرور ڪائنات صلعم جي سخت ڀارتن هوندي به کين حڪمرانيءَ کان محروم ڪري هميشه لاءِ قريشين جو ماتحت بڻايو ويو؛ تنهن ڪري اسين ته قديم سنڌي پهاڪي ’ٻر، ته ٻانها ٻر‘ جا ئي قائل آهيون؛ مگر اڃا اسان اهو حق حاصل ڪرڻ لاءِ ڪوبه عملي قدم نه کنيو هو، ته اوهان اسان تي اڳواٽ ئي نهايت وحشيانه انداز ۾ ظلم ڪرڻ شروع ڪري ڏنا، اوهان بيڪسن جا گهر ۽ ڳوٺ جلايا، ڍور ماري، زمينون ڪسيون، ٻار، ٻڍا، جوان، نوجوان ڪٺا، عورتن سان وحشيانه هلتن ڪيون ۽ عوام جون خواه اسان جون ملڪيتون لٽيون، اسان جا بنگالا ۽ ڪوٽ ڀڳا. اهو سڀ ڪجهه سنڌي به اسين پنهنجي بنيادي انساني حق تان دست بردار هرگز نه ٿينداسون، ’وطن-يا-ڪفن‘ اسان جو پروگرام رهندو، پوءِ چاهي اهو ڪڏهن به ڪامياب ٿئي!“

”مبارڪ هجي پير صاحب.... اڄ توهان خلاف سازشون ڪندڙ اسان جو هڪ گبر سي. آءِ. ڊي دهليءَ کان ڦلهو منهن ڪڍي واپس آيو آهي ۽ چوي ٿو ته وائسراءِ صاف صاف لکيو آهي ته، ’پير صاحب کي قاسمي هرگز نه ڏني وڃي!‘“

”پوءِ انهيءَ ۾ ڪهڙي مبارڪ چئبي؟“ پير صاحب کلي چيو، ”اسان جو ايمان آهي، ته زندگيءَ جو هڪ وقت مقرر آهي ۽ اها ان وقت کان اڳ هرگز ختم ٿي نٿي سگهي، ۽ نڪي انهي وقت کان پوءِ وڌي سگهي ٿي. منهنجا دوست! سچ ٻڌاءِ، تو ڪڏهن مان کي زندگيءَ سان پيار ڪندڙ ڏٺو؟“

ڪارگل وسو ٿي ويو ۽ گنپير ٿي هن شير مرد ڏي ڏسڻ لڳو. پير صاحب تهڪ ڏيئي چيو، ”اڃا ڇا تو ڏسين، اهي سازشي ڪٿا ڪي صبر ڪري نه وهندا، پنهنجا هر قسم جا زور هلائي سمجهدار وائسراءِ جي راءِ کي ضرور رد ڪرائيندا، پوءِ انهيءَ مهل مان جو چهرو ڏسج نه!“

۽ پوءِ.... پوءِ آخرڪار ائين ئي ٿيو، جيئن پير صاحب ٿي سمجهيو؛ بادشاه سلامت پنهنجي ”خاص سي. آءِ. ڊين“ جي راءِ کي وڌيڪ وزن ڏنو ۽ سنڌ جي سر زمين تان هن مستقل خطري کي دفع ڪرڻ ئي مناسب سمجهيو؛ هن حڪم ڏنو ته پير صاحب کي قاسمي ڏني وڃي ۽ سندس صاحبزاده اسان وٽ ”تربيت“ حاصل ڪرڻ لاءِ موڪليا وڃن.

19 - مارچ 1943 - رات

”دوست! اڄ ڇو دير ڪري آئين؟“ پير صاحب مشڪندي چيو.

پير صاحب جي مُشڪ خواه اطمينان ڏسي ڪارگل صاحب حيرانيءَ مان چيو، ”پير صاحب! ڇا، اوهان اڄ آخري رات به شطرنج جي مُوڊ ۾ آهيو؟“

”دوست! زندگيءَ تي ته هونئن به ڀروسو ڪونهي“ پير صاحب ساڳئي اطمينان سان چيو، ”مگر اسان جنهن راه ۾ قدم رکيو، ان راه جو ڏاج ئي اهو آهي، ته هر رات کي آخري رات سمجهيو وڃي. پوءِ جڏهن اسين ڪله رات شطرنج جي مُوڊ ۾ هئاسون، ته اڄ اهو مُوڊ ڇو ڦٽايون؟“

ڪارگل شطرنج تي ويٺو، اها راند هميشه جي دستور موجب آڏيءَ رات تائين هلي. ڪارگل کي شڪ هو، ته پير صاحب طرفان هيءَ بناوت آهي، پر راند جو رُخ انهيءَ گمان جي ترديد ڪري رهيو هو، چوٽه پير صاحب ته بازين تي بازيون پئي کنيون! موڪلائڻ وقت ڪارگل نهايت سوز ڀريئي لهجي ۾ چيو، ”پير صاحب! ڇا هڪ دوست جي آخري التجا پوري نه ڪندا؟“

”ڇو دوست! بيشڪ ڇو؟“

کيسي مان هڪ کاغذ کڻي کارگل چيو، ”هن تي دستخط ڪريو!“ کاغذ کي پڙهندي پير صاحب مُرڪي چيو، ”اهو واپس رک دوست، اهڙن معافي نامن تي دستخط ڪرڻ وارا ڪڏهن به ههڙيون تحريڪون هلائي نٿا سگهن؛ اهڙين واءِ سان وسامندڙ شمعن جي چوگرد اهڙا پروانا ڪڏهن به گڏ ٿي نه سگهندا آهن!“

مگر کارگل کي اڃا به سورهن آنا يقين نٿي آيو. هاڻي هو ظاهر ۾ ته موڪلائي ويو، پر مخفي طرح واپس اچي پير صاحب جي روڻا ڏسڻ لڳو. هن کي گهڻي قد گمان هو، ته پير صاحب کي هن بعد ڪم از ڪم ننڊ ڪانه ايندي؛ پير صاحب ته ٿوري دير بعد هميشه وانگر اطمينان جي ننڊ ۾ محو ٿي ويو ۽ ان بعد دستور موجب 4 وڳي آيو، غسل ڪري نهايت اطمينان سان تهجد پڙهيائين، ذڪر اذڪار ڪيائين. ايتري ۾ شهادت جا تڪيٽ ڏيندڙ به آيا، پير صاحب کلندو مُشڪندو انهن سان گڏ روانو ٿيو ۽ آخري وقت تائين اها مُشڪ قائم رهي. هاڻي کارگل صاحب وڏي نهايت عزت، احترام ۽ رقت سان سلام ڪري چيو، ”محترم دوست!“

اڄ تنهنجو وطن آزاد آهي، جيڪو وطن ههڙن شيرن کي پيدا ڪري، سو هاڻي گهڻو وقت غلام رهي نه سگهندو!“

پير صاحب جي شهادت بعد خاص خاص خليفن کي سڏائي سندن آخري ديدار ڪرايو ويو، جنهن مان اصل مقصد اهو هو ته هنن کي سندس شهادت جي پڪ ٿئي، مگر پير صاحب جو مُشڪندڙ، مطمئن ۽ شادب چهرو ڏسي، سڀني کي اهوئي گمان ٿيڻ لڳو، ته پير صاحب کي شهيد نه ڪيو ويو آهي، بلڪ صرف سڀون لڳائي بيهوش ڪيو ويو آهي؛ ۽ اهو گمان ڦري يقين جي صورت وٺڻ لڳو، جڏهن سامراجين کين اتي دفن ڪرڻ بدران ڪافي مفاصلو پري سمنڊ ۾ ڪنهن ٻيٽاريءَ ۾ وڃي دفن ڪيو. پوءِ ورهين جا ورهيه اهوئي خيال قائم رهيو، ته پير صاحب جن آفريڪا ۾، يا ڪنهن سامونڊي ٻيٽاريءَ ۾ نظر بند آهن..... ۽ اڃا تائين مُريدن معتقدن جي وڏي حصي جي دل تي اهوئي خيال جميل آهي.

هن ڪم کان وٺي ٿيڻ بعد انگريزن پير صاحب جي ٻن صاحبزادن کي لنڊن ڏي موڪلي ڏنو، جتي ظاهر ۾ تعليم و تربيت جو بهانو بڻايو ويو ۽ باطن ۾ نظربندي هئي. انهيءَ سان گڏ نالي ماتر ”مارشل لا“ ختم ڪري، ان کان به وڌيڪ طاقت وارو ”حُر ائڪٽ“ لڳايو ويو ۽ فوج سان گڏ ”سنڌ پوليس رائفل“ (ايس. پي. آر) قائم ڪري، ساڻن ساڳيون چڪريون برقرار رکيون ويون. سندن زمين تي ٻاهرين ماڻهن کي قبضا ڏنا ويا، سندن ٻارڙن کي ”حُر اسڪول“ جي نالي ۾ هڪ اهڙي قيدخاني ۾ بند ڪيو ويو، جتي ساڻن هر طرح جا ظلم ۽ تعديون ٿينديون هيون.

انهن خونريزين سان گڏوگڏ گرفتارين ڪرڻ ۾ ڪوبه سنڌو سڙهو، ڪا به حد بندي ڪانه رهي. انگريزي ملٽري ۽ پوليس تمام گهڻو وڏائي ويئي، هنن کي سڄيءَ سنڌ ۾ جتي ٿي وڻيو، اتي جي ماڻهن کي ”حُر“ ٺهرائي ٿي گرفتار ڪيائون. ساڻن مقابلا ڪندڙ ته فقط اهي غازي مرد هئا، جن جا سر هميشه تريءَ تي رکيل هوندا هئا ۽ اهي ماريوندا به هئا، ته مرندا به هئا؛ باقي ٻيا ويچارا ڍورن وانگر تاججي پيا ڪئمپن ۽ جيلن ۾ سڻبا هئا ۽ اندازو آهي، ته انهن گرفتار ٿيلن ۾ 30-40 هزار ته رڳو عورتون هيون. انهن عورتن ۾ جيئن ته حقيقي خُرياڻيون ۽ خاص ڪري غازيائون تمام ٿوريون هيون، ان ڪري باقي عورتن سان ڪامورا عياشيون ڪندي، لڳون لٽيندي بي انداز وحشيانه سلوڪ ڪندا هئا. خود هڪ وڏي انگريز آفيسر جي اهڙي ظلم جي خلاف، ان وقت جي هڪ ننڍڙي غازيءَ ”محمد رحيم مهر“ (موجوده ايڊيٽر الفقراء) هڪ عجيب و غريب احتجاج ڪيو؛ محمد رحيم جو والد محمد فقير مهر ان وقت حُر هٿان بلڪل غلط فهميءَ سان شهيد ڪيو هو، ان ڪري انگريز وري هن سان همدردي پيا رکندا هئا ۽ هو اڃا، هو به چوڪرو؛ ان ڪري کيس بي ضرر سمجهي هر هنڌ بنا ڪنهن روڪ ٽوڪ جي اچڻ وڃڻ به پيا ڏيندا هئا؛ سو هڪ رات جو ڇا ٿو ڪري، جو لئمبرڪ ويٺي کاغذن جو ڪم پئي ڪيو، تيز روشنيءَ وارو گولو ٻري رهيو هو، مگر محمد رحيم سندس ميز تي هڪ ننڍي ميڻ بتي رکي، تيلي هڻي، ان کي روشن ڪرڻ لڳو. لئمبرڪ چرڪ ڀري چوڻ لڳو، ”هان، هان، چوڪرا! هيءُ ڇا ٿو ڪرين؟“

”روشن ٿو ڪريان صاحب، ٻيو ڇا ٿو ڪريان، آخر اونداه لاهڻ لاءِ به ڪجهه ته ڪبو نه؟“

”مگر هيءُ هيڏو سارو ٻرندڙ گولو تون ڏسين ٿي ڪونه ٿو؟“

لئمبرڪ صاحب چرڪ ڀري هن کي ڏٺو، ۽ انگريزي دستور موجب هن کي ته پاڳل سڏي جيل موڪليو ويو، پر لئمبرڪ پوري ڪوشش ڪرڻ لڳو، جيئن ڪم از ڪم انگريز آفيسر انهن ڪڏن ڪمن کان پري رهن؛ باقي ديسي ڪميٽن کي روڪڻ ته هن جي به طاقت کان ٻاهر هو، ڇو ته اهي هئا، جن حُر ائڪٽ جي آڙ ۾

گرفتارين جي ڏم مچائي ڏني. جيڪو به پئسي وارو ٿي ڏنائون، اُن کي گرفتاريءَ جو ڊپ ڏيئي ٿي پئسا ڦريائون. پوءِ رڪارڊ جي خانہ پُريءَ لاءِ وري انهن اڻوهن کي ٿي بند ڪيائون، جيڪي ڪجهه به ڏيئي نٿي سگهيا. هنن ڪميٽن ڊيسي ڪٿن جيڪي ظلم سنڌ جي عوام سان ڪيا، تن جا داستان ته اڃا هاڻ ميدان اشاعت ۾ ايندا. ’منهنجا ڪتاب، ملهار فقير جا ڪتاب، سابق ليفٽيننٽ وليداد خان گولا انداز جا مضمون، حڪيم محمد يعقوب جا مضمون، متفرق اخبارن جا ايڊيٽوريل، سڀ گڏجي به اڃا ابتدائي حيثيت رکن ٿا، مفصل داستانن جو دور اڃا ڪجهه وقت گهري ٿو.

هاڻي بد دماغ انگريزي آفيسرن طرفان اها مهر چالو ٿيڻ لڳي، ته پير صاحب جي گاديءَ تي سندس خاندان مان ڪو اهڙو هٿ ٺوڪيو ڇاڙتو وهارجي، جو هر زنده، خود دار ۽ محب الوطن خُر جو خاتمو ڪرائي ڇڏي. انهي لاءِ هنن کي ڇاڙتا تيار به ڪيا، پر انهن کي پاڻ به ڊپ ٿيڻ لڳو ته خبر ناهي ته خُر ڇاڪن؛ سو کين مشورا ڏنائون، ته گادي قائم ڪرڻ کان اڳ جن نظربندن کي اسين چئون، تن کي ماريو وڃي. انگريزن اها ڳالهه مڃي کين جيلن ۽ ڪئمپن ڏي موڪليو، مگر اڃا به حرن جي هيبت مٿن ايڏي چانيل هئي، جو ڪليو ڪلايو نه، بلڪ برقعو ڍڪي ايندا هئا. پوءِ جنهن ڏي اشارو ڪندا هئا، سو يا ته ڦاسيءَ ڇڙهي ويندو هو، يا ڊز ٿي ويندو هو. پوءِ هنن اشارن جي آڙ ۾ ڪيترائي اهڙا شخص به مارجي ويا، جن پاڻ تي ڪڏهن خُر جو پاڇو پوڻ به نه ڏٺو هو. هونئن ته انگريز آفيسر اهڙين شڪايتن تي ڌيان ڪونه ڏيندا هئا، پر جڏهن اهڙي هڪڙي برقع پوڻ حيدرآباد سينٽرل جيل ۾ هڪ قيديءَ تي به وڃي هٿ رکيو، جو حر تحريڪ کان گهڻو اڳ جو سزا يافته هو. تڏهن هنن برقع پوڻ جي قلعي ڪلي پيئي ۽ اهو انڌا ڏنڌ قتل عام ته بند ٿيو؛ مگر هاڻي وري آفيسرن سڄن خُر جي پرک جا ٻيا رستا ايجاد ڪيا. ڪپري تعلق ۾ هڪ هنڌ ڪافي شخص قيد ڪري ڪئمپ لڳائي ويئي. هڪ پاڻيءَ جي مٽ تي چل رکي سڀني قيدين کي حُڪم ٿيو، ته هن مان پاڻي پيئو. جيئن ته هڪ شخص جي پاڻي پيئڻ بعد اها چل مٽ ۾ ٻوڙي ٻئي شخص تي پاڻي پيئو، ان ڪري گويا مٽ ۾ اوبارو پئي داخل ٿيو ۽ فرق وارا گڙنگ خُر هر حالت ۾ غيرن جو اوبارو پيئڻ حرام سمجهندا آهن، ان ڪري انهن اهو پاڻي پيئڻ کان انڪار ڪيو. آفيسرن طرفان تنبيهه ٿين ته اهو پاڻي پيئو، نه ته ڊز ڪيا ويندو، مگر جڏهن هنن انهن ڊڙڪن تي ڪوبه ڪن نه ڏٺو، تڏهن کين لائن ڪري بيهاريو ويو، ۽ جنهن به مٽ مان پاڻي پيئڻ کان انڪار ڪيو، ان کي ڊز تي ڪيو ويو، پر تڏهن به بمصداق:

اڳيان اڳين وٽ، پوين سر سنڀايا!

هڪڙا ڊز ٿيندا ويا، ته ٻيا انڪار ڪري ڊز ٿيڻ لاءِ تيار ٿيندا ويا. آفيسر حيران ٿي هڪڙي کان پڇيو ته ”آخر توهين هيءَ آپگهات چوڻا ڪريو؟“ ته هڪ خُر جواب ڏنو، ”جان ڏي پر ايمان ڪونه ڇڏبو!“ پوءِ اهڙيون حالتون ڏسي انهن هٿ ٺوڪين خود ئي جان پياري سمجهي گاديءَ تي وهڻ کان انڪار ڪري ڇڏيو.

”سو تون وري به اچي پهتئينءَ!“

ڊاڪٽر جڏهن هڪ سخت زخمي مريض عورت جي ڦٽن سان ڀريل چهري تان سڀ پٽيون لاهي ورتيون ته چرڪ ڀري چيائين. ”پوءِ ڇا ڪريان ڊاڪٽر صاحب! اوهان ته اسان کي کير ٿر جي ڪوهسارن ۾ آرامگاهون هٿ ڪري ڏنيون، پر اسان سان ته اها حالت هئي جو:

چوڌاري چڙا، بُرن ٻيلين جا،

ستي سنڀارن جا، پير ڪن پڙا،

وهڻ مون نه وڙا، سڻيو جهانءَ، جهڄي هنيون!

”پوءِ ڇا تنهنجو گهوت؟“ ڊاڪٽر سوال پڇيو.

”ڊاڪٽر صاحب!“ اکين ۾ پاڻي آڻي زينب چيو، ”ڊاڪٽر صاحب! اڄ اهو اهڙو قابو آهي، جو اوهان جي هن آپريشن وقت ڪنهن به صورت ۾ پهچي ڪونه سگهندو، پر.....“ پر زينب لڙڪ اڳهي تهڪ ڏيئي چيو، ”پر ڊاڪٽر صاحب! هن اهڙا ته زبردست ڪارناما ڪيا آهن، جو منهنجو روئڻ ته سراسر غلط آهي؛ هڪ دفعي سڪن جي رجيمينٽ سان لڙائي ڪندي سندن ليفٽيننٽ لانگورٽ کي نه فقط ڊز ڪري ڇڏيائين، پر پاڻ به کين هٿ اچي نه سگهيو. انگريز ڪمانڊر ميجر نارٽن کيس چئلينج ڏنو، ته هن آفيسر جي انتقام طور توکي مان پنهنجي هٿن سان شوٽ ڪندس، ته هن وري کين چئلينج ڏنو ته اءُ توکي هر حالت ۾ شوٽ ڪندس.“

”ڇا پوءِ.....؟“ ڊاڪٽر حيرت مان پڇيو.

”پوءِ ڊاڪٽر صاحب! هن دلير، هن سنڌ جي سورمي جون ڪهڙيون ڳالهيون ڪريان! سخت معرڪا ڪندي، اٿاھ انگريزي فوج ۽ بي شمار ديسي غدارن هٿان، هو اٽڪل تيارو بهترين غازين سميت گرفتار ٿي ويو ۽ سڀئي ميجر نارٽن وٽ شهدادپور ڪئمپ ۾ اچي پيش پيا. هٿن ۾ هٿڪڙيون..... پيرن ۾ بيٿيون..... سخت پهري هيٺ غازي لائين ۾ بيهاريا ويا ۽ ميجر نارٽن ريوالور ڪٿي اچي بيٺو:

”تم حر هي؟“

”هان صاحب هي!“

”ڊز رکيو آهي!“

”تم حر هي؟“

”جي صاحب هي!“

ڊز..... پيو به رکيو آهي!

’اڳيان اڏين وٽ پوين سر سنباهيا‘

ڊز..... ٿيون به رکيو آهي!

’پسي لهس نه لڄيا، سڙيا اتي سڄ!‘

اجهو چوٿون به.....!

انهن ”هان صاحب“ ۽ ”ڊز- ڊز“ جي آوازن ۾ صاحب بهادر اڳتي وڌندو ويو، جڏهن پهرين لائين جي اڌ تي پهتو ته اوچتو ٻيءَ لائين مان هڪ قيدي وڌيو، بجليءَ جي ڦڙتيءَ وانگر صاحب جي اردليءَ جي رائفلي ڪسي ڪٽي جو ڊز ڪرائي نارٽن صاحب کي، ته صاحب به ڊز رکيو آهي!

”تم جيندو هي؟“

”هان صاحب!“

”تمني اپنا قول پورا ڪرديا! آفرين!“

ڪئمپ ۾ هلچل مچي ويئي. سپاهين جا انبوه گڏ ٿي ويا. نارٽن صاحب مُرڪندي جيئنڊي ڏي هٿ وڌايو، سندس هٿ هٿ ۾ وٺي هڪ هڏي پري جان ڏنائين ۽ جان ڏيڻ بعد به سندس چپن تي مُرڪ هئي؛ شايد هن ڪري، ته هڪ بينظير بهادر هٿان گولي کاڌم ۽ سندس هٿ ۾ هٿ ڏيئي جان ڏني اٿم! ۽ سڄ ته دلير دشمن ڪن نصيب وارن کي هٿ ايندا آهن!

”۽ پوءِ.....“ زينب لڙڪن سان گڏ مُرڪندي چيو، ته ”باقي رهيلن جي ڊز ڊز به بند ٿي ويئي، پر هاڻي سڀ سينٽرل جيل ۾ آهن، ۽ يقيناً کين قاسي ايندي! مگر ڊاڪٽر بابا.....“ زينب سڌو پريندي مُشڪندي چيو، ”مون کي جيڪڏهن چڱي پلي ڪري پوءِ هن دفعي اهو انعام ڏيارين، جو آءُ هار سينگار ڪري شاديءَ جا ڪپڙا پائي، گيتن ۽ گيچن سان هن مجاهد جو لاش ڪٿي آڃان، ته ڪيڏي نه مراد ماڻيان!“

”انشاءالله! رک پڳوان تي بچڙي!“

ڊاڪٽر بي اختيار ڪٿي سندس نراڙ تي چمي ڏني!

حيدرآباد سينٽرل جيل جي قاسي گهاٽ جي پٺئين طرف کان اڄ بيل گاڏين جو هڪ عجيب و غريب جلوس نڪري رهيو آهي، هنن ڍڳن کي چيريون ۽ گهنگهرا پاتل آهن، سندن سنگن کي لال رنگ ڏنل آهي، ۽ بيل گاڏين کي ساڳيو ڳاڙهو رنگ.

هيءَ پهرين گاڏي آهي، انهي ۾ هڪ هار سينگار ۽ عمدن ڪپڙن سان وينل 90 ورهين جي پوڙهي راڻي سعدان آهي، جنهن جي گوڏي تي سندس بهادر شهزادي وريام جو مُشڪندڙ لاش آهي ۽ پويان ڍولڪن سان گيچن واريون، اوهو، هن ٻيءَ گاڏيءَ ۾ سڄ پچ هڪ پدمڻي ڪنوار وينل آهي، جا شاديءَ جا ڪپڙا پائي، سورهن سينگار ڪري سمورا زيور پائي پنهنجي هنج ۾ پنهنجي بهادر گهوت جي مُرڪندڙ منهن کي آيو ڪري رکي ويني آهي، کيس ڏسي سندس ڌرم پيءُ ڊاڪٽر ڌرمڊاس خوشيءَ سان بهڪي، ”زينب زنده باد!“ جو نعرو لڳايو!

۽ باقي گاڏيون به ساڳيءَ صورت ۾ هيون!

14- آگسٽ 1948 ع

اڄ مڪيءَ جي هڪ ڪُلئي ميدان تي هڪ وڏو جلسو منعقد ٿيو آهي، هن جلوسي ۾ جيترو ٿي سگهيو آهي اوترا گهڻي ۾ گهڻا ڪارڪن گهرايا ويا آهن، ايتري قدر، جو سواءِ ڪنهن لاچار عذر جي ٻيا سڀ وڏا ڪم ڪندڙ يا سندس عيوضي اچي موجود ٿيا آهن.

اڄوڪي جلسي کي راز ۾ رکڻ جو خاص انتظام به ڪيل نه هو؛ ان ڪري ڪو هيڪڙ بيڪڙ سرڪاري جاسوس به شامل ٿي ويو هو. جيئن ته اڳواڻ مان ڪيترا شهيد ٿي چڪا هئا، ان ڪري اهي سڀ ته شامل نه ٿي سگهيا هئا، جي سڀ کان پهرين بجيٽ اجلاس ۾ شامل ٿيل هئا، پر تڏهن به زينب، گامون، سيٺ سڳنو مل، رحيم هنگورو ۽ ٻيا ڪافي اڳواڻ شامل هئا.

انهي بعد سردار تقرير ڪئي:

دوستو! ساٿيو! ڀائرو!

اڄوڪو ڏينهن اسان جي ملڪ جي تاريخ ۾ اهم آهي، جو تقريباً ڏيڍ سؤ سالن جي ڪوششن بعد اسان جو ملڪ فرنگين جي غلاميءَ کان آزاد ٿيو آهي ۽ اڄ کان سندس باشندا کيس سڌارڻ ۽ ترقي ڏيارڻ جون ڪوششون پنهنجي هٿان ۽ پنهنجي مرضيءَ سان ڪندا ۽ پنهنجو مستقبل پاڻ ٺاهيندا.

انهي ۾ ڪو شڪ ڪونهي ته اڃا به مغربي طاقتن جا چنبا هن ۾ کٽل آهن، مگر هاڻي انهن جي حيثيت اهڙي آهي، جيئن ڪو ڏند اُلڙي چڪو هجي ۽ کيس هر حالت ۾ نڪرڻو هجي؛ پوءِ چاهي کيس ڇڪ ڏيئي، ايڏا سهي، ڪجهه رت وهائي ڪڍجي؛ چاهي هو آهستي آهستي پاڻيهي وڃي ٻاهر پوي، پر بهرحال هن جي پاڙ هاڻي پٽجي چڪي آهي. عزيزو!

آزادي هڪ برسات مثل آهي، جا جڏهن ايندي آهي، تڏهن اگرچ ڪجهه تڪليفون، هوائون، گوڙون، ڪنوڻيون ۽ گپون چڪون گڏ ڪئي ايندي آهي، پر مطلع صاف ٿيڻ بعد هرڪو شخص آباديءَ جي ڪم ۾ محو ٿي ويندو آهي. ڪجهه وقت بعد سڪل زمين تي فصل جي لهڪار لڳي ويندي آهي ۽ ملڪ ۾ شادابي اچي ويندي آهي.

چالاڪ انگريز، اسان جي ملڪ ڇڏڻ کان اڳ اهڙو ماحول پيدا ڪيو هو، جو هندو مسلم فساد ڪافي تعداد ۾ ٿي رهيا هئا ۽ هاڻي به خبر ناهي هن ڪهڙي بازي ڪيڏي هجي، مگر اسان جو فرض اهوئي آهي ته پنهنجي ملڪ کي هر طرح جي فسادن کان پري رکي امن قائم ڪريون ۽ سڌاري ۽ واڌاري جون ڪوششون ڪريون.

اسين پنهنجي سڀني ساٿين کي پُر زور هدايت ٿا ڪريون ته سنڌ جي هندن جي ٻچي ٻچي جي هر طرح حفاظت ڪريو ۽ ڪنهن به طرح سندن وار ونگو ٿيڻ نه ڏيو. ڪي تعصبي طاقتون اهي شرارتون ضرور ڪنديون، ته هنن کي نقصان رسايا وڃن ۽ سندن ملڪيتون ڪسيون وڃن؛ مگر جماعت جي هر فرد لاءِ لازم آهي، ته هو اهڙين شرارتن کان هندو ڀائرن کي بچائين.

اسان کي هي خطرو به ڏسڻ ۾ اچي ٿو ته ڪي شخص ڪهڙن به روپن ۾، بلڪ خود هندن منجهان ئي، اهڙيون تحريڪون اٿاريندا، ته هندن کي هتان لڏائي ڀارت موڪليو وڃي. افسوس آهي، جو اسان جي معلومات ايڏي وسيع ناهي، جو اسين يقين سان چئي سگهون، ته هندن لاءِ هتي رهڻ چڱو ٿيندو يا هندوستان وڃڻ؛ ان ڪري اسين نڪي کين وڃڻ لاءِ همٿائينداسون، نڪي وهڻ لاءِ؛ البت اسان اها ڪوشش پوري جانبازيءَ سان ڪنداسون، ته جيڪي به هندو هتان وڃن، سي خير سلامتيءَ سان روانا ٿين ۽ جيڪي ترسن، تن جي حفاظت ڪئي وڃي. اسين ”هندو مسئلن“ جو کاتو هاڻي پنهنجي ساٿيءَ غازي سڳني مل جي حوالي ڪري، کيس ڪاميابيءَ سان هلائڻ لاءِ جان توڙ ڪوشش ڪرڻ جي هدايت ڪريون ٿا ۽ سڄيءَ جماعت جي ماڻهن کي پُر زور لفظن ۾ حڪم ٿا ڏيون، ته هو انهيءَ باري ۾ سيٺ سڳني مل سان پورو ساٿ ڏين.

اڄ کان وٺي اسان جي ”سانگهڙ سرڪار“ مڪمل طور تي سمپت ٿي. سندس جيڪو اثاثو بچيل آهي. اهو اسين ڪنهن نه ڪنهن طرح سان پنهنجي قومي خزاني ۾ داخل ڪرائي ڇڏينداسون؛ اسين پنهنجي قومي حڪومت جي هر هڪ قانون جي پوريءَ طرح پابندي ڪنداسون. اسين پنهنجي سرڪار جو هر هڪ حڪم، چاهي انهيءَ جي مصلحت اسان جي سمجهه ۾ پوريءَ طرح نه اچي، ته به دل و جان سان مڃينداسون. سندس هرڪو محصول، بنا ڪنهن ڪٽ ڪرڻ جي ادا ڪنداسون. سندس هر هڪ ڪاموري سان تعاون ڪنداسون، کين وقت به وقت نيڪ مشورا ڏيندا رهنداسون ۽ سندن ٿوريون گهڻيون ڏاڍايون به هن اميد تي پيا برداشت ڪنداسون، ته هاڻي هو ”پنهنجا“ آهن ۽ پنهنجن کي نيٺ سڌاري سگهيو.

اسين پنهنجي ملڪ جي دوست ملڪن سان دوستي رکنداسون ۽ دشمنن سان دشمني؛ چاهي اسان جي اڳواڻ جي بڻايل دوستيءَ دشمنيءَ جي پاليسي اسان کي پوري طرح سمجه ۾ نه ايندي هجي؛ پر اسين انهيءَ مشهور مقولہ ”اسان جو وطن- صحيح يا غلط- مگر اسين هر حالت ۾ هن جا وفادار آهيون“ تي عمل ڪندا رهنداسون، ۽ پوري ڪوشش ڪندا رهنداسون ته اهو سر بلند رهي....

”جناب صدر!“ رحيم هنگوري وچان آواز ڏنو، ”مون کي ۽ منهنجي ڪن ساٿين کي اوهان جي تقرير سخت صدمو رسايو آهي، جيستائين اسان تي ”خُر ايڪٽ“ لڳل آهي ۽ اسان تي پوليس خواه فوج جون مصيبتون ساڳيءَ طرح برقرار آهن، ۽ جيستائين حڪومت اسان جي مرشد جي گادي وري قائم نه ڪئي آهي، ۽ انهيءَ سان باقاعده ٺاه نه ڪيو آهي، تيسين تائين اسين نڪي ساڻس وفادار ٿي سگهون ٿا ۽ نه خير خواه. اسين اهو هڪ طرفو ٺاه قبول ڪري نٿا سگهون.“

سردار جواب ڏنو، ”اسان جو اڳواڻ ۽ حڪمران هينئر جناب ”محمد علي جناح“ سنڌي آهي، جنهن کي قوم طرفان ”قائد اعظم“ جو خطاب مليل آهي. مسٽر جناح اسان لاءِ اڻ واقف نه آهي، هو جماعت خواه پير صاحب جن جو قانوني مددگار پئي رهيو آهي ۽ اسان جو دلي خير خواه آهي. اسان کي هن تي مڪمل اعتماد آهي، ۽ اسان کي يقين آهي، ته هو رفتہ رفتہ اسان جون سڀ مشڪلاتون حل ڪندو. پر بيءَ ڪنڌي به پنهنجن سان وڙهيو نه آهي، بلڪ حجت ۽ صلح سان ئي سڀ ڪجهه حاصل ڪيو آهي، سامراجين سان وڙهڻ جا طريقا ڪڏهن به پنهنجي آزاد مملڪت لاءِ ڪم نه آڻيا آهن.“

”مگر اسين ڪنهن به حالت ۾ اوهان سان شامل راءِ ٿي نٿا سگهون.“
 ”تڏهن اسين اوهان کي عرض ڪنداسون، ته مهرباني ڪري اسان جو گروپ ڇڏي وڃو، اڄ کان وٺي اسان جي راه عمل جدا ۽ اوهان جي جدا تجربو ثابت ڪندو ته ڪير صحيح آهي.“
 رحيم ۽ سندس ساٿي ٽپ ڏيئي اٿي کڙا ٿيا ۽ هن چيو، ”ڇڏو تڏهن الوداع، اميد ته توهين اسان کي پنهنجين ڪارگزارين ۾ آڏو نه ايندا.“

”رواجي حالتن ۾ نه، پر جتي به پاڪستان جي مفاد سوال اُٿندو، اُتي جيڪڏهن توهان جي اسان سان ٽڪر ٿي، ته اسين ضرور آڏو اينداسون. اسان کي هن وقت پنهنجو وطن سڀ کان پيارو آهي، اسان جو نعرو اهوئي آهي ته:

قربان توتان جان و تن، اي دلربا وطن!
 آباد ۽ شاداب رهين شل سدا وطن!

”وطن اسان کي به پيارو آهي.“ رحيم چيو، ”مگر جمهوريت ۾ ”وطن“ ۽ ”سرڪار“ به الڳ ڇيڙون آهن. اميد ته توهين به اسان کي ”وطن“ سان غداري ڪندي نه ڏسندؤ؛ البت ”سرڪار“ سان تيستائين ضرور اختلاف ڪندا رهنداسون، جيستائين هن اسان تان سامراجين جو پرڀا ڪيل ظلمي سرشتو دفع نه ڪيو آهي.“
 ”روم هڪ ڏينهن ۾ ڪونه ٺهيو هو، هڪ نئين آزاد ٿيل حڪومت کي ڪئين مشڪل مسئلن کي منهن ڏيڻو پوي ٿو؛ آهستي آهستي سڀ ڪجهه نيڪ ٿي ويندو. اسان جو وطن جي محبت ۾ بنا شرط و شروط هٿيار ڦٽا ڪرڻ به سڀني مشڪل مسئلن کي آسان ڪرڻ لاءِ وڏو مفيد وسيلو ٿيندو.“
 ”خير اوهين پنهنجيون ڪوششون ڪريو ۽ اسين پنهنجيون؛ وقت پاڻهي اڃا ڪارا پٿرا ڪندو.“
 ”ڇڏو ماشاء الله!“

”ماشاء الله!“ رحيم ۽ سندس مختصر گروه اٿي هليو ويو.

سردار وري سلسلہ ڪلام جاري رکيو.
 ”پنهنجي وطن سان هر طرح وفادار ۽ سندس خير خواه رهڻ سان گڏ، اسان جي هر وقت اها ئي ڪوشش رهندي، ته وطن جي هر شخص کي آهستي آهستي ”بنيادي انساني حق“ ميسر ڪري ڏنا وڃن، چوٽه اسان خواه دنيا جي سمورن مدبرن جو اهو متفقہ رايو آهي، ته ڪوبه شهري پنهنجي وطن جو صحيح طرح سان سڏارو ۽ واڌارو تڏهن ڪري سگهندو، جڏهن هو پنهنجا ”بنيادي انساني حق“ حاصل ڪري، ابتدائي مشڪلاتن کان نجات حاصل ڪندو، اهي بنيادي حق ٿورڙن لفظن ۾ هي آهن ته هر انسان کي:

اتو،

لٽو،

اجهو،

امن،
انصاف،
روزگار،
تعليم،
علاج،
خيالن ظاهر ڪرڻ جي آزادي،
تفريح،
۽ پيريءَ جو آرام

حاصل هجن. جيڪڏهن ڪنهن به انسان کي اُهي حق حاصل نه آهن، ته پوءِ هن ۽ ڀور ۾ ڪو فرق ڪونهي؛ مگر اُهي حق مهيا ڪري ڏيڻ ڪو چرچو ناهي، ڪو ڪيل ناهي، خصوصاً اسان جي آزاد مُلڪ لاءِ ته اهي نهايت مشڪل آهن، مگر اسان کي به معلوم آهي، ته روم هڪ ڏينهن ۾ ڪونه ٺهيو هو، سو اسان جو مُلڪ به، اهي حق هڪدم ڏيئي نه سگهندو، پر اسين صرف اهو گهرون ٿا، ته هو اول پنهنجي منزل مقصود ته اهائي بڻائي؛ پوءِ آهستي آهستي انهي منزل ڏي وڪ وڌائيندو وڃي.

هاڻي هيءُ پناه گاهون، هيءُ مرڪز اڄ کان سڀ ختم آهن؛ البت انفرادي طور هر ڪنهن کي پنهنجو خواه بين ساڻين جي بچاءَ جو بندوبست تيستائين ضرور رکڻو پوندو، جيستائين ڪر حڪومت اسان تان پابنديون لاهي، اسان جي مرشدن جي گادي وري قائم ڪري.

چڱو الوداع، خدا تعاليٰ شل سڀني جو نگهبان هجي!
”خدا حافظ!“

”پاڪستان زنده آباد!“

”سند سدا آباد!“

”ڪُل عالم جو خير!“

”انسانيت شاد آباد!“

جا نعرا بلند ٿيا.

هيءُ نواب شاه استيشن آهي، هتي مهاجرن جي هڪ پريل ترين اچي پهتي آهي، جي نهايت بُريءَ حالت ۾ آهن. هو بي تحاشا استيشن جي ڀر ۾ لڳايل ڪئمپ ۾ پهتا. سندن استقبال لاءِ ڪجهه غير سنڌين سان گڏ تمام گهڻا سنڌي هئا، جن سندن ايڏي ته مرحبا ۽ خدمت ڪئي، جو هو نهايت مشڪور ٿيا، پر ٻن ڏينهن بعد هڪ پڙهيل مهاجر ڪنهن ڪم سان جو ڪئمپ کان ٻاهر نڪتو ته دروازي وٽ هڪ بورڊ ڏٺائين:

”حُر جماعت کي طرف سي مهاجر پائون ڪو آڄ اور ڪل ڪا ڪهانا ڪهالا جائينگا“

اُهي اکر پڙهڻ شرط هن جون مٿيون مٿي هيٺيون هيٺ، يڪدم ڪجهه ٻين کي به سڏيائين. سڀئي پريشان ٿيندا سهڪندا ڊاڪٽر صوفي ۽ ٻين منتظم ڪامورن سان ملي چوڻ لڳا، ”صاحب! هيءُ ڪهڙو غضب ٿو ڪيو وڃي؛ اسان کي خوفناڪ حُرڻ جي ماني ٿي ڪارائي وڃي؟“

ڊاڪٽر صوفي کلي پيو، ۽ چيائين ”توهان ڪڏهن حُر ڏٺا آهن؟“

”نه صاحب! خدا رکي پناه ۾؛ شل هنن وحشين، لتيرن، رهزنن ۽ خونين کان ڏٺي بچائي!“

ڊاڪٽر ۽ ٻين ڪامورن جا تهڪ نڪري ويا. ڪلندي ڪلندي هن پڇيو، ”گذريل ٻه ڏينهن جيڪي سنڌي ڀائر اوهان جي خدمت ڪري رهيا آهن، تن بابت ڪهڙو خيال آٿو؟“

”اهي؟.... اهي ته صاحب کي رحمت جا فرشتا آهن، اسان جا ته عزيز به جيڪر اهڙي خدمت نه ڪن!“

ڊاڪٽر وري به ڪلندي پڇيو، ”۽ ٻه ڏينهن جيڪا ماني کاڌي آٿو، اها ڪهڙي هئي؟“

”اها؟.... اها ته صاحب ڏاڍي لذت ۽ ڏاڍي صحت بخش هئي.“

”اها ماني به حرن جي هئي، ۽ اهي خدمتگار به حُر آهن!“

”ڇا اُهي حُر ئي آهن، جي اسان کي مانيون ڪارائي خدمت ڪري رهيا آهن؟“ مهاجرن حيرانيءَ مان پڇيو.

”بيو نه ته!“ ڊاڪٽر کلي چيو، ”اهو بورڊ ته ٽيون ڏينهن لڳايو هوسون، اوهان جي نظر اڄ پيئي آهي!“
 ”مگر صاحب!! مهاجرن چيو، ”اسان ته هندوستاني اخبارن ۾ اهوئي پيا پڙهندا هئاسون ته، حُر اهڙا ته ڌاڙيل، خوني، رهن آهن، جو سندن رهنين کي ختم ڪرڻ لاءِ ئي سلطانه ڊاڪو۽ وارو ينگ صاحب ٿو گهرايو وڃي!“
 ”بس اهي اٿو حُر!“ ڊاڪٽر صاحب گنپير ٿي چيو، رهن سمجهو يا شريف سمجهو: ماني ته سندن اوهين کائي چڪا!“
 ”صاحب! هي ته وڏا نيڪ نمازي ۽ همدرد انسان آهن. هنن سان ته اسان جي دوستي تا زندگي قائم رهندي!“

شڪر گذاري۔ اعتذار۔ ۽ عرض

مصنف شڪر گذار آهي:
 مسٽر محمد ابراهيم جويو، جنهن هن ناول جا ابتدائي باب پڙهي کيس خوب همٿايو ۽ نيڪ مشورا ڏنا.
 سابق ليفٽيننٽ وليداد خان گولہ انداز جو: جنهن کان ڪافي قيمتي معلومات حاصل ٿي.
 عاليجناب ڊاڪٽر نبي بخش خان بلوچ جو: جنهن پاڻ به معلومات ڏني، ۽ دوستن کان به حاصل ڪري ڏني.
 لئمبرڪ صاحب وٽ ميٿ ٻٽي ٻاري، جيل ڪاٺ واري خليفي محمد رحيم مهر جو: جنهن ڪيترن ئين معلومات ڏني ۽ هٿ آيل معلومات درست ڪرائي.
 سي ڪلاس جيل جي سائين: جي جو جرنيل ۽ ٻين فقيرن جو: ۽ پڻ موليدڻ مڱريه، ٻاروچي راڄڙ، لال منگريه ۽ ٻين ڪيترن جو: جي سمگلرن جي روپ ۾ اچي سوڙها ڪيا ويا هئا، ۽ کين به ورهيه پٽائي پٽائي نيٺ بي ڏوهي سمجهي ڇڏي ڏنو ويو.
 ملهار فقير جو: جنهن قيمتي معلومات وٺڻ لاءِ پنهنجا ڪتاب موڪلي ڏنا، ۽ ٻين ڪيترن ئي ياد نا ياد دوستن جو: جن وڏي معلومات ڏني.
 ۽ پڻ انهن اينٽي حُر دوستن جو: جي وقت به وقت حُرڻ خلاف قسم قسم جون ڳالهيون ڪندا رهندا آهن. انهن مان ئي ته ڪتاب لکڻ ۾ وڏي مدد ملي: ڪوبه مصنف ٻئي پاسا ڄاڻڻ بنا ڪامياب ڇيز لکي نٿو سگهي.
 ۽ انهن شاعرن جو: جن جا شعر مناسب هنڌن تي لکڻ ياد آيا.
 ۽ آخر ۾ پاڪستان جي عظيم اشاعتي فرم ”شيخ غلام علي اينڊ سنز“ جي مالڪ محترم نياز احمد ۽ ڪراچي ريجن جي مئنيجر محترم محمد سعيد خان جو: جن جي تعاون سان مفلوك الحاليءَ جي زماني ۾ به ايڏو وڏو ناول ڇپي سگهيس، جنهن جيڏو ڪڏهين خوشحاليءَ ۾ به ڇپي نه سگهيو هوس. ۽ شايد سنڌي زبان ۾ ايڏو وڏو اوريجنل تاريخي ناول به هيءُ پهريون ئي شايع ٿيو آهي: جو ممڪن آهي ته ٻين ناول نگارن دوستن کي رشڪ ۽ امنگ ڏياري، کانئن به ايڏا وڏا اوريجنل ناول لکرائي!
 مصنف اعتراف ٿو ڪري، ته هن معلومات ۾ ڪي اوڻايون، ڪي غلط فهميون، ۽ ڪي نالن جون غلطيون هونديون: پر انهيءَ سان گڏ ڄاڻو حضرات کي عرض ٿو ڪري، ته هو مهرباني فرمائي وڌيڪ اهڙي معلومات موڪلين، جيئن هن ڪتاب جي ٻئي ايڊيشن ۾ درستيون ۽ اضافو ڪيا وڃن، اردو ۽ انگريزي ايڊيشن وڌيڪ عمدا تي نڪرن.

ڏيپلائي